

UNIVERSAL
LIBRARY

OU_198649

UNIVERSAL
LIBRARY

OUP--55 '—7-7-66—10,000

OSMANIA UNIVERSITY LIBRARY

Call No. **K83**
N72R

Accession No. **K4361**

Author

Title **ರಂಗಮ್ಮನ ವರಾಹ**

This book should be returned on or before the date
last marked below.

ರಂಗಮ್ಮನ ವಠಾರ

ನಿರಂಜನ

ವಾಹಿನಿ ಪ್ರಕಾಶನ
ಜಯಚಾಮರಾಜ ರಸ್ತೆ, ಬೆಂಗಳೂರು-೨

ಮೊದಲನೆಯ ಮುದ್ರಣ : ೧೯೫೪

ಮುಖಚಿತ್ರ :

ಆರ್. ಜಿ. ಮಧುಸೂದನ್

ಮುದ್ರಕರು :

ಎಂ. ಎಸ್. ಚಿಂತಾಮಣಿ, ಬಿ. ಎಸ್.ಸಿ.,
“ಈಸ್ಟರ್ನ್ ಪ್ರೆಸ್”, ಜಯಚಾಮರಾಜ ರಸ್ತೆ,
ಬೆಂಗಳೂರು-೨.

ಮೋಟಾರು ವೈಮೇಲೆ ಹರಿದು
ಅಪಮೃತ್ಯುವಿಗೆ ತುತ್ತಾದ .
ಪ್ರಖ್ಯಾತ ಬರೆಹಗಾರ-ಪತ್ರಿಕೋದ್ಯೋಗಿ
ಎಂ. ಹರಿದಾಸರಾಯರ
ನೆನಪಿಗೆ

ಅಂಗಳದಲ್ಲಿ ಹೆಂಗಸರು ಗುಂಪುಕಟ್ಟಿಕೊಂಡು ಗುಸು ಗುಸು ಮಾತನಾಡುತ್ತಿದ್ದರು. ಆ ಮಾತುಕತೆಯ ನಡುವೆ ಒಮ್ಮೆಲೆ ಅವರು ಕಿವಿ ನುಗ್ಗಿಸಬೇಕಾಯಿತು. ಸದ್ದು, ಮೊದಲು ಅಸ್ಪಷ್ಟವಾಗಿದ್ದು ಕ್ರಮೇಣ ಸ್ಪಷ್ಟವಾಗಿಯೆ ಕೇಳಿಸಿತು.

ಟಕ್-ಟಕ್-ಟಕ್....

ನಠಾರದ ನಡುವಿನ ಎರಡಡಿ ಅಗಲದ ಓಣಿಯಲ್ಲಿ ನಡೆಗೋಲ ನ್ನೂರಿಕೊಂಡು ರಂಗಮ್ಮ ನಡೆದು ಬರುತ್ತಿದ್ದರು. ಎಂದಿನಂತೆ, ಆ ಸದ್ದಿನ ಜತೆಯಲ್ಲಿ ಇದ್ದ ಕೆಲವು ಹಲ್ಲುಗಳನ್ನು ಕಡಿಯುವ ಸಪ್ಪಳ. ಅದೊಡನೆ ಬೆರೆಯಲೆಂದು ಗಂಟಲಿನಿಂದ ಚೊರಟು ಅಲ್ಲಿಯೆ ಇಂಗು ತಿದ್ದ ಆಂ-ಊಂ-ನರಳಾಟ.

ವಯಸ್ಸಾಗಿದ್ದ ರಂಗಮ್ಮ ಮೆಲ್ಲನೆ ನಡೆದುಬಂದು ಹೆಂಗಸರ ಗುಂಪಿನೆದುರು ನಿಂತರು. ಬಾಗಿದ್ದ ಅವರ ಬೆನ್ನು ಕ್ಷಣಕಾಲ ನೇರವಾಗಿರಲು ಯತ್ನಿಸಿತು. ಆ ಯತ್ನಕ್ಕೆ ಬೆಂಬಲವಾಗಿ ಬಲಗೈ ಸೊಂಟದ ಮೇಲೇರಿತು.

ಉಳಿದೆಲ್ಲರ ಮುಖಗಳೂ ಪ್ರಶ್ನಾರ್ಥಕ ಚಿಹ್ನೆಯಾಗಿ ರಂಗಮ್ಮ ನತ್ತ ತಿರುಗಿದುವು. ರಂಗಮ್ಮ ನಿಟ್ಟುಸಿರು ಬಿಟ್ಟರು, ತಲೆಯಾಡಿಸಿದರು. ಎನು ಅದರರ್ಥ ? ಆಸೆ ಇಲ್ಲವೆ ಹಾಗಾದರೆ ? ನಾರಾಯಣ ಬದುಕುವ ಆಸೆಯೇ ಇಲ್ಲವೆ ?

ರಂಗಮ್ಮ ಮತ್ತಷ್ಟು ಬಿಗಿಯಾಗಿ ತುಟಗಳನ್ನು ಬಿಗಿದು ಕೊಂಡರು. ಬೆನ್ನು ಮೊದಲಿನಂತೆ ಬಾಗಿತು. ಕಾಲುಗಳು ಹಿಂತಿರುಗಿ

ದುವು. ಟಕ್-ಟಕ್-ಟಕ್....ರಂಗಮ್ಮ ಸಾವಧಾನವಾಗಿ ನಡೆದು, ಆ ನಡುಹೆಗಲಲ್ಲೂ ಕತ್ತಲಾಗಿಯೇ ಕಾಣಿಸುತ್ತಿದ್ದ ತಮ್ಮ ಗೂಡಿನೊಳಕ್ಕೆ ಸೇರಿಕೊಂಡರು.

ಮತ್ತೆ ಹೆಂಗಸರ ಗುಸು ಗುಸು ಮಾತು.....

“ಅಯ್ಯೋ ಪಾಪ!”

“ಆ ಪುಟ್ಟ ಪುಟ್ಟ ಕೂಸುಗಳ್ಳು ಯಾರು ನೋಡ್ಕೊಳ್ಳೋರು ಇನ್ನು?”

“ಆತನ ಕೆಲಸ ಬೇರೆ ಹೋಯ್ತಂತೆ.”

“ಹೌದೆ? ನಿಜನೆ? ಅಯ್ಯೋ!”

ಆ ವಠಾರಕ್ಕೆ ಅದೇ ವರ್ಷ ಬಿಡಾರ ಬಂದಿದ್ದ, ಮಕ್ಕಳು ಮರಿ ಕಾಹಿಲೆ ಕಸಾಲೆ ಎಂದರೇನೆಂಬುದನ್ನು ತಿಳಿಯದೆ, ಎಳೆಯ ಗೃಹಿಣಿಯೊಬ್ಬಳು ದೇವರನ್ನು ಟೀಕಿಸಿದಳು.

“ಆ ಪರಮಾತ್ಮ ಇಂಥ ಕಷ್ಟ ಕೊಡಬಾರದು!”

ಎಲ್ಲರೂ ಆ ಸ್ವರ ಕೇಳಿ ಅತ್ತ ನೋಡಿದರು. ಆದರೆ ಯಾರೂ ಮಾತನಾಡಲಿಲ್ಲ. ಆ ಪುಟ್ಟ ಮನೆಯೊಡತಿಯ ಮುಖ ಕೆಂಪೇರಿ ಆಕೆ ತನ್ನ ಬಿಲ ಸೇರಿಕೊಂಡಳು.

ಹುಟ್ಟಿದ್ದ ನಾಲ್ಕು ಮಕ್ಕಳನ್ನೂ ಕಳೆದುಕೊಂಡಿದ್ದ ಬಡ ಹೆಂಗಸೊಬ್ಬಳು, ಒಳಹೋದ ಆ ಯುವತಿಯನ್ನೇ ತನ್ನ ದೃಷ್ಟಿಯಿಂದ ಹಿಂಬಾಲಿಸಿ, “ಹೂಂ” ಎಂದು ನಿಟ್ಟುಸಿರು ಬಿಟ್ಟಳು.

“ಆತ ಇದಾರೋ?”

“ಇಲ್ಲೇನು ಮಾಡ್ತಾರೆ ಪಾಪ! ಹುಡುಗರಿಗೆ ಗಂಜಿ ಬೇಯಿಸಿ ಯಾದರೂ ಹಾಕೋದು ಬೇಡ್ತೆ?”

“ಇಲ್ಲ ಕಣ್ರೀ. ಆತ ಒಲೆ ಹಚ್ಚೇ ಇಲ್ಲ. ಬೆಳಗ್ಗೆ ನಾನೇ ಒಂದಿಷ್ಟು ದೋಸೆ ಹೆಯ್ದು ಹುಡುಗರಿಗೆ ಕೊಟ್ಟೆ.”

ಹಾಗೆ ಹೇಳಿದ ಹೆಂಗಸು ಮೂರು ಮಕ್ಕಳ ತಾಯಿ. ಆಕೆಗೂ ನಾರಾಯಣಿಗೂ ಹೇಳಿಕೊಳ್ಳುವಂತಹ ಸ್ನೇಹವೇನೂ ಇರಲಿಲ್ಲ. ಅವರೊಳಗೆ ವೈಮನಸ್ಸಿತ್ತು, ಎಂದರೆ ಹೆಚ್ಚು ಸರಿಹೋಗಬಹುದು.

ನಾರಾಯಣಿಯ ಎಂಟು ವರ್ಷದ ಹಿರಿಯ ಮಗ ಮಹಾ ತುಂಟ ನಾಗಿದ್ದ. ಆತನ ಧಾಳಿಯಿಂದ ತನ್ನ ಗುಬ್ಬಿಚ್ಚಿಗಳನ್ನು ಕಾಪಾಡುವದೇ ಆ ಹೆಂಗಸಿನ ಪಾಲಿಗೊಂದು ಮಹಾ ಸಾಹಸವಾಗಿತ್ತು. ಹೀಗಿದ್ದರೂ, ಮರಣಶಯ್ಯೆಯಲ್ಲಿ ಮಲಗಿದ್ದ ನಾರಾಯಣಿಯ ಮಕ್ಕಳಿಗೆ ಆಕೆ ಈ ದಿನ ತಿನಿಸು ಕೊಟ್ಟಿದ್ದಳು.

ಅದು ಹೆಮ್ಮೆಪಡುವಂತಹ ಔದಾರ್ಯವೆಂದು ಭಾವಿಸಿ ಆಕೆ ಆ ವಿಷಯ ಪ್ರಸ್ತಾಪಿಸಿರಲಿಲ್ಲ. ಹಾಗೆ ಮಾಡಿದುದು ಅಡಿದುದು ಅಸ್ವಾಭಾವಿಕವಾಗಿಯೂ ಇತರರಿಗೆ ತೋರಲಿಲ್ಲ.

ಸದ್ಗುಣ ಸಂಪನ್ನೆಯಾಗಿರಲಿಲ್ಲ ನಾರಾಯಣಿ-ಮಹಾ ಸಾಧ್ವಿಯಾಗಿರಲಿಲ್ಲ. ಆ ವಠಾರಕ್ಕೆ ಆಕೆ ಬಂದುದು ಚೊಚ್ಚಲ ಬಾಣಂತಿಯಾಗಿ. ಯುದ್ಧ ನಡೆಯುತ್ತಿದ್ದ ಕಾಲ. ವಿಮಾನ ಕಾರ್ಖಾನೆಯಲ್ಲಿ ಗಂಡನಿಗೆ ಕೆಲಸವಿತ್ತು. ಸ್ವಲ್ಪ ದಿನ ಅವರು, ನಾಲ್ಕು ಜನ ಅಸೂಯೆ ಪಡುವ ಹಾಗೆಯೇ ಇದ್ದರೆನ್ನಬಹುದು. ಯುದ್ಧ ಮುಗಿಯಿತು. ನಾರಾಯಣಿ ಗಂಡ, ಕೆಲಸ ಕಳೆದುಕೊಂಡ ಸಹಸ್ರ ಸಹಸ್ರ ಜನರಲ್ಲಿ ಒಬ್ಬನಾದ. ನಿರುದ್ಯೋಗ, ಆ ಬಳಿಕ ಸಣ್ಣ ಪುಟ್ಟ ಕೆಲಸ, ಮತ್ತೆ ನಿರುದ್ಯೋಗ, ಮತ್ತೊಮ್ಮೆ ಎಲ್ಲಾದರೂ ಕೆಲಸ. ಸಾಕಷ್ಟು ಸಂಪಾದನೆಯಿಲ್ಲದೆ ಬಾಳು ಸಂಕಟಮಯವಾಯಿತು. ಹೀಗಿದ್ದರೂ ಮಕ್ಕಳಾಗುವುದು ನಿಲ್ಲಲಿಲ್ಲ. ಈ ಏಳು ವರ್ಷಗಳ ಅಂತರದಲ್ಲಿ ಮೂರು. ಪ್ರತಿಯೊಂದು ಹೆರಿಗೆಯಾದಂತೆ ನಾರಾಯಣಿ ಹೆಚ್ಚು ಹೆಚ್ಚು ಬಡವಾಗುತ್ತ ನಡೆದಳು. ಇತ್ತೀಚೆಗೆ ಬಾಣಂತಿಯಾಗಿ ಒಂದು ವರ್ಷವಾದರೂ ಆಕೆ ಚೇತರಿಸಿಕೊಳ್ಳುವ ಚಿಹ್ನೆ ತೋರಲಿಲ್ಲ.... ಶೀಘ್ರ ಶೀಘ್ರ ತುಂಬ ಬಣ್ಣ ಬಣ್ಣದ ಔಷಧಿ-ಒಂದೆರಡು ಸೂಜಿ ಮದ್ದು ಕೂಡಾ. ಧರ್ಮಾಸ್ಪತ್ರಿಗೆ ಹತ್ತಾರು ಸಾರಿ ಅಲೆದಾಟ.... ಇಷ್ಟೆ ಆಗಿದ್ದರೆ ನಾರಾಯಣಿ 'ಕೆಟ್ಟವಳು' ಎನ್ನಿಸಿಕೊಳ್ಳಬೇಕಾದ್ದಿರಲಿಲ್ಲ. ಆದರೆ ಆ ಏಳು ವರ್ಷಗಳಲ್ಲಿ ನಾರಾಯಣಿ ಏನೋ ಆಗಿ ಹೋಗಿದ್ದಳು. ಆಗಿನ ಮಾತಿನಮಲ್ಲಿ, ಸ್ನೇಹಮಯಿ, ಈಗ ಮಹಾ ಮುಂಗೋಪಿ. ನಿಷ್ಕಾರಣವಾಗಿ ರೇಗಿ ಸಿಕ್ಕ ಸಿಕ್ಕವರೊಡನೆ ಜಗಳ ಕಾಯುತ್ತಿದ್ದಳು.

ಒಮ್ಮೆ ಎದುರು ಬಿಡಾರದಿಂದ ಎರಡು ತುಂಡು ಸೌದೆ ಕದ್ದಳೆಂಬ ಆರೋಪ ಆಕೆಯ ಮೇಲೆ ಹೊರಿಸಲ್ಪಟ್ಟಿತು. ಆಗ ವಠಾರ ಧೂಳಿದ್ದು ಹೋಗುವ ಹಾಗೆ ನಾರಾಯಣ ಕಿರಿಚಿಕೊಂಡಿದ್ದಳು.

“ನನ್ನ ಕಳ್ಳ ಅಂದೋರ ನಾಲಿಗೆ ಬಿದ್ದು ಹೋಗ! ತೋರ್ನಿ ನಾನು ಕದ್ದ ಸೌದೇನ! ಕೊಡಿ ರುಜುವಾತು!”

ಆ ಆಹ್ವಾನವನ್ನು ಸ್ವೀಕರಿಸುವುದು ಸುಲಭವಾಗಿರಲಿಲ್ಲ. ಎಲ್ಲಿತ್ತು ಸಾಕ್ಷ್ಯ? ಹಿಡಿ ಬೂದಿಯನ್ನತ್ತಿ, ಇದು ಈ ಮನೆಯ ಸೌದೇ ಬೂದಿ ಎನ್ನುವುದು ಸಾಧ್ಯವಿತ್ತೆ? ನಾರಾಯಣ ತಲೆಗೂದಲು ಕೆದರಿ ಕಿತ್ತಾಡಿ, ಕಣ್ಣು ಕೆಂಪಗೆ ಮಾಡಿ, ಅಂಗೈಯಿಂದ ತಲೆ ಚಚ್ಚಿಕೊಂಡು, ತಾನು ನಿರಪರಾಧಿಯೆಂದು ತೋರಿಸಿ ಕೊಡಲು ಯತ್ನಿಸಿದ್ದಳು. ಆದರೆ, ಆಕೆ ಅಪರಾಧಿ ಎಂಬ ವಿಷಯದಲ್ಲಿ ಯಾರಿಗೂ ಸಂದೇಹವಿರಲಿಲ್ಲ.

ವಾಸ್ತವವಾಗಿ ನಾರಾಯಣ ಕದ್ದೂ ಇದ್ದಳು.

ಅದು ಎರಡು ವರ್ಷಗಳಿಗೆ ಹಿಂದಿನ ಮಾತು. ಆ ದಿನದಿಂದ ಎದುರು ಬಿಡಾರದ, ಎರಡೇ ಅಡಿ ಅಂತರದಲ್ಲಿದ್ದ ಎದುರು ಬಿಡಾರದ ವಿನಾಕ್ಷಮ್ಮನೂ ಅವಳ ಮನೆಯವರೂ ನಾರಾಯಣಿಯ ಸಂಸಾರ ದೊಡನೆ ಮಾತು ಬಿಟ್ಟಿದ್ದರು. ವಿನಾಕ್ಷಮ್ಮನಿಗಿದ್ದುದು ಅದೇ ಆಗ ಶಾಲೆಗೆ ಹೋಗತೊಡಗಿದ್ದ ಒಬ್ಬನೇ ಮಗ. ಆತ ನಾರಾಯಣಿಯ ಮಕ್ಕಳೊಡನೆ ಆಟವಾಡದಂತೆ ನೋಡಲು ವಿನಾಕ್ಷಮ್ಮ ಮಾಡಿದ ಪ್ರಯತ್ನ ಅಷ್ಟಿಷ್ಟಲ್ಲ. ನಾರಾಯಣಿಯ ದೊಡ್ಡ ಹುಡುಗನೂ, ವಿನಾಕ್ಷಮ್ಮನ ಮಗನೂ ಹೋಗುತ್ತಿದ್ದುದು ಒಂದೇ ಶಾಲೆಗೆ.

ಒಂದು ದಿನ ಶಾಲೆಗೆ ಹೋಗುತ್ತ ಮಾತಿಗೆ ಮಾತು ಬೆಳೆದು ವಿನಾಕ್ಷಮ್ಮನ ಮಗ ನಾರಾಯಣಿಯ ಹುಡುಗನಿಗೆ ಹೇಳಿದ :

“ನಿಮ್ಮಮ್ಮ ಸೌದೆ ಕಳ್ಳ”

“ಇನ್ನೊಮ್ಮೆ ಹೇಳು!”

ಅದೇ ಮಾತು ಇನ್ನೊಮ್ಮೆ.

ಪರಿಣಾಮ, ಬೀದಿಯಲ್ಲಿ ಹುಡುಗರೆಲ್ಲ ಗುಂಪು ಕಟ್ಟಿಕೊಂಡು

ನೋಡಿದ್ದೊಂದು ಜಂಗೀ ಕುಸ್ತಿ. ಕೈಯುಗುರಿನಿಂದ ಒಬ್ಬರು ಇನ್ನೊಬ್ಬರ ಮುಖ ಪರಚಿ ಗಾಯಮಾಡಿದರು. ಅಂಗಿ ಹರಿದರು. ವರದಿ ಮನೆಗೆ ಬಂದಾಗ ವಠಾರದ ಆ ತಾಯಂದಿರೊಳಗೆ ಜಗಳ ವಾಯಿತು.

ಆ ಇಬ್ಬರು ಹುಡುಗರೇನೋ ಅದನ್ನೆಲ್ಲ ಬೇಗನೆ ಮರೆತು ವಠಾರದ ಹೊರಗೆ ಸ್ನೇಹಿತರಾಗಿಯೆ ಇದ್ದುದು ನಿಜ, ಆದರೆ ಹೆಂಗಸರು ಒಬ್ಬರನ್ನೊಬ್ಬರು ಕ್ಷಮಿಸಲಿಲ್ಲ.

ನಾರಾಯಣಗಿಂತಲೂ ಹಿಂದೆಯೇ ಆ ವಠಾರದಲ್ಲಿ ವಾಸ ಮಾಡುತ್ತಿದ್ದ ಸಂಸಾರಗಳೂ ಇದ್ದವು; ಅನಂತರ ಬಂದವರೂ ಇದ್ದರು. ಅವರೆಲ್ಲರಿಗೂ ನಾರಾಯಣಿ ಪರಿಚಿತಳಾಗಿದ್ದಳು. ಸ್ನೇಹ ವನ್ನು ಯಾಚಿಸಿ ತಾವಾಗಿಯೇ ಆಕೆಯ ಬಳಿಗೆ ಹೋಗಬೇಕೆಂದು ಅವ ರಲ್ಲಿ ಯಾರಿಗೂ ಎಂದೂ ಅನಿಸಿರಲಿಲ್ಲ.

ಆದರೆ ಈ ದಿನ ಪ್ರತಿಯೊಂದು ಹೃದಯವನ್ನೂ ದುಃಖದ ಇಕ್ಕುಳ ಹಿಚುಕಿ ನೋಯಿಸುತ್ತಿತ್ತು.

ಬದುಕು-ಅದೇನು ಸುಖವೋ ? ಆದರೆ ಸಾವು-ಅದು ಸುಖ ವಾಗಿತ್ತೆ ?

ಅಂತಹ ಹೊತ್ತಿನಲ್ಲಿ ಆ ಹೆಂಗಸಿಗೆ, ನಾರಾಯಣಿಯ ಕಡು ವೈರಿಯಾದ ಮಿನಾಕ್ಷಮ್ಮನ ನೆನಪಾಗದಿರಲಿಲ್ಲ. ಯಾರೂ, ಎಲ್ಲಿ ಮಿನಾಕ್ಷಮ್ಮ ?-ಎಂದು ಸ್ವರವೆತ್ತಿ ಕೇಳದೆ ಹೋದರೂ, ಎಲ್ಲರ ದೃಷ್ಟಿಗಳೂ ಆಕೆಯನ್ನು ಹುಡುಕುತ್ತಿದ್ದವು.

ಮಿನಾಕ್ಷಮ್ಮ ತನ್ನ ಮನೆಯ ತಲೆಬಾಗಿಲ ಬಳಿ ನಿಂತು, ಎದುರುಮನೆಯನ್ನೇ ದಿಟ್ಟಿಸುತ್ತಿದ್ದಳು. ಸೂರ್ಯರಶ್ಮಿಯ ಪ್ರವೇಶ ವಿಲ್ಲದ ಗವಿಮನೆ. ಆದರೂ ಆ ಮುಬ್ಬು ಬೆಳಕಿನಲ್ಲಿ, ಹಳೆಯ ಚಾವೆಯಮೇಲೆ ಹರಿದ ತೆಳುಹಾಸಿಗೆಯನ್ನು ಹಾಸಿ ನಾರಾಯಣಿ ಮಲಗಿದ್ದುದು ಕಾಣಿಸುತ್ತಿತ್ತು. ಕೊನೆಯ, ವರ್ಷದ ಮಗುವೊಂದು ಆಕೆಯ ಪಕ್ಕದಲ್ಲಿ ಕುಳಿತಿತ್ತು. ಆಕೆಯ ಗಂಡ ಅಡುಗೆಮನೆ ಯಲ್ಲಿದ್ದರೇನೋ....ಅಲ್ಲಿ ಹಾಗೆ ಮಲಗಿದ್ದ ಆ ಮೂಳೆಯ ಹಂದರ

ತನ್ನ ಪರಮದ್ವೇಷಿ ಎಂದು ಭಾವಿಸಲು ಮೊನಾಕ್ಷಮ್ಮ ಸಿದ್ಧಳಿರಲಿಲ್ಲ.

ಹೊರಬಾಗಿಲಿನಾಚೆ ಅಂಗಳದಲ್ಲಿ ನಿಂತಿದ್ದ ಹೆಂಗಸರಲ್ಲಿ ಒಬ್ಬಾಕೆ, ಮೊನಾಕ್ಷಮ್ಮನನ್ನು ಅಲ್ಲಿಂದಲೆ ನೋಡಿ ಸನ್ನೆಮಾಡಿ ಕರೆದಳು....ಮೊನಾಕ್ಷಮ್ಮ ಅಗಲಕೆರಿದಾದ ಆ ಓಣಿಯುದ್ದಕ್ಕೂ ನಡೆದು, ಅಂಗಳ ತಲಸಿದಳು. ಮುಂದುವರಿಯಲಾಗಲಿಲ್ಲ. ಗುಂಪಿ ನಿಂದ ದೂರವಾಗಿಯೇ ನಿಂತಳು.

“ಬನ್ನಿ ಮೊನಾಕ್ಷಮ್ಮ.”

ಅಷ್ಟು ದೂರ ಬಂದಿದ್ದುದೇ ಸಾಲದೆ ?

“ಇಂಥ ಕಷ್ಟ ಯಾರಿಗೂ ಬರಬಾರ್ದು, ಅಲ್ಲೆ ಮೊನಾಕ್ಷಮ್ಮ?”

ಸಂದೇಹವಾದರೂ ಏನು ಅದರಲ್ಲಿ ?

ಯಾರೋ ಒಬ್ಬಳು ಕೇಳಿದಳು :

“ಒಳಕ್ಕೆ ಹೋಗಿ ನೋಡಿದಿರಾ ?”

“ಇಲ್ಲ” ಎಂದಳು ಮೊನಾಕ್ಷಮ್ಮ. ಅರೆಕ್ಷಣ ತಡೆದು ಆಕೆ ಎಂದಳು : “ಕೋಗಿ ನೋಡ್ತೀನಿ.”

ಆ ಸ್ವರ ನಡುಗುತ್ತಿತ್ತು. ನಾರಾಯಣಿಯನ್ನು ವೈರಿಯಾಗಿ ಪರಿಗಣಿಸಿದ ತಾನು ಪಾಪಿ ಎನ್ನುತ್ತಿತ್ತು. ಒಮ್ಮೆಲೆ ಮೊನಾಕ್ಷಮ್ಮ ಸೆರಗನ್ನು ಕಣ್ಣಿಗೊತ್ತಿಕೊಂಡು ಬಿಕ್ಕಿ ಬಿಕ್ಕಿ ಅತ್ತಳು.

ಯಾರೂ ಬಾಯ್ತೆರೆದು ಮಾತನಾಡಲಿಲ್ಲ. ಆದರೆ ಮೊದಲೇ ತೀರ್ಮಾನವಾಗಿತ್ತೇನೋ ಎನ್ನುವ ಹಾಗೆ, ಎಲ್ಲರೂ ನಾರಾಯಣಿಯ ಮನೆಯತ್ತ ಬಂದರು. ಮೊನಾಕ್ಷಮ್ಮ ಅವರನ್ನೆಲ್ಲ ಹಿಂಬಾಲಿಸಿದಳು.

ಅಷ್ಟರಲ್ಲಿ, ಗಂಡಸಿನ ಗೊಳೋ ಎಂಬ ಹೃದಯಭೇದಕವಾದ ಆರ್ತನಾದ ಆ ಮನೆಯೊಳಗಿಂದ ಹೊರಟಿತು.

ಹೆಂಗಸರು ಬೇಗಬೇಗನೆ ಹೆಜ್ಜೆ ಹಾಕಿದರು. ನಾರಾಯಣಿಯ ಗಂಡ ತನ್ನ ಹೆಂಡತಿಯ ಬಳಿಯಲ್ಲೆ ದೇಹ ಮುಂದುವಿರಿಸಿಕೊಂಡು ಗೋಳಾಡುತ್ತಿದ್ದ. ಪುಟ್ಟ ಮಗು ತಾಯಿಯ ಎದೆಗೆ ಆತುಕೊಂಡು, ತನ್ನೆರಡೂ ಪ್ಲೇಣ ಕೈಗಳಿಂದ ಸುಕ್ಕುಗಟ್ಟಿದ್ದ ಸ್ತನವನ್ನು ಹಿಡಿದು ಕೊಂಡಿತ್ತು. ತೆರೆದ ಕಣ್ಣುಗಳನ್ನೂ ಚಾಚಿದ ಕೈಗಳನ್ನೂ ಹಾಗೆಯೇ

ಬಿಟ್ಟು ನಾರಾಯಣಿ ಹೊರಟು ಹೋಗಿದ್ದಳು.

ಬೇಸಗೆಯ ಸೂರ್ಯ ಒಂದೆರಡು ಕಡೆ ಹೆಂಚಿನ ಎಡೆಗಳಿಂದ ಇಣಕಿ ನೋಡುತ್ತಿದ್ದ. ಆ ರಶ್ಮಿಗಳು ಆಕಾಶದಿಂದಿಳಿದು ಭೂಮಿ ತಲಪಿದ ಬೆಳಕಿನ ಹೊಗೆಹಾದಿಗಳ ಹಾಗಿದ್ದವು.

ಸಾವಿನ ಮನೆ....ವಠಾರದ ಹದಿನಾಲ್ಕು ಮನೆಗಳಲ್ಲೊಂದರಲ್ಲಿ ಸಾವು.....

ಹೆಂಗಸರೆಲ್ಲ ಕ್ಷಣಕಾಲ ಆ ಮನೆಯ ಬಾಗಿಲ ಬಳಿ ನಿಂತು, ಹಿಂದೆ ನಾರಾಯಣಿಯೆಂಬ ಹೆಂಗಸೊಬ್ಬಳು ಬದುಕಿದ್ದಳೆಂಬುದಕ್ಕೆ ಸಾಕ್ಷಿಯಾಗಿದ್ದ ಮೃತದೇಹವನ್ನು ನೋಡಿ ಮುಖ ತಿರುಗಿಸಿ ಬದಿಗೆ ಸರಿದರು. ಅಳುವಿನ ಅಕ್ಷಯಪಾತ್ರೆಗಳಾಗಿದ್ದ ಆ ನಿಶ್ಶೇಷ ಕಣ್ಣುಗಳಿಂದ ಕಣ್ಣೀರು ಚಿಮ್ಮಿತು.

“ನನ್ನ ಬಿಟ್ಟುಹೋದೆಯಲ್ಲೇ ! ನಾನೇನು ಮಾಡ್ಲೇ ಇನ್ನು? ಊ....ಊ....ಊ....”

ಮಗುವಿನ ಹಾಗೆ ಅಳುತ್ತಿದ್ದ ನಾರಾಯಣಿಯ ಗಂಡ. ಆತ ಅಸಹಾಯನಾಗಿದ್ದ. ಆತನ ಸಂಪಾದನೆಯೊಂದೇ ಆ ಸಂಸಾರಕ್ಕೆ ಆಧಾರವಾಗಿದ್ದರೂ ಕೈಹಿಡಿದವಳ ಮೇಲ್ವಿಚಾರಣೆಯಲ್ಲೇ ಆತ ಬದುಕಿದ್ದವನು. ಈಗ ಆಸರೆ ತಪ್ಪಿದಹಾಗೆ ಆಗಿತ್ತು ಅವನ ಸ್ಥಿತಿ. ಆ ನಾಲ್ವರು ಎಳೆಯ ಮಕ್ಕಳು - ಅವುಗಳೆಲ್ಲರೂ ಹೆಣ್ಣು. ಸಂಪಾದನೆ ಶೂನ್ಯ.

“ಅಯ್ಯೋ! ಹೀಗಾಯ್ತಲ್ಲೇ ನನ್ನ ತೀ....ನಾನೇನು ಮಾಡ್ಲೇ?”

ಆತನ ರೋದನ ನಾರಾಯಣಿಯ ಸಾವನ್ನು ಜಾಹೀರು ಮಾಡಿತು. ಗಂಡಸರೆಲ್ಲ ಕೆಲಸಕ್ಕೆ ಹೋಗಿದ್ದ ನಡುಹಗಲು. ಆ ಓಣಿ ಅರೆಕ್ಷಣದಲ್ಲಿ ವಠಾರದ ಹೆಂಗಸರಿಂದ ತುಂಬಿಹೋಯಿತು. ಒಂದೇ ಒಂದಾಗಿದ್ದ ಗಂಡು ಧ್ವನಿಯೊಡನೆ ಹೆಂಗಸರ ಕಲರವ ಬೆರೆತು, ಭಾವನೆಗಳೆಡೆಯಿಂದ ತೂರಿಕೊಂಡು. ಎದುರುಭಾಗದ ಮುರುಕು ಮಹಡಿಯನ್ನೂ ದಾಟಿ, ಶ್ರೀರಾಮಪುರದ ಅಕ್ಕಪಕ್ಕದ ಬೀದಿಗಳಲ್ಲಿ ಮರಣವಾರ್ತೆಯನ್ನು ಹೊತ್ತು ಹರಿದಾಡಿತು.

ಎಲ್ಲರೂ ಹೆಬ್ಬಾಗಿಲಿನತ್ತ ನೋಡಿದರು. ಅಲ್ಲಿ ಬಲಭಾಗದಲ್ಲಿ ವಠಾರದ ಒಡತಿ ರಂಗಮ್ಮನ ಮನೆ.

“ರಂಗಮ್ಮನಿಗೆ ಹೇಳಿನ್ನೂ ಯಾರಾದ್ರೂ.”

ಹೋಗಿ ಹೇಳುವ ಅಗತ್ಯವಿರಲಿಲ್ಲ. ನಿಂತಿದ್ದ ಹೆಂಗಸರು, ಮಕ್ಕಳಡೆಯಿಂದ ದಾರಿಬಿಡಿಸಿಕೊಂಡು ಅವರು ಬಂದರು. ಊರು ಗೋಲು ವಠಾರದ ಕೊನೆಯಲ್ಲಿದ್ದ ನಾರಾಯಣಿಯ ಮನೆಯ ಮುಂದೆ ನಿಂತಿತು.

ಪ್ರಯತ್ನಪೂರ್ವಕವಾಗಿ ಬೆನ್ನನ್ನು ನೇರಗೊಳಿಸಿ, ಜೋಲು ಮೋರೆ ಹಾಕಿ ಸುತ್ತಲೂ ನೋಡಿ, ರಂಗಮ್ಮ ನಿಟ್ಟುಸಿರುಬಿಟ್ಟರು.

ಎಲ್ಲರ ಹಾಗೆ ರಂಗಮ್ಮ ಅಳುವುದರಲ್ಲಿ ಅರ್ಥವಿರಲಿಲ್ಲ. ಅರುವತ್ತೈದು ವರ್ಷಗಳ ಅವಧಿಯಲ್ಲಿ ಅವರೆಷ್ಟೋ ಸಾವು ಎಷ್ಟೋ ಹುಟ್ಟು ನೋಡಿದ್ದರು. ಅಲ್ಲದೆ ವಯಸ್ಸಿನಲ್ಲಿ ಅವರು ಅಲ್ಲಿನ ಎಲ್ಲರಿಗಿಂತಲೂ ಹಿರಿಯರು. ವಠಾರದ ಒಡತಿ. ಅವರು ಅಳುವ ಹಾಗಿರಲಿಲ್ಲ.

ಎರಡು ಮೂರು ವರ್ಷಗಳಿಂದ ಆ ವಠಾರಕ್ಕೆ ಯಮರಾಯ ಬಂದಿರಲಿಲ್ಲ. ಈ ವರ್ಷ ಯಾಕೋ—

ಯಾರೋ ಅಂದರು :

“ಬುಧವಾರವೇ ಸತ್ಸ, ನಡುಹಗಲಲ್ಲಿ. ಪುಣ್ಯವಂತೆ.”

ಪಾಪಪುಣ್ಯಗಳ ಯೋಚನೆ ರಂಗಮ್ಮನನ್ನು ಕಾಡುತ್ತಿರಲಿಲ್ಲ. ಸಾವು, ಆ ವಠಾರದ ದಿನನಿತ್ಯದ ಜೀವನಕ್ರಮವನ್ನು ಸ್ತಬ್ಧಗೊಳಿಸಿತ್ತು. ಸತ್ತಿದ್ದ ನಾರಾಯಣಿಯನ್ನು ಹೊರಕ್ಕೆ ಸಾಗಿಸುವವರೆಗೂ ಆ ಅವ್ಯವಸ್ಥೆ ಬದಲಾಗುವ ಹಾಗಿರಲಿಲ್ಲ. ಒಬ್ಬ ಮನುಷ್ಯ ಸತ್ತಮೇಲೂ ಮಾಡಬೇಕಾದ ಕ್ರಿಯೆಗಳಿದ್ದವು.

ಸಾವಿನ ಮನೆಯೊಳಕ್ಕೆ ತಲೆಹಾಕಿ ರಂಗಮ್ಮ ಹೇಳಿದರು :

“ಅಳಬೇಡವಪ್ಪಾ. ಅತ್ತರೆ ಬರ್ತಾಳೇನು? ಅವಳ ಋಣ ಇವತ್ತಿಗೆ ಮುಗಿತಂತ ತಿಳಿಕೋ.”

ರಂಗಮ್ಮನ ಸಹಾನುತಾಪದ ಮಾತು ಕೇಳಿ ನಾರಾಯಣಿಯ ಗಂಡ ಮತ್ತೂ ಗಟ್ಟಿಯಾಗಿ ರೋದಿಸಿದ.

ಮೊನಾಕ್ಷಮ್ಮ ಒಳಹೋದಳು. ಚಲಿಸದೆ ಮಲಗಿದ್ದ ತಾಯಿಯ ಬಳಿ ಅಳುತ್ತಲಿದ್ದ ಎಳೆಯ ಕೂಸನ್ನು ಎತ್ತಿ ಆಡಿಸುತ್ತ ಹೊರಬಂದಳು.

“ಎಲ್ಲಿ ಬೇರೆ ಹುಡುಗರು?”

ಎಂದು ರಂಗಮ್ಮ ಸುತ್ತಲೂ ನೋಡಿ ಕೇಳಿದರು.

“ದೊಡ್ಡೋನು ಸ್ಕೂಲಿಗೆ ಹೋಗಿದಾನೇನೋ?”

“ಇಲ್ಲ, ಚಿಕ್ಕೋವನ್ನು ಆಡಿಸ್ತಾ ಇಲ್ಲೇ ಇದ್ದಾಂದ್ರೆ.”

“ಸಾಯೋ ಘಳಿಗೆಲಿ ಹತ್ತಿರ ಇರ್ದಿಲ್ಲ, ನಿರ್ಭಾಗ್ಯ ಮುಂಡೇವು.”

“ಹೋಗ್ರೇ, ಯಾರಾದರೂ ಕರಕೊಂಬನ್ನಿ. ರುಕ್ಕೂ, ನೀನು ಹೋಗಮ್ಮ.”

“ಹುಂ. ಒಬ್ಬರೂ ಇಲ್ಲಲ್ಲಾ ಇಲ್ಲಿ!”

ಎಂದರು ರಂಗಮ್ಮ. ಆ ಧ್ವನಿಯಲ್ಲಿ ಬೇಸರವಿತ್ತು. ಅಷ್ಟು ಜನ ಅಲ್ಲಿದ್ದರೂ ಅವರ ದೃಷ್ಟಿಯಲ್ಲಿ ‘ಒಬ್ಬರೂ ಅಲ್ಲಿರಲಿಲ್ಲ’ - ಒಬ್ಬ ಗಂಡಸೂ ಅಲ್ಲಿರಲಿಲ್ಲ.

“ದಿನಾ ಗುಂಡಣ್ಣನಾದರೂ ಇರಿದ್ದ. ಎಲ್ಲೋದೋ ಇವತ್ತು?”

ಗುಂಡಣ್ಣ ತನ್ನ ತಮ್ಮನ ಸಂಪಾದನೆಯನ್ನೇ ಅವಲಂಬಿಸಿ ಪರೋಪಕಾರಿಯಾಗಿ ಮನೆಯಲ್ಲಿ ನಿಶ್ಚಿಂತೆಯಿಂದ ದಿನ ಕಳೆಯುತ್ತಿದ್ದ ಉಂಡಾಡಿ.

“ರಾಜಮ್ಮ, ಎಲ್ಲೋದ್ದೇ ನಿನ್ನಗಾ?”

“ಪಕ್ಕದ್ದನೇಲಿ ಇಸ್ಪೀಟಿಗೆ ಕೂತಿದಾನೇನೋ?”

ರಾಜಮ್ಮ ಹೆಬ್ಬಾಗಿಲನ್ನು ದಾಟಿ ಹೊರ ಅಂಗಳಕ್ಕೆ ಹೋಗಿ ಕರೆದಳು.

“ಗುಂಡಾ.....ಎ ಗುಂಡಾ!”

ಬೀದಿಯ ಆಚೆಗಿದ್ದ ಮನೆಗಳಿಂದಲೂ ಜನ ವಠಾರದತ್ತ ನೋಡುತ್ತಿದ್ದರು. ಬೀದಿ ಕೊಳಾಯಿಯ ಪಕ್ಕದಲ್ಲೇ ಇದ್ದ ಮನೆಯಾಕೆ ಗೋಡೆಯ ಹಿತ್ತಲಿಗೆ ಎದೆಯಾನಿಸಿ ನಿಂತು ಕೇಳಿದಳು.

“ಎನ್ನಿ ರಾಜಮ್ಮ? ಏನು ಗಲಾಟೆ?”

“ನಾರಾಯಣಿ ಹೊರಟೋದ್ದು ಕಣ್ರೀ.”

“ಓ !”

ದಿನವೂ ಮನೆಯಲ್ಲಿ ಇರುತ್ತಿದ್ದ ಗುಂಡಣ್ಣ ಆ ಹೊತ್ತೇ ಎಲ್ಲಿಗೋ ಎದ್ದಿರ ಬೇಕೆ ?

ಗುಂಡಣ್ಣ ಬರಲಿಲ್ಲ. ಆದರೆ ಅಲ್ಲೇ ಕೆಳಗೆ ಅಂಗಡಿ ಬೀದಿಯಲ್ಲಿದ್ದ ನಾರಾಯಣಿಯ ಮಕ್ಕಳು ಓಡಿ ಬಂದುವು. ಚಿಕ್ಕ ಹುಡುಗಿಗೂ ಹುಡುಗನಿಗೂ ಅರ್ಥವಾಗಲಿಲ್ಲ. ದೊಡ್ಡವನಿಗೆ ಅರ್ಥವಾಯಿತು. ಆದರೆ ಮೂವರೂ ಅತ್ತರು—ಚಿಕ್ಕವರು ಗಟ್ಟಿಯಾಗಿ, ದೊಡ್ಡವನು ಮೆಲ್ಲ ಮೆಲ್ಲನೆ, ಬಿಕ್ಕಿ ಬಿಕ್ಕಿ.

ವಿನಾಶವನ್ನು ಸಮಾಪದಲ್ಲೇ ಇದ್ದ ಶಾಲೆಗೆ ಹೋಗಿ ತನ್ನ ಮಗನನ್ನು ಕರೆದು ತಂದಳು. ಆತ ಪುಸ್ತಕಗಳನ್ನು ತಾಯಿಯ ವಶ ಕೊಟ್ಟು, ತಂದೆಯನ್ನು ಕರತರಲೆಂದು ಒಂದೇ ಉಸಿರಿಗೆ ಮಲ್ಲೇಶ್ವರದ ಅಂಗಡಿ ಬೀದಿಗೆ ಓಡಿದ.

ನಾರಾಯಣಿಯ ಮನೆಯ ಎದುರು ಒಂದೇ ಗುಂಪಾಗಿದ್ದ ಹೆಂಗಸರು ದೂರ ಸರಿದು ಬೇರೆಬೇರೆ ಗುಂಪುಗಳಾದರು.

ರಂಗಮ್ಮ ಪಿಳಿಪಿಳಿ ಕಣ್ಣುಬಿಡುತ್ತಾ ಓಣಿಯ ಉದ್ದಕ್ಕೂ ಎರಡು ಸಾರೆ ನಡೆದರು. ಏನನ್ನಾದರೂ ಆಳವಾಗಿ ಯೋಚಿಸುವಾಗಲೆಲ್ಲ ಹಾಗೆ ಅವರು ನಡೆಯುತ್ತಿದ್ದರು.

ಒಂದು ಬಡ ಸಂಸಾರದಲ್ಲಿದ್ದ ಸಾವಿನ ಫಲವಾಗಿ ಹುಟ್ಟಿದ ಯೋಚನೆಗಳು.....ಯೋಚಿಸುತ್ತಲಿದ್ದ ರಂಗಮ್ಮ ನಾರಾಯಣಿಯ ಮನೆಯ ಮುಂದೆ ನಿಂತು ಹೇಳಿದರು :

“ಯಾಕಪ್ಪಾ ಇನ್ನೂ ಅಳುತ್ತನೇ ಇದೀಯಾ ? ಏಳು..... ನನ್ನಂಥಾ ಪಾಪಿಯಲ್ಲ ನಾರಾಯಣಿ.... ಪುಣ್ಯವಂತಿ.... ಕೇಳೋಂಡು ಬಂದಿದ್ದು ಇಂಥ ಸಾವು ಬರ್ಲಿಂತ.... ಏಳು.... ಮಕ್ಕಳು ನಮ್ಮನೇಲಿ ಕೂಡಿಸು.”

ಆದರೆ ಆ ನಾರಾಯಣಿಯ ಗಂಡ, ದಿಗ್ಭ್ರಮೆಗೊಂಡವರ ಹಾಗೆ ಗೋಡೆಗೊರಗಿ ಕುಳಿತೇ ಇದ್ದ.

ಪಕ್ಕದ ಮನೆಯಾಕೆ ಬಂದು ಮೊಲೆಹಾಲಿನ ಕೂಸನ್ನೆತ್ತಿ

ಕೊಂಡು ಎಳೆಯ ಇಬ್ಬರು ಮಕ್ಕಳನ್ನೂ ಎಳೆದುಕೊಂಡು ತನ್ನ ಮನೆಗೆ ಹೋದಳು.

ರಂಗಮ್ಮ ಮನೆಯೊಳಕ್ಕೆ ಕಾಲಿಟ್ಟು ಅಡುಗೆಯ ಭಾಗದತ್ತ ನೋಡಿದರು. ಒಲೆ ಹೊಗೆಯಾಡುತ್ತಿರಲಿಲ್ಲ. ಎದುರುಗಡೆಯ ವಿನಾಕ್ಷಮ್ಮನಿಗೆ ಹೇಳಿದರು :

“ಒಂದಿಷ್ಟು ಕೆಂಡ ಎತ್ತೊಂಡ್ಬಾ ತಾಯಿ.”

ಸಾವಿನ ಮನೆಯ ಮುಂದೆ ಕೆಂಡಗಳು ಹೊಗೆಯ ಹೊದಿಕೆ ಯೊಡನೆ ಮರುಗಿದುವು.

ಶ್ರೀನಿವಾಸಶೆಟ್ಟರ ಅಂಗಡಿಯಲ್ಲಿ ಲೆಕ್ಕ ಬರೆಯುವ ಗುಮಾಸ್ತಿಯಾದ ಸುಬ್ಬುಕೃಷ್ಣಯ್ಯ, ತನ್ನ ಹೆಂಡತಿ ವಿನಾಕ್ಷಮ್ಮನ ಸಂದೇಶ ತಲಪಿದೊಡನೆ ಹೊರಟು ಬಂದ. ಹಿಂದಿನ ರಾತ್ರಿಯೇ ವಿನಾಕ್ಷಮ್ಮ ‘ಪಾಪ ಕಾಹಿಲೆ ಜಾಸ್ತಿಯಾಗಿದೆ. ಇವತ್ತು ಬೆಳಗಾಗೋದೇ ಕಷ್ಟ’ ಎಂದಿದ್ದಳು. ಬೆಳಗಾಗಿತ್ತು. ಬೆಳಗಾದ ಮೇಲೆಯೇ ಸತ್ತಿದ್ದಳು ನಾರಾಯಣಿ. ಸತ್ತವಳಾಗಲೀ, ಉಳಿದಿರುವ ಆಕೆಯ ಸಂಸಾರವಾಗಲೀ ಸುಬ್ಬುಕೃಷ್ಣಯ್ಯನಿಗೆನೂ ಆತ್ಮೀಯವಾಗಿರಲಿಲ್ಲ. ಆದರೂ ಹೆಂಡತಿ ಕರೆದಳೆಂದು ಒಡನೆಯೇ ಸುಬ್ಬುಕೃಷ್ಣಯ್ಯ ಮೊರಟಿದ್ದ.

ಆತ ವಠಾರ ತಲಪಿದೊಡನೆ ರಂಗಮ್ಮ ಹೇಳಿದರು :

“ಬಂದಿಯೇನಪ್ಪಾ, ಬಾ. ಯಾರೂ ಇಲ್ಲಲ್ಲಾಂತಿದ್ದೆ ಬಾ.”

ಸುಬ್ಬುಕೃಷ್ಣಯ್ಯ ನೇರವಾಗಿ ತನ್ನ ಮನೆಯೊಳಕ್ಕೆ ಹೋಗಿ ಟೋಪಿಯನ್ನು ಗೂಟದ ಮೇಲೆ ತೂಗಹಾಕಿದ. ಆಗ ಏನಾದರೂ ಕೆಲಸ ಮಾಡಲು ಅಲ್ಲಿದ್ದ ಗಂಡಸು ತನ್ನ ಪತಿಯೊಬ್ಬನೇ ಎಂದು, ಆ ಸನ್ನಿವೇಶದಲ್ಲೂ ವಿನಾಕ್ಷಮ್ಮನಿಗೆ ಹೆಮ್ಮೆ ಎನಿಸದಿರಲಿಲ್ಲ.

ಆತ ಕೇಳಿದ :

“ಎಷ್ಟೊತ್ತಾಯ್ತು?”

“ಹನ್ನೊಂದಾಗಿತ್ತಂತ ಕಾಣುತ್ತೆ.”

“ಈಗೇನಾದ್ಯೇಕೂಂತೀಯಾ?”

“ರಂಗಮ್ಮೋರನ್ನು ಕೇಳಿ.”

ಅಷ್ಟರಲ್ಲಿ ಅಲ್ಲಿಗೇ ನಡೆದು ಬಂದ ರಂಗಮ್ಮ ಮೆಲುಧ್ವನಿಯಲ್ಲಿ ಸಮಾಲೋಚನೆ ನಡೆಸಿದರು.

ವಠಾರಕ್ಕೆ ಗಂಡಸರು ಹಿಂತಿರುಗುತ್ತಿದ್ದುದು ಸಂಜೆ ಐದುಗಂಟೆಯ ಬಳಿಕ. ಐದು ಘಂಟೆಯಿಂದ ನಡುರಾತ್ರಿಯ ವರೆಗೆ ಹೇಳಿಕಳುಹಿಸುವಂಥ ಸಂಬಂಧಿಕರು ಯಾರೂ ಸತ್ತ ಮನೆಯವರಿಗೆ ಇರಲಿಲ್ಲ. ಅಂತೂ ಕತ್ತಲಾಗುವ ಹೊತ್ತಿಗೇ ಶವಸಂಸ್ಕಾರ ಸಾಧ್ಯವಿತ್ತು. ಸಿದ್ಧತೆಯ ಸಣ್ಣ ಪುಟ್ಟ ವಿಸರಗಳನ್ನು ಕುರಿತು ಅವರು ಮಾತನಾಡಿದರೂ ಮುಖ್ಯ ವಿಷಯದ ಪ್ರಸ್ತಾವನೆಯೇ ಇರಲಿಲ್ಲ..... ನಾರಾಯಣಿಯ ಗಂಡನ ಸೊರಗಿದ ಚೀವ ಬಾಗಿಲಿಗೆ ಒರಗಿ ನಿಂತಿತ್ತು. ರಂಗಮ್ಮ ಗಟ್ಟಿಮನಸ್ಸುಮಾಡಿ ಆತನನ್ನು ಉದ್ದೇಶಿಸಿ ಕೇಳಿದರು :

“ಏನಪ್ಪಾ, ದುಡ್ಡುಗಿಡ್ಡು ಏನಾದರೂ ಇಟ್ಟಿದೀಯಾ ?”

ಆತ ಮುಖ ತಿರುಗಿಸಿಕೊಂಡು ಮತ್ತೊಮ್ಮೆ ಗಟ್ಟಿಯಾಗಿ ರೋದಿಸತೊಡಗಿದ.

ಸುಬ್ಬಕ್ಕಪ್ಪಯ್ಯನೇನೋ ಅಂದ :

“ಏನಾದರೂ ಮಾಡೋಣ. ಏನಾದರೂ ಮಾಡೋಣ”-ಅಂತ.

ಆದರೆ ಏನು ಮಾಡಬೇಕೆಂಬುದು ಮಾತ್ರ ಆತನಿಗೆ ಹೊಳೆಯಲಿಲ್ಲ. ತಿಂಗಳ ಕೊನೆ.....ಕಷ್ಟಕಾಲ.....

“ಬಾಪ್ಪ,” ಎಂದು ಸುಬ್ಬಕ್ಕಪ್ಪಯ್ಯನಿಗೆ ಸನ್ನೆ ಮಾಡುತ್ತ ರಂಗಮ್ಮ ತಮ್ಮ ಮನೆಯತ್ತ ನಡೆದರು. ನಡೆಯುತ್ತ ಅವರು ಇಳಿಧ್ವನಿಯಲ್ಲಿ ಗೊಣಗಿದರು :

“ಮೂರು ತಿಂಗಳಿಂದ ಬಾಡಿಗೆನೇ ಕೊಟ್ಟಿಲ್ಲ, ಬಡ್ಡೀಗಂಡ. ಏನತ್ತೊಂದು ರೂಪಾಯಿ !.....ಈಗ ಹೆಣ ಎತ್ತಾಕೋ ಕೆಲಸಾನೂ ನಾವೇ ಮಾಡ್ಬೇಕು.....ಹುಂ.....”

ರಂಗಮ್ಮನವರೊಬ್ಬರೇ ತಮ್ಮ ಕತ್ತಲು ಮನೆಯನ್ನು ಹೊಕ್ಕು, ತಮ್ಮ ಕೊರಳಿನಲ್ಲಿದ್ದ ಬೀಗದಕ್ಕೆ ತಿರುವಿ, ಹಳೆಯ ಕಬ್ಬಿಣದ ಪೆಟ್ಟಿಗೆಯ ಬಾಗಿಲು ತೆರೆದು, ಐದು ರೂಪಾಯಿಯ ಒಂದು ನೋಟನ್ನು ಎತ್ತಿಕೊಂಡರು. ಬಾಗಿಲಲ್ಲಿ ನಿಲ್ಲಿಸಿ ಬಂದಿದ್ದ ಸುಬ್ಬಕ್ಕಪ್ಪಯ್ಯನಿಗೆ

ಅದನ್ನು ಒಯ್ದು ಕೊಟ್ಟರು. ಕೊಡುತ್ತ ಅವರೆಂದರು :

“ಪಾಪ ! ಕಷ್ಟದಲ್ಲಿದಾನೆ. ಏಳೇಳು ಜನ್ಮದ ವೈಗೂ ಬೇಡ ಈ ಶಿಕ್ಷೆ.”

ಸುಬ್ಬ ಕೃಷ್ಣಯ್ಯ ತಲೆತುರಿಸುತ್ತ ನಿಂತ. ಎಲ್ಲಿಗೆ ಸಾಕು ಆ ಐದು ರೂಪಾಯಿ ?

“ಇಷ್ಟಿದ್ದ ನನ್ನ ಲೆಕ್ಕಕ್ಕೆ. ಉಳಿದಿರೋದು ನೀವೇ ಏನಾದರೂ ಸೇಮ್ಕೊಂಡು ಮಾಡಿ.”

ಆ ಏರ್ಪಾಟಿಗೆ ಮಹಾ ಯಶಸ್ಸು ದೊರೆಯದೇ ಹೋದರೂ ಅದು ವಿಫಲವಾಗಲಿಲ್ಲ. ಕೆಲವುನೆಯವರು ಗಂಡಸರು ಬರಲೆಂದರು. ಉಳಿದವರು ಕೆಲವರು, ಗಂಟೆಗೆ ಗಂಟುಹಾಕಿ ಕೂಡಿಟ್ಟಿದ್ದ ಚಿಲ್ಲರೆ ಹಣವನ್ನು ತೆಗೆದುಕೊಟ್ಟರು.

ರಂಗಮ್ಮ ಹೆಬ್ಬಾಗಿಲ ಬಳಿಯಲ್ಲಿ ನಿಂತು ತಮ್ಮ ವಠಾರಕ್ಕೆಲ್ಲ ಕೇಳಿಸುವ ಹಾಗೆ ನುಡಿದರು:

“ಕೊಡಿಯಪ್ಪಾ ಕೊಡಿ. ಕಷ್ಟಕಾಲದಲ್ಲಿ ಮನುಷ್ಯಗೆ ಮನುಷ್ಯೇ ಆಗ್ಬೇಕಲ್ಲ ಮರ ನೆರವಾಗುತ್ತೆ?”

ಅಷ್ಟರಲ್ಲಿ ಗುಂಡಣ್ಣ ಬಂದ. ‘ಹೆಣ ಹೊರೋಕೆ ಆದೀಯಾ ನೀನು’ ಎಂಬ ಬೈಗಳನ್ನು ಎಷ್ಟೋ ಸಾರಿ ತಾಯಿಯ ಕೈಯಲ್ಲಿ ಆತ ಕೇಳಿದ್ದ. ಆದರೆ ಅದು ನಿಜವಾಗಿರಲಿಲ್ಲ. ಸ್ವಂತಕ್ಕೆ ಕಾಸಿನ ಪ್ರಯೋಜನವಾಗದೆ ಹೋದರೂ ಪರೋಪಕಾರ ಮಾಡುವುದರಲ್ಲಿ ಆತನದು ಎತ್ತಿದ ಕೈ. ಈಗ, ಮುಟ್ಟಿದರೆ ಮುಂದು ಬೀಳುವಂತಹ ಸೈಕಲೊಂದನ್ನು ದೊರಕಿಸಿಕೊಂಡು, ನಗರದ ಬೇರೆ ಬೇರೆ ಭಾಗಗಳಲ್ಲಿ ದುಡಿಯುತ್ತಿದ್ದ ವಠಾರದ ನಾಲವಾರು ಜನ ಗಂಡಸರಿಗೆ ಸಾವಿನ ಸುದ್ದಿ ತಿಳಿಸಲು ಆತ ಧಾವಿಸಿದ.

ನಾರಾಯಣಿಯನ್ನು ಬೀಳ್ಕೊಡದ ಹೊರತು ಆ ವಠಾರದ ಜನರಿಗೆ ಉಟವಿಲ್ಲ. ಪ್ರತಿಯೊಂದು ಮನೆಯಲ್ಲೂ ಅಡುಗೆ ಅರ್ಧ ಮರ್ಧವಾಗಿಯೇ ಉಳಿದಿತ್ತು. ಆದರೆ ಹಸಿದ ಮಕ್ಕಳು-ಯಾಕೆ ದೊಡ್ಡ ಪರೂ ಕೂಡಾ-ಬರಿ ಹೊಟ್ಟೆಯಲ್ಲೇ ಇರುವುದೂ ಸಾಧ್ಯವಿರಲಿಲ್ಲ.

ಒಬ್ಬಾಕೆಯಿಂದಳು :

“ಸಾವಿನ ಮನೇ ಮುಂದುಗಡೆ ನೀರು ಹರೀತಿದೆಯಲ್ಲಾ. ಈಚೆ ಪಕ್ಕಲ್ಲಿದ್ದೊಂಡು ಊಟ ಮಾಡ್ಬಾದು ಕಣ್ರೀ.....

ಎರಡು ಮೂರು ಒಚ್ಚಲುಗಳ ನೀರು ದುರ್ಗಂಧ ಬೀರುತ್ತಾ ಒಂದು ಸಾಲಿನ ಮನೆಗಳ ಮುಂದಿನಿಂದ ಹರಿಯುತ್ತಿದ್ದುದು ನಿಜ.

ವತಾರಕ್ಕೆ ಹೊಸತಾಗಿ ಬಂದಿದ್ದ ಎಳೆಯ ಗೃಹಿಣಿ, ಇನ್ನು ಹತ್ತು ದಿನ ಉಪವಾಸವಿರಬೇಕಾಗುವುದೇನೋ ಎಂಬಂತೆ ತನ್ನ ಬಾಗಿಲ ಬಳಿ ಮುಖ ಸ್ವಗ್ಗೆ ಮಾಡಿಕೊಂಡು ನಿಂತಳು.

ಇನ್ನೊಬ್ಬಳಿಂದಳು :

“ಈ ಮಕ್ಕಳಿಗೇನಿರಾ ಮಾಡೋದು?”

ಎಲ್ಲ ಹೆಂಗಸರೂ ರಂಗಮ್ಮನತ್ತ ನೋಡಿದರು, ತೀರ್ಪಿಗಾಗಿ. ಹಾಗೆಂದು ತಿಳಿದ ರಂಗಮ್ಮ ಪ್ರತಿಯೊಂದು ಮಾತನ್ನೂ ತೂಗಿ ತೂಗಿ ಹೇಳಿದರು.

“ಈಗಿನ ಕಾಲ್ಡಲ್ಲಿ ಅಷ್ಟೆಲ್ಲಾ ಕಟ್ಟು ನಿಟ್ಟಾಗಿ ಹ್ಯಾಗೆ ಇರೋ ಕಾಗುತ್ತೆ? ಮಕ್ಕಳು ಊಟ ಮಾಡ್ಲಿ. ದೊಡ್ಡೋರಲ್ಲಿ ಗಟ್ಟಿ ಮುಟ್ಟಾಗಿ ರೋರು ನಿರಾಹಾರವಾಗಿದ್ದರಾಯ್ತು.”

.....ರಂಗಮ್ಮ ಗಟ್ಟಿಮುಟ್ಟಾಗಿರಲಿಲ್ಲ. ಆದರೂ ಅವರು ನಿರಾಹಾರಿಯಾಗಿಯೇ ಉಳಿದರು.

.....ಬಿಸಿಲಿನ ತಾಪ ಕಡಿಮೆಯಾದಂತೆ, ಸಂಜೆಯಾದಂತೆ, ವತಾರಕ್ಕೆ ಗಂಡಸರು ಬರತೊಡಗಿದರು. ಎಲ್ಲೆಲ್ಲಿಯೋ ಅಲೆದು ರಾತ್ರಿ ಮನೆ ಸೇರುವವರಲ್ಲೂ ಕೆಲವರು ಆ ದಿನ ಬೇಗನೆ ಮನೆಗೆ ಬಂದರು.

ಪ್ರಯಾಣಕ್ಕೆ ಮುನ್ನ ಮೊಯಿಸಲೆಂದು ನಾರಾಯಣಿಯನ್ನು ಹೊರಕ್ಕೆ ತಂದುದಾಯಿತು. ರಂಗಮ್ಮ ಎಂದಿಗಿಂತ ಮುಂಚಿತವಾಗಿಯೇ ಕೊಳಾಯಿಯ ಬೀಗ ತೆರೆದರು. ಸಾಮಾನ್ಯವಾಗಿ ಮೂರು ಕೊಡ ನೀರು, ವತಾರದ ಪ್ರತಿಯೊಂದು ಮನೆಗೂ ಉಚಿತ. ಅನಂತರದ ಪ್ರತಿ ಮೂರು ಕೊಡಕ್ಕೂ ತಿಂಗಳಿಗೆ ಎಂಟಾಣೆ. ಆದರೆ ಈ ದಿನ ಅಂತಹ ಲೆಕ್ಕಾಚಾರವಿರಲಿಲ್ಲ.

ರಂಗಮ್ಮನೇ ಅಂದರು :

“ತಗೋಳೀಪ್ಪಾ, ಎಷ್ಟುಬೇಕಾದರೂ ತಗೊಂಡು ಹೋಗಿ ನೀರು.”

ನಿರ್ಜೀವವಾಗಿದ್ದ ನಾರಾಯಣಿಯ ಮುಖದ ಮೇಲೆ ನೆಮ್ಮದಿ ಇರಲಿಲ್ಲ. ನ್ಯಾಯವಾದ ಮುಕ್ತಾಯವಿಲ್ಲದೆ ನಡುವಿನಲ್ಲೇ ಕಡಿದು ಹೋದ ಹಾಗಿತ್ತು ಆ ದೇಹ. ಬದುಕಿನ ಅಪೂರ್ಣ ಆಸೆಗಳು ಎರಡೂ ಕಣ್ಣುಗಳಿಂದ ಇಳಿದು ಕೆನ್ನೆಗಳ ಮೇಲೆ ಆಳವಾದ ಕಣಿವೆ ತೋಡಿತ್ತು.

ಆದರೂ ಆ ದೇಹಕ್ಕೆ ಅರಸಿನ ಲೇಪಿಸಿದರು. ಮದುವೆಯ ಕಾಲದಲ್ಲಿ ಆಕೆಯುಟ್ಟಿದ್ದ ಧರ್ಮಾವರದ ಸೀರೆಯನ್ನೇ ಉಡಿಸಿದರು; ಉಡಿ ತುಂಬಿಸಿದರು; ಹಣೆಗೆ ಕುಂಕುಮವಿಟ್ಟರು.

ಆ ದೇಹ ನಾಲ್ವರ ಭುಜಗಳನ್ನು ಆವರಿಸಿದಾಗ ಮತ್ತೊಮ್ಮೆ ರೋದನದ ಅಲೆಗಳು ವಠಾರದ ಇಕ್ಕಟ್ಟಾದ ಗೋಡೆಗಳಿಗೆ ಅಪ್ಪಳಿಸಿದುವು.

ಬಾಗಿಲ ಬಳಿ ನಡೆಗೋಲನ್ನೂರಿ ನಿಂತುಕೊಂಡ ರಂಗಮ್ಮನ ಬಾಯಿಂದ ಅಸ್ಪಷ್ಟವಾಗಿ ಮಾತುಗಳು ಹೊರಬಿದ್ದವು.

“ಹೋಗ್ತೀಯಾ ನಾರಾಯಣೀ....ಹೋಗ್ತೀಯಾ....”

ನಾರಾಯಣಿ ರಂಗಮ್ಮನ ವಠಾರವನ್ನು ಬಿಟ್ಟು ಹೋದಳು. ಸೂರ್ಯಮರೆಯಾಗಿ ಕತ್ತಲು ಕವಿಯಿತು. ಬೀದಿಯ ವಿದ್ಯುದ್ದೀಪಗಳು ಹತ್ತಿಕೊಂಡುವು.

ರಂಗಮ್ಮ ವಠಾರದ ಹಿತ್ತಿಲ ಗೋಡೆಗೊರಗಿ, ಆಳಕ್ಕೆ ಇಂಗಿದ್ದ ಕಣ್ಣುಗಳಿಂದ ಆಕಾಶದತ್ತ ಶೂನ್ಯನೋಟ ಬೀರುತ್ತಾ ನಿಂತೇ ಇದ್ದರು.

ಬೇರೆ ದಿನವಾಗಿದ್ದರೆ ವಠಾರದ ಯಾರಾದರೂ ರಂಗಮ್ಮನ ಬಳಿಗೆ ಹೋಗಿ, ‘ದೀಪ ಹಾಕ್ತೀರಾ?’ ಎಂದು ಕೇಳುತ್ತಿದ್ದರು.

ಈ ದಿನ ಹಾಗೆ ಕೇಳಲು ಯಾರೂ ಬರಲಿಲ್ಲ.

“ಕತ್ತಲಾಯ್ತು” ಎಂದು ರಂಗಮ್ಮನೇ ತಮ್ಮಷ್ಟಕ್ಕೆ ಅಂದು ಕೊಂಡರು. ಮೆಲ್ಲನೆ ತಮ್ಮ ಮನೆಯತ್ತ ಸಾಗಿ ‘ದೀಪಹಾಕಿ’ದರು. ಅಲ್ಲಿದ್ದುದು ಮಂದವಾದ ವಿದ್ಯುದ್ದೀಪ-ಮನೆಗೊಂದರಂತೆ. ಆಗಲೆ

ಗುಂಡಿಯೊತ್ತಿದ್ದ ಮನೆಗಳಲ್ಲೆಲ್ಲಾ ಒಮ್ಮೆಲೆ ಬೆಳಕು ಮೂಡಿತು. ಬೇರೆ ಕಡೆ ಅನಂತರ ದೀಪಗಳು ಉರಿದುವು.

ಆದರೆ ವತಾರದ ಹದಿನಾಲ್ಕನೆಯ ಮನೆಯಲ್ಲಿ ಯಾರೂ ಗುಂಡಿಯೊತ್ತಲಿಲ್ಲ. ಅಲ್ಲಿ, ನಾರಾಯಣಿ ಮಲಗಿದ್ದ ಕಡೆ ತಲೆಯ ದಿಕ್ಕಿನಲ್ಲಿ, ಹಣತೆಯೊಂದು ಮಾತ್ರ ತೂರಾಡಿತು.

ಮನೆ ಬೆಳಗುವ ಗೃಹಿಣಿ ಅಲ್ಲಿರಲಿಲ್ಲ.

ಸಾವು ಸಂಭವಿಸಿದ ಮಾರನೆಯ ದಿನ....

ನಸುಕು ಹರಿಯುತ್ತಿದ್ದಂತೆ ಒಂದೊಂದಾಗಿ ವಠಾರದ ಮನೆಗಳು ಎಚ್ಚರಗೊಂಡವು. ಎಂದಿನಂತೆಯೇ ಅದೂ ಒಂದು ಬೆಳಗು ಮುಂಜಾನೆ. ಹೆಚ್ಚು ಇಲ್ಲ, ಕಡಿಮೆಯೂ ಇಲ್ಲ.

ಆಗ ಉರಿಯುತ್ತಿದ್ದುದೆಲ್ಲಾ ಸೀಮೆಎಣ್ಣೆಯ ಹೊಗೆ ದೀಪಗಳು. ಪ್ರತಿದಿನ ಅಂದರೆ, ರಾತ್ರಿ ರಂಗಮ್ಮನ ವಠಾರದಲ್ಲಿ ವಿದ್ಯುದ್ದೀಪಗಳು ಉರಿಯುತ್ತಿದ್ದುದು ಮೂರು ಘಂಟೆಗಳ ಕಾಲ ಮಾತ್ರ. ರಾತ್ರಿ ಒಂಭತ್ತಾವರೆಯಿಂದ ಹತ್ತರೊಳಗಾಗಿ ರಂಗಮ್ಮ ದೀಪ ಆರಿಸಿಬಿಡುತ್ತಿದ್ದರು. ಆ ಬಳಿಕ 'ದೀಪ ಹಾಕು'ವುದು ಮಾರನೆಯ ದಿನ ಸಂಜೆ ಮಾತ್ರವೇ. ವಠಾರಕ್ಕೆ ಹೊಸತಾಗಿ ಬಾಡಿಗೆಗೆ ಬಂದವರು ಗೊಣಗುವುದಿತ್ತು. ಆದರೆ ಅವರೂ ನಾಲ್ಕು ದಿನಗಳಲ್ಲೇ ಎಲ್ಲರ ಹಾಗೆ ಸರಿ ಹೋಗುತ್ತಿದ್ದರು. ಕತ್ತಲಿರುವಾಗಲೇ ಎಳಬೇಕಾದವರಿಗೆ ಸೀಮೆ ಎಣ್ಣೆಯ ದೀಪಗಳೇ ಗತಿ. ಆ ವಿಷಯದಲ್ಲಿ ರಂಗಮ್ಮನದು ಸರ್ವ ಸಮತಾದೃಷ್ಟಿ. ಸ್ವತಃ ತಾವೇ ನಸುಕಿನಲ್ಲಿ ಎದ್ದಾಗಲೂ ರಂಗಮ್ಮ ವಿದ್ಯುದ್ದೀಪ ಉರಿಸುತ್ತಿರಲಿಲ್ಲ.

ಮೊದಲು ಮಿಣಿಮಿಣಿ ಬೆಳಕಾಗುವುದು ರಾಮಚಂದ್ರಯ್ಯನ ಮನೆಯಲ್ಲಿ. ಆತ ಟಿ. ಆರ್. ಮಲ್ಲಿನಲ್ಲಿ ಸ್ಟೋರ್-ಕೀಪರ್. ಆರು ಘಂಟೆಗೆ ಸರಿಯಾಗಿ ಮಲ್ಲೇಶ್ವರದ ಅಂಗಡಿಬೀದಿ ಸೇರಿ ಕರೆದೊಯ್ಯಲು ಬರುವ ಬಸ್ಸನ್ನೇರಬೇಕು. ಇನ್ನೂ ಮದುವೆಯಿಲ್ಲ ಮಹಾರಾಯನಿಗೆ. ಅದು ಮೂವರ ಸಂಸಾರ. ಬಡಕಲು ಬಡಕಲಾಗಿರುವ ತಾಯಿ ಮತ್ತು ಮದುವೆಗೆ ಸಿದ್ಧಳಾಗಿರುವ ತಂಗಿ ಅಹಲ್ಯಾ. ಅಹಲ್ಯೆ ಬೇಗನೆ ಏಳು

ತ್ತಿರಲಿಲ್ಲ. ಆದರೆ ಆಕೆಯ ಅಣ್ಣ ರಾಮಚಂದ್ರಯ್ಯನಿದ್ದು, ತಂಬಿಗೆ ನೀರಿನೊಡನೆ ಕತ್ತಲೆಯ ಓಣಿಯಲ್ಲಿ ನಡೆದು, ಸುಬ್ಬಕ್ಕೃಷ್ಣಯ್ಯನ ಮನೆಯ ಪಕ್ಕದಲ್ಲಿದ್ದ ಕಕ್ಕಸಿಗೆ ಹೋಗುತ್ತಿದ್ದ. ಅದು ಜೋಡಿ ಕಕ್ಕಸು. ವಠಾರದ ಗಂಡಸರಿಗೊಂದು, ಹೆಂಗಸರಿಗೊಂದು. ಹೆಂಗಸರ ವಿಭಾಗಕ್ಕೆ ಹಳೆಯ ಎರಡು ಡಬ್ಬಗಳನ್ನು ಬಿಡಿಸಿ ಮರದ ಚೌಕಟ್ಟಿಗೆ ಹೊಡೆದು ಜಾಗಿಲು ತಯಾರಿಸಿದ್ದರು. ಗಾಳಿ ಬೀಸಿದಾಗಲೆಲ್ಲಾ ಆ ಬಾಗಿಲು ಖಡೆದು ಸದ್ದು ಮಾಡುತ್ತಾ ವಠಾರಕ್ಕೆ ಕಾವಲುಗಾರನಾಗುತ್ತಿತ್ತು.

ರಾಮಚಂದ್ರಯ್ಯನ ಮನೆಯಲ್ಲಿ ತಾಯಿ ಮಕ್ಕಳ ಮಾತು ಕೇಳಿ ದೊಡನೆಯೇ ಪದ್ಮಾವತಿಗೆ ಎಚ್ಚರ. ಆಕೆ ನಾರಾಯಣಿಯ ಮಕ್ಕಳಿಗೆ ಉಣ ಬಡಿಸಿದ ಮೂರು ಮಕ್ಕಳ ತಾಯಿ. ಪದ್ಮಾವತಿ ಎದ್ದು ಕುಳಿತು, ಕತ್ತಲೆಯಲ್ಲಿ ಕ್ಷಣಕಾಲ ಗಂಡನನ್ನು ನೋಡುತ್ತಲಿದ್ದು, ಬಳಿಕ ಮೈ ಮುಟ್ಟಿ ಎಬ್ಬಿಸುತ್ತಿದ್ದಳು. ರಾಜಾಮಿಲ್ಲಿನ ಟೈಂ ಕೀಪರ್ ನಾಗರಾಜ ರಾಯ 'ಆಂ.....ಊಂ.....' ಎಂದು ಪ್ರತಿಭಟಿಸುತ್ತಿದ್ದ, ತಬ್ಬಿ ಕೊಂಡಿದ್ದ ನಿದ್ರೆಯನ್ನು ಬಿಟ್ಟು ಕೊಡುವ ಇಷ್ಟವಿಲ್ಲದೆ.

ಪದ್ಮಾವತಿ ಗಂಡನ ತೋಳನ್ನು ಮುಟ್ಟಿ ಕುಲುಕಿ ಹೇಳುತ್ತಿದ್ದಳು :

“ಎಳೆಂದ್ರೆ..... ಬೆಳಗಾಗ್ತೋಯ್ತು.”

ಬೆಳಕು ಆಗಬೇಕಾದರೆ ಆರು ಘಂಟೆಯವರಿಗೂ ಎಲ್ಲರೂ ಕಾದಿರಬೇಕೆಂಬ ನಿಯಮ ಎಲ್ಲಿಯದು ? ಆಗಿನ್ನೂ ಐದೋ ಐದೂ ಕಾಲೋ. ಸಹಸ್ರ ಸಂಸಾರಗಳಿಗೆ ಆಗಲೇ ಬೆಳಗು.

ಆದೇ ಹೊತ್ತಿಗೆ ಏಳುವ ಇನ್ನೊಬ್ಬ ವ್ಯಕ್ತಿ ನಾರಾಯಣ. ಹಿಂದೂಸ್ಥಾನ ವಿಮಾನ ಕಾರಖಾನೆಯಲ್ಲಿ ಲೆಕ್ಕ ಕೂಡಿಸಿ ಕಳೆಯುವ ಗುಮಾಸ್ತೆ. ವಿಮಾನ ಪುರದಲ್ಲಿ 'ನ-ರಾಯನ್' ಎಂದೂ ಬದಲಾಗಿತ್ತು, ಆತನ ಹೆಸರು. ಹೊಸ ಸಂಸಾರ ಹೊಡೆದ್ದ ಈ ಪತಿರಾಯನಿಗೆ ಐದು ಘಂಟೆಗೇ ಎಚ್ಚರವಾದರೂ ಎಳದೆಯೇ, ತನ್ನ ಹಾಸಿಗೆಯ ಮೇಲೆಯೇ ಮುದುಡಿ ಮಲಗಿದ್ದ ಹೆಂಡತಿ ಕಾಮಾಕ್ಷಿಯನ್ನು ಕತ್ತಲಲ್ಲೇ ಎವೆಯಿಕ್ಕದೆ ನೋಡುತ್ತಿದ್ದ. ಅಷ್ಟರಲ್ಲೇ ಅಲಾರಂ ಗಡಿಯಾರದ ಕಿಟಕಿಟಿ

ನಾರಾಯಣ ಕೈ ಚಾಚಿ ಅಲಾರಂ ಗುಂಡಿಯನ್ನೊತ್ತಿ ಆ ಪದ್ಧನ್ನಡಗಿ ಸುತ್ತಿದ್ದ. ಅದೇ ಕೈಯಿಂದ ಕಾಮಾಕ್ಷಿಯನ್ನು ಸುತ್ತುವರೆದು ಬರ ಸೆಳೆದು ನಾರಾಯಣ ಆಕೆಯ ಕಿವಿಯೊಳಕ್ಕೆ ಕುಟುರುತ್ತಿದ್ದ :

“ಕಾಮೂ.....ಕಾಮಿಾ.....ಎ ಕಾಮೂ.....”

ಊ.....ಎಂದು ರಾಗವೆಳೆಯುತ್ತಿದ್ದಳು ಕಾಮಾಕ್ಷಿ-ಎಳಬೇಡಿ, ಹೋಗಬೇಡಿ, ಎನ್ನುವಂತೆ. ನಾರಾಯಣ ಆಕೆಯ ತಲೆಗೂದಲ ನೊಮ್ಮೈ ಮೂಸಿ ನಕ್ಕು ಎದ್ದುಕುಳಿತು ದೀಪ ಹಚ್ಚುತ್ತಿದ್ದ..... ಆ ಬಳಿಕ ಸ್ವಲ್ಪ ಉರಿಸುವುದು, ಅದರ ಮೇಲೆ ಅನ್ನಕ್ಕಾಗಿ ನೀರು....

ವೈದಿಕ ಕಾರ್ಯಕ್ಕೊಂದು ಕಮಲಮ್ಮನ ಗಂಡ ಪರವೂಗಿಗೆ ಹೋಗಿದ್ದ. ಹಾಗೆಂದು ಒಂಟಿ ಜೀವವಾದ ಕಮಲಮ್ಮನೇನೂ ಸ್ವಸ್ಥ ವಾಗಿ ಮಲಗುವ ಹಾಗಿರಲಿಲ್ಲ. ಚಿರದುಃಖಿನಿಯಾದ ಆ ಹೆಂಗಸು ಬೇಗನೆ ಏಳುತ್ತಿದ್ದಳು. ರಾತ್ರಿ ರುಬ್ಬಿ ಇಟ್ಟಿದ್ದ ಹಿಟ್ಟನ್ನು ಹುಯ್ದು ಸಣ್ಣಪುಟ್ಟ ಹೇರಳ ದೋಸೆಗಳನ್ನು ಆಕೆ ಸಿದ್ಧಪಡಿಸಬೇಕು. ಇತ್ಯಿ ಗಳನ್ನು ಬೇಯಿಸಬೇಕು. ಆರು ಘಂಟೆಗೆ ಐದು ನಿಮಿಷವಿರುವಾಗಲೇ ಎದುರು ಬೀದಿಯ ಹುಡುಗನೊಬ್ಬ ಬಂದು ತಿಂಡಿಯ ಆ ಬುಟ್ಟಿಯನ್ನು ಮಾರಾಟಕ್ಕೆ ಒಯ್ಯುತ್ತಿದ್ದ. ತಲೆ ನೋವಿರಲಿ, ಮೈ ಬಿಸಿ ಇರಲಿ, ಮೈಕೈ ಮುಟ್ಟಿದರೆ ನೋಯುವ ಹಾಗಿರಲಿ, ಕಮಲಮ್ಮ ಐದು ಘಂಟೆಯ ಮನಾರಿಗೆ ಎದ್ದೇ ತೀರುತ್ತಿದ್ದಳು. ಎರಡು ಒಲೆಯುರಿಸು ತಿದ್ದಳು. ಬೆಂಕಿಯ ನಾಲಿಗೆಗಳು ನಗುತ್ತ ಕುಣಿಯುತ್ತ ಗೋಡೆಗೆ ತಗಲು ಹಾಕಿದ ಚಿಮಿಣಿ ದೀಪವನ್ನು ಅಣಕಿಸುತ್ತಿದ್ದವು.

ರಾಮಚಂದ್ರಯ್ಯನ ಮನೆಗೂ ರಂಗಮ್ಮನದಕ್ಕೂ ನಡುವಿನ ಮನೆಯಲ್ಲಿ ಹಸ್ತ ಸಾಮುದ್ರಿಕ ಜ್ಯೋತಿಷಿ ಪದ್ಮನಾಭನಿದ್ದ. ಮಧ್ಯ ವಯಸ್ಸು ಮಗಳು ಮದುವೆಯಾಗಿ ಗಂಡನ ಮನೆ ಸೇರಿದ್ದಳು. ಮಗ ಅರುವತ್ತು ರೂಪಾಯಿ ಸಂಬಳದ ಕೆಲಸ ದೊರಕಿಸಿಕೊಂಡು ಹೈದರಾ ಬಾದಿನಲ್ಲಿ ನೆಲೆಸಿದ್ದ. ಇಲ್ಲಿದ್ದುದು ಚಿಕ್ಕಹುಡುಗ ಮತ್ತು ಈಗಾಗಲೇ ತಲೆಗೂದಲು ಬಿಳುಪಾಗಿದ್ದ ಹೆಂಡತಿ. ಪದ್ಮನಾಭನಿಗೂ ಬೇಗನೆ ಏಳುವ ಅಭ್ಯಾಸ. ಹಾಗೆ ಎದ್ದು ಏನಾದರೂ ಶ್ಲೋಕವನ್ನು ಆತ ಗುಣ

ಗುಣಿಸುತ್ತಿದ್ದ. ಅದು ಯಾವ ಶ್ಲೋಕವೆಂದು ಎಂದೂ ಯಾರಿಗೂ ತಿಳಿಯುವ ಪ್ರಾಕಾರವಿಲ್ಲ. ಹೆಂಡತಿ ಮತ್ತು ಮಗುವನ್ನು ಬಚ್ಚಲು ಮನೆಯ ಮತ್ತು ನೀರಿನ ಸಂಕಷ್ಟಗಳಿಗೇ ಬಿಟ್ಟುಕೊಟ್ಟು, ಆತ ಮಲ್ಲೇಶ್ವರದ ಈಜು ಕೊಳದಲ್ಲಿ ಸ್ನಾನ ಮಾಡಿಬರಲು ಎದ್ದು ಬಿಡುತ್ತಿದ್ದ.

ಸಾಲುಮನೆಗಳು ಕವಲೊಡೆದಿದ್ದ ಕಟ್ಟಡಕ್ಕೆ ಒಂದು ಮಹಡಿಯಿತ್ತು. ರಂಗಮ್ಮನ ಮಹಡಿಯ ಮಹಲು ! ಕೆಳಭಾಗದಲ್ಲಿ ನಾಲ್ಕು ಸಂಸಾರಗಳಿದ್ದವು. ಮೇಲೆ ಮೂರು. ಕೆಳಗೆ ರಂಗಮ್ಮನ ಮನೆಯ ಭಾಗಕ್ಕೇ ಅಂಟಿಕೊಂಡು ಒಬ್ಬ ತಾಯಿ ಮತ್ತು ಇಬ್ಬರು ಮಕ್ಕಳಿದ್ದರು. ಕೋಲಾರದವರು. ದೊಡ್ಡವನು ಇಂಜಿನಿಯರಿಂಗ್ ಕಾಲೇಜಿನಲ್ಲಿ ಓದುತ್ತಿದ್ದ. ಅವನ ಜತೆಗೆಂದು ಚಿಕ್ಕವನೂ ಇಲ್ಲಿಗೇ ಬಂದಿದ್ದ. ಇಂಟರ್ ಪರೀಕ್ಷೆ ಕಟ್ಟಲು. ಬೆಂಗಳೂರಲ್ಲಿ ಹೆಡುಗರು ಕೆಟ್ಟುಹೋಗ ಬಹುದೆಂದು ತಾಯಿಯೂ ಜತೆಯಲ್ಲೇ ಬಂದಿದ್ದಳು. ತಕ್ಕಮಟ್ಟಿಗೆ ಅನುಕೂಲಸ್ಥನಾದ ತಂದೆಯೂ ಬರುತ್ತಿದ್ದ ತಿಂಗಳಿಗೆರಡು, ಬಾರಿ. ತಾಯಿ ಆ ಮಕ್ಕಳನ್ನು ಬೆಳಗ್ಗೆ ಬೇಗನೆ ಎಬ್ಬಿಸುತ್ತಿದ್ದಳು. ವಿದ್ಯುದ್ದೀಪ ಅವರಿಗೂ ಇರಲಿಲ್ಲ. ಆದರೆ ಶುಭ್ರಪ್ರಕಾಶ ಬೀರುತ್ತಿದ್ದ ಕಂದಿಲಿತ್ತು.

ಆ ಕಂದಿಲಿನ ಬೆಳಕು ಎದುರು ಭಾಗದಲ್ಲಿದ್ದ ತಮ್ಮ ಮನೆಯ ಬಾಗಿಲಿನ ಬಿರುಕುಗಳೆಡೆಯಿಂದ ಒಳಬಿದ್ದೊಡನೆಯೇ ರಾಜಮ್ಮನಿಗೆ ಎಚ್ಚರವಾಗುತ್ತಿತ್ತು. ರಂಗಮ್ಮನ ಬಳಿಕ ಆಕೆ ಆ ವಠಾರದ ಇನ್ನೊಬ್ಬ ವಿಧವೆ. ದೊಡ್ಡ ಮಗ ಗುಂಡಣ್ಣ ಉಂಡಾಡಿಯಾದರೆ ಎರಡನೆಯವನಿಗೆ ಒಳ್ಳೆಯ ಡಾಕ್ಟರೊಬ್ಬರ ಬಳಿಯಲ್ಲಿ ಕೆಲಸವಿತ್ತು. ವಾಸ್ತವವಾಗಿ ಅದು ಜವಾನನ ಕೆಲಸ. ಅಷ್ಟೇ ಸಂಬಳ. ಆದರೆ ಜವಾಬ್ದಾರಿ ಕಂಪೌಂಡರ ನದು. ಆ ಕಾರಣದಿಂದ ರಾಜಮ್ಮ, ತನ್ನ ಮಗನಿಗೆ 'ಕಂಪೌಂಡ್ರು ಕೆಲಸ'ವೆಂದೇ ಹೇಳುತ್ತಿದ್ದಳು. 'ಕಂಪೌಂಡ್ರು' ಮನೆ ಬಿಡುವುದು ಎಳು ಘಂಟೆಗಾದರೂ ರಾಜಮ್ಮನಿಗೆ ಬೆಳಗಿನ ಜಾವ ನಿದ್ದೆ ಬರುತ್ತಿರಲಿಲ್ಲ. 'ಅವರು' ಇದ್ದಾಗ ನಸುಕಿನಲ್ಲಿ ಎದ್ದು ಅಭ್ಯಾಸ.

ರಾಜಮ್ಮನ ಮನೆಯ ಬಲಭಾಗಕ್ಕೆ, ಹೊರ ಅಂಗಳಕ್ಕೆ ತಗಲಿ ಕೊಂಡೇ ಇದ್ದದ್ದು ಪೋಲೀಸ್ ಕಾನ್‌ಸ್ಟೇಬಲ್ ರಂಗಸ್ವಾಮಿಯ

ಮನೆ. ಪ್ರೋಲೀಸನೊಬ್ಬ ಮನೆಯ ಎದುರು ಭಾಗದಲ್ಲೇ ಇರುವುದು ಮೇಲೆಂಬುದು ರಂಗಮ್ಮನ ಅಭಿಪ್ರಾಯವಾಗಿತ್ತು. ವತಾರದ ನಸುಕಿನ ಗವ್ವಲ ಕೇಳುತ್ತಲೆ ರಂಗಸ್ವಾಮಿಯ ಹೆಂಡತಿಗೆ ಎಚ್ಚರವಾಗುತ್ತಿತ್ತು. ಆಕೆ ಗೂರಲು ರೋಗಿ. ಎದ್ದು ಕುಳಿತು ಕೆಮ್ಮುತ್ತಿದ್ದಳು. ಮೂವರ ಮಕ್ಕಳ ಮೇಲಿನ ಹೊದಿಕೆ ಸರಿಪಡಿಸಿ ಮತ್ತೂ ಕೆಮ್ಮುತ್ತಿದ್ದಳು. ರಂಗಸ್ವಾಮಿ ಮಾತ್ರ ಏಕಪ್ರಕಾರವಾಗಿ ಗೂರಕೆ ಹೊಡೆಯುತ್ತಿದ್ದ.

ಆ ಮನೆಗೆ ಎದುರಾಗಿ ಮಾಧ್ಯಮಿಕ ಶಾಲೆಯ ಉಪಾಧ್ಯಾಯ ರೊಬ್ಬರಿದ್ದರು-ಲಕ್ಷ್ಮೀನಾರಾಯಣಯ್ಯ. ಆ ಬಡ ಸಂಸಾರದ ಸದಸ್ಯರ ಸಂಖ್ಯೆ ಒಟ್ಟು ಏಳು. ಸಣ್ಣಪುಟ್ಟ ಮಕ್ಕಳು ಐವರು. ಅವರನ್ನು ಹೊತ್ತು ಹತ್ತಿದ್ದ ತಾಯಿ. ಮಕ್ಕಳಾಗಲಿಲ್ಲವೆಂಬ ಕಾರಣದಿಂದ ಗಂಡನ ಮನೆಯಿಂದ ಓಡಿಸಲ್ಪಟ್ಟ ಉಪಾಧ್ಯಾಯರ ಯುವತಿ ತಂಗಿ. ವತಾರದ ಗುಜುಗುಜು ಕೇಳಿದಂತೆ ಉಪಾಧ್ಯಾಯರ ಹೆಂಡತಿ ಎಚ್ಚರ ಗೊಂಡು, ಅಡುಗೆ ಮನೆಯಲ್ಲಿ ಮಲಗಿದ್ದ ನಾದಿನಿಗೆ ಹೇಳುತ್ತಿದ್ದಳು.

“ಏ ಸುಮಂಗಳಾ..... ಏಳೇ.... ಏಳೇ..... ಬೆಳಗಾಯ್ತಂತ ಕಾಣುತ್ತೆ.”

ಹಾಗೆ ಹೇಳಿ ಆಕೆ ಹೊದಿಕೆಯನ್ನು ಮತ್ತಷ್ಟು ಬಲವಾಗಿ ಮುಖದ ಮೇಲೆಳೆದುಕೊಳ್ಳುತ್ತಿದ್ದಳು. ಮಕ್ಕಳ ಕಾಲಿನೆಯ ಆಚೆದಡ ದಲ್ಲಿ ಮಲಗಿದ್ದ ಲಕ್ಷ್ಮೀನಾರಾಯಣಯ್ಯ ಮಗ್ಗುಲು ಹೊರಳಿ ಗೋಡೆಗೆ ಮೂಗುಮುಟ್ಟಿಸುತ್ತಾ ನಿದ್ರೆಯ ಇನ್ನೊಂದು ಅಧ್ಯಾಯ ವನ್ನು ಆರಂಭಿಸುತ್ತಿದ್ದರು.

ಕೆಳಗಿನ ಮನೆಗಳಲ್ಲೆಲ್ಲಾ ಅಡ್ಡ ಗೋಡೆಯೊಂದು ಎರಡು ಕೊಠಡಿ ಗಳಿವೆಯೇನೋ ಎಂಬ ಭ್ರಮೆಗೆ ಕಾರಣವಾಗಿತ್ತು. ಮಹಡಿಯ ವಿಭಾಗದಲ್ಲಿ ಅಂತಹ ಏರ್ಪಾಟರಲಿಲ್ಲ. ಒಂಟಿ ಇಟ್ಟಿಗೆಯಿಟ್ಟು ಒಟ್ಟು ಮೂರು ಕೊಠಡಿಗಳನ್ನು ಮಾಡಿದ್ದರು. ಒಂದೊಂದು ಕೊಠಡಿಯೂ ಒಂದೊಂದು ಮನೆ. ಆದರೆ ಮಹಡಿಯಾಗಿದ್ದುದರಿಂದ ಬಾಡಿಗೆಯ ವಿಷಯದಲ್ಲಿ ಯಾವ ಮನೆಗೂ ಅವು ಕಡಿಮೆಯಾಗಿರಲಿಲ್ಲ.

ಮೊದಲ ಕೊಠಡಿಮನೆಯಲ್ಲಿ ಮೂವರು ವಿದ್ಯಾರ್ಥಿಗಳಿದ್ದರು.

ಸರಸ್ವರ ತುಂಬಾ ಹೊಂದಿಕೊಂಡಿದ್ದ ಹುಡುಗರು ! ರಾತ್ರಿ ರಂಗಮ್ಮನ
ವೀಪ ಆರಿಸುತ್ತಾರೆಂದು ಅವರೆಂದೂ ನೋಂದುಕೊಂಡವರಲ್ಲ. ಬೆಳಗ್ಗೆ
ವೀಪವಿಲ್ಲವೆಂದು ಚಡಪಡಿಸಿದವರೂ ಅಲ್ಲ. ವಠಾರದಿಂದ ಎಷ್ಟೋ
ಹಕ್ಕಿಗಳು ಹೊರಹೋದ ಮೇಲೆಯೇ ಅವರಿಗೆ ಬೆಳಕು ಹರಿಯುತ್ತಿತ್ತು.

ಎರಡನೆಯ ಕೊಠಡಿನುನೆಯ ನಿವಾಸಿ ಒಬ್ಬಂಟಿಗನಾದ ಚಂದ್ರ
ತೇವರಯ್ಯ. ಒಂದು ವಿಮಾಸಂಸ್ಥೆಯ ಈ ಪ್ರತಿನಿಧಿ, ಉಸಿರಾಟದ
ಸದ್ದೂ ಇಲ್ಲದೆ ನಿದ್ರೆಹೋಗುವಷ್ಟು ಸಮರ್ಥ. ತಿಂಗಳಲ್ಲಿ ಹತ್ತು ದಿನ
ಆತ ಊರಲ್ಲಿದ್ದರೇ ಹೆಚ್ಚು. ಇದ್ದಾಗ, ತಡವಾಗಿ ಮನೆಗೆ ಬರುವುದು,
ತಡವಾಗಿ ಎಳುವುದು.

ಮೂರನೆಯ ಕೊಠಡಿನುನೆಯಲ್ಲಿದ್ದುದು ಸಾವಿತ್ರಮ್ಮನ
ಸಂಸಾರ. 'ಅವರ ಯಜಮಾನ'ರು ಹೆಚ್ಚಾಗಿ ಸರ್ಕೀಟಿನ ಮೇಲೆಯೇ
ಇರುತ್ತಿದ್ದರು. ಆತ ಪ್ರಕಾಶನ ಸಂಸ್ಥೆಗಳ ಪ್ರತಿನಿಧಿ. ಕನ್ನಡದ
ಅಪೂರ್ವ ವಿದ್ವತ್ತನ್ನೆಲ್ಲ ಪುಸ್ತಕಗಳ ರೂಪದಲ್ಲಿ ಕಬ್ಬಿಣದೊಂದು ಪೆಟ್ಟಿಗೆ
ಯಲ್ಲಿ ಹೊತ್ತು ಆತ ಊರೂರು ತಿರುಗುತ್ತಿದ್ದರು. ಇಬ್ಬರು ಮಕ್ಕಳು
ಆ ದಂಪತಿಗಳಿಗೆ. ಇಂಟರ್ ಪರೀಕ್ಷೆಗೆ ಎರಡು ಸಾರೆ ಕಟ್ಟಿ ಎರಡು ಭಾಗ
ಗಳಲ್ಲಷ್ಟೆ ಉತ್ತೀರ್ಣನಾದವನು ಜಯರಾಮು. ಎರಡು ವಾರಪತ್ರಿಕೆ
ಗಳ ಮಕ್ಕಳ ವಿಭಾಗಕ್ಕೂ ಸದಸ್ಯನಾಗಿದ್ದ ಆತನನ್ನು ಸುತ್ತ ಮುತ್ತಲಿ
ನವರೆಲ್ಲ ಕವಿಯೆಂದು ಕರೆಯುತ್ತಿದ್ದರು. ಆತನ ತಂಗಿ, ತಾಯಂದಿಯರ
ದೃಷ್ಟಿಯಲ್ಲಿ 'ಇನ್ನೂ ಚಿಕ್ಕ ಹುಡುಗಿ.' ಆದರೆ ಅಕ್ಕ ಪಕ್ಕದ ಮನೆ
ಹೆಂಗಸರ ಅಭಿಪ್ರಾಯದ ಪ್ರಕಾರ 'ಬೆಳೆದು ನಿಂತವಳು'. ಆದರೆ ಪುಟ್ಟ
ರಾಧಾ ಈಗಲೂ ತಾಯಿಯ ಜತೆಯಲ್ಲೇ ಮೈಮುದುಡಿಕೊಂಡು
ಮಲಗುತ್ತಿದ್ದಳು. ಕತ್ತಲನ್ನು ಕಂಡರೆ ಅವಳಿಗೆ ಭಯ. ಕವಿ ಜಯ
ರಾಮು ಮಾತ್ರ ಬೇಗನೆ ಎದ್ದು ಉಷೆಯನ್ನು ಇದಿರುಗೊಳ್ಳಲೆಂದು
ವಠಾರದಿಂದ ಹೊರಬಿದ್ದು ದೂರ-ಬಲುದೂರ, ಸಾಗುತ್ತಿದ್ದ.

ವಠಾರದ ಹಿಂಭಾಗದ ಮನೆಯ ಸುಬ್ಬುಕೃಷ್ಣಯ್ಯ ಎಳುವುದು
ಸ್ವಲ್ಪ ನಿಧಾನವಾಗಿಯೇ. ಒಂಭತ್ತು ಘಂಟೆಗೆ ಸರಿಯಾಗಿ ಆತ ಶ್ರೀನಿ
ವಾಸ ಶೆಟ್ಟರ ಅಂಗಡಿ ಬಾಗಿಲಲ್ಲಿದ್ದರಾಯಿತು.

ಅದರ ಎದುರು ಭಾಗದಲ್ಲೇ ನಾರಾಯಣಿಯ ಮನೆ.....

ಎಂದಿನಂತೆಯೇ ಈ ದಿನವೂ, ಈ ಮುಂಜಾನೆಯೂ.....

ಎಚ್ಚರವಾಗಿ ಬಹಳ ಕಾಲ ಕಂಬಳಿ ಹೊದೆದು ಕುಳಿತಿದ್ದ ರಂಗಮ್ಮ, ನಿನ್ನೆ-ಈದಿನ-ನಾಳೆಗಳ ಬಗೆಗೆ ಯೋಚಿಸಿದರು. ಬಳಿಕ ಎದ್ದು ಬಾಗಿಲು ತೆರೆದರು. ಮುಬ್ಬು ಬೆಳಕಿನ ಗಾಳಿ ಅವರ ಮುದಿ ಮುಖಕ್ಕೆ ಮುತ್ತಿಟ್ಟಿತು. ಬೀಗದ ಕೈ ಗೊಂಚಲನ್ನೆತ್ತಿಕೊಂಡು ನಡೆ ಗೋಲನ್ನೂರುತ್ತಾ ಅವರು ಹೊರಬಂದರು. ಅವರ ದೃಷ್ಟಿ ಓಣಿಯ ಕೊನೆಗೆ-ನಾರಾಯಣಿಯ ಮನೆಯತ್ತ-ಹರಿಯಿತು. ಅವರು ಮೆಲ್ಲನೆ ಅಲ್ಲಿಗೆ ನಡೆದರು. ಬಾಗಿಲಿಗೆ ಒಳಗಿನಿಂದ ಅಗಣೆ ಹಾಕಿರಲಿಲ್ಲ. ರಂಗಮ್ಮ ಹಿಂದಕ್ಕೆ ತಳ್ಳಿದರು. ನಾರಾಯಣಿ ಮಲಗಿದ್ದಲ್ಲಿ ತಲೆಯ ಭಾಗದಲ್ಲಿರಿಸಿದ್ದ ಹಣತೆ ಎಣ್ಣೆ ಆರಿ ನಂದಿ ಹೋಗಿತ್ತು. ನಾಲ್ವರು ಮಕ್ಕಳನ್ನೂ ಮೂಲೆಯಲ್ಲಿ ಒಂದಾಗಿ ಮಲಗಿಸಿ ಹೊದಿಸಿತ್ತು. ನಾರಾಯಣಿಯ ಗಂಡ ಬರಿಚಾವೆಯ ಮೇಲೆ ಮಕ್ಕಳತ್ತ ಮುಖ ತಿರುಗಿಸಿ ಮಲಗಿದ್ದ. 'ಅಯ್ಯೋ ಪಾಪ!' ಎನಿಸಿತು ರಂಗಮ್ಮನಿಗೆ. ಅವರು ಮತ್ತೆ ಬಾಗಿಲೆಳೆದುಕೊಂಡರು.

ರಂಗಮ್ಮ ಹೊರ ಹಿತ್ತಿಲಿಗೆ ಬಂದು ಕೊಳಾಯಿಗೆ ಹಾಕಿದ್ದ ಬೀಗ ತೆಗೆದರು. ತಮ್ಮ ವಠಾರದ ಎಲ್ಲರನ್ನೂ ಉದ್ದೇಶಿಸಿ ಅವರೆಂದರು:

“ಕೊಳಾಯಿ ಬೀಗ ತೆಗೆದಿದೀನಿ.....ಬನ್ನೇ.....”

ಒಬ್ಬೊಬ್ಬರಾಗಿ ಕೊಡವೆತ್ತಿಕೊಂಡು ಎಲ್ಲರೂ ಬಂದರು- ಮೊನಾಕ್ಷಮ್ಮ, ಪದ್ಮಾವತಿ, ಕಮಲಮ್ಮ, ಕಾಮಾಕ್ಷಿ, ರಾಜಮ್ಮ, ರಾಧಾ.....ಎಲ್ಲರೂ.

ನಾರಾಯಣಿಯಂತೂ ಕಾಹಿಲೆ ಮಲಗಿದ ಮೇಲೆ ನೀರಿಗೆ ಬಂದೇ ಇರಲಿಲ್ಲ. ಆಕೆ ಬರದೇ ಇದ್ದುದರಿಂದ ಏನೋ ಕೊರತೆ ಯಾದಂತೆ ಯಾರಿಗೂ ಅನಿಸಲಿಲ್ಲ.

ಎಂದಿನಂತೆಯೇ ಮತ್ತೊಂದು ದಿನ ತಮ್ಮ ವಠಾರದಲ್ಲಿ ಆರಂಭ ವಾದಂತೆ ರಂಗಮ್ಮನಿಗೆ ತೋರಿತು.

ಅವರು ಸಮಾಧಾನದ ನಿಟ್ಟುಸಿರು ಬಿಟ್ಟರು.

ನಾರಾಯಣಿಯ ಗಂಡ ಎಲ್ಲಿಂದಲೋ ಸಾಲ ಪಡೆದು ಒಂದಿಷ್ಟು ಅಕ್ಕಿ ತಂದು ಗಂಜಿ ಬೇಯಿಸಿದ. ಮಾರಲೆಂದು ಸಿದ್ಧಪಡಿಸುತ್ತಿದ್ದ ದರಲ್ಲಿ ಸ್ವಲ್ಪ ತಿಂಡಿ ಉಳಿಸಿಕೊಂಡು ಕಮಲಮ್ಮ ಎಳೆಯ ಮಕ್ಕಳಿಗೆ ಕೊಟ್ಟಳು. ದೊಡ್ಡ ಹುಡುಗ ಶಾಲೆಗೆ ಹೋಗುವುದನ್ನು ನಿಲ್ಲಿಸಿ, ಚಿಕ್ಕವರನ್ನು ನೋಡಿಕೊಂಡ. ಕಾಮಾಕ್ಷಿ ಕೊನೆಯ ಕೂಸಿಗೆ ಹಸುವಿನ ಹಾಲು ಕುಡಿಸಿದಳು.

ಸಾವಿನ ಮನೆಗೆ ಸಂಕೇತವಾಗಿದ್ದ ಹಣತೆ, ಆಗಾಗ್ಗೆ ಎಣ್ಣೆ ಇಲ್ಲದೆ ಆರಿದರೂ, ಒಂದು ಎರಡು ಮೂರು ಎಂದು ಕಳೆದ ದಿನಗಳನ್ನು ಲೆಕ್ಕ ಹಾಕಿತು.

ಅಳು-ನಗು, ಸಾಧನೆ-ಸಂಪಾದನೆ, ಸುಖ-ಸಂಕಟ, ಹೀಗೆ ಬದುಕಿನ ಬಣ್ಣಬಣ್ಣದ ಅಲೆಗಳು ವಠಾರದ ಜೀವನ ಸರೋವರದಲ್ಲಿ ಹುಟ್ಟಿ ಅಳಿಯುತ್ತಲೇ ಇದ್ದವು.

ಆದರೆ ರಂಗಮ್ಮ ಗೆಲುವಾಗಿರಲಿಲ್ಲ. ಅವರ ಸುಕ್ಕುಗಟ್ಟಿದ್ದ ಮುಖ ಬಾಡಿಕೊಂಡು ಮತ್ತಷ್ಟು ಸನ್ನೆಯಾಗಿತ್ತು. ಒಮ್ಮೆ ಸಿಡುಕು, ಮರುಕ್ಷಣವೇ ಸಂತೋಷ, -ಇದು ಅವರ ಸ್ವಭಾವ. ಆದರೆ ಈಗ ದಿನವೆಲ್ಲ ಮುಖ ಗಂಟೆಕ್ಕಿ ಕೊಂಡೇ ಇರುತ್ತಿತ್ತು.....

.....ರಾಧಾ, ಮೂರು ಎಂದು ಹೇಳಿ ನಾಲ್ಕು ಕೊಡ ನೀರು ಒಯ್ದಳೆಂದು ಅವರು ಗದರಿದರು. ರಾಧಾಗೆ ಅಳು ಬಂತು.

ಜಯರಾಮು ಕಿಟಕಿಯಿಂದ ಮುಖ ಹೊರ ಹಾಕಿ ಕೆಳಕ್ಕೆ ರಂಗಮ್ಮನತ್ತ ನೋಡುತ್ತಾ ರಾಗವೆಳೆದ :

“ನಾಲ್ಕು ಕೊಡ ನೀರು ಹೊತ್ತೊಂಡು ಈ ಮಹಡಿ ಮೆಟ್ಟಲು

ಹತ್ತೋದು ಮನುಷ್ಯರಿಂದ ಸಾಧ್ಯವೆ ರಂಗಮ್ಮೋರೆ? ಅದೂ ರಾಧಾ, ಪುಟ್ಟ ಹುಡುಗಿ.”

ರಾಧಾ ಪುಟ್ಟ ಹುಡುಗಿಯಲ್ಲವೆಂದು ವಾದಿಸುತ್ತಿದ್ದ ಇಬ್ಬರು ಮೂವರು ಹೆಂಗಸರು ಕೊಳಾಯಿಯ ಬಳಿ ನಿಂತಿದ್ದರು. ಅವರಿಗೆ ಕೇಳಿಸಲೆಂದೇ ಜಯರಾಮು ಹಾಗೆ ಹೇಳಿದ.

ಆತ ನಿರೀಕ್ಷಿಸಿದ್ದಂತೆಯೇ ಚರ್ಚೆ ನಾಲ್ಕು ಕೊಡಗಳನ್ನು ಮರೆತು ರಾಧಾಳತ್ತ ತಿರುಗಿತು.

ಮದುವೆಯಾಗದೇ ಇದ್ದ ಇಬ್ಬರು ಗಂಡುಮಕ್ಕಳ ತಾಯಿ ರಾಜಮ್ಮ, ಯಾವುದೋ ಸಂಕಟವನ್ನು ಮರೆಸಲು ಹಾದಿಯಾಗ ಲೆಂದು ಮಾತನಾಡಿದಳು :

“ಚೆನ್ನಾಗಿದೆ....ಪುಟ್ಟ ಹುಡುಗಿ....ಊಹೂಹೂಹು.....ಪಾಪ ! ದೃಷ್ಟಿ ತಾಕಿತು.”

“ಯಾಕೆ ಸುಮ್ಮನೆ ಜಗಳ ಕಾಯ್ತಾಯೋ ?”

ಎಂದು ಜಯರಾಮುವಿನ ತಾಯಿ ವಿನಂತಿ ಮಾಡುವ ಧ್ವನಿ ಯಲ್ಲಿ ಮಗನಿಗೆ ಅಂದಳು.

ಗುಂಡಣ್ಣ ಹೆಬ್ಬಾಗಿಲ ಬಳಿ ತಲೆ ಹಾಕಿ ಗಡಸು ಸ್ವರದಲ್ಲಿ ಗದರಿದ :

“ಎನಮ್ಮಾ ಅದು ಗಲಾಟೆ ?”

ರಂಗಮ್ಮ ಅಲ್ಲಿಂದ ಒಳಕ್ಕೆ ಬಂದರು. ಕಟ್ಟಡದ ಕೆಳಭಾಗ ದಲ್ಲಿದ್ದ ನಾಲ್ಕು ಮನೆಗಳಲ್ಲೂ ಹೆಗಲುಹೊತ್ತು ಕೂಡಾ ಸಾಕಷ್ಟು ಬೆಳಕು ಇರುತ್ತಿರಲಿಲ್ಲ. ಆದರೆ ರಂಗಮ್ಮನಿಗೆ, ದೃಷ್ಟಿ ಮುಂದವಾಗಿ ದ್ದರೂ, ಅಭ್ಯಾಸಬಲದಿಂದ ಆ ಮನೆಗಳ ಒಳಗಿದ್ದ ಪ್ರತಿಯೊಂದೊಂದೂ ತೆರೆದ ಬಾಗಿಲುಗಳೆಡೆಯಿಂದ ಕಾಣಿಸುತ್ತಿತ್ತು.

ರಂಗಮ್ಮನ ಗಂಟಲಿನಿಂದ ಆಂ-ಊಂ-ನರಳಾಟದ ಧ್ವನಿ ಹೊರಟಿತು. ಹೆಲ್ಲು ಕಡಿತದ ಸಪ್ಪಳ ಕೇಳಿಸಿತು. ಎಲ್ಲಿಲ್ಲದ ಬೇಸರ ಡಿಂದ ಹಿಂಡಿಹೋಗಿತ್ತು ಮನಸ್ಸು.

ಓಣಿಯಲ್ಲಿ ಪದ್ಮನಾಭನ ಮನೆಯ ಮುಂದುಗಡೆ ಯಾವುದೋ

ಮಗು 'ಇಸ್ಕಿ' ಮಾಡಿತ್ತು.

ಟಕಟಕನೆ ಸದ್ದು ಮಾಡಿಕೊಂಡು ಹಾಸುಗಲ್ಲುಗಳ ಮೇಲೆ ನಡೆಯುತ್ತಾ ರಂಗಮ್ಮ ಅಲ್ಲಿಗೆ ಬಂದರು.

“ಯಾರ ಮಗೂನೇ ಇದು?...ವಠಾರದ ಅಚಿಗೆ ಬೀದಿಗೆ ಕಳಿಸೀಂತ ಎಷ್ಟು ಸಾರಿ ಹೇಳ್ತೀ ಸಿನುಗೆ...”

ಯಾವ ಮನೆಯಿಂದಲೂ ಉತ್ತರ ಹೊರಡಲಿಲ್ಲ. ರಂಗಮ್ಮನ ಸ್ವರ ಕಿರಿಚಿಕೊಳ್ಳುವ ಮಟ್ಟಕ್ಕೆರಿತು:

“ಕಿವಿ ಕೇಳಿಸೋಲ್ವೇನೇ? ಪದ್ಮಾವತೀ, ಪಾರ್ವತೀ, ಯಾರ ಮಗೂನೇ ಇದು?”

“ನಮ್ಮದಲ್ಲವಪ್ಪ”, “ನಮ್ಮದಲ್ಲ” ಎಂದು ಉತ್ತರಗಳು ಬಂದುವು. ತಾಯಂದಿರು ತಮ್ಮ ಎಳೆಯ ಮಕ್ಕಳನ್ನು ಹಿಡಿದು ತಿರುಗಿಸಿ ಪರೀಕ್ಷಿಸ ಬೇಕಾಯಿತು.

“ಇದೊಳ್ಳೇ ತಮಾಷೆ. ಹಾಗಾದರೆ ಬೀದಿ ಮಕ್ಕಳು ಇಲ್ಲಿಗೆ ಬಂದುವೇನು?”

ಎಂದು ಗಟ್ಟಿಯಾದ ಸ್ವರದಲ್ಲಿ ರಂಗಮ್ಮ ಅಂದರು.

ನಾರಾಯಣಿಯ ದೊಡ್ಡ ಹುಡುಗ ಹೊರ ಬಂದು ವಿಷಾದದ ಧ್ವನಿಯಲ್ಲಿ ಹೇಳಿದ:

“ನಮ್ಮನೇ ಮಗು ಅಜ್ಜಿ. ನಾನು ನೋಡೇ ಇರಲಿಲ್ಲ. ತೆಗೀತೀನಿ.”

ತಾಯಿಯಿಲ್ಲದ ತಬ್ಬಲಿ ಮಕ್ಕಳು....ರಂಗಮ್ಮನ ಗಂಟಲು ಒಣಗಿ ಹೋಯಿತು. ಎಂತಹ ಕಷ್ಟ ಆ ಕೂಸುಗಳಿಗೆ !

ಹುಡುಗ 'ಇಸ್ಕಿ'ಯೆತ್ತಲು ಯಾವುದೋ ಪತ್ರಿಕೆಯ ಚೂರು ಗಳನ್ನು ತರುತ್ತಿದ್ದಂತೆ ಕಮಲಮ್ಮನ ಸ್ವರ ಕೇಳಿಸಿತು.

“ತಾಳೋ ಪುಟ್ಟಾ, ನಾನು ತೆಗೀತೀನಿ ತಾಳೋ....”

ರಂಗಮ್ಮ ಹಾಗೆಯೇ ಮುಂದಕ್ಕೆ ನಡೆಯುತ್ತಾ ಹಿತ್ತಿಲ ಬಾಗಿಲ ವರೆಗೆ ಬಂದರು. ಆ ಕೊನೆಯ ಮನೆಯ ಸಂಸಾರಕ್ಕೊದಗಿದ ದುರ್ಗತಿಯನ್ನು ನೆನೆಯುತ್ತಾ ಅವರಿಗೆ ಸಂಕಟವೆನಿಸಿತು, ಉಗುಳು ನುಂಗು

ವಂತಾಯಿತು.

ಹಿತ್ತಿಲ ಬಾಗಿಲ ಬಳಿ ಕಸದ ಗುಪ್ಪೆ ಇತ್ತು. ಮೊನಾಕ್ಷಮ್ಮನ ಮನೆಯದೇ ಎಂಬುದು ಖಚಿತವಾಗಿದ್ದರೂ ರಂಗಮ್ಮ ಎಂದಿನಂತೆ ಮಾತನಾಡಿದರು.

“ಯಾರೇ ಇಲ್ಲಿ ಕಸದ ಗುಪ್ಪೆ ಹಾಕಿರೋರು? ಬಾಗಿಲು ತೆರೆದು ಹೊರಕ್ಕೆ ಎಸೆಯೋಕೆ ಆಗಲೇನೈ? ಮುನ್ನಿಪಾಲ್ವಿಯೋರು ವತಾರದ ಒಳಕ್ಕೆ ಬರತ್ತಾರೆಂತ ತಿಳ್ಕೊಂಡಿದೀರೇನೈ?....”

ಮೊನಾಕ್ಷಮ್ಮ ಎಂದಿನಂತೆಯೇ ಸಾವಧಾನವಾಗಿಯೇ ಉತ್ತರ ವಿತ್ತಳು:

“ನಾನು ರಂಗಮ್ಮೋರೆ....ಬಂದೆ, ಎತ್ತಿಹಾಕ್ತೀನಿ....”

ರಂಗಮ್ಮ ಗೊಣಗುತ್ತಾ ಹಿಂತಿರುಗಿ ಓಣಿಯುದ್ದಕ್ಕೂ ನಡೆದು ಈ ತುದಿಗೆ ಬಂದು ತಮ್ಮ ಮನೆಯ ಬಾಗಿಲ ಬಳಿ ನಿಂತರು.

ರಾಜಮ್ಮ ರಂಗಮ್ಮನ ಪರವಾಗಿ ಕೊಳಾಯಿಗೆ ಬೀಗ ತಗಲಿಸಿ, ಬೀಗದಕೈಯನ್ನು ತಂದುಕೊಟ್ಟಳು.

“ಆಯ್ತೇನು ನೀರು ಎಲ್ಲಿಗೂ?”

“ಆಯ್ತು ರಂಗಮ್ಮೋರೆ.”

ಇದು ಕೂಡಾ ಪದ್ಧತಿಯ ಮಾತು.

ರಂಗಮ್ಮ ತಮ್ಮ ಮನೆಯೊಳಕ್ಕೆ ಬಂದರು. ಒಲೆ ಹೆಚ್ಚು ಬೇಕಿನ್ನು. ತಮಗಾಗಿ ನೀರು ಬಿಸಿಮಾಡಿ, ಅಡುಗೆ ಮನೆಯಲ್ಲೇ ಇದ್ದ ಬಚ್ಚಲಣ್ಣಿ ಸ್ನಾನಮಾಡಬೇಕು. ಆ ಬಳಿಕ ದೇವರಪೂಜೆ. ತಮ್ಮ ಒಪ್ಪತ್ತಿನ ಊಟಕ್ಕಾಗಿ ಅನ್ನ ಸಾರು.

ಈದಿನ ಏನೂ ಬೇಡವೆಂದು ತೋರಿತು ರಂಗಮ್ಮನಿಗೆ. ಕಾಯಿ ಸದೆ ಹಾಗೆಯೇ ಇರಿಸಿದ್ದ ಅರ್ಧಪಾವು ಹಾಲನ್ನೇ ನೋಡುತ್ತಾ ಅಪರು ಗೋಡೆಗೊರಗಿ ಕುಳಿತರು.

ಯೋಚನೆಗಳು ಅವರನ್ನು ಕಾಡಿದುವು.

ಏನು ಮಾಡಬೇಕು? ಅವರೇನು ಮಾಡಬೇಕು?

ತಿಂಗಳಿಗೆ ಹದಿನೇಳರಂತೆ ಮೂರು ತಿಂಗಳು.....ಮೂರು

ಸಾರೆ ಹತ್ತು ಮತ್ತು ಮೂರು ಸಾರೆ ಏಳು.....ಮೂವತ್ತು ಮತ್ತು ಇಪ್ಪತ್ತೊಂದು.....ಐವತ್ತೊಂದು.....

ಅದಂತೂ ದೊರೆಯುವ ಆಸೆ ಇರಲೇ ಇಲ್ಲ. ಒಂದು ತಿಂಗಳ ಬಾಡಿಗೆಯನ್ನೂ ಮುಂಗಡವಾಗಿ ಆ ಸಂಸಾರ ಕೊಟ್ಟಿರಲಿಲ್ಲ. ಹೀಗಾಗಿ ಅಷ್ಟು ಹಣವೂ ಕೈ ಬಿಟ್ಟು ಹೋದ ಹಾಗೆಯೇ.....

ಆದರೆ ಅಷ್ಟೇ ಹಣವೆಂದು ಹೇಳುವುದು ಹೇಗೆ? ಮುಂದಿನ ಗತಿ ಏನು?

ಆ ಮಹಾರಾಯ ಮನೆಯನ್ನಾದರೂ ಖಾಲಿ ಮಾಡಿದರೆ ಚೆನ್ನಾಗಿತ್ತು.....

ಆದರೆ ಆತ ಖಾಲಿ ಮಾಡುವ ಯಾವ ಚಿಹ್ನೆಯೂ ಇರಲಿಲ್ಲ. ನಿರುದ್ಯೋಗ ಬೇರೆ.....ಮಕ್ಕಳನ್ನು ಸಾಕುವುದಕ್ಕಾದರೂ ಎರಡನೇ ಮದುವೆ? ಅಷ್ಟೆಲ್ಲ ಸಾಮರ್ಥ್ಯ ಆ ಗಂಡಸಿಗೆ ಇದ್ದ ಹಾಗೆ ತೋರಲಿಲ್ಲ. ಅಂದ ಬಳಿಕ—?

ಬೇಕಾದಷ್ಟು ಕಾಲ ಬಾಡಿಗೆ ಇಲ್ಲದೆಯೇ ಇಲ್ಲಿ ಇರು—ಎಂದು ಹೇಳಿದ ಹಾಗೆ !

ಅದು ಹೇಗೆ ಸಾಧ್ಯ? ಶ್ರೀರಾಮಪುರದಲ್ಲೇ ಪ್ರಖ್ಯಾತವಾಗಿರುವ ರಂಗಮ್ಮನ ವತಾರವೇನು ಧರ್ಮಭತ್ತ ಕಟ್ಟಿಹೋಯ್ತೆ ?

ಹಾಗಾದರೆ ಆತನಿಗೆ ಹೇಳಬೇಕು—ಮನೆ ಖಾಲಿ ಮಾಡೆಂದು.

ಹಾಗೆ ಹೇಳುವುದು ಮಾತ್ರ ಸುಲಭವಾಗಿರಲಿಲ್ಲ.

ಏನು ಮಾಡಬೇಕೆಂದು ತೋಚದೆ, ಹಲ್ಲಿನ ಸದ್ದು ಮಾಡುತ್ತ ಆಂ-ಊಂ-ಎಂದು ನರಳುತ್ತ ರಂಗಮ್ಮ ಸಂಕಟಪಟ್ಟರು.

ನಾಲ್ವತ್ತು ವರ್ಷ ವಯಸ್ಸಾಗಿದ್ದಾಗಲೇ ವಿಧವೆಯಾಗಿದ್ದರು ರಂಗಮ್ಮ. ಆ ಪುಣ್ಯಾತ್ಮ ಬಿಟ್ಟು ಹೋದ ಆಸ್ತಿಯೆಂದರೆ ಬಾಲಾಸನ್ನೆ ಮಲ್ಲಿದ್ದ ಒಂದು ಗಂಡು, ಎರಡು ಹೆಣ್ಣು ಮತ್ತು ಪುಟ್ಟಮನೆ. ಅವರು ತೀರಿಕೊಂಡಾಗ ಮಹಡಿ ಕಟ್ಟುವ ಕೆಲಸ ಅರ್ಧದಲ್ಲೇ ನಿಂತಿತ್ತು. ಅವರೆಗೂ ಪುಕ್ಕಲು ಜೀವಿಯಾಗಿ ಗಂಡನ ನೆರಳಾಗಿದ್ದ ರಂಗಮ್ಮ ಆ ಬಳಿಕ ಧೈರ್ಯ ತಳೆದು ದಿನ ಕಳೆದರು.

ಮನೆಯ ಅರ್ಧವನ್ನು ಅವರು ಬಾಡಿಗೆಗೆ ಕೊಟ್ಟರು. ಮಹಡಿ ಕಟ್ಟುವ ಕೆಲಸ ಪೂರ್ತಿಯಾಯಿತು. ಕ್ರಮೇಣ ಕೆಳಭಾಗದಲ್ಲಿ ನಾಲ್ಕು ಮನೆಗಳಾದುವು. ಮಹಡಿಯ ಮೂರು ಕೊಠಡಿಗಳನ್ನು ಓದುವ ಹುಡುಗರಿಗೆ ಬಾಡಿಗೆಗೆ ಕೊಟ್ಟುದಾಯಿತು.

ಬೆಳೆದು ನಿಂತ ಎರಡು ಹುಡುಗಿಯರನ್ನೂ ಹೆಚ್ಚು ಖರ್ಚೆಲ್ಲ ದೆಯೇ ರಂಗಮ್ಮ ಮದುವೆ ಮಾಡಿಕೊಟ್ಟರು. ಆದರೆ ಮಗನಿಗೆ ಮಾತ್ರ ತುಂಬಾ ಅನುಕೂಲಸ್ಥರಾಗಿದ್ದ ಕಡೆಯೇ ಸಂಬಂಧ ಕುದುರಿ ಸಿದರು. ವರದಕ್ಷಿಣೆಯಾಗಿ ಬಂದುದನ್ನೆಲ್ಲ ಉಪಯೋಗಿಸಿ, ಮನೆಯ ಹಿಂಭಾಗದ ಹಿತ್ತಿಲಲ್ಲಿ ಎರಡು ಸಾಲು ನಾಲ್ಕು-ನಾಲ್ಕು ಮನೆಗಳನ್ನು ಕಟ್ಟಿಸಿದ್ದಾಯಿತು.

ಜನೆ ಅದನ್ನು ವಠಾರವೆಂದು ಕರೆದರು. ಹಾಗೆ ಕರೆಯಲು ಯಾರು ಮೊದಲು ಮಾಡಿದರೋ! ಅಂತೂ ರಂಗಮ್ಮ ವಿಧವೆಯಾದ ಮೇಲೂ ಬಹಳಕಾಲ ಕೃಷ್ಣಪ್ಪನವರ ಮನೆಯಾಗಿಯೇ ಇದ್ದುದು ಕ್ರಮೇಣ ರಂಗಮ್ಮನ ವಠಾರವಾಗಿ ಮಾರ್ಪಟ್ಟಿತು.

ಅದು ಹಲವು ವರ್ಷಗಳಿಗೆ ಹಿಂದಿನ ಮಾತು. ಈಗ ರಂಗಮ್ಮ ವೃದ್ಧ. ಇಬ್ಬರು ಹೆಣ್ಣುಮಕ್ಕಳಿಗೂ ಎಷ್ಟೋ ಮಕ್ಕಳಾಗಿದ್ದವು. ಮಗನೂ ಸಂಸಾರವಂದಿಗನಾಗಿ ತಂದೆಯಾಗಿದ್ದ. ಆಗಾಗ್ಗೆ ವರ್ಗ ವಾಗುತ್ತಿದ್ದ ಆತ ಈಗ ಇದ್ದುದು ಕಡೂರಿನಲ್ಲಿ.

ಯಾರಾದರೂ ಕೇಳಿದರೆ ರಂಗಮ್ಮ ಹೇಳುತ್ತಿದ್ದರು :

“ಇಲ್ಲೇ ಕಡೂರಲ್ಲಿ. ಒಪ್ಪೊತ್ತಿನ ಪ್ರಯಾಣ....”

ತಾನು ಹೋದಲ್ಲಿಗೆ ತಾಯಿಯನ್ನೂ ಕರೆದೊಯ್ಯಬೇಕೆಂದು ಮಗ ಎಷ್ಟೋ ಪ್ರಯತ್ನಿಸಿದ್ದ.

“ತಿಂಗಳಿಗೊಂದ್ವಾರಿ ಬಾಡಿಗೆ ವಸೂಲ್ಮಾಡ್ಕೊಂಡು ಬಂದ ರಾಯ್ತು” ಎಂದಿದ್ದ.

ರಂಗಮ್ಮ ಒಪ್ಪಿರಲಿಲ್ಲ. ತಮ್ಮ ಆ ವಠಾರವನ್ನು ಬಿಟ್ಟು ಒಂದು ದಿನದ ಮಟ್ಟಿಗೂ ದೂರಹೋಗಲು ಅವರು ಸಿದ್ಧರಿರಲಿಲ್ಲ.

ಅವರು ಸೂಚಿಸಿದ್ದೊಂದೇ ಪರಿಹಾರ :

“ಅದಕ್ಕು ಬೇಗ್ಗೆ ಈ ಊರೇ ವರ್ಗ ಮಾಡಿಸ್ಕೊಂಡ್ಪಿಡಪ್ಪ....”

ವಠಾರದ ಮೇಲ್ವಿಚಾರಣೆಯೇನು ಸುಲಭದ ಕೆಲಸವೆ ? ಹುಡುಗರಿಗೆ ಏನೂ ತಿಳಿಯದು, ಏನೂ ತಿಳಿಯದು.....

ಒಬ್ಬಂಟಿಗರಾಗಿಯೇ ಇರುವುದು ರಂಗಮ್ಮನಿಗೆ ಅಭ್ಯಾಸವಾಯಿತು. ಒಮ್ಮೊಮ್ಮೆ ಒಬ್ಬೊಬ್ಬ ಮಗಳು ಚಿಳ್ಳೆ ಪಿಳ್ಳೆಗಳೊಡನೆ ಅಲ್ಲಿಗೆ ಬರುವುದಿತ್ತು. ಆಗ ರಂಗಮ್ಮ ನೊಮ್ಮಕ್ಕಳ ಲಾಲನೆ ಪಾಲನೆ ಮಾಡುತ್ತಾ ಸುಖಿಯಾಗುತ್ತಿದ್ದರು. ಆದರೆ ಆಗಲೂ ವಠಾರದ ಮೇಲ್ವಿಚಾರಣೆಯನ್ನು ಅವರು ಮರೆಯುತ್ತಿರಲಿಲ್ಲ.

.....ಈಗ ಇಂತಹದೊಂದು ಸನ್ನಿವೇಶ.

ಯಾರಾದರೂ ಹೇಳುವುದು ಸಾಧ್ಯವಿತ್ತು :

“ನಿರ್ಗತಿಕ ಬಡಪಾಯಿ ಆತ.....ಹೋಗಲಿ ಬಿಡಿ, ಇದ್ದು ಕೊಳ್ಳಲಿ.”

ಆದರೆ ರಂಗಮ್ಮನಿಗೆ ತಿಳಿಯದೆ ? ಹಾಗೆ ಒಮ್ಮೆ ಮೊದಲಾಯಿತೆಂದರೆ ಅದಕ್ಕೆ ಕೊನೆಯುಂಟೆ ? ಯಾರು ನಿರ್ಗತಿಕರಲ್ಲ; ಬಡಪಾಯಿಗಳಲ್ಲ ?

ಅದು ಆ ತಿಂಗಳ ಮೂರನೆಯ ವಾರ. ಆಗಲೆ ಮನೆ ಖಾಲಿಯಾದರೆ ಮುಂದಿನ ತಿಂಗಳ ಮೊದಲನೆ ತಾರೀಖಿನಿಂದಲೇ ಯಾರಾದರೂ ಬರುವುದು ಸಾಧ್ಯವಿತ್ತು. ಅದೂ ಹೆಚ್ಚು ಬಾಡಿಗೆಗೆ-ಎರಡು ರೂಪಾಯಿಯಾದರೂ ಹೆಚ್ಚು ಬಾಡಿಗೆಗೆ. ಈಗಲೇ ಖಾಲಿಯಾಗದೇ ಹೋದರೆ ಮತ್ತೂ ಒಂದು ತಿಂಗಳು ನಷ್ಟವೇ.

ಮಗನಿಗೆ ಬೆಂಗಳೂರಿಗೇ ವರ್ಗವಾದ ಮೇಲೆ ಮುಂಭಾಗದ ಮನೆಯ ಕೆಳಭಾಗದ ನಾಲ್ಕು ಸಂಸಾರಗಳನ್ನೂ ಬಿಡಿಸಿ, ದುರಸ್ತಿ ಪಡಿಸಿ, ತಾವೆಲ್ಲಾ ಅಲ್ಲಿಯೇ ವಾಸವಾಗಬೇಕು; ಈಗ ತಾನಿರುವ ಮನೆಯನ್ನೂ ಬಾಡಿಗೆಗೆ ಕೊಡಬೇಕು ಎಂಬುದು ರಂಗಮ್ಮನ ಅಪೇಕ್ಷೆಯಾಗಿತ್ತು. ಹಿಂಭಾಗದ ನಾಲ್ಕು ನಾಲ್ಕು ಮನೆಗಳ ಒಂದೊಂದು ಸಾಲನ್ನು ತಮ್ಮ ಇಬ್ಬರು ಹೆಣ್ಣು ಮಕ್ಕಳಿಗೆ ಬಿಟ್ಟುಹೋಗಬೇಕೆಂಬುದು ಅವರ ಬಯಕೆಯಾಗಿತ್ತು.

ಇಲ್ಲ, ಬಾಡಿಗೆ ಹೋದರೆ ಹೋಗಲಿ ಎಂದು ಅವರು ಉಪೇಕ್ಷೆ ಮಾಡುವುದು ಸಾಧ್ಯವಿರಲಿಲ್ಲ.

‘ನಾನು ನಿರ್ವಯಳೂಂತ ಹೇಳೋ ಧೈರ್ಯ ಯಾರಿಗಿದೆ? ಈಗ ಮೂರು ತಿಂಗಳ ಬಾಡಿಗೆ ಬಿಟ್ಟರೋದೆ ಸಾಲದೆ? ಶವ ಸಂಸ್ಕಾರ ಕ್ಷೇಂತ ಐದು ರೂಪಾಯಿ ಬೇರೆ....’

ಯೋಚಿಸುತ್ತಿದ್ದ ರಂಗಮ್ಮನಿಗೆ ನಾರಾಯಣಿಯ ನೆನಪಾಯಿತು. ಮೊದಲ ಸಾರೆ ಬಾಡಿಗೆಗೆ ಮನೆ ಕೇಳಲು ಬಂದ ಆಕೆ, ಚೊಚ್ಚಲ ಮಗುವನ್ನೆತ್ತಿಕೊಂಡು ನಗುನಗುತ್ತ ಮಾತನಾಡಿದ್ದಳು.

ಆಗ ಕೇಳಿದ್ದರು ರಂಗಮ್ಮ :

“ಮಗು—”

“ಗಂಡು” ಎಂದಿದ್ದಳು ನಾರಾಯಣಿ.

“ನನ್ನದೂ ಮೊದಲನೇದು ಗಂಡೇ.”

“ಹಿ!”

ಆದರೆ ನಾಲ್ಕು ಮಕ್ಕಳ ತಾಯಿಯಾಗಿ ಸಾಯುವ ಕಾಲಕ್ಕೆ ಹೇಗಾಗಿ ಹೋಗಿದ್ದಳು ಆ ನಾರಾಯಣಿ !

‘ಬ್ರಹ್ಮಲಿಪಿ ಅಳಿಸೋರು ಯಾರು?’

ಎಂದು ತಮ್ಮಷ್ಟಕ್ಕೆ ರಂಗಮ್ಮ ಅಂದುಕೊಂಡರು.

ಕನಿಕರದ ಅನುತಾಪದ ಒರತೆಗಳನ್ನು ಹತ್ತಿಕ್ಕಿ ರಂಗಮ್ಮ ಕರ್ತವ್ಯದ ಬಗೆಗೆ ಚಿಂತಿಸಿದರು.

ಕರ್ತವ್ಯ ಸ್ಪಷ್ಟವಾಗಿತ್ತು. ಅದು ಸಾರುತ್ತಿತ್ತು :

“ಮನೆ ಖಾಲಿಮಾಡಿಸಬೇಕು; ಬೇಗನೆ ಖಾಲಿಮಾಡಿಸಬೇಕು.”

ರಂಗಮ್ಮ ನಿಟ್ಟುಸಿರುಬಿಟ್ಟು ಒಲೆ ಹಚ್ಚಿದರು.

ಕಕ್ಕಸಿಗೆ ಹೋದಾಗ ಅವರಿಗೆ ಕಾಣಿಸಿತು. ನಾರಾಯಣಿಯ ಗಂಡ ಒಲೆಯ ಬುಡದಲ್ಲಿ ಕುಳಿತು ಮಕ್ಕಳಿಗೆ ಗಂಜಿ ಬಡಿಸುತ್ತಿದ್ದ. ಹೊರಗಿನಿಂದ ತೂರಿಬರುತ್ತಿದ್ದ ಬಿಸಿಲನ್ನು ಸಹಿಸಲಾರದೆ ಕಣ್ಣು ಕಿರಿದು ಗೊಳಿಸುತ್ತಾ ಹಣತೆ ಉರಿಯುತ್ತಿತ್ತು.

‘ಈಗಲೇ ಹೇಳೋಣವೇ?’

ಎಂದು ರಂಗಮ್ಮ ತಮ್ಮನ್ನೇ ಪ್ರಶ್ನಿಸಿದರು.

‘ಬೇಡ. ಮಧ್ಯಾಹ್ನ ಹೇಳಿದರಾಯ್ತು. ಇಲ್ಲವೆ ಸಂಜೆ ಹೇಳಿದರೆ ಆಯ್ತು’ ಎಂದು ತನುಗೆ ತಾವೇ ಉತ್ತರಿಸಿಕೊಂಡರು.

....ಆದರೆ ಮಧ್ಯಾಹ್ನ ಆತ ಮನೆಯಲ್ಲೇ ಇರಲಿಲ್ಲ. ಸಂಜೆ ಯಾದರೂ ಬರಲಿಲ್ಲ.

ಮಾಡಬೇಕಾದ್ದೇನೆಂಬುದು ಇತ್ಯರ್ಥವಾಗಿದ್ದರೂ ಆ ಕೆಲಸ ವನ್ನಷ್ಟು ಬೇಗನೆ ಮುಗಿಸುವುದಾಗಲಿಲ್ಲವಲ್ಲಾ ಎಂದು ರಂಗಮ್ಮನಿಗೆ ಕಸಿವಿಸಿಯಾಯಿತು. ದುಗುಡ ಹೆಚ್ಚಿತು. ನಿಷ್ಕಾರಣವಾಗಿ ರೇಗುತ್ತಾ, ಏನಾದರೊಂದು ನೆಪ ತೆಗೆದು ಯಾರಿಗಾದರೂ ಭೀಮಾರಿ ಹಾಕುತ್ತಾ, ವರ್ತರದ ಉದ್ದಗಲಕ್ಕೂ ಅವರು ಓಡಾಡಿದರು.

ಕತ್ತಲಾಗುತ್ತಾ ಬಂದಾಗ ರಂಗಮ್ಮ, ಚಿಕ್ಕವರನ್ನು ಆಡಿಸುತ್ತ ನಿಂತಿದ್ದ ನಾರಾಯಣಿಯ ದೊಡ್ಡ ಹುಡುಗನನ್ನು ಕರೆದರು.

“ಎಲ್ಲೋಗಿದಾನೊ ನಿಮ್ಮಪ್ಪ ?”

“ಗೊತ್ತಿಲ್ಲ ಅಜ್ಜಿ.”

“ಬರತ್ತಾನೇನು ರಾತ್ರಿ?”

“ಹೂಂ. ಬರತ್ತಾನೆ.”

ಆ ಬಳಿಕ ಅಸ್ಪಷ್ಟವಾದ ನಾಲ್ಕು ಮಾತುಗಳನ್ನು ರಂಗಮ್ಮ ಗೊಣಗಿದರು. ಅದೇನೆಂದು ತಿಳಿದುಕೊಳ್ಳುವ ಗೊಡವೆಗೂ ಆತ ಹೋಗಲಿಲ್ಲ.

ಹುಡುಗ ತಾಯಿಯಿಲ್ಲದ ತನ್ನ ಮನೆಯತ್ತ ಹೊರಟ. ಆಗ ರಂಗಮ್ಮ ಮತ್ತೊಮ್ಮೆ ಆತನ ಹೆಸರು ಹಿಡಿದು ಕರೆದರು.

“ನಿಮ್ಮಪ್ಪ ಬಂದ ತಕ್ಷಣ ನನ್ನನ್ನು ನೋಡ್ಬೇಕೂಂತ ಹೇಳು.”

“ಹೂಂನಜ್ಜಿ.”

ತನ್ನ ತಂದೆಯನ್ನು ಯಾಕೆ ಕರೆದಿರಬಹುದೆಂದು ಆ ಹುಡುಗ ಯೋಚಿಸಲಿಲ್ಲ. ರಂಗಮ್ಮ ತಮ್ಮ ಮನೆಯಲ್ಲಿ ‘ದೀಪ ಹಾಕಿ’ದರು. ಕಮಲಮ್ಮ ಬಂದು ನಾರಾಯಣಿಯ ಮನೆಯಲ್ಲೂ ಗುಂಡಿಯೊತ್ತಿದಳು. ಪಾತ್ರೆಯಲ್ಲಿ ಬೆಳಿಗೆ ಮಾಡಿ ಉಳಿದಿದ್ದ ಗಂಜಿಯಿತ್ತು.

“ ನೀವೆಲ್ಲಾ ಊಟಮಾಡಿ ಮಲಕ್ಕೊಂಡ್ಬಿಡೀಪ್ಪಾ ಪುಟ್ಟಾ. ಎಷ್ಟುಹೊತ್ತಿಗೆ ಬರ್ತಾರೋ ಏನೋ ನಿಮ್ಮಪ್ಪ.”

“ಹೂಂ.”

“ಊಟಕ್ಕಿಡ್ಬೇಡೇನು?”

“ಬೇಡಿ ಅತ್ತೆ. ನಾವೇ ಬಡಿಸೋತೀವಿ ಅತ್ತೆ.”

ಅತ್ತೆ ಕಮಲಮ್ಮ! ಆಕೆಗೆ ಹೆಣ್ಣು ಮಗುವಿರಲಿಲ್ಲ-ಯಾವ ಮಗುವೂ ಇರಲಿಲ್ಲ. ಲಂಗತೊಡುವ ಪುಟ್ಟ ಮಗಳು ಇದ್ದಿದ್ದರೆ ಆ ಪುಟ್ಟನನ್ನೇ ಕಮಲಮ್ಮ ಖಂಡಿತವಾಗಿಯೂ ಅಳಿಯನಾಗಿ ಮಾಡಿ ಕೊಳ್ಳುತ್ತಿದ್ದಳು.

ಕಮಲಮ್ಮ ನಿಟ್ಟುಸಿರುಬಿಟ್ಟು ಗಂಜಿಯ ಪಾತ್ರೆಯತ್ತ ಮತ್ತೊಮ್ಮೆ ನೋಡಿದಳು. ಅಲ್ಲಿ ಹೆಚ್ಚೇನೂ ಇರಲಿಲ್ಲ.

“ಇದರಲ್ಲೇನೂ ಮಿಗಿಲ್ಲೇಡಿ. ನಿಮ್ಮಪ್ಪ ಊಟ ಮಾಡ್ಕೊಂಡೇ ಬರ್ತಾರೆ.”

“ಹೂಂ ಅತ್ತೆ.”

.....ಮಕ್ಕಳು ಊಟಮಾಡಿ ಒಂದನ್ನೊಂದು ತಬ್ಬಿಕೊಂಡು ಹಾಗೆಯೇ ನಿದ್ರೆ ಹೋದುವು.

ಬಲು ಭಾರವಾದ ಹೃದಯವನ್ನು ಹೊತ್ತು ಅತ್ಯಂತ ಹಗುರವಾದ ಕಳ್ಳ ಹೆಜ್ಜೆಗಳನ್ನಿಡುತ್ತ ಒಂಭತ್ತು ಘಂಟೆಯ ಸುಮಾರಿಗೆ ನಾರಾಯಣಿಯ ಗಂಡ ಮನೆಗೆ ಬಂದ. ಇನ್ನು ರಂಗಮ್ಮ ಹೆಚ್ಚುದಿನ ತಡೆಯಲಾರರೆಂಬ ಭಯ ಆತನಿಗಿದ್ದೇ ಇತ್ತು. ವಠಾರಕ್ಕೆ ಹಿಂತಿರುಗಿ ದಾಗಲೆಲ್ಲಾ ಅಳುಕು ಹೆಚ್ಚುತ್ತಿತ್ತು.....ಹಗಲೆಲ್ಲಾ ಉದ್ಯೋಗ ಕ್ಯಾಗಿ ಆತ ಅಲೆಯುತ್ತಿದ್ದ. ಆದರೆ ಎಲ್ಲ ಯತ್ನಗಳೂ, ಪರಿಶಯವಿದ್ದ ವರಿದೆಲ್ಲಾ ಪುಡಿಕಾಸು ಸಾಲ ಪಡೆಯುವುದರಲ್ಲೇ ಮುಕ್ತಾಯವಾಗುತ್ತಿದ್ದವು. ಮಕ್ಕಳನ್ನು ಎಲ್ಲಿಯಾದರೂ ಬಿಟ್ಟು ಬರೋಣವೆಂದರೆ ದೂರದ ಸಂಬಂಧಿಕರು ಯಾರೂ ಇರಲಿಲ್ಲ. ಹೇಡಿ ಮನಸ್ಸು ಒಮ್ಮೊಮ್ಮೆ ಎಲ್ಲಿಗಾದರೂ ಓಡಿಹೋಗಿತ್ತು. ಆದರೆ ಮಕ್ಕಳ ನೆನಪಾದಾಗಲೆಲ್ಲಾ ಒತ್ತರಿಸಿ ಬರುತ್ತಿತ್ತು ಅಳು.

ನಿದ್ದೆ ಹೋಗುತ್ತಿದ್ದ ಮಕ್ಕಳನ್ನು ಕಂಡು ಆತನಿಗೆ ತುಸು ಸಮಾಧಾನವೆನಿಸಿತು. ಗಂಜಿಯ ಪಾತ್ರ್ಯವನ್ನು ನೋಡಿದ. ಅಲ್ಲೇನೂ ಇರಲಿಲ್ಲ. ಹಸಿವೆಯಾಗಿತ್ತು. ಆತ ಸಂಜೆ ಒಮ್ಮೆ ಬರಿಯ ಕಾಫಿ ಕುಡಿದಿದ್ದ ; ಯಾರೋ ಸ್ನೇಹಿತ ಕೊಟ್ಟಿದ್ದ ಸಿಗರೇಟು ಸೇದಿದ್ದ-ಅಷ್ಟೆ. ಈಗ ಮನೆಯಲ್ಲಿ ಒಲೆ ಹಚ್ಚಲು ಮನಸ್ಸಾಗಲಿಲ್ಲ. ಅಲ್ಲದೆ, ಅಕ್ಕಿಯೂ ಅದಷ್ಟು ಹೆಚ್ಚು ದಿನಕ್ಕೆ ಬರಬೇಕಲ್ಲವೆ ?.....ಆತ ಎರಡು ಲೋಟ ನೀರು ಕುಡಿದ. ದೀಪ ಅರಿಸಿ ಮಲಗಿಕೊಳ್ಳಬೇಕೆಂದು, ಚಾಪೆಯನ್ನೆತ್ತಿ ಮಕ್ಕಳ ಬಳಿಯಲ್ಲಿ ಸುರುಳಿ ಬಿಡಿಸಿದ

ಅಷ್ಟರಲ್ಲಿ ರಂಗಮ್ಮ ಬರುತ್ತಿದ್ದ ಸದ್ದಾಯಿತು. ಅವರ ದೃಷ್ಟಿಗೆ ಬೀಳುವುದಕ್ಕೆ ಮುಂಚೆಯೇ ದೀಪ ಅರಿಸಬೇಕೆಂದು ಆತ ಮುಂದಾದ. ಸಾಧ್ಯವಾಗಲಿಲ್ಲ. ರಂಗಮ್ಮ ಆಗಲೇ ಬಾಗಿಲು ಸಮಾಪಿಸಿದ್ದರು. ಅಲ್ಲಿಗೇ ಬಂದಿದ್ದರು ಅವರು.

ನಾರಾಯಣಿಯ ಗಂಡ ವಠಾರದೊಳಕ್ಕೆ ಬಂದುದನ್ನು ರಂಗಮ್ಮ ಗಮನಿಸಿದ್ದರು. ಹುಡುಗ ಹೇಳಿದೊಡನೆ ತಮ್ಮನ್ನು ಕಾಣಲು ಆತ ಬರಬಹುದೆಂದು ಕಾದು ಕುಳಿತರು. ಬರಲಿಲ್ಲ. ಹುಡುಗ ಹೇಳಲು ಮರೆತನೇನೋ ಎಂದುಕೊಂಡರು. ಹೇಳಿದರೂ ಬರಬೇ ಇರಬಹುದು-ಎಂಬ ಶಂಕೆ ತಲೆದೋರಿ ಬಲವಾಯಿತು. ಆತ ತಪ್ಪಿಸಿಕೊಳ್ಳಲು ಯತ್ನಿಸುತ್ತಿದ್ದಾನೆಂದು ರಂಗಮ್ಮ ಸಿಟ್ಟಾದರು. ತಾವೇ ಹೋಗಿ ನೋಡುವುದು ಮೇಲೆಂದು ಎದ್ದರು.

ಬಾಗಿಲ ಬಳಿ ನಿಂತು, ಮಕ್ಕಳು ಆಗಲೆ ಮಲಗಿದ್ದು ವೆಂಬುದನ್ನು ಮನಗಂಡಾಗ, ತಮ್ಮ ಸಂದೇಶ ಆತನಿಗೆ ತಲಪಿಯೇ ಇಲ್ಲವೆಂಬುದು ಸ್ಪಷ್ಟವಾದಾಗ, ರಂಗಮ್ಮನ ಸಿಟ್ಟು ಅರ್ಧಕ್ಕರ್ಧ ಇಳಿದು ಹೋಯಿತು. ಆ ಕ್ಷಣವೇ ಕನಿಕರದ ಹೊಸಲಿನಲ್ಲಿ ಕರ್ತವ್ಯ ತೇಲಿ ಹೋದೀತೆಂದು ಹೆದರಿ ಅವರು ಬಿಗಿಯಾದರು.

ಆದರೂ ಒರಟಾಗಿ ವರ್ತಿಸುವುದು ಅವರಿಂದಾಗಲಿಲ್ಲ. ಗಲಾಟೆ ಇಲ್ಲದೆ ಒಮ್ಮೆ ಮನೆ ಖಾಲಿಯಾದರೆ ಸಾಕವ್ಯಾ-ಎಂದುಕೊಂಡರು. ಮಾತುಗಳು ನಯವಾಗಿಯೇ ಬಂದುವು.

“ಊಟ ಆಯ್ತು ?”

“ಆಯ್ತು ರಂಗಮ್ಮೋರೆ.”

ಹಾಗೆ ಸುಳ್ಳು ಹೇಳುವುದು ಹಲವರ ದೃಷ್ಟಿಯಲ್ಲಿ ದೊಡ್ಡ ಗುಣವಾಗಿತ್ತೆಂದು ಆ ಗಂಡಸು ತಿಳಿದಿದ್ದ.

ಆತನ ಉತ್ತರ ಸತ್ಯವೋ ಸುಳ್ಳೋ ಎಂದು ಪರೀಕ್ಷಿಸುವ ಆಕಾಂಕ್ಷೆಯೇನೂ ರಂಗಮ್ಮನಿಗಿರಲಿಲ್ಲ.

“ಸ್ವಲ್ಪ ಮನೇಕಡೆ ಬಾಪ್ಪ.”

“ಬಂದೆ, ನಡೀರಿ.”

ಆತ ಹಾಗೆಯೇ ಹೊರಡಲು ಸಿದ್ಧವಾದ.

“ದೀಪ ಅರಿಸ್ಸಿಡು”

—ಎಂದು ಹೇಳಿ ರಂಗಮ್ಮ ತಮ್ಮ ಮನೆಯತ್ತ ಹೆಜ್ಜೆ ಇಟ್ಟರು.

ನಾರಾಯಣಿಯ ಗಂಡ ದೀಪ ಅರಿಸಿ ಮೌನವಾಗಿ ಅವರನ್ನು ಹಿಂಬಾಲಿಸಿದ.

.....ಗೋಡೆಗೊರಗಿ ನೆಲದ ಮೇಲೆ ಕುಳಿತ ನಾರಾಯಣಿಯ ಗಂಡನನ್ನೇ ರಂಗಮ್ಮ ದಿಟ್ಟಿಸಿದರು.

“ಕೆಲಸ ಸಿಗಲಿಲ್ಲ.....”

“ಹುಡುಕ್ತಾ ಇದೀನಿ ರಂಗಮ್ಮೋರೆ.”

“ಇದೇನೂ ಮೊದಲೇ ಸಲ ಅಲ್ವಲ್ಲಾ ? ಹಿಂದೆ ಕೆಲಸ ಸಿಕ್ಕಾ ಗೆಲ್ಲಾ ಕಳಕೊಂಡಿಟ್ಟೆ.”

“ಏನು ಮಾಡ್ಲಿ ಹೇಳಿ ? ನನ್ನ ಹಣೇ ಬರಹ.”

ರಂಗಮ್ಮ ಮಾತ್ರ ಹಾಗೆಂದು ಒಪ್ಪಲು ಸಿದ್ಧರಿರಲಿಲ್ಲ. ಈ ಗಂಡಸಿನ ಯೋಗ್ಯತೆಯೇ ಅಷ್ಟು ಎಂಬುದು ಅವರಿಗೆ ಖಚಿತವಾಗಿತ್ತು. ಅವರ ಗಂಟಲಿನಿಂದ ಅಪ್ಪಪ್ಪವಾದ ಸ್ವರಗಳು ಹೊರಬಿದ್ದುವು.

“ಮೂರು ತಿಂಗಳ ಬಾಡಿಗೆ ನಿಂತು ಹೋಗಿದೆ.”

“ಕೆಲಸ ಸಿಕ್ಕಿದ ತಕ್ಷಣ ಕೊಟ್ಟಿತ್ತೀನಿ ರಂಗಮ್ಮೋರೆ.”

ಹಾಗೆ ಹೇಳಿದ್ದ ಮಹಾನುಭಾವರನ್ನು ಹಿಂದೆಯೂ ಕಂಡಿದ್ದರು ರಂಗಮ್ಮ. ಆ ಮಾತಿಗೆ ಬೆಲೆ ಎಷ್ಟೆಂಬುದೂ ಅವರಿಗೆ ಗೊತ್ತಿತ್ತು.

“ಹುಡುಗರ ಹಾಗೆ ಆಡ್ತೀಯವ್ವಾ ನೀನು.”

ಎಂದು ಸ್ವರವನ್ನು ಸ್ವಲ್ಪ ತೀಕ್ಷ್ಣಗೊಳಿಸಿ ರಂಗಮ್ಮ ಹೇಳಿದರು.

ನಾರಾಯಣಿಯ ಗಂಡ ತಲೆತಗ್ಗಿಸಿದ. ಈತನನ್ನು ಅಳುವುದಕ್ಕೆ ಆರಂಭಿಸಬಹುದೆಂದು ರಂಗಮ್ಮನಿಗೆ ತೋರಿತು. ಮೌನವಾಗಿಯೇ ಅವರು ಒಂದು ಕ್ಷಣ ಕಳೆದರು. ಸದ್ಯ ಆತ ಅಳಲಿಲ್ಲ. ಬೇರೆ ಬಿಡಾರ ಇನ್ನೆಲ್ಲಿ ಹುಡುಕಬೇಕೆಂಬ ಯೋಚನೆಯಲ್ಲಿ ಆತ ಮುಳುಗಿದ್ದ.

ಗಂಭೀರ ಧ್ವನಿಯಲ್ಲಿ ರಂಗಮ್ಮನಿಂದರು :

“ನನಗೆ ಗೊತ್ತಿದೆಯವ್ವಾ. ಈ ಮೂರು ತಿಂಗಳ ಬಾಡಿಗೆ ಐವತ್ತೊಂದು ರೂಪಾಯಿ ಕೊಡೋದು ನಿನ್ನಿಂದಾಗೋದಿಲ್ಲ. ಮುಂದೆಯೂ ಪ್ರತಿ ತಿಂಗಳೂ ಹದಿನೇಳು ರೂಪಾಯಿ ಕೊಡೋದು ನಿನ್ನಿಂದಾಗೋಲ್ಲ.”

ಆತನ ಮುಖದ ಮೇಲೆ ಏನು ಪ್ರತಿಕ್ರಿಯೆಯಾಗುವುದೋ ಎಂದು ತಿಳಿಯಲು ರಂಗಮ್ಮ ತಡೆದು ನಿಂತರು. ಆದರೆ ಆತನ ತಲೆ ಗೂದಲಿನ ನೆರಳು ಮುಖದ ಮೇಲೆ ಬಿದ್ದು ಏನೂ ಕಾಣಿಸಲಿಲ್ಲ.

“ನೋಡವ್ವಾ ನಾನು ತೀರ್ಮಾನ ಮಾಡ್ಬಿಟ್ಟಿದ್ದೀನಿ”

ಈಗಲೂ ಆತ ತಲೆ ಎತ್ತಲಿಲ್ಲ. ಆ ತೀರ್ಮಾನ ಏನೆಂದು ತಿಳಿಯುವ ಕುತೂಹಲವೂ ಅವನಿಗಿದ್ದಂತೆ ತೋರಲಿಲ್ಲ.

“ಬಾಕಿಯಾಗಿರೋ ಐವತ್ತೊಂದು ರೂಪಾಯಿ ಅನುಕೂಲವಾದಾಗ ಕೊಡು. ನಾಳೆಯ ದಿವಸ ಮನೆ ಖಾಲಿ ಮಾಡು.”

ಈಗ ಆತ ತಲೆ ಎತ್ತಿದ. ಅಸಹಾಯತೆ ಮಂಜಿನ ಪರದೆಯಾಗಿ ಕಣ್ಣು ಬೊಂಬೆಗಳನ್ನು ಮುಚ್ಚಿಕೊಂಡಿತ್ತು. ಆ ಮನುಷ್ಯನಿಗೆ ತುಟಿಗಳೇ ಇಲ್ಲವೇನೋ ಎಂಬಂತೆ ಮುಖ ಮುದುಡಿತ್ತು. ಆತ ಮೂಕನಾಗಿಯೇ ಇದ್ದ.

ಇದೊಳ್ಳೇ ಪ್ರಾರಬ್ಧ ಎಂದುಕೊಂಡರು ರಂಗಮ್ಮ.

ಆದರೆ ಅಷ್ಟರಲ್ಲೇ ಅಸಹನೀಯವಾಗಿದ್ದ ಮೌನವನ್ನು ಮುರಿದು ಪ್ರಯಾಸದಿಂದ ಗಂಟಲು ಸರಿಪಡಿಸುತ್ತಾ ಆತ ಮಾತನಾಡಿದ :

“ಇನ್ನೊಂದು ತಿಂಗಳಾದರೂ ಪುರಸತ್ತುಕೊಡಿ ರಂಗಮ್ಮೋರೆ.”

ಅದೀಗ ನಿಷ್ಕರವಾಗಿ ಮಾತನಾಡಬೇಕಾದ ಸಂದರ್ಭ.

“ಇಲ್ಲ”

ಎಂದರು ರಂಗಮ್ಮ. ಸ್ವಲ್ಪ ತಡೆದು ಅವರು ಮುಂದುವರಿದರು:

“ಸಾಧ್ಯವೇ ಇಲ್ಲ, ಮನೆ ಖಾಲಿಮಾಡ್ಲೇ ಬೇಕು.”

ರೂಪು ತಳೆಯುತ್ತಿದ್ದ ಮಾತು ಆತನ ಗಂಟಲಲ್ಲೇ ಇಂಗಿ ಹೋಯಿತು.

ಸ್ವರವೇರಿಸಿ ರಂಗಮ್ಮ ನುಡಿದರು.

“ನೋಡಪ್ಪಾ, ಇನ್ನೂ ಒಂದು ದಿನಸ ಜಾಸ್ತಿ ಅವಕಾಶ ಕೊಡ್ತೀನಿ. ಶನಿವಾರ ಸಾಯಂಕಾಲದ ಹೊತ್ತಿಗೆ ಮನೆ ಖಾಲಿ ಮಾಡ್ಲೇ ತೀರಬೇಕು. ಭಾನುವಾರ ಮನೆ ನೋಡೋಕೆ ಬರ್ತಾರೆ.”

ಯಾರಾದರೂ ಮನೆ ನೋಡಲು ಬರಬಹುದು ಎಂಬ ನಿರೀಕ್ಷೆಯನ್ನು ‘ಬರ್ತಾರೆ’ ಎಂದು ರಂಗಮ್ಮ ಮಾರ್ಪಡಿಸಿದ್ದರು. ಹಾಗೆ ಹೇಳುವುದು ಅಗತ್ಯವಾಗಿತ್ತು.

ಆ ನಿರಾಶೆಯಲ್ಲೂ ಆತ ಏನೋ ಹೇಳಲಿಚ್ಛಿಸಿದ:

“ಒಂದು ತಿಂಗಳು—”

“ಇಲ್ಲವಪ್ಪಾ, ಇಲ್ಲ. ನನ್ನ ರೇಗಿಸ್ಬೇಡ. ನಾಲ್ಕು ಜನರ ಕೈಲಿ ಕೆಟ್ಟೋಳು ಅನ್ನಿಸ್ಬೇಡ.”

“ಇಲ್ಲ ರಂಗಮ್ಮೋರೆ. ಮುಖ್ಯ ನನ್ನ ಹಣೇಲಿ ಹೀಗೆ ಬರೆದಿತ್ತು.”

ಆತ ಕಣ್ಣುಗಳನ್ನು ಹಿಂಡಿ ಒಂದೊಂದು ಹನಿ ಕಂಬನಿ ಉದುರಿಸಲು ಯತ್ನಿಸಿದ. ಆದರೆ ಅವು ಬತ್ತಿ ಹೋಗಿದ್ದುವು.

ಹೆಣ್ಣಿಗಿಂತಲೂ ಕಡೆಯಾಗಿ ಆಡುತ್ತಿದ್ದ ಆತನನ್ನು ಕಂಡು ರಂಗಮ್ಮನ ಸೈರಣೆ ತಪ್ಪಿತು. ಅವನನ್ನು ಚೆನ್ನಾಗಿ ಬಯ್ಯಬೇಕೆನಿಸಿತು. ವಠಾರದಲ್ಲೇ ಮುಂದೆಯೂ ಆತ ಇರುವ ಪ್ರಮೇಯವಿದ್ದರೆ ಹೇಳುತ್ತಲೂ ಇದ್ದರೇನೋ. ಆದರೆ ಈಗ ‘ಹಾಳಾಗಿ ಹೋಗಲಿ’ ಎಂದು ಅವರು ಸುಮ್ಮನಾದರು.

ನಾರಾಯಣಿಯ ಗಂಡನೆದ್ದು ಚಾಪೆಯ ಮೇಲೆ ನಿದ್ದೆ ಬಾರದೆ ಹೊರಳಾಡುವ ಸುಖಕ್ಕಾಗಿ ಮಕ್ಕಳೆಡೆಗೆ ನಡೆದ.

ಮರುದಿನವೂ ಆತ ಮಕ್ಕಳಿಗೆ ಗಂಜಿ ಬೇಯಿಸಿಕೊಟ್ಟು ಹೊರ ಹೋದ.

ರಂಗಮ್ಮ ವತಾರಕ್ಕೆಲ್ಲ ತಿಳಿಯುವಂತೆ ದಂಗುರ ಸಾರಿದರು :

“ನಾರಾಯಣಿ ಗಂಡ ಮನೆ ಖಾಲಿ ಮಾಡ್ತಾನೆ.”

“ಎಲ್ಲಿಗೆ ಹೋಗ್ತಾರಂತೆ? ಕೆಲಸ ಸಿಕ್ಕೇನು?”

“ಅದೇನೋಪ್ಪ. ಅಂತೂ ನಾಳೆ ಸಾಯಂಕಾಲದೊಳಗೆ ಮನೆ ಖಾಲಿ ಮಾಡ್ತಾನೆ.”

ನಾರಾಯಣಿ ಬಿಟ್ಟುಹೋಗಿದ್ದ ಮಕ್ಕಳಲ್ಲಿ ಕಿರಿಯದು, ಎದೆ ಹಾಲಿಲ್ಲದೆ ಬಿರುಗಣ್ಣು ಬಿಡುತ್ತಿತ್ತು. ಅದನ್ನು ಗಟ್ಟಿಯಾಗಿ ತಬ್ಬಿ ಕೊಂಡೇ ಕಮಲಮ್ಮ ಬಾಡಿದ ಮುಖದಿಂದ ಆ ಸುದ್ದಿ ಕೇಳಿದಳು.

ಕೇಳಿದವರು ನಂಬಲಿ ನಂಬದಿರಲಿ, ರಂಗಮ್ಮ ಹೇಳುವ ನೈಖರಿ ಅಂಥಾದ್ದು. ತಾವಾಗಿಯೇ ಒಂದು ಸಂಸಾರವನ್ನು ವತಾರದಿಂದ ಹೊರಹಾಕಿದರೆಂದು ಅನ್ನಿಸಿಕೊಳ್ಳುವ ಇಷ್ಟ ಅವರಿಗಿರಲಿಲ್ಲ.

ಕಡಮೆ ಬಾಡಿಗೆಗೆ ಮನೆ ಹುಡುಕಿ ಹುಡುಕಿ ಸಿಗದೇ ಇದ್ದ ಹೆತ್ತ ಸಾಮುದ್ರಿಕದ ಪದ್ಮನಾಭನ ಹೆಂಡತಿಯೆಂದಳು :

“ಕಡಿಮೆ ಬಾಡಿಗೆಗೆ ಅವರಿಗೆ ಬೇರೆ ಮನೆ ಸಿಗ್ತೋ ಏನೋ.”

ರಂಗಮ್ಮ ಒಣನಗೆ ನಕ್ಕರು. ಮಾತನಾಡಲಿಲ್ಲ. “ಮೂರು ತಿಂಗಳ ಬಾಡಿಗೆ ಬಿಟ್ಟುಕೊಟ್ಟಿದ್ದೀನಿ” ಎಂದು ವತಾರಕ್ಕೆಲ್ಲ ಸಾರಿ ಹೇಳುವ ಅಪೇಕ್ಷೆ ಅವರಿಗಾಯಿತು. ಆದರೆ ಅದನ್ನು ಅವರು ಅದುಮಿ ಹಿಡಿದರು. ಹಾಗೆ ಇತರರೆದುರು ಜಾಹೀರು ಮಾಡುವುದರಿಂದ ಆಗುವ ಲಾಭಕ್ಕಿಂತ ನಷ್ಟವೇ ಹೆಚ್ಚೆಂಬುದು ಅವರಿಗೆ ಸ್ಪಷ್ಟವಾಗದಿರಲಿಲ್ಲ.

ಆದರೂ ತಿಳಿದವರಿಗೆ ತಿಳಿದೇ ಇತ್ತು.

ಮಿನಾಕ್ಷಮ್ಮನ ಮಗ ತನ್ನ ತಾಯಿಯ ಎದುರಲ್ಲೇ ನಾರಾಯಣಿಯ ಮಗನನ್ನು ಕೇಳಿದ :

“ನೀವೆಲ್ಲ ಹೊರಟ್ಟೋಗ್ಗೀರೇನೋ ಪುಟ್ಟೋ?”

“ಏನೋ. ಅಪ್ಪ ಹೇಳೇ ಇಲ್ಲ.”

“ನಮ್ಮ ಸ್ಕೂಲಿಗೆ ಇನ್ನು ಬರಬೇನು ಹಾಗಾದ್ರೆ-”

ಶಾಲೆಯ ಪ್ರಸ್ತಾಪದಿಂದ ಪುಟ್ಟನ ಕಣ್ಣುಗಳು ಹೆಣ್ಣಿಗೂಡಿದುವು.
ಮಗನಿಗೆಂದು ತಿಂಡಿಮಾಡುತ್ತಿದ್ದ ಮೊನಾಕ್ಷಮ್ಮ ಹೆಚ್ಚಾಗಿ ಯೇ
ತಯಾರಿಸಿ ನಾರಾಯಣಿಯ ಮಕ್ಕಳಿಗೂ ಕೊಟ್ಟಳು.

ರಾತ್ರಿ ತಂದೆ ಬರುವವರೆಗೂ ಪುಟ್ಟ ಸಿದ್ಧ ಹೋಗಲಿಲ್ಲ. ತಂದೆ
ಯನ್ನು ಕಾಣುತ್ತಲೇ ಆತ ಕೇಳಿದ :

“ಅಪ್ಪ, ನಾವೆಲ್ಲಿಗೆ ಹೋಗುವೆವು ?”

“ಸುಡುಗಾಡಿಗೆ !”

ಸೋತು ಬಂದಿದ್ದ ತಂದೆಯ ಧ್ವನಿ ಕರ್ಕಶವಾಗಿತ್ತು. ಪುಟ್ಟ
ಮತ್ತೊಂದು ಪ್ರಶ್ನೆಕೇಳದೆ ಮಾತನಾಡದೆ ಉಳಿದ ಮೂವರ ಜತೆಯಲ್ಲಿ
ತಾನೂ ಮಲಗಿ ನಿದ್ರೆಯೋದ.

ಆ ತಂದೆಗೆ ರಾತ್ರಿ ಸರಿಯಾಗಿ ನಿದ್ರೆ ಬರಲೇ ಇಲ್ಲ. ಆ ರಾತ್ರಿ
ಕಳೆದು ಬರುವ ದಿನವೇ ಶನಿವಾರ. ‘.....ಶನಿವಾರ ಸಾಯಂಕಾಲದ
ಹೊತ್ತಿಗೆ ಮನೆ ಬಾಗಿಲ ಮಾರ್ಗದ ತೀರ್ಪೇಕು.....’ ನಾರಾಯಣಿ
ಸತ್ತಳೆಂದು ಸಾರುತ್ತಿದ್ದ ಹೆಣ್ಣು ಆರಿಯೇ ಹೋಗಿತ್ತು. ಅದನ್ನು ಮತ್ತೆ
ಬೆಳಗುವ ಗೋಜಿಗೆ ಆತ ಹೋಗಲಿಲ್ಲ. ಆ ಯಾವ ಕಟ್ಟು ಕಟ್ಟಳೆಗೂ
ಆಗ ಅರ್ಥವಿದ್ದಂತೆ ಅನಿಸಿಗೆ ತೋರಲಿಲ್ಲ.....ಹಾಗೆ ಯೋಚನೆ
ಯಲ್ಲಿ ರಾತ್ರಿ ಕರಗಿತು.

ಕಿರ್ರ ಎಂದು ರಾಮಚಂದ್ರಯ್ಯನ ಮನೆಬಾಗಿಲ ಸದ್ದು. ಅನಂತರ
ಅದರೆದುರು ಮನೆ. ಅಷ್ಟರಲ್ಲಿ ನಾರಾಯಣನ ಗಡಿಯಾರದ
ಅಲಾರಂ.....

ನಾರಾಯಣಿಯ ಗಂಡ ಬೇಗನೆದ್ದ. ದೀಪ ಹಚ್ಚಲಿಲ್ಲ. ಕತ್ತಲಲ್ಲಿ
ಪಾತ್ರೆಗಳನ್ನು ತಡವಿ ನೋಡಿ ಮುಖದ ಮೇಲಿಷ್ಟು ನೀರು ಹಸಿಸಿದ.
ಮಗನನ್ನು ಮೈಮುಟ್ಟಿ ಎಚ್ಚರಿಸಿದ.

“ಲೋ....ಪುಟ್ಟು....ಪುಟ್ಟು....ಲೋ....”

ಗಡಬಡಿಸಿ ಎದ್ದ ಹುಡುಗ ಹೆದರಿಕೊಂಡೇ ಕೇಳಿದ :

“ಎನಾಯ್ತಪ್ಪ, ಅಪ್ಪ....”

“ಎನೂ ಇಲ್ಲ ಕಣೋ. ನಾನು ಒಂದಿಷ್ಟು ಹೊರಗೆ ಹೋಗಿಟ್ಟು

ಬರ್ತೀನಿ....ಇವತ್ತು ನೀನೇ ಗಂಜಿ ಬೇಯಿಸ್ತೀಯಾ ?”

“ಹೂಂ. ಹೂಂ....ಎಷ್ಟೊತ್ತಿಗೆ ಬರ್ತೀಯವ್ವಾ?”

“ಮಧ್ಯಾಹ್ನವೇ ಬಂದ್ಬಿಡ್ತೀನಿ ಕಣೋ....ಇನ್ನು ಮಲಕ್ಕೋ.”

“ಹೂಂ....”

ಯಾರಿಗೂ ತಿಳಿಯದಂತೆ ಹೊರಹೋಗಬೇಕೆಂದು ಆತ ಬಯಸಿ ದ್ದರೂ ಕಮಲಮ್ಮ ತನ್ನ ಮನೆಯ ಬಾಗಿಲಲ್ಲಿ ನಿಂತಿದ್ದಳು. ತಂದೆ ಮಗನ ಗುಸುಗುಸು ಮಾತನ್ನು ಕೇಳಿದ್ದ ಆಕೆ ಸುಮ್ಮನಿರುವುದು ಸಾಧ್ಯವಿರಲಿಲ್ಲ.

“ಎನು ಬೇಗ್ಗೆ ಹೊರಟ್ಟುಟ್ಟಿದೀರಲ್ಲಾ?”

“ಹೂಂ ಕಣ್ರೀ....ಬೇರೆ ಬಿಡಾರ ಗೊತ್ತಾ ಡಬ್ಬೇಕು.”

ಆತನ ಕಂಠ ಗದಗದಿತವಾಗಿತ್ತು.

“ಆಗಲಿ ಹೋಗ್ಬಿಟ್ಟು ಬನ್ನಿ.”

“ಮಕ್ಕಳ ಒಂದಿಷ್ಟು—”

“ನೋಡ್ಕೊತೀನಿ, ಹೋಗಿ.”

ಬೆಳಗಾಯಿತು. ರಂಗಮ್ಮ ನಡೆಗೋಲಿನ ಸದ್ದು ಮಾಡುತ್ತಾ ಒಂದು ಸುತ್ತು ಬಂದು ಹೋದರು.

ಪುಟ್ಟ ಒಲೆ ಹೆಚ್ಚಲಿಲ್ಲ. ಕಮಲಮ್ಮನೇ ಬೇಯಿಸಿ ಹಾಕಿದಳು. ಕಾನಾಕ್ಷಿ ಎಳೆಯ ಮಗುವನ್ನೆತ್ತಿಕೊಂಡು ಆಡಿಸಿದಳು.

ಈ ದಿನ ಮನೆ ಖಾಲಿಯಾಗುವುದೋ ಇಲ್ಲವೋ ಎಂಬ ಸಂದೇಹ ರಂಗಮ್ಮನನ್ನು ಬಾಧಿಸುತ್ತಲೇ ಇತ್ತು. ಅವರು ದಿನವೆಲ್ಲಾ ಸಿಡಿದು ಕೊಂಡೇ ಮಾತನಾಡಿದರು. ಗಟ್ಟಿಯಾಗಿಯೇ ಗೊಣಗಿದರು.

ನಾಲ್ಕು ಘಂಟೆಗೆ ನಾರಾಯಣಿಯ ಗಂಡ ಬಂದ. ಎರಡು ಗೋಣಿಚೀಲಗಳಲ್ಲಿ ಮನೆಯ ಎಲ್ಲಾ ಸಾಮಾನುಗಳನ್ನು ತುರುಕಿದ. ಆಗಲೆ ಮೂಲೆ ಸೇರಿದ್ದ ಹೆಣತೆಯನ್ನೂ ಹಿಂದೆ ಬಿಡಲಿಲ್ಲ.

ಅವರನ್ನು ಕರೆದೊಯ್ಯಲು ಕುಂಟುತಿದ್ದ ಬಡಕಲು ಕುದುರೆಯ ಹೆರಕು ಜಟಕಾ ಗಾಡಿಯನ್ನೂ ತಂದುದಾಯಿತು.

ಮೀನಾಕ್ಷಮ್ಮನ ಮಗ ಕೊನೆಯ ಘಳಿಗೆವರೆಗೂ ಪುಟ್ಟನನ್ನು

ಬಿಡಲಿಲ್ಲ. ಗೆಳೆತನದ ನೆನಪಿಗೊಂದು ನೀಲಿ ಕೆಂಪು ಬಣ್ಣದ ತನ್ನ ಒಂದು ಪೆನ್ಸಿಲನ್ನು ಆತ ಪುಟ್ಟಸಿಗ ಕೊಟ್ಟ.

“ಮರೀಬೇಡ ಪುಟ್ಟೋ.”

“ಇಲ್ಲ. ಮರೆಯೋಲ್ಲ.”

“ಪ್ರತಿ ಭಾನುವಾರವೂ ಆಟ ಆಡೋಕೆ ಬರಬೇಕು.”

“ಹೂ. ಬರೀನಿ.”

ಆದರೆ ಹೊಸ ಬಿಡಾರ ಎಲ್ಲಿ ಎಷ್ಟು ದೂರ ಎಂಬುದು ಇಬ್ಬರಿಗೂ ಗೊತ್ತಿರಲಿಲ್ಲ.

ತೆರವಾದ ಮನೆಯ ಒಳಹೊಕ್ಕು ದೀಪದ ಬಲ್ಲನ್ನು ನೋಡಿ ಬಂದು ರಂಗಮ್ಮ ನಾರಾಯಣಿಯ ಗಂಡನನ್ನು ಕೇಳಿದರು :

“ಮನೆ ಎಲ್ಲಾಡಿದೀಯಪ್ಪ?”

“ಚಿಕ್ಕಮಾವಳ್ಳಿಲಿ ರಂಗಮ್ಮೋರೆ.”

“ಎಷ್ಟು ಬಾಡಿಗೆ?”

“ಸದ್ಯ ಒಬ್ಬ ಸ್ನೇಹಿತನ ಮನೇಲಿ ಹೋಗಿರೀನಿ.”

“ಓ....ಹಾಗೋ....”

ಸಂಜೆ ಬೇಗನೆ ಆ ಪ್ರದೇಶ ಬಿಡಬೇಕೆಂದು ಆತ ಬಯಸಿದ್ದ. ವಠಾರಕ್ಕೆ ಹಿಂತಿರುಗುವ ಗಂಡಸರಿಗೆಲ್ಲ ಮುಖ ತೋರಿಸುವ ಇಚ್ಛೆ ಆತನಿಗಿರಲಿಲ್ಲ.

ಮನೆಯಲ್ಲೇ ಇದ್ದ ಗುಂಡಣ್ಣ, ಸಾಮಾನಿನ ಚೀಲಗಳನ್ನು ಹೊರ ಅಂಗಳಕ್ಕೆ ತಂದು ಸಾಬಿಯ ಕೈಗೊಪ್ಪಿಸಲು ನೆರವಾದ.

ವಠಾರದ ನಿವಾಸಿಗಳಲ್ಲಿ ಹೆಚ್ಚಿನ ಹೆಂಗಳೆಯರು ಅಂಗಳಕ್ಕೆ ಬಂದು ನಿಂತರು. ಮನೆಯೊಳಗೇ ಇದ್ದ ಕವಿ ಜಯರಾಮು ಮಹಡಿಯ ಮೇಲಿನ ಕಿಟಕಿಯಿಂದ ಕೆಳಗಿಣಕಿ ನೋಡಿದ.

ಏಳು ವರ್ಷಗಳ ಹಿಂದೆ ಸೊಗಸಾದೊಂದು ಜಟಕಾ ಗಾಡಿ ಆ ವಠಾರಕ್ಕೆ ಬಂದಿತ್ತು. ಯೌವನ ಸೌಂದರ್ಯ ಆರೋಗ್ಯಗಳ ಪ್ರತಿ ಮೂರ್ತಿಯಾಗಿ ಚೊಚ್ಚಲ ಮಗು ಪುಟ್ಟನೊಡನೆ ನಾರಾಯಣಿ ಆ ಗಾಡಿಯಿಂದ ಕೆಳಕ್ಕಿಳಿದಿದ್ದಳು. ಆ ಬಳಿಕ ಆಕೆಯ ಗಂಡ, ಪುಟ್ಟನ

ತಂದೆ ಇಷ್ಟು ವರ್ಷಗಳ ಕಾಲವೂ ಪಠಾರದ ಪಾಲಿಗೆ 'ನಾರಾಯಣಿಯ ಗಂಡ' ನಾಗಿಯೇ ಉಳಿದಿದ್ದ.

ಕಮಲಮ್ಮ ಸೆರಗಿನಿಂದ ಕಣ್ಣೊತ್ತಿ ಕೊಳ್ಳುತ್ತಾ ನಾರಾಯಣಿಯ ಹಸುಗೂಸನ್ನು ಪುಟ್ಟನಿಗೆ ಕೊಟ್ಟಳು. ಜೋಲು ಮೋರೆ ಹಾಕಿಕೊಂಡಿದ್ದ ಪುಟ್ಟ ಆ ಮಗುವನ್ನು ಕಂಕುಳಿಗೇರಿಸಿದ.

“ಪೋಲಿ ಅಲೀಬೇಡ ಪುಟ್ಟೋ. ನಿಮ್ಮಪ್ಪನಿಗೆ ಕೆಲಸ ಸಿಕ್ಕಿದ ತಕ್ಷಣ ಸ್ವಾಮಿಗೆ ಹೋಗು.....”

—ಎಂದು ರಂಗಮ್ಮ ಆ ಹುಡುಗನನ್ನು ಉದ್ದೇಶಿಸಿ ಹಿತದ ಮಾತನ್ನಾಡಿದರು.

‘ಹಾಂ’ ಎಂದ ಪುಟ್ಟು. ಆಚರೆ ಆ ಸ್ವರ ಕೇಳಿಸಲಿಲ್ಲ.

ಹಾದಿಪೋಕರೂ ಒಂದು ಕ್ಷಣ ನಿಂತು ಬಿಡಾರ ಬದಲಾಯಿಸುತ್ತಿದ್ದ ಸಂಸಾರವನ್ನು ನೋಡಿದರು. ಅಕ್ಕ ಪಕ್ಕದಿಂದಲೂ ಎದುರು ಗಡಿಯಿಂದಲೂ ನಾಲ್ವಾರು ಹೆಗಸರು ಹೊರಬಂದು ನಿಂತರು. ಅಲ್ಲಿ ಬೀದಿಯ ಮೂಲೆಯಲ್ಲಿ ಅಂತಸ್ತಿನ ಮನೆಯಿತ್ತು. ಅಂತಸ್ತಿನ ಮನೆಯವರ ದೊಡ್ಡ ಮಗಳು ಪಾಠ ಪ್ರವಚನಗಳಿಲ್ಲದ ಆ ದಿನ ಕಾಲೇಜಿಗೆ ಹೋಗಿರಲಿಲ್ಲ. ‘ಕಥೆ ಪುಸ್ತಕ’ ಹಿಡಿದು ‘ಬಾಲ್ಕಾನಿ’ಯಲ್ಲಿ ಕುಳಿತಿದ್ದ ಆಕೆ ಎದ್ದುನಿಂತು, ಮೊದಲು ಜಯರಾಮವನ್ನೂ ಬಳಿಕ ಕೆಳಗಿನ ದೃಶ್ಯವನ್ನೂ ನೋಡಿದಳು.

“ಬರ್ತೀವಿ ರಂಗಮ್ಮೋರೆ”

—ಎಂದ ನಾರಾಯಣಿಯ ಗಂಡ.

“ಆಗಲಿ. ಹೋಗ್ಬನ್ನಿವ್ವಾ.”

“ಆಮೇಲೆ ಬಂದು ನೋಡ್ತೀನಿ.....”

“ಆಗಲಿ. ಆಗಲಿ.”

ಎರಡು ಸಾರೆ ಬಾರುಕೋಲಿನ ರುಚಿ ತಾಗಿ ಕುಪ್ಪಳಿಸಿದ ಮೇಲೆ ಕುದುರೆ ಗಾಡಿಯನ್ನು ಮುಂದಕ್ಕೆಳೆಯಿತು. ತಮಾಷೆ ನೋಡುತ್ತ ನಿಂತಿದ್ದ ಬೀದಿ ಹುಡುಗರು ‘ಹೊಪ್ಪೋ’ ಎಂದು ನಕ್ಕರು.

ಜಟಕಾ ಚಲಿಸಿತು. ಪಠಾರದವರೆಲ್ಲ ತಮ್ಮ ತಮ್ಮ ಮನೆಗಳಿಗೆ

ಹಿಂತಿರುಗಿದರು. 'ಹೋಗ್ರೋ' ಎಂದು ಗುಂದಣ್ಣ ಕೈ ಬೀಸಿದೊಡ ನೆಯೇ ಬೀದಿಯ ಹುಡುಗರು ಚಿದರಿ ಹೋದರು.

ಕಮಲಮ್ಮನೊಬ್ಬಳೇ ಬದಳ ಹೊತ್ತು ಗಾಡಿ ಹೋದ ದಿಕ್ಕನ್ನೇ ನೋಡುತ್ತ ನಿಂತಳು.

ರಂಗಮ್ಮ ಒಳಗಿನಿಂದ ರಟ್ಟಿಯ ತುಂಡೊಂದನ್ನು ತಂದು ಬೀದಿಗೆ ಕಾಣಿಸುವ ಹಾಗೆ ಹೊರಗೋಡೆಯ ಮೇಲಿದ್ದ ಮೊಳಗೆ ತಗಲ ಹಾಕಿದರು. ಆ ರಟ್ಟಿಯ ಮೇಲೆ ಸುಣ್ಣದ ಕಡ್ಡಿಯಲ್ಲಿ ಬರೆದಿತ್ತು :

‘ಮನೆ ಬಾಡಿಗೆಗೆ ಇದೆ’

ಕೆಳಭಾಗದ ಮೊದಲ ಮನೆಯ ಪೋಲೀಸನ ಹುಡುಗ ಅಕ್ಷರಕ್ಕೆ ಅಕ್ಷರ ಜೋಡಿಸಿ ಅದನ್ನೋದಿದ. ಕೈ ತಟ್ಟಿ ಕುಣಿಯುತ್ತಾ ಅದನ್ನೇ ಆತ ಕಂಠಪಾಠ ಮಾಡಿದ :

“ಮನೆ ಬಾಡಿಗೆಗೆ ಇದೆ.....

.....ಮನೆ ಬಾಡಿಗೆಗೆ ಇದೆ.”

೪

ಬಾಡಿಗೆಗೆ ಇದ್ದ ಮನೆಯನ್ನು ನೋಡಲು ಇಬ್ಬರು ಮೂವರು ಬಂದರು. ವರ್ಷ ವರ್ಷಗಳಿಂದ ನುಡಿದು ನುರಿತಿದ್ದ ಸ್ವರದಲ್ಲಿ ರಂಗಮ್ಮ ಹೇಳಿದರು : “ಕೊಳಾಯಿ ಇದೆ, ಲೈಟಿದೆ, ಬಚ್ಚಲಿದೆ, ಕಕ್ಕಿಸಿದೆ.” ಸಮಾಧಾನದ ಛಾಯೆಯನ್ನು ಆ ಮುಖಗಳ ಮೇಲೆ ಕಾಣದೇ ಇದ್ದಾಗ ರಂಗಮ್ಮ ಕೊನೆಯ ಯತ್ನ ಮಾಡಿದರು : “ಬಾಡಿಗೆ ಇಪ್ಪತ್ತೇ ರೂಪಾಯಿ. ಬೇಕಾದರೆ ನಿಮಗಾಗಿ ಒಂದು ರೂಪಾಯಿ ಕಡಿಸು ಮಾಡ್ತೀನಿ.”

ಉತ್ತರಗಳು ವಿಧವಿಧವಾಗಿದ್ದುವು :

“ನಾಳೆ ಬಂದು ಹೇಳ್ತೀನಿ.”

“ಮನೆಯವರನ್ನೆ ವಿಚಾರಿಸಿ ತಿಳಿಸ್ತೀನಿ.”

“ಹತ್ತೊಂಭತ್ತು ರೂಪಾಯಿಯೇ ಆಬೈರು ಹಾಗಾದರೆ ?”

“ಅಂತೂ ನಾನು ಬಂದು ಹೇಳೋವರೆಗೂ ದಯವಿಟ್ಟು ಯಾರಿಗೂ ಕೊಡ್ಬೇಡಿ.”

ಆದರೆ ಪರಿಣಾಮ ಒಂದೇ ಆಗಿತ್ತು. ಒಮ್ಮೆ ನೋಡಿ ಹೋದವರು ಮತ್ತೆ ಬರಲಿಲ್ಲ.

ರಂಗಮ್ಮ ತಮ್ಮೊಳಗೇ ಗೊಣಗಿದರು. ನಾರಾಯಣಿಯ ಗಂಡನನ್ನು ಹನ್ನೊಂದು ದಿನ ಕಳೆಯುವುದಕ್ಕೆ ಮುಂಚೆ ಕಳುಹಿಸ ಬಾರದಿತ್ತೆಂಬ ಅಂಶ ಬೇರೆ ಅವರ ಮನಸ್ಸನ್ನು ಆಗಾಗ್ಗೆ ಕುಟುಕು ತ್ತಿತ್ತು. ಬಿಡಾರ ಖಾಲಿಯಾಗಿಯೇ ಉಳಿದಷ್ಟು ದಿನವೂ ಹೆಚ್ಚು ತಿತ್ತು ಆ ಯೋಚನೆ.

ಮನೆಯನ್ನು ಹತ್ತೊಂಭತ್ತು ರೂಪಾಯಿ ಬಾಡಿಗೆಗೆ ಕೊಡ

ಬೇಕೆಂಬುದು ಅವರ ನಿರ್ಧಾರವಾಗಿತ್ತು. ಹಾಗೆ ಬಾಡಿಗೆ ಹೆಚ್ಚಿಸುವುದು ಈ ಕೆಲವು ವರ್ಷಗಳಿಂದ ಅವರು ಅನುಸರಿಸುತ್ತ ಬಂದಿದ್ದ ಪದ್ಧತಿ. ಮೊದಲಿನಲ್ಲಿ ಆ ಮನೆಗಳಿಗೆಲ್ಲ ಅವರಿಗೆ ದೊರೆಯುತ್ತಿದ್ದುದು ಐದೈದು ರೂಪಾಯಿ ಬಾಡಿಗೆ. ಆಗ ವಿದ್ಯುದ್ದೀಪವಿರಲಿಲ್ಲ. ಅದು ಬಂದ ಮೇಲೆ ಬಾಡಿಗೆ ಏಳು ರೂಪಾಯಿಗೆ ಏರಿತು. ಯುದ್ಧದ ಸಮಯದಲ್ಲಿ ಬೇರೆ ಬೇರೆ ಕಾರಣಗಳನ್ನು ಹೇಳಿ ಬಾಡಿಗೆ ಹನ್ನೆರಡೂ ವರೆ ಎಂದು ರಂಗಮ್ಮ ಗೊತ್ತು ಮಾಡಿದರು. ಕೆಲವರು ಅಷ್ಟನ್ನು ತೆರಲಾಗದೆ ಹೊರಟು ಹೋಗಬೇಕಾಯಿತು. ಆಗ ಹೊಸತಾಗಿ ಬಂದವರಿಂದ ಪಡೆದುದು ಹದಿನಾಲ್ಕು ರೂಪಾಯಿ. ಅನಂತರ ಹದಿನೈದು-ಹೀಗೆ ವಠಾರಕ್ಕೆ ಅತ್ಯಂತ ಹಳಬರಾದ ಸುಬ್ಬಕ್ಕಪ್ಪಯ್ಯನ ಸಂಸಾರ ಈಗಲೂ ಕೊಡುತ್ತಿದ್ದುದು ಹನ್ನೆರಡೂವರೆ ರೂಪಾಯಿ ಬಾಡಿಗೆಯೇ. ಆದರೆ ಹೊಸಬರಾದ ನಾರಾಯಣ-ಕಾನಾಕ್ಷಿಯರ ಮನೆ ಬಾಡಿಗೆ ಹತ್ತೊಂಭತ್ತು. ಹಾಗೆ ತರತಮವೆಣಿಸುವುದರಲ್ಲಿ ತಪ್ಪಿಲ್ಲವೆಂಬುದೇ ರಂಗಮ್ಮನ ದೃಢ ಅಭಿಪ್ರಾಯ. ಅವರ ದೃಷ್ಟಿಯಲ್ಲಿ ಮನೆಗೆ ತಕ್ಕಂತೆ ಬಾಡಿಗೆಯಿಲ್ಲ. ಬಾಡಿಗೆ ಅವರವರ ಅನುಕೂಲತೆಗೆ ತಕ್ಕಂತೆ, ಸಂಪಾದನೆಗೆ ಅನುಗುಣವಾಗಿ. ಇಂಥವರು ತಮ್ಮ ವಠಾರಕ್ಕೆ ಬಿಡಾರ ಬರುವರೆಂಬುದು ಖಚಿತವಾದಾಗ ಅವರ ಪೂರ್ವೇತಿಹಾಸವನ್ನೂ ಈಗಿನ ಇರುವಿಕೆಯನ್ನೂ ಕೂಲಂಕಷವಾಗಿ ರಂಗಮ್ಮ ಕೇಳಿ ತಿಳಿದುಕೊಳ್ಳದೆ ಇರುತ್ತಿರಲಿಲ್ಲ.

ರಂಗಮ್ಮನ ವಠಾರದಲ್ಲಿ ಯಾವ ಮನೆಯೂ ಹೆಚ್ಚು ದಿನ ಖಾಲಿಯಾಗಿ ಬಿದ್ದದ್ದೇ ಇಲ್ಲ. ಈ ಸಲ ಮಾತ್ರ ಕೊನೆಯ ಮನೆಗೆ ಯಾರೂ ಬರದೇ ಇದ್ದದನ್ನು ಕಂಡು ಅವರಿಗೆ ಕಸಿವಿಸಿಯಾಯಿತು.

ನಾರಾಯಣಿಯ ಸಂಸಾರದ ವಿಷಯ ವಠಾರದಲ್ಲಿ ಈಗ ಯಾರೂ ಮಾತನಾಡುತ್ತಿರಲಿಲ್ಲ. ಮೊನಾಕ್ಷಮ್ಮನ ಮಗನೇನೋ ಒಂದು ಭಾನುವಾರ ಪುಟ್ಟನಿಗಾಗಿ ಕಾದು ನೋಡಿದ.

“ಚಿಕ್ಕ ಮಾವಳ್ಳಿ ದೂರ ಕಣೋ. ಅಲ್ಲಿಂದ ಪುಟ್ಟ ಬರೋದಿಲ್ಲ” ಎಂದು ಮೊನಾಕ್ಷಮ್ಮ ತಿಳಿಯ ಹೇಳಿದ ಮೇಲೆ, ಆ ಹುಡುಗ

ಪುಟ್ಟನನ್ನು ಮರೆತು ವಠಾರದ ಉಳಿದವರೆಡೆಯಿಂದ ತನ್ನ ಸ್ನೇಹಿತರನ್ನು ಆಯ್ದುಕೊಂಡ.

ತಮ್ಮೊಡನೆ ವಾಸಮಾಡಲು ಹೊಸತಾಗಿ ಬರುವ ಸಂಸಾರ ಯಾವುದೆಂದು ತಿಳಿಯುವ ಕುತೂಹಲ ಮಾತ್ರ ವಠಾರದ ಎಲ್ಲರಿಗೂ ಇತ್ತು.

ಬಹಳ ದಿನ ಯಾರೂ ಬರದೇ ಇದ್ದದ್ದು ರಂಗಮ್ಮನನ್ನು ಕಳವಳಕ್ಕೆ ಗುರಿಮಾಡಿತ್ತು.

‘ಅದೆಂಥಾ ಕೆಟ್ಟ ಘಳಿಗೆಲಿ ಪ್ರಾಣ ಬಿಟ್ಟಳೋ ಮಹಾರಾಯಿತಿ’

ಎಂದು ಕೂಡಾ ಆಕೆ ತಮ್ಮೊಳಗೇ ವಟಗುಟ್ಟದಿರಲಿಲ್ಲ.

ತಿಂಗಳ ಹದಿಮೂರನೆಯ ತಾರೀಖಿನ ದಿನ ಮನೆ ನೋಡಲು ಮತ್ತೆ ಒಬ್ಬಾತ ಬಂದ.

ವಠಾರದೊಳಕ್ಕೆ ಅಪರಿಚಿತ ಕಾಲಿಟ್ಟದನ್ನು ಮೊದಲು ನೋಡಿದ ಅನಿವಾಹಿತ ಅಹಲ್ಯಾ ರಂಗಮ್ಮನಿಗೆ ವರದಿ ಮಾಡಿದಳು.

“ರಂಗಮ್ಮೋರೆ, ಯಾರೋ ಬಂದಿದ್ದಾರೆ.”

ಯಾರಾದರೂ ಬರುವುದು ಮನೆ ನೋಡುವುದಕ್ಕೇ ಎಂಬ ವಿಷಯದಲ್ಲಿ ರಂಗಮ್ಮನಿಗೆ ಸಂದೇಹವಿರಲಿಲ್ಲ. ಅವರು ಬೆನ್ನು ಬಾಗಿ ನಡೆದು ಬಂದು, ಸೊಂಟದ ಮೇಲೆ ಕೈ ಇರಿಸಿ ದೇಹವನ್ನೆತ್ತರಿಸಿ, ಬಂದವನನ್ನು ನೋಡಿದರು.

ಎಲ್ಲ ಬಾಗಿಲುಗಳೆಡೆಯಿಂದಲೂ ಇಣಕಿ ನೋಡುತ್ತಿದ್ದ ಹೆಂಗಸರತ್ತ, ತನ್ನನ್ನೆ ಹಿಂಬಾಲಿಸಿ ಬಂದ ಆರೇಳು ಸಣ್ಣ ಸಣ್ಣ ಹುಡುಗರತ್ತ, ಆತ ದೃಷ್ಟಿ ಬೀರುತ್ತಾ ಹೇಳಿದ:

“ಯಾವುದೋ ಮನೆ ಖಾಲಿ ಇದೆಯಂತೆ—”

“ಬನ್ನಿ”

ಎಂದು ಸ್ವಾಗತಿಸಿ ರಂಗಮ್ಮ ನಡೆಗೋಲನ್ನೂರಿಕೊಂಡು ಓಣಿಯುದ್ದಕ್ಕೂ ಮುಂದೆ ನಡೆದರು. ಆತ ಹಿಂಬಾಲಿಸಿದ....ಕಚ್ಚಿ ಪಂಚೆ; ಹಳೆಯದಾಗಿ ಮಾಸಿದ್ದ ರೇಶಿಮೆಯ ಜುಬ್ಬ; ಎಣ್ಣೆ ಹಾಕಿ ಹಿಂದಕ್ಕೆ

ಬಾಚಿದ್ದ ಸ್ವಲ್ಪ ನೀಳವಾಗಿಯೇ ಇದ್ದ ನಯವಾದ ಕ್ರಾಪು ; ತೆಳ್ಳಗೆ-
ಎತ್ತರ ; ಕೋಲುಮುಖ....ವೀಳ್ಯ ಜಗಿದಿದ್ದ ತುಟಿಗಳು ಕೆಂಪಾಗಿದ್ದವು.

ಅಹಲ್ಯಾ, ಕಾಮಾಕ್ಷಿಯ ಮನೆ ಬಾಗಿಲಿಗೆ ಜಗಿದು ಹೇಳಿದಳು:
“ನೋಡ ಬೇಕಾದರೆ. ಇವರು ಖಂಡಿತ ಒಪ್ಪೋದಿಲ್ಲ.”

ಎಲ್ಲವೂ ಹೆಣ್ಣನ್ನು ನೋಡಲು ಗಂಡು ಬಂದ ಹಾಗೆ !

ರಂಗಮ್ಮ, ಬಂದವನೊಡನೆ ಕೊನೆಯ ಮನೆಯ ಒಳಹೊಕ್ಕಿ
ದ್ದನ್ನು ಕಂಡು, ಅಹಲ್ಯಾ ಹೇಳಿದಳು :

“ಈಗ ರಂಗಮ್ಮ ಏನು ಹೇಳ್ತಾರೆ ಗೊತ್ತೇನು ?”

“ಗೊತ್ತು, ಗೊತ್ತು.”

“ಕೊಳಾಯಿ ಇವೆ, ಲೈಟಿದೆ, ಬಚ್ಚಲಿದೆ, ಕಕ್ಕಿಸಿದೆ...”

ಹೇಳುತ್ತ ಹೇಳುತ್ತ ಅಹಲ್ಯಾ ನಕ್ಕಳು. ಕಾಮಾಕ್ಷಿಗೂ ನಗು
ತಡೆಯಲಾಗಲಿಲ್ಲ. ಇವರ ಸಂಭಾಷಣೆ ಕೇಳಿ ಪಕ್ಕದ ಮನೆಯೊಳಗಿದ್ದ
ಕಮಲಮ್ಮನಿಗೂ ನಗು ಬರದಿರಲಿಲ್ಲ

ಸರಿಯಾಗಿಯೇ ಹೇಳಿದ್ದಳು ಅಹಲ್ಯಾ. ರಂಗಮ್ಮ ಎತ್ತಿ
ಕೊಳ್ಳುತ್ತ ಆ ಮಾತನ್ನು ಆದಿದರು.

ಆದರೆ ಬಂದವನು ಸ್ವಲ್ಪ ನಿಚಿತ್ರವಾಗಿದ್ದ.

“ಕೊಳಾಯಿ ಆಗ್ಲೇ ನೋಡ್ತೆ. ಬರುತ್ತೆ ಎದುರುಗಡೇನೇ
ಇದೆ ಅಲ್ಲ ?”

ಬಂದವನ ಆ ಮಾತಿಗೆ ಏನು ಉತ್ತರ ಕೊಡಬೇಕೆಂಬುದೇ
ರಂಗಮ್ಮನಿಗೆ ತೋಚದೆ ಹೋಯಿತು. ಆದರೂ ಅವರು ಸುಧಾರಿಸಿ
ಕೊಂಡರು.

“ಪಾದು ಅದೇ. ಪ್ರತಿಮನೆಗೂ ಮೂರು ಮೂರು ಕೊಡ
ನೀರು. ಜಾಸ್ತಿ ಬೇಕಾದರೆ ಹೆಚ್ಚಿನ ಮೂರು ಮೂರು ಕೊಡಕ್ಕೆ—”

ಬಂದವನು ನಡುವೆ ಬಾಯಿಹಾಕಿದ :

“ಅಯ್ಯೋ, ಅದು ಪರವಾಗಿಲ್ಲಂದ್ರೆ. ಏನೋ ಇಷ್ಟು ಚಿಲ್ಲರೆ
ದುಡ್ಡು. ಅಷ್ಟೇತಾನೆ ?”

ರಂಗಮ್ಮ ಒಂದು ಕ್ಷಣ ತೆಪ್ಪಗಾಗಿ ಹೊಂಟಿದ್ದರು.

ಆತ ಭಾವನೆಯನ್ನು ದಿಟ್ಟಿ ಸುತ್ತ ವಿದ್ಯುತ್ ಗುಂಡಿಯನ್ನು ಒತ್ತಿ ನೋಡಿದ.

“ಮೇನ್ ಸ್ವಿಚ್ಚು ಆಫ್ ಮಾಡಿದೀರೇನೋ?”

“ಹೂಂ. ಚಿಕ್ಕ ಹುಡುಗರು, ಅಪಾಯ ಅಂತ.”

“ಸರಿ, ಸರಿ. ನ್ಯಾಯವೇ.”

ಆತನ ಮುಖದ ಮೇಲೆ ಯಾವ ಭಾವವಿರಲಿಲ್ಲವೆಂದು ತಿಳಿಯಲು ರಂಗಮ್ಮ ದಿಟ್ಟಿಸಿ ನೋಡಿದರು. ನಿಶ್ಚಲವಾಗಿತ್ತು ಮುಖಮುದ್ರೆ. ‘ಆಸಾಮಿ ಜೋರಾಗಿದಾನೆ’ ಎನಿಸಿತು ರಂಗಮ್ಮನಿಗೆ. ಯಾಕೋ ಅವರಿಗೆ ಅಭೈರ್ಯವಾಯಿತು.

ಮನೆಯಿಂದ ಹೊರಕ್ಕೆ ಕಾಲಿಡುತ್ತ ಆತ ಹೇಳಿದ;

“ಚಪ್ಪಲಿ ಹೊರಗೇ ಬಿಟ್ಟುಬಂದೆ. ಪರವಾಗಿಲ್ಲ ತಾನೆ?”

“ನಮ್ಮ ವರ್ತಾರದಲ್ಲಿ ನಾಯಿ ಇಲ್ಲ.”

ಎಂದು ಹೇಳಿ ರಂಗಮ್ಮ ಸುಸ್ತುನಾದರು.

ಆತ, ಒಣಿಯಲ್ಲಿ ತುಂಬಿದ್ದ ಹುಡುಗರ ತಂಡವನ್ನು ಮತ್ತೊಮ್ಮೆ ನೋಡಿ ಕೇಳಿದ:

“ಬಚ್ಚಲುಮನೆ ಎಲ್ಲಿದೆ?”

ಅಲ್ಲಿ ಪಕ್ಕದಲ್ಲಿ ಹಿತ್ತಿಲ ಗೋಡೆಗೆ ತಗಲಿಕೊಂಡಿದ್ದ ಮುರುಕು ಕೊಠಡಿಯನ್ನು ರಂಗಮ್ಮ ತೋರಿಸಿದರು. ಮಗನ ಮದುವೆಯ ಬಳಿಕ ಸಾಲುಮನೆಗಳನ್ನು ಕಟ್ಟಿಸಿದಾಗ ಮೊದಲೇನೋ ಹಂಡೆಯನ್ನು ಹುಗಿದೇ ಬಚ್ಚಲುಮನೆ ಕಟ್ಟಿಸಿದ್ದರು. ಆದರೆ ಆಮೇಲೆ ದಿನನಿತ್ಯವೂ ನಡೆಯುತ್ತಿದ್ದ ವಿನಾದಗಳನ್ನು ಬಗೆಹರಿಸಲಾರದೆ, ಹಂಡೆಯನ್ನು ಅಗೆದು, ತೆಗೆದು ಒಳಕ್ಕೆ ಒಯ್ದಿದ್ದರು.

ಬಚ್ಚಲು ಮನೆಯ ಆ ಸ್ಥಿತಿಗೆ ವಿನರಣೆ ಎಂಬಂತೆ ರಂಗಮ್ಮ ಹೇಳಿದರು:

“ಎಲ್ಲರ ಅನುಕೂಲಕ್ಕಾಗಿ ಬಚ್ಚಲು ಮನೇನ ಹೀಗೇ ಬಿಟ್ಟಿದ್ದೇನೆ. ಯಾರು ಬೇಕಾದರೂ ಉಪಯೋಗಿಸಬಹುದು.”

“ಅವರವರ ಮನೇಲಿ ನೀರು ಕಾಯಿಸಿ ಹೊತ್ತೊಂಡು

ಬರ್ಟ್‌ಕು ಅಲ್ಲೆ ?”

“ಹೌದು. ಬೇಕಾದರೆ ಒಳಗೆ ಅಡುಗೆ ಮನೆಲೆ ಸ್ನಾನ ಮಾಡೋಕೂ ಏರ್ಪಾಟಿದೆ. ಎಷ್ಟೋ ಜನ ಹಾಗೇ ಮಾಡ್ತಾರೆ.”

“ನಿಜ, ನಿಜ. ಅದೇ ಅನುಕೂಲ.”

ಬಚ್ಚಲು ಮನೆಯ ಎದುರಿಗೆ ತಿರುಗಿ ಆತ ಹೇಳಿದ :

“ಇದು ಕಕ್ಕಪೂಂತ ಕಾಣುತ್ತೆ, ಅಲ್ಲೆ ?”

“ಹೌದು. ಬೊಂಬಾಯಿ ಕಕ್ಕಸು. ಸಿನೆಂಟು ಹಾಕಿದೆ.”

ಆತನಿಗೆ ಆಶ್ಚರ್ಯವಾದಂತೆಯೂ ತೋರಲಿಲ್ಲ-ನಗಲೂ ಇಲ್ಲ.

ಆತ ರಂಗಮ್ಮನನ್ನೇ ನೋಡಿ ಮುಖ್ಯ ಪ್ರಶ್ನೆ ಕೇಳಿದ :

“ಬಾಡಿಗೆ ಎಷ್ಟು ?”

“ನಡೀರಿ ಒಳಗೆ ಹೋಗೋಣ.”

ಪುನಃ ರಂಗಮ್ಮನೇ ಮುಂಪಾದರು. ಹೆಗಲಿಲ್ಲೂ ಕತ್ತಲು ಕವಿದೇ ಇದ್ದ ಮನೆ. ಹೊರಗೆ ಕುಳಿತು ಓಣಿಯ ಬೆಳಕನ್ನೇ ಆತ ದಿಟ್ಟಿಸಿದ. ಹೆಂಗಸರೂ ಹುಡುಗರೂ ಅತ್ತಿತ್ತ ಹಾದು ಹೋಗುತ್ತಿದ್ದರು. ತನ್ನನ್ನು ನೋಡುವುದಕ್ಕೋಸ್ಕರವೇ ಅವರು ಹಾಗೆ ಮಾಡುತ್ತಿದ್ದರೆಂದು ಬಂದವನಿಗೆ ತಿಳಿಯದೆ ಹೋಗಲಿಲ್ಲ.

ರಂಗಮ್ಮ ಗೋಡೆಗೊರಗಿ ಕುಳಿತು ಹೇಳಿದರು :

“ಬಾಡಿಗೆ ಇಪ್ಪತ್ತು ರೂಪಾಯಿ.”

“ಹೆಚ್ಚಾಯ್ತು ಅಲ್ಲೆ ?”

ರಂಗಮ್ಮ ಸುಮ್ಮನಿದ್ದರು. ಅವರು ಕೇಳಬೇಕಾಗಿದ್ದ ಬೇರೆ ಕೆಲವು ಪ್ರಶ್ನೆಗಳು ಉಳಿದಿದ್ದವು.

“ನೀವು ಯಾವ ಜನ ?”

“ಬ್ರಾಹ್ಮಣ-ಯಾಕೆ, ಸಂಶಯ ಬಂತೆ ?”

“ಹಾಗಲ್ಲ. ಬ್ರಾಹ್ಮಣರಲ್ಲೆ ಇರೋರು ಯಾರೂ ಮನೆ ವಿಚಾರಿಸ್ಕೊಂಡು ನಮ್ಮ ವಠಾರಕ್ಕೆ ಬರೋದೇ ಇಲ್ಲ. ಬೇರೆ ಜನಕ್ಕೆ ನಾವು ಮನೆ ಕೊಡೋದೇ ಇಲ್ಲ.”

ಆದು ಪೂರ್ತಿ ನಿಜವಾಗಿರಲಿಲ್ಲ. ಎಷ್ಟೋವೇಳೆ ಬ್ರಾಹ್ಮಣೇತರ

ಹುಡುಗರಿಗೆ ಮೇಲಿನ ಕೊಠಡಿಯನ್ನು ಅವರು ಕೊಟ್ಟಿದ್ದಿತ್ತು. ಆದರೆ ಆ ಹುಡುಗರು ಅಲ್ಲಿ ಅಡುಗೆ ಮಾಡಬಾರದೆಂಬ ಶರತನಿದ್ದದರಿಂದ ಅದು ಕ್ಷಮ್ಯವೆಂದು ರಂಗಮ್ಮ ತಿಳಿದಿದ್ದರು.

“ನಿಮ್ಮ ಹೆಸರು?”

“ಶಂಕರನಾರಾಯಣಯ್ಯ ಅಂತ. ನಾವು ಸ್ಮಾರ್ತರು.”

“ಅದೇನೂ ಪರವಾಗಿಲ್ಲ. ನಮ್ಮ ವಠಾರದಲ್ಲಿ ಎಲ್ಲಾ ಧರದೋರೂ ಇದ್ದಾರೆ. ಒಟ್ಟಿನಲ್ಲಿ ಬ್ರಾಹ್ಮಣರಾದರಾಯ್ತು.”

“ಎನೂ ತೊಂದರೆ ಇಲ್ಲ. ನಾಲ್ಕು ಜನರ ಜತೇಲಿ ಹೊಂದಿ ಕೊಂಡು ಹೋಗ್ತೀವೆ.”

“ಸಂತೋಷ. ನಿಮಗೆ ಮದುವೆಯಾಗಿದೆ ತಾನೆ?”

ಆ ಪ್ರಶ್ನೆ ಕೇಳಿ ಆತನಿಗೆ ನಗುಬಂತು. ಬಾಯಿ ಕಣ್ಣುಗಳನ್ನು ತೆರೆದು ಆತ ಹಲ್ಲು ಕಿರಿದ.

“ಮದುವೆಯಾಗಿದೇಂತಿ ಈ ತಾಸತ್ರಯ. ಇಲ್ಲಿದ್ದೆ ಮನೆ ಹುಡುಕೊಂಡು ಯಾಕುಬಂದಿ?”

ಆ ರಸಿಕತನದ ಉತ್ತರ ರಂಗಮ್ಮನಿಗೆ ಇಷ್ಟವಾಯಿತು. ಅವರೂ ಬಾಯಗಲಿಸಿ ಇನ್ನೂ ಉಳಿದಿದ್ದ ಕೆಲವು ಹಲ್ಲುಗಳನ್ನು ತೋರಿಸುತ್ತಾ ಸದ್ದಿಲ್ಲದೆ ನಕ್ಕರು. ಮರುಕ್ಷಣವೆ ಮಾಮೂಲಿನ ಉಪಚಾರದ ಮಾತುಗಳು ಹೊರಬಿದ್ದುವು.

“ಹಾಗೆ ಕೇಳಿದಂತ ತಪ್ಪು ತಿಳೋಬೇಡಿಪ್ಪಾ. ಬ್ರಹ್ಮಚಾರಿಗಳಿಗೆ ನಾವು ಮನೆ ಕೊಡೋದಿಲ್ಲ.”

ಬಂದವನಿಗಂತೂ, ಬ್ರಹ್ಮಚಾರಿಯಾಗಿದ್ದಾಗ ಮನೆ ಸುಲಭವಾಗಿ ಸಿಗದೆ ತಾನು ಪಟ್ಟ ಕಷ್ಟ ನೆನಪಿಗೆ ಬಂತು.

ಬ್ರಹ್ಮಚಾರಿಗಳಿಗೆ ರಂಗಮ್ಮನ ವಠಾರದಲ್ಲಿ ಆಸ್ಪದವಿಲ್ಲವೆಂಬುದೂ ಪೂರ್ತಿ ಸರಿಯಾಗಿರಲಿಲ್ಲ. ವಿಮಾ ಸಂಸ್ಥೆಯ ಚಂದ್ರಶೇಖರಯ್ಯ ಹಿಂಥೆ ಮನೆ ಕೇಳಲು ಬಂದಿದ್ದಾಗ, ತನಗೆ ಮದುವೆಯಾಗಿದೆ ಎಂದೇ ಹೇಳಿದ್ದ. ಆದರೆ ವಾಸವಾಗಿರಲು ಬಂದುದು ಒಬ್ಬನೇ. ರಂಗಮ್ಮ ಅವನನ್ನು ತರಾಟೆಗೆ ತೆಗೆದುಕೊಂಡಿದ್ದರು. ಒಮ್ಮೆ ‘ಊರು ಮನೆಲಿದಾಳೆ’

ಎಂದಿದ್ದ. ಮತ್ತೊಮ್ಮೆ, 'ತವರ್ಮನೇಲಿ.' ರಂಗಮ್ಮ ಮತ್ತೂ ಗಲಾಟೆ ಮಾಡಿದಾಗ ಅವನು ರೇಗಿ ಹೇಳಿದ: 'ನಿಮಗೇನಮ್ಮ ಬಂದಿರೋ ತೊಂದ್ರೆ? ನನ್ನಷ್ಟು ತೆಪ್ಪಗೆ ಈ ವಠಾರದಲ್ಲಿರೋ ಇನ್ನೊಬ್ಬ ಮನುಷ್ಯನನ್ನ ತೋರ್ಸಿ. ನಾನಿಲ್ಲಿರೋದು ವಾರಕ್ಕೆರಡು ದಿನ. ಅಷ್ಟಕ್ಕೆ....' ರಂಗಮ್ಮ ಸುಮ್ಮನಾಗಿದ್ದರು. ಆತ ಸಮಯಕ್ಕೆ ಸರಿಯಾಗಿ ಬಾಡಿಗೆ ಕೊಡುತ್ತಿದ್ದ. ವಿದ್ಯಾವಂತ. ಟೀಕಾಟಾಕ ಉಡುಪು ಧರಿಸಿ ಆತ ಹೋಗಿ ಬರುತ್ತಿದ್ದಾಗಲೆಲ್ಲಾ ರಂಗಮ್ಮನಿಗೆ ತಮ್ಮ ವಠಾರದ ಬಗೆಗೆ ಹೆಮ್ಮೆ ಎಸಿಸುತ್ತಿತ್ತು.

ಆದರೆ ಮತ್ತೊಮ್ಮೆ ಅಂಥದೇ ಪ್ರಯೋಗ ನಡೆಸಲು ಅವರು ಸಿದ್ಧರಿರಲಿಲ್ಲ.

ಮುಂದೇನು ಪ್ರಶ್ನೆ ಬರುವುದೋ ಎಂದು ಕಾದು ಕುಳಿತಿದ್ದ ಶಂಕರನಾರಾಯಣಯ್ಯನನ್ನು ನೋಡುತ್ತಾ ರಂಗಮ್ಮ ಕೇಳಿದರು :

“ಎಷ್ಟು ಮಕ್ಕಳು?”

“ಸದ್ಯಕ್ಕೆ ಒಂದೇನೇ. ಹೆಣ್ಣು, ಎರಡು ವರ್ಷದ್ದು.”

“ನನಗೂ ಇಬ್ಬರು ಹೆಣ್ಣು ಮಕ್ಕಳು—ದೊಡ್ಡ ವರೂಂತಿಟ್ಟೊಳ್ಳಿ.”

“ಹಾಗೇನು ? ಸಂತೋಷ.”

“ನಿಮ್ಮ ತಾಯೀನೂ ಇದಾರೊ ?”

“ಯಾರೂ ಇಲ್ಲ. ನಾವು ಮೂರೇ ಜನ.”

ರಂಗಮ್ಮನಿಗೆ ಸಮಾಧಾನವೆನಿಸಿತು. ಸಾಮಾನ್ಯವಾಗಿ, ಮನೆ ತುಂಬ ಮಕ್ಕಳಿರಬೇಕು ಎಂದು ಹೇಳುವವರೇ ರಂಗಮ್ಮ. ಆದರೆ ವಠಾರ ತುಂಬ ಮಕ್ಕಳು, ಮಕ್ಕಳ ತಾಯಂದಿರೇ ಇರಬೇಕೆಂಬ ವಿಷಯದಲ್ಲಿ ಅವರಿಗೆ ಭಿನ್ನಾಭಿಪ್ರಾಯವಿತ್ತು.

ತಮ್ಮ ವಠಾರದಲ್ಲಿ ವಾಸವಾಗಲು ಬೇಕಾದ ಅರ್ಹತೆ ಬಹಳ ಮಟ್ಟಿಗೆ ಆ ಮನುಷ್ಯನಿಗೆ ಇದ್ದಂತೆ ರಂಗಮ್ಮನಿಗೆ ತೋರಿತು. ಆದರೂ ಅವರ ಪ್ರಶ್ನೆಗಳಿಗೆ ಕೊನೆಮುಟ್ಟಿರಲಿಲ್ಲ.

“ನೀವು ಯಾವ ಕೆಲಸ ಮಾಡ್ತೀರಾ?”

ಹಿಂದಿನ ಕಾಲದಲ್ಲಿ ಬ್ರಾಹ್ಮಣನನ್ನು ಯಾರು ಹಾಗೆ ಕೇಳುತ್ತಿದ್ದರು ? ಆದರೆ ಈಗ ಆ ಪ್ರಶ್ನೆಯನ್ನು ಸ್ಪಷ್ಟವಾಗಿಯೇ ಕೇಳುವುದು

ಅಗತ್ಯವಿತ್ತು. ಗಾದೆಯೇ ಇರಲಿಲ್ಲವೆ? ‘ಉದ್ಯೋಗಂ.....’

“ನಾನು ಪೇಂಟರ್.”

ರಂಗಮ್ಮನಿಗೆ ಅರ್ಥವಾಗಲಿಲ್ಲ.

“ಆತಾರಾ ಕಚೇರಿದೀರಾ?”

“ಇಲ್ಲ. ನಾನು ಚಿತ್ರ ಬರೀತೀನಿ. ಬಣ್ಣದ್ದು ಬೋರ್ಡು ಬರೀತೀನಿ.”

“ಓ....”

ಸ್ವರವನ್ನು ಸ್ವಲ್ಪ ದೀರ್ಘವಾಗಿಯೇ ರಂಗಮ್ಮ ಎಳೆದರು. ಅವರಿಗೆ ನಿರಾಶೆಯಾಯಿತು. ಆದರೂ, ತನ್ನ ಉದ್ಗಾರದೊಡನೆ ನೆಲೆಸಿದ ಮೌನವನ್ನು ಮುರಿದು ಅವರು ಮಾತು ಮುಂದುವರಿಸಿದರು:

“ಎಷ್ಟು ಬರುತ್ತೆ ಸಂಬಳ?”

ಯಾರನ್ನೂ ‘ಸಂಬಳ ಎಷ್ಟು’ ಎಂದು ಕೇಳಿಕೊಂಡದ್ದು ರಂಗಮ್ಮನ ಮಗ ತಾಯಿಗೆ ಬೋಧನೆ ಮಾಡಿದ್ದ. ಹಾಗೆ ಕೇಳುವುದು ಸರಿಯಲ್ಲವೆಂಬುದನ್ನು ಮನಗಾಣಿಸಿಕೊಂಡಲು ಆತ ಬಹಳ ಪ್ರಯಾಸ ಪಡಬೇಕಾಯಿತು. ಆದರೆ ಬಾಡಿಗೆಗೆ ಮನೆ ಕೇಳಲು ಬರುವವರನ್ನು ಆ ರೀತಿ ಪ್ರಶ್ನಿಸದೆ ಅನ್ಯಗತಿಯೇ ಇರಲಿಲ್ಲ. ಹೀಗಾಗಿ ಪ್ರಶ್ನೆಯ ಜತೆಯಲ್ಲೇ, ‘ಹೀಗೆ ಕೇಳಿದೀಂತ ಏನೂ ತಿಳಿಯಬೇಡಿಲ್ಲವು’ ಎಂದು ಹೇಳುವುದಕ್ಕೂ ಮಗ ಕಲಿಸಿ ಕೊಟ್ಟಿದ್ದ. ಮರೆಯದೆ ಈ ಸಲವೂ ಅದನ್ನು ರಂಗಮ್ಮ ಅಂದರು.

“ಸಂಬಳ ಇಲ್ಲ.”

ರಂಗಮ್ಮನಿಗೆ ಆ ಉತ್ತರ ಅರ್ಥವಾಗಲಿಲ್ಲ.

“ಅಂದರೆ?”

“ಸಂಬಳ ಇಲ್ಲ—ಸಂಪಾದನೆ. ಸ್ವಂತದ ಸಂಪಾದನೆ. ಕೆಲಸ ಮಾಡಿದಷ್ಟು ದುಡ್ಡು ಬರುತ್ತೆ.”

“ತಿಂಗಳಿಗೆ ಒಂದರುವತ್ತು ರೂಪಾಯಿ ಬರುತ್ತೋ?”

“ನೂರು ನೂರೈವತ್ತು ರೂಪಾಯಿ ಬರುತ್ತೆ.”

ರಂಗಮ್ಮ ಸುಮ್ಮನಾದರು. ಚಿತ್ರ ಬರೆದು ಅಷ್ಟು ಸಂಪಾದಿಸ

ಬಹುದೆಂದು ಅವರಿಗೆ ಗೊತ್ತಿರಲಿಲ್ಲ. ಸಂಪಾದನೆಯಲ್ಲೂ ಸ್ಥಾನ ಮಾನದಲ್ಲೂ ಚಂದ್ರಶೇಖರಯ್ಯನನ್ನಾಗಲೀ ತಮ್ಮ ಮಗನನ್ನಾಗಲೀ ವಿಾರಿಸುವವರು ಆ ವತಾರಕ್ಕೆ ಬರಬಹುದೆಂದು ಅವರು ಭಾವಿಸಿರಲಿಲ್ಲ, ಶಂಕನಾರಾಯಣಯ್ಯನ ಬಗೆಗೆ ಗೌರವವೇನೂ ಅವರಲ್ಲಿ ಉಂಟಾಗಲಿಲ್ಲ ನಿಜ. ಆದರೆ, ಆ ಮನುಷ್ಯನಿಗೆ ಬಾಡಿಗೆ ಕೊಡುವ ಸಾಮರ್ಥ್ಯವಿದೆ ಎಂದು ಅವರು ತಿಳಿದುಕೊಂಡರು.

“ಯಾವತ್ತು ಬರ್ತೀರಾ?”

“ಬಾಡಿಗೆ ವಿಷಯವೇ ಇತ್ಯರ್ಥವಾಗಿಲ್ಲಲ್ಲಾ. ಇನ್ನು ?”

“ಆಗ್ಲೇ ಹೇಳ್ತೀಯ್ತೀ ? ಇಪ್ಪತ್ತರೂಪಾಯಿ.”

“ಎಲ್ಲಾದರೂ ಉಂಟಿ ? ಏನಂದಾರು ಯಾರಾದರೂ ?”

ರಂಗಮ್ಮನಿಗೆ ಸ್ವಲ್ಪ ರೇಗಿತು. ಅವರು ಬಿಗಿಯಾಗಿಯೇ ಅಂದರು :

“ನನುಗೆ ಇಪ್ಪವಾದರೆ ಬನ್ನಿ. ಕಷ್ಟವಾದರೆ ಬಿಡಿ. ಹತ್ತೊಂಭತ್ತು ರೂಪಾಯಿಗಿಂತ ಕಡಿಮೆ ಸಾಧ್ಯವೇ ಇಲ್ಲ.”

“ಕಷ್ಟವಿಗೆ ಬೇರೆ ಕೊಡ್ಬೇಕೇನೋ ?”

ಆ ಮಾತಿನಲ್ಲಿ ಅಣಕದ ನಸುನಗೆಯಿತ್ತು. ಆದರೆ ರಂಗಮ್ಮನಿಗೆ ಅದು ಅರ್ಥವಾಗಲಿಲ್ಲ.

“ಇಲ್ಲ. ನೀರಿಗೆ ಮಾತ್ರ—”

“ಸರಿ, ಸರಿ. ಅದನ್ನು ಆಗ್ಲೇ ಹೇಳಿದೀರಾ.”

“ಇಷ್ಟೆ. ಒಪ್ಪಿಗೆಯಾದರೆ ಬನ್ನಿ. ನಿಮ್ಮ ಮನೆಯವರೂ ಕರಕೊಂಡು ಬಂದು ತೋರಿಸಿ, ಬೇಕಾದರೆ.”

“ಅದೇನೂ ಪರವಾಗಿಲ್ಲ. ನಾನು ನೋಡಿದರೆ ಸಾಕು.”

“ತಿಂಗಳ ಬಾಡಿಗೆ ಮುಂಗಡ ಕೊಡ್ಬೇಕು.”

ಶಂಕರನಾರಾಯಣಯ್ಯ ಸ್ವಲ್ಪ ಹೊತ್ತು ಯೋಚಿಸಿ ಹೇಳಿದ :

“ಹದಿನೈದನೇ ತಾರೀಖು ಸಾಯಂಕಾಲ ಬಂದ್ಬಿಡ್ತೀವಿ. ಅರ್ಧ ತಿಂಗಳಿನ ಬಾಡಿಗೆ ಮುಂಗಡ ಕೊಡ್ತೀನಿ.”

ಈ ಲೆಕ್ಕಾಚಾರದಲ್ಲೆಲ್ಲಾ ರಂಗಮ್ಮ ಎಂದೂ ಬಿಟ್ಟು ಕೊಟ್ಟಿರಲಿಲ್ಲ.

ಕಟ್ಟುನಿಟ್ಟಾಗಿರಬೇಕು ಅವರು ಹೇಳಿದರು :

“ಅದೊಂದು ಸಾಧ್ಯವಲ್ಲ. ನಾಳೆ, ದಿವಸ ಚೆನ್ನಾಗಿದೆ. ಬಂದು ಹತ್ತೊಂಭತ್ತು ರೂಪಾಯಿ ಮುಂಗಡ ಕೊಟ್ಟು ಕರಾರು ಪತ್ರ ಮಾಡ್ಕೊಂಡು ಹೋಗಿ. ನಾಡಿದ್ದು ಬಿಡಾರ ಬಂದ್ಬಿಡ್ಬಿ. ಮುಂದಿನ ತಿಂಗಳು ಮೊದಲೇ ತಾರೀಕಿಗೆ ಅಥವಾ ಐದನೇ ತಾರೀಕಿನೊಳಗೆ ಈ ಅರ್ಧ ತಿಂಗಳ ಬಾಡಿಗೆ ಕೊಡಿ.”

ವಠಾರದ ಒಡತಿಯೊಡನೆ ಚರ್ಚೆ ವ್ಯರ್ಥವೆಂದು ಮನಗಂಡ ಶಂಕರನಾರಾಯಣಯ್ಯ ಸಂವರ್ಧನವನ್ನು ಮುಕ್ತಾಯಗೊಳಿಸ ಬಯಸಿದ.

“ಹಾಗೇ ಆಗ್ಲಿ.”

ಆತ ಹೊರಡಲು ಎದ್ದು ನಿಂತನೆಂದು ರಂಗಮ್ಮನೂ ಎದ್ದರು. ಆದರೆ, ಈಗಿರುವ ಮನೆಯನ್ನು ಆತ ಬಿಡಲು ಕಾರಣವೇನೆಂದು ತಿಳಿಯುವ ಒಂದು ಕೆಲಸ ಉಳಿದಿತ್ತು. ಅದಕ್ಕೆ ಪೀಠಿಕೆಯಾಗಿ ಪುಟ್ಟ ಪ್ರಶ್ನೆಗಳನ್ನು ರಂಗಮ್ಮ ಕೇಳಬೇಕಾಯಿತು.

“ನೀವು ಕೆಲಸ ಮಾಡೋದ್ದಿಲ್ಲ?”

“ಗಾಂಧೀ ನಗರದಲ್ಲಿ.”

“ಸದ್ಯಾ ಅಲ್ಲೇ ವಾಸವಾಗಿದೀರೋ?”

“ಇಲ್ಲ. ಈಗಿರೋದು ಶೇಷಾದ್ರಿಪುರದಲ್ಲಿ.”

“ಮತ್ತೆ! ಅದೇ ಸಮಾಪ ಅಲ್ಲವೆ ನಿಮ್ಮ?”

“ಬೆಂಗಳೂರಲ್ಲಿ ದೂರವೇನು, ಸಮಾಪವೇನು, ಎಲ್ಲಾ ಒಂದೇ.”

ರಂಗಮ್ಮನಿಗೆ ಬೇಕಾಗಿದ್ದದ್ದು, ಆ ಉತ್ತರದಿಂದ ದೊರೆಯಲಿಲ್ಲ. ಅವರು ನೇರವಾಗಿಯೇ ಕೇಳಬೇಕಾಯಿತು.

“ಈಗಿರೋ ಮನೇನ ಯಾಕೆ ಬಿಡ್ತಿದೀರಿ ಹಾಗಾದರೆ?”

ಒಂದು ಅರೆಕ್ಷಣ ಶಂಕರನಾರಾಯಣಯ್ಯನ ದೃಷ್ಟಿ ಶೀತಲವಾಯಿತು. ಆದರೂ ಉತ್ತರ ಕೊಡಲು ಆತ ತಡಮಾಡಲಿಲ್ಲ.

“ಈಗಿರೋ ಮನೆ ಅಷ್ಟು ಅನುಕೂಲವಾಗಿಲ್ಲ. ಕಡಿಮೆ ಬಾಡಿಗೆದು. ಜವುಗು ಜಾಗ. ಶ್ರೀರಾಮಪುರದ ಹವಾ ಚೆನ್ನಾಗಿದೇಂತ

ಡಾಕ್ಟರು ಬೇರೆ ಹೇಳಿದರು —”

“ಹೌದು, ಹೌದು, ಅದು ನಿಜವೇ. ಆರೋಗ್ಯದ ದೃಷ್ಟಿಯಿಂದ ಇದು ಒಳ್ಳೇ ಜಾಗ. ನಮ್ಮ ವಠಾರದ ವಿಷಯದಲ್ಲಂತೂ ಇಲ್ಲಿ ಯಾರನ್ನು ಬೇಕಾದರೂ ಕೇಳಿ, ಹೇಳಾರೆ. ಮಳೆ ಇರಲಿ, ಭಳಿ ಇರಲಿ, ಸೆಖೆ ಇರಲಿ, ರಂಗಮ್ಮನ ವಠಾರದಲ್ಲಿ ಎಲ್ಲಾ ಒಂದೇ !”

“ಕೇಳೋದೇನ್ಬಂತು—ಕಣ್ಣಾರೆ ನಾನೇ ಕಂಡ್ವೀಲಿ ?”

ರಂಗಮ್ಮನಿಗೆ ತೃಪ್ತಿಯಾಯಿತು. ಬಾಗಿದ ದೇಹದಿಂದ ತಲೆಯನ್ನಷ್ಟೆ ಮೇಲಕ್ಕೇತ್ತಿ ಆತನನ್ನು ನೋಡುತ್ತಾ ಆಕೆ ಹೇಳಿದರು :

“ಹೋಗಿಟ್ಟು ಬರ್ತೀರಾ ಹಾಗಾದ್ರೆ ? ನಾಳೆ ಬರ್ತೀರಾ ?”

ಆತ ‘ಹೂಂ’ ಗುಟ್ಟಿದ. ಹಿಂಬಾಲಿಸಿ ಬಂದ ಎಲ್ಲರ ದೃಷ್ಟಿಗಳನ್ನೂ ಹಿಂದೆ ಬಿಟ್ಟು, ಅಂಗಳಕ್ಕಿಳಿದು, ಕಾಲಿಗೆ ಚಪ್ಪಲಿ ಸಿಕ್ಕಿಸಿಕೊಂಡ. ರಂಗಮ್ಮ ಅಂಗಳದವರೆಗೂ ಬಂದರು.

ಪರೀಕ್ಷೆಯಲ್ಲಿ ಉತ್ತರಕೊಟ್ಟು ಬಸವಳಿದು ಬಂದಿದ್ದ ಶಂಕರ ನಾರಾಯಣಯ್ಯ ಜುಬ್ಬದ ಜೇಬಿನಿಂದ ಕರವಸ್ತ್ರವನ್ನು ಹೊರತೆಗೆದು ಮುಖ ಒರೆಸಿದ.... ಆ ಕ್ಷಣ ಏನನ್ನೋ ನಿರೀಕ್ಷಿಸಿ ಆತನ ಕಣ್ಣಿನೆಗಳು ಕುಣಿದುವು.

“ಒಂದು ವಿಷಯ ನಿಮ್ಮನ್ನು ಕೇಳಬೇಕಾಗಿದೆಯಲ್ಲಮ್ಮ.”

“ಏನಪ್ಪಾ ಅದು ?”

“ಖಾಲಿ ಮನೇಲಿ ಪಾಸವಾಗಿದ್ದೀರು ಅದನ್ನು ಬಿಟ್ಟು ಹೋಗಿ ಎಷ್ಟು ಸಮಯವಾಯ್ತು ?”

“ಒಂದು ಎರಡು ವಾರ, ಅಷ್ಟೆ. ಯಾಕಪ್ಪಾ ?”

“ಅವರು ಮನೆ ಖಾಲಿ ಮಾಡೋಕೆ ಕಾರಣ ?”

ರಂಗಮ್ಮನಿಗೆ ಉಗುಳು ಗಂಟಲಲ್ಲಿ ಸಿಲುಕಿಕೊಂಡಿತು. ತಮ್ಮನ್ನು ಮಾರಿಸಿದ ಜಾಣರಿಲ್ಲ ಎಂದು ಭಾವಿಸಿದ್ದುದಕ್ಕೆ ಇದೀಗ ಶಿಕ್ಷೆ ಎಂದು ಕೊಂಡರು. ನಿಜ ಹೇಳಿದರೆ ಈತ ಬರದೇ ಹೋಗಬಹುದೆಂದು ಅವರಿಗೆ ಭಯವಾಯಿತು. ಸಾವು ಸಂಭವಿಸಿದ ಮನೆಯಲ್ಲಿ ಸಂಸಾರ ಹೂಡಲು ತಾವಾಗಿಯೇ ಇಷ್ಟ ಪಡುವವರು ಯಾರು ?

ರಂಗಮ್ಮ ಉತ್ತರಕೊಡಲು ಅನುಮಾನಿಸುತ್ತಿದ್ದುದನ್ನು ಕಂಡು ಆತನೇ ಮುಂದುವರಿಸಿದ.

“ಹೇಳಿ. ವರವಾಗಿಲ್ಲ.”

“ಬಡವ, ಇಷ್ಟು ಬಾಡಿಗೆ ಕೊಡೋದು ಕಷ್ಟವಾಯ್ತಂತ-”

ಆತ ನಕ್ಕುಬಿಟ್ಟ.

“ನೋಡೀಮ್ಮ. ನಾನು ಬರದೇ ಹೋಗಬಹುದಂತ ನೀವು ಮುಚ್ಚುಮರೆ ಮಾಡ್ತೀರಾ.”

“ಹಾಗೇನಿಲ್ಲ.....ಅದು.....ಈ.....”

“ಅಲ್ಲೇ ಕೆಳಗೆ ಹೋಟೆಲಿನವನನ್ನು ಕೇಳಿ-ಯಾವುದಾದರೂ ಮನೆ ಖಾಲಿಯಿದೆಯೇ ಅಂತ. ರಂಗಮ್ಮನ ವತಾರದಲ್ಲೊಂದು ಖಾಲಿ ಇರಬೇಕು-ಅಲ್ಲಿ ಯಾರೋ ಮೊನ್ನೆ ಸತ್ತರಂತ ಆತ ಅಂದ.”

“ಹಾಗಂದ್ಲೆ ಅಯ್ಯೋ ಪರಮಾತ್ಮಾ.....”

“ಯಾಕೆ? ಯಾರೂ ಸಾಯಲಿಲ್ಲವೇನು?”

“ಸತ್ತರು. ಅದು ಬೇರೆ ವಿಷಯ. ಆದರೆ ಸತ್ತದ್ದಕ್ಕೇ ಖಾಲಿ ಆಯ್ತಂತ ಅನ್ನೇಕೆ?”

“ಅದರಲ್ಲಿ ಏನಿಗ ತಪ್ಪು? ಹುಟ್ಟೋದು ಎಷ್ಟು ಸ್ವಾಭಾವಿಕವೋ ಸಾಯೋದೂ ಅಷ್ಟೇ ಸ್ವಾಭಾವಿಕ. ಪಟ್ಟಣವಾಸದಲ್ಲಿ ಅದಕ್ಕೆಲ್ಲಾ ಮಹತ್ವ ಕೊಡೋಕಾಗುತ್ತೆ? ಈಗ ಆತ್ಮಹತ್ಯೆನೇ ಮಾಡ್ಕೊಂಡ್ರಂತ ಇಟ್ಕೊಳ್ಳಿ. ಆ ಮನೇನೆ ಬಿಟ್ಟಡೋಕೆ ಆಗುತ್ತೇನು?”

“ಅದು ನಿಜ. ನಿಮಗೆ ತಿಳಿವಳಿಕೆ ಇರೋದ್ರಿಂದ ಹಾಗೆ ಹೇಳ್ತೀರಾ. ಆದರೆ ಬೇರೆಯವರು—”

“ಅದೆಲ್ಲಾ ದೊಡ್ಡದಲ್ಲಂದ್ರೆ!”

“ಹೆಂಗಸರು ಮಕ್ಕಳು ಸಾವುಗೀವು ಅಂದ್ರೆ ಸ್ವಲ್ಪ ಹೆದರೋತಾರೆ.”

“ನಮ್ಮ ಚಂಪಾ ವಿಷಯದಲ್ಲಿ ಅಂಥ ಯೋಚನೆ ಮಾಡ್ಬೇಕಾದ್ದೇ ಇಲ್ಲ. ಇಂಥಾದ್ದು ಆಕೆ ಎಷ್ಟೋ ನೋಡಿದ್ದಾಳೆ.”

ಸಾವಿನ ಮನೆ ಬೇಡವೆಂದು ಆತ ಹೇಳಲಿಲ್ಲವಲ್ಲಾ ಎಂದು ರಂಗಮ್ಮನ ಕಣ್ಣುಗಳು ಕೃತಜ್ಞತೆಯಿಂದ ತುಂಬಿದುವು.

“ಅಂದಹಾಗೆ, ಆ ಮನೆಗೆ ಒಂದಿಷ್ಟು ಸುಣ್ಣ ಸಾರಿಸಿ ಸ್ವಚ್ಛ ಮಾಡಿಸಿ ಇಟ್ಟಿರಿ!”

“ಆಗಲಿ ಮಾಡಿಸ್ತೀನಿ.”

ಬೇರೆ ಮನೆಯಾಗಿದ್ದರೆ ರಂಗಮ್ಮ ಒಪ್ಪುತ್ತಿರಲಿಲ್ಲ.

ಬೀದಿಗೆ ಇಳಿಯುತ್ತಿದ್ದ ಆತನ ದೃಷ್ಟಿ, ಗೋಡೆಯ ಮೇಲಿದ್ದ ‘ಮನೆ ಬಾಡಿಗೆಗೆ ಇದೆ’ ಬೋರ್ಡಿನತ್ತ ಹೋಯಿತು.

“ಇದೇನು ಸುಣ್ಣದ ಕಡ್ಡೀಲಿ ಬರಿಸಿದೀರಲ್ಲಾ. ನಾನು ಬಂದ್ಮೇಲೆ ಮರದ ಹಲಿಗೆಲಿ ಬರೋಡ್ಡೀನಿ, ಸೊಗಸಾಗಿ. ಭದ್ರವಾಗಿ. ಖಾಯಂ ಆಗಿ ಇರುತ್ತೆ. ಒಳಗೆ ಇಟ್ಟೊಂಡ್ರೆ ಯಾವತ್ತು ಬೇಕಾದ್ರೂ ಉಪಯೋಗಿ ಸ್ವಹುದು.”

ರಂಗಮ್ಮ ನಕ್ಕರು.

“ಆಗಲೀಪ್ಪಾ. ನಿಮ್ಮದೇ ವಠಾರ. ಅದೇನು ಮಾಡ್ತೀರೋ ಮಾಡಿ.”

ಆ ಮನುಷ್ಯ ವಠಾರಕ್ಕೆ ಬಿಡಾರ ಬರಲು ಒಪ್ಪಿದನೆಂದು ತಿಳಿದಾಗ ಅಹಲ್ಯೆಗೆ ತುಸು ಆಶ್ಚರ್ಯವೇ ಆಯಿತು.

“ಎಷ್ಟು ಬಾಡಿಗೆಗೆ ಒಪ್ಪೊಂಡ್ರು ರಂಗಮ್ಮೋರೆ?”

ರಂಗಮ್ಮನಿಗೆ ಆ ಪ್ರಶ್ನೆ ಇಷ್ಟವಾಗಲಿಲ್ಲ.

“ನಿನಗ್ಯಾತಕ್ಕಮ್ಮ ಅದೆಲ್ಲ? ಒಪ್ಪೊಂಡ, ಹೋದ.”

“ಇಷ್ಟತ್ತೊಂತ ತೋರುತ್ತೆ.”

“ಹತ್ತೊಂಭತ್ತು. ನೀವು ಮನೆ ಖಾಲಿ ಮಾಡಿದ್ದೆ ಮುಂದೆ ನಿಮ್ಮದಕ್ಕೂ ಹತ್ತೊಂಭತ್ತು ರೂಪಾಯಿ ಬರುತ್ತೆ.”

ರಂಗಮ್ಮ ರೇಗಿದರೆಂದು ಅಹಲ್ಯಾ ಸುಮ್ಮನಾದಳು. ಆದರೂ ಮೌನವಾಗಿ ಕುಳಿತಿರಲಾರದೆ ವಠಾರದ ಬಾಗಿಲಿನಿಂದ ಬಾಗಿಲಿಗೆ ಸಂಚರಿಸಿ ಕೊನೆಯ ಮನೆಗೆ ಬಿಡಾರ ಬರಲಿರುವ ವಿಷಯವನ್ನು ಪ್ರಸಾರ ಮಾಡಿದಳು.

“ಬಂದ್ಬೀಲೆ ತಾನೆ?”

—ಎಂದು ಒಬ್ಬಿಬ್ಬರು ಸಂದೇಹದ ರಾಗವೆಳೆದರು.

ಮರುದಿನ ಶಂಕರನಾರಾಯಣಯ್ಯ, ಮುಂಗಡ ಬಾಡಿಗೆ ತೆತ್ತು ಕರಾರು ಪತ್ರ ಮಾಡಿಕೊಳ್ಳಲು ಬರದೆ ಇರಲಿಲ್ಲ. ಈದಿನ ಆತ ಅಪರಿಚಿತನಂತೆ ಅಂಗಳದಲ್ಲೇ ನಿಲ್ಲಲಿಲ್ಲ. ಕತ್ತಲೆಯ ನಡುಮನೆ ಹಾದಿಯಲ್ಲಿ ಬಂದು ರಂಗಮ್ಮನ ಬಾಗಿಲಿನೆದುರು ಓಣಿಯಲ್ಲಿ ನಿಂತು, “ಇದೀರಾ?” ಎಂದು ಕೇಳಿದ.

ಸಂಜೆಯಾದರೂ ಈತ ಬರಲೇ ಇಲ್ಲವಲ್ಲಾ — ಎಂಬ ಯೋಚನೆ ಯಲ್ಲೇ ಇದ್ದ ರಂಗಮ್ಮ, “ಬನ್ನಿ, ಬನ್ನಿ” ಎಂದರು.

ಹಿಂದಿನ ದಿನದ್ದೇ ವೇಷಭೂಷಣ. ಈ ದಿನವೂ ವೀಳ್ಯ ಜಗಿದು ತುಟಿಗಳು ಕೆಂಪಾಗಿದ್ದವು. ಹಿಂದಿನ ದಿನಸ ಮಾತು ನಿಲಿಸಿದ್ದ ಲ್ಲಿಂದಲೇ ಮುಂದುವರಿಸಿದ ಹಾಗೆ ಆತ ಹೇಳಿದ :

“ಅದೇನೊ ಕರಾರು ಪತ್ರ ಬರೀಬೇಕು ಅಂದ್ರಲ್ಲಾ.”

“ಹೌದು, ಹೌದು. ಬಾಡಿಗೆ ಹಣ ತಂದಿದೀರಾ?”

“ತಗೊಳ್ಳಿ.”

ಜುಬ್ಬದ ಪಾರ್ಶ್ವ ಚೇಬಿನಲ್ಲಿ ಮಡಚಿ ಇಟ್ಟಿದ್ದೊಂದು ಲಕೋಟಿ ಯನ್ನು ಆತ ಹೊರತೆಗೆದ. ಹತ್ತು ರೂಪಾಯಿನದೊಂದು, ಐದು ರೂಪಾಯಿನದೊಂದು, ಒಂದು ರೂಪಾಯಿ ನಾಲ್ಕು ನೋಟುಗಳು— ಅದರೊಳಗಿದ್ದದ್ದೇ ಅಷ್ಟು. ಅಷ್ಟನ್ನೂ ಆತ ರಂಗಮ್ಮನ ಎದುರಿಗಿಟ್ಟ.

ಅವರು ಎಲ್ಲವನ್ನೂ ಎತ್ತಿಕೊಂಡು ಒಂದೊಂದನ್ನೂ ಬೆಳಕಿಗೆ ಹಿಡಿದು ಸೂಕ್ಷ್ಮವಾಗಿ ನೋಡಿದರು.

“ದೃಷ್ಟಿ ಸ್ವಲ್ಪ ಮಂದ. ವಯಸ್ಸಾಯ್ತು”

—ಎಂದು ಅವರು ಆ ಸೂಕ್ಷ್ಮ ಪರೀಕ್ಷೆಗೆ ಕಾರಣ ಕೊಟ್ಟರು. ಮಂದವೋ ಚುರುಕೋ, ಎಷ್ಟೋ ವರ್ಷಗಳಿಂದ ನೋಟನ್ನು ಅವರು ಹಿಡಿದು ನೋಡುತ್ತಿದ್ದ ರೀತಿಯೇ ಅಂಥಾದ್ದು. ಸುಬ್ಬಕ್ಕೃಷ್ಣಯ್ಯನಿಗೆ ಮನೆ ಕೊಟ್ಟಾಗ ದೊರೆತ ಐದು ರೂಪಾಯಿಯ ನೋಟನ್ನೂ— ಆ ಮೊದಲ ಬಾಡಿಗೆಯನ್ನೂ—ಅಷ್ಟೇ ಸೂಕ್ಷ್ಮವಾಗಿ ತಿರುತಿರುಗಿಸಿ ಅವರು ಪರೀಕ್ಷಿಸಿದ್ದರು. ಆಗಲೂ ಹೇಳಿದ್ದರು ‘ದೃಷ್ಟಿ ಸ್ವಲ್ಪ ಮಂದ’ ಎಂದು. ‘ವಯಸ್ಸಾಯ್ತು’ ಎಂದು ಮಾತ್ರ ಅಂದಿರಲಿಲ್ಲ. ದೃಷ್ಟಿ ಎಂದೂ ಅವರಿಗೆ ತೊಂದರೆ ಕೊಟ್ಟಿರಲಿಲ್ಲವೆಂದಲ್ಲ. ಅದರೆ ನೇತ್ರವೈದ್ಯರ ಬಳಿಗೆ ಹೋಗಿ ಕನ್ನಡಕ ಕೊಳ್ಳುವ ಗೋಜಿಗೆ ಅವರು ಹೋಗಿರಲಿಲ್ಲ.

“ಸರಿಯಾಗಿದೆ”

—ಎಂದರು ರಂಗಮ್ಮ. ಮುಂದೆ ತಾವೇ ಮಾತು ಸೇರಿಸಿದರು :

“ನಿಮ್ಮಲ್ಲಿ ಕಾಗದ ಪೆನ್ನು ಏನೂ ಇಲ್ಲಂತ ತೋರುತ್ತೆ.”

“ಪೆನ್ನಿದೆ.”

ಜುಬ್ಬದ ಎದೆ ಭಾಗದಲ್ಲಿ ಪೆನ್ನು ಗಾಗಿಯೇ ಮಾಡಿದ್ದ ಕಿರುಚೇಬಿ

ನಿಂದ ಎರಡು ರೂಪಾಯಿಯ ನಕಲಿ ಪಾರ್ಕರ್ ಪೆನ್‌ನ್ನು ಹೊರತೆಗೆದು ಶಂಕರನಾರಾಯಣಯ್ಯ ಕೈಯಲ್ಲಿ ಹಿಡಿದುಕೊಂಡ.

ರಂಗಮ್ಮ ಅಸ್ವಸ್ಥವಾಗಿ ಎನನ್ನೋ ಗೊಣಗಿ, ಕೊರಳಿಗೆ ತೂಗ ಹಾಕಿದ್ದ ಬೀಗದಕೈಯಿಂದ ಕಬ್ಬಿಣದ ವೆಟ್ಟಿಗೆಯನ್ನು ತೆರೆದು, ಸ್ವಲ್ಪ ಮಾಸಿದ್ದ ಮಡಚಿದ್ದ ಕಾಗದದ ಹಾಳೆಯೊಂದನ್ನು ಹೊರತೆಗೆದು, ಆತನ ಮುಂದಿಟ್ಟರು. ಒತ್ತಿಕೊಳ್ಳಲೆಂದು ಯಾವುದೋ ಒಂದು ಹಳೆಯ ಪುಸ್ತಕವನ್ನೂ ಕೊಟ್ಟರು.

ಬರೆಯಲು ಸಿದ್ಧನಾದ ಶಂಕರನಾರಾಯಣಯ್ಯ ರಂಗಮ್ಮನ ಮುಖ ನೋಡಿದ.

“ಹೇಳಿ, ಬರಕೋತ್ತೀನಿ.”

ರಂಗಮ್ಮ ಹೇಳಲು ಸಿದ್ಧನಾದರು. ಎಷ್ಟೋ ಸಾರೆ ಹೇಳಿ ಬರೆಸಿ ಅಭ್ಯಾಸವಾಗಿದ್ದ ಆವರ ಮನಸಿನಲ್ಲಿ ಪರಿಚಯದ ಪದಗಳು ರೂಪುಗೊಂಡುವು.

“ಮಲ್ಲೇಶ್ವರ, ಶ್ರೀರಾಮಪುರ ರಂಗಮ್ಮನ ವಠಾರದ ಮಾಲೀಕರಾದ ರಂಗಮ್ಮನವರಿಗೇ - ಆಮೇಲೆ ನಿಮ್ಮ ಹೆಸರುಹಾಕಿ - ನಾದ ನಾನು ಬರೆದುಕೊಡುವುದೇನೆಂದರೆ ..”

ಶಂಕರನಾರಾಯಣಯ್ಯ ಅಷ್ಟನ್ನೂ ಬರೆದುಕೊಂಡ. ಆತನಿಗೆ ನಗು ಬಂತು. ತುಟಿಗಳು ಬೇರ್ಪಟ್ಟು ಕೋಲುಮುಖ ಆಗಲವಾಯಿತು. ಆದರೆ ಆತನ ತಲೆ ಬಾಗಿವಿದ್ದುದರಿಂದಲೂ ಮುಂದಿನ ಮಾತುಗಳನ್ನು ರಂಗಮ್ಮ ನೆನಪು ಮಾಡಿಕೊಳ್ಳುತ್ತಿದ್ದುದರಿಂದಲೂ ಆಕೆಗೆ ಅದು ಕಾಣಿಸಲಿಲ್ಲ.

“ಅಷ್ಟು ಬರೆದಾಯ್ತೋ?”

“ಹೂಂ. ಮುಂದಕ್ಕೆ ಹೇಳಿ.”

“ಮುಂದೆ ಇವತ್ತಿನ ತಾರೀಕು-ತಿಂಗಳು-ಇವನಿ ಬರೀರಿ.”

“ಹೂಂ.”

“ಈ ದಿನವ ನಾನು ಮೊಬಲಗು ರೂಪಾಯಿ ಹತ್ತೊಂಭತ್ತನ್ನು ಈ ವಠಾರದ ಮನೆಯ-ಒಂಬರು ಹದಿನಾರು ಐನತ್ತು-ಒಂದು ತಿಂಗಳ

ಮುಂಗಡ ಬಾಡಿಗೆಯಾಗಿ ಪೂರ್ತಾ ಪಾವತಿ ಮಾಡಿದ್ದೇನೆ.....ಬರೆದಿರೋ?ಮುಂದೆ ಪ್ರತಿತಿಂಗಳೂ ಮೊದಲನೇ ತಾರೀಖಿಗೆ-ಮೊದಲನೇ ತಾರೀಖು ಅಂತ್ಯ ಹಾಕಿ, ಅವಧಿಯೇನೋ ಆಮೇಲೂ ಐದು ದಿವಸ ಇರುತ್ತೆ-ತಾರೀಖಿಗೆ ಹತ್ತೊಂಭತ್ತು ರೂಪಾಯಿ ಬಾಡಿಗೆ ತಪ್ಪದೇ ಸಲ್ಲಿಸುವುದಾಗಿ ಈ ಮೂಲಕ ಬರೆದು ಕೊಡುತ್ತೇನೆ.-ಈ ಸಲ ಮೊದಲನೇ ತಾರೀಖಿಗೆ ಮಾತ್ರ ನೀವು ಅರ್ಧ ತಿಂಗಳಂದು ಕೊಟ್ಟಿರಾಯ್ತು.....ಅದನ್ನ ಬರೀಬೇಡಿ.....ಅದೇನೇನು ಹೇಳಿದ್ದೋ. ಎಲ್ಲಿ ಸ್ವಲ್ಪ ಓದಿ.”

ಶಂಕರನಾರಾಯಣಯ್ಯ ಸರಿಯಾಗಿ ಬರೆದು ಕೊಂಡಿದ್ದುದನ್ನು ಓದಿದ. ನಿಧಾನವಾದ ಗಂಭೀರವಾದ ಆತನ ನಟನೆಯ ಧ್ವನಿ ರಂಗಮ್ಮನಿಗೆ ತುಂಬಾ ಮೆಚ್ಚುಗೆಯಾಯಿತು.

“ಸರಿ. ಮುಂದಕ್ಕೆ ಬರೀರಿ.”

“ಹೇಳಿ.”

“ಮೂರು ಕೊಡಕ್ಕಿಂತ ಹೆಚ್ಚಿನ ಪ್ರತಿಮೂರು ಕೊಡಕ್ಕೂ ಎಂಟಾಣಿ ಸಲ್ಲಿಸುತ್ತೇನೆ.”

“ಹೂಂ.”

“ಅವಸರ ಮಾಡ್ಬೇಡಿ. ನಿಧಾನವಾಗೇ ಬರೀರಿ.....ಬಲ್ಬು ಕೆಟ್ಟುಹೋದರೆ ಹೊಸ ಬಲ್ಬು ನಾನೇ ಹಾಕುತ್ತೇನೆ. ಮನೆಯ ವಿಷಯದಲ್ಲಿ ಸಮಸ್ತ ಜವಾಬ್ದಾರಿಯೂ ನನ್ನದೇ ಎಂದು ಈ ಮೂಲಕ ಒಪ್ಪಿಕೊಳ್ಳುತ್ತೇನೆ.....ಬರೆದಿರಾ ?”

“.....ಈ ಮೂಲಕ ಒಪ್ಪಿಕೊಳ್ಳುತ್ತೇನೆ. ಬರೆದೆ.”

“ಅಷ್ಟೆ. ಇನ್ನೊಮ್ಮೆ ಓದಿ.”

ಶಂಕರನಾರಾಯಣಯ್ಯ ನಿಧಾನವಾಗಿ ಬರೆದುದೆಲ್ಲವನ್ನೂ ಓದಿದ.

“ಅದರ ಕೆಳಗೆ ರುಜು ಹಾಕಿ.”

ಶಂಕರನಾರಾಯಣಯ್ಯ ಎಂದು ಇಂಗ್ಲಿಷಿನಲ್ಲಿ ಸಹಿಯಾಯಿತು.

“ರುಜು ಹಾಕಿದಿರೋ? ಅದರ ಕೆಳಗೆ ತಾರೀಖೂ ಹಾಕಿ.”

“ಹಾಕೆ.”

“ಸಂತೋಷ. ಆಷ್ಟೆ.”

ಬಲುಕಷ್ಟದ ಕೆಲಸವನ್ನು ಮಾಡಿ ಮುಗಿಸಿದ ಹಾಗೆ ರಂಗಮ್ಮ ಸಂತೃಪ್ತಿಯ ನಿಟ್ಟುಸಿರು ಬಿಟ್ಟರು.

ಆದರೆ ಶಂಕರನಾರಾಯಣಯ್ಯನಿಗೆ ಅಷ್ಟು ತೃಪ್ತಿಯಾಗಿರಲಿಲ್ಲ !

“ಕರಾರು ಪತ್ರ ಎಂದಿರಿ. ಇದಕ್ಕೆ ನಿಮ್ಮ ಸಹಿಯೂ ಆಗೋದು ಬೇಡ್ವೆ ರಂಗಮ್ಮೋರೆ ?”

ರಂಗಮ್ಮನಿಗೆ ಸಹಿ ಹಾಕಲು ಬರುತ್ತಿರಲಿಲ್ಲ. ಅವರ ಪಾಲಿಗಿದ್ದುದು ಎಡಗೈ ಹೆಬ್ಬಿಟ್ಟಿನ ಗುರುತು. ಆದರೆ ಆ ವಿಷಯವನ್ನೇನೂ ಅವರು ಹೇಳಲಿಲ್ಲ.

“ಇಲ್ಲವಪ್ಪಾನಮ್ಮಲ್ಲಿ ಕರಾರುಪತ್ರಕ್ಕೆ ಒಬ್ಬರೇ ಸಹಿ ಹಾಕೋದು. ಇದನ್ನು ನೀವು ಬರಕ್ಕೋಡೋದು, ನಾನು ತಗೊಳ್ಳೋದು.”

ಶಂಕರನಾರಾಯಣಯ್ಯ ಸಣ್ಣಗೆ ನಕ್ಕ.

“ಹಾಗೆಯೇ ಆಗ್ಲಿ. ಇನ್ನು ಬರಗೊನು ನಾನು ?”

“ಆಗಬಹುದಪ್ಪಾ. ನಾಳೇನೇ ಬರೀರೋ ?”

“ಹೂಂ. ಸುಣ್ಣು ಹೊಡಿಸಿ ನೆಲಸಾರಿಸಿದೆ ತಾನೆ ?”

ಆ ಕೆಲಸವಾಗಿರಲಿಲ್ಲ. ಮುಂಗಡ ಬಾಡಿಗೆ ಒಂದು ಕರಾರು ಪತ್ರವಾದಮೇಲೆ ಮಾಡಿಸಿದರಾಯಿತೆಂದು ರಂಗಮ್ಮ ಸುಮ್ಮನೆ ಇದ್ದು ಬಿಟ್ಟಿದ್ದರು.

“ಅಯ್ಯೋ, ಅದೆಲ್ಲಾ ಎಷ್ಟರ ಕೆಲಸ. ಬೆಳಗ್ಗೆ ಮಾಡಿಸ್ತೀನಿ.”

ಕರಾರು ಪತ್ರವನ್ನು ಪಡೆದುಕೊಂಡು ರಂಗಮ್ಮ ನಾಜೂಕಾಗಿ ಮಡಚಿ ಕೈಯಲ್ಲಿ ಇರಿಸಿಕೊಂಡರು.

ಶಂಕರನಾರಾಯಣಯ್ಯನಿಗೆ ಒಂದು ತರಹೆಯಾಯಿತು. ಆತ ಹಣವನ್ನೂ ಕೊಟ್ಟಿದ್ದ, ಸಹಿಯನ್ನೂ ಹಾಕಿದ್ದ. ಆದರೆ ಹಣ ತಲಸಿದುದಕ್ಕೆ ವಠಾರದ ಒಡತಿಯಿಂದ ರಶೀತಿ ಬಂದಿರಲಿಲ್ಲ.

“ಹೊರಡ್ತೀರಾ ಹಾಗಾದರೆ ?”

—ಎಂದು ರಂಗಮ್ಮ ಕೇಳಿದರು.

“ಹೂಂ”

—ಎಂದು ಆತ ಎದ್ದುನಿಂತ. ಪೆಚ್ಚು ಮೋರೆಯ ಲಕ್ಷಣವೊದಲ ಬಾರಿಗೆ ಮೂಡಿ ಮರೆಯಾಯಿತು.

“ಹಣ ತಲಪಿದ್ದಕ್ಕೆ ರಶೀತಿ ಕೊಡ್ತೀರಾ ರಂಗಮ್ಮೋರೆ?”

“ರಶೀತೀನೆ? ಏನೂ ಪರವಾಗಿಲ್ಲ. ಹೋಗ್ಬಿಟ್ಟು ಬನ್ನಿ.”

ಶಂಕರನಾರಾಯಣಯ್ಯ ಮನಸ್ಸಿನೊಳಗೇ ಅನುಮಾನಿಸಿದರೂ ಹೊರಗೆ ಒಣನಗೆ ತೋರುತ್ತಾ ಹೊರಡಲು ಸಿದ್ಧನಾದ.

ಆತನ ಪ್ರಶ್ನೆಯಿಂದ ಸ್ವಲ್ಪ ನೊಂದುಕೊಂಡನರ ಹಾಗೆ ರಂಗಮ್ಮ ಮತ್ತೂ ಹೇಳಿದರು :

“ಇಲ್ಲಿ ಯಾರನ್ನು ಬೇಕಾದರೂ ಕೇಳಿನೋಡಿ. ನಮ್ಮ ವರ್ತಾರದಲ್ಲಿ ರಶೀತಿ ಕೊಡೋ ಪದ್ಧತೀನೇ ಇಲ್ಲ.”

“ನನಗೆ ಗೊತ್ತಿಲ್ಲ. ಅದಕ್ಕೇ ಕೇಳ್ತೀ.....ನಾವು ಈಗಿರೋ ಮನೆ ಮಾಲಿಕರು ರಶೀತಿ ಕೊಡ್ತಾ ಇದ್ದು. ನೀವು ಇಷ್ಟು ಹೇಳಿ ದ್ವೇಷಿ ಏನೂ ಪರವಾಗಿಲ್ಲ. ಬರ್ತೀನಿ.”

“ಆಗಲವ್ವಾ.”

ಈದಿನ ಆತನೊಬ್ಬನೇ ಅಂಗಳ ದಾಟಿ ಬೀದಿಗಿಳಿದ. ರಂಗಮ್ಮ ಬೀಳ್ಕೊಡಲು ಬರಲಿಲ್ಲ.

ಆತ ಹೋದೊಡನೆಯೇ ಅಹಲ್ಯಾ ರಂಗಮ್ಮನ ಮನೆ ಬಾಗಿಲಲ್ಲಿ ನಿಂತಳು.

“ಯಾವತ್ತು ಬರ್ತಾರಂತ್ರೀ?”

“ನಿನಗ್ಯಾಕೇ ಆ ಸಮಾಚಾರ ? ಬರ್ತಾರೆ, ನಾಳೆ ಬಂದ್ಬಿಡ್ತಾರೆ.”

ಎಷ್ಟು ಜನ ? ದೊಡ್ಡವರೆಷ್ಟು-ಚಿಕ್ಕವರೆಷ್ಟು? ಕೆಲಸ ಏನು? ಅಹಲ್ಯೆಯ ಪ್ರಶ್ನೆಗಳಿಗೆ ಅಂತ್ಯವಿರಲಿಲ್ಲ.

“ಸಾಕುಸಾಕಾಗಿ ಹೋಗುತ್ತಮ್ಮ ನಿನಗೆ ಉತ್ತರಕೊಟ್ಟು”

ಎಂದು ರಂಗಮ್ಮ ಬೇಸರದಿಂದಲೇ ಅಂದರು. ಆದರೆ ಕೇಳಿದ್ದಕ್ಕೆಲ್ಲ ಸಮರ್ಪಕ ಉತ್ತರ ಮಾತ್ರ ಕೊಡದಿರಲಿಲ್ಲ.

“ತಿಂಗಳಿಗೆ ನೂರೈವತ್ತು ರೂಪಾಯಿ ಸಂಪಾದಿಸ್ತಾನೆ.”

ಎಂದು ಅಂತಹ ಒಕ್ಕಲನ್ನು ದೊರಕಿಸಿಕೊಂಡ ತಮ್ಮ ಬಗೆಗೇ ಅಭಿಮಾನಪಡುತ್ತಾ ರಂಗಮ್ಮ ಹೇಳಿದರು.

ಆಹಲ್ಯಾ, ಎದುರಲ್ಲೇ ಇದ್ದ ಕಾಮಾಕ್ಷಿ ಮನೆಗೆ ಜಿಗಿದಳು. ಅಲ್ಲಿಂದ ಹೊರಹೋಗಿ “ಓ ರಾಧಾ, ಬಾರೇ” ಎಂದು ಮಹಡಿ ಮೇಲಿನ ಗೆಳತಿಯನ್ನು ಕೆಳಕ್ಕಿಳಿಸಿದಳು. ಆ ಬಳಿಕ ಪ್ರತಿಯೊಂದೊಂದು ಮನೆಗೆ ಸುದ್ದಿ ಪ್ರಸಾರವಾಯಿತು.

ನಾಳೆ ದಿವಸ ಕೊನೇಮನೆಗೆ ಬಿಡಾರ ಬತ್ತಾರಂತೆ.

ಅವರು ಚಿತ್ರ ಬರಿತಾರಂತೆ.

ಉಪಾಧ್ಯಾಯರ ಹೆಂಡತಿಯ ಕುತೂಹಲ ಕೆರಳಿತು. ತಮ್ಮ ಸಂಸಾರದೊಂದು ಭಾವಚಿತ್ರ ತೆಗೆಸಬೇಕೆಂದು ಆಕೆ ಬಹಳ ದಿನಗಳಿಂದ ಬಯಸಿದ್ದಳು. ಆ ಬಯಕೆ ಈಡೇರಿಯೇ ಇರಲಿಲ್ಲ. ಗರ್ಭಿಣಿಯಾಗಿದ್ದಾಗ, ‘ಈಗ ಜಿನ್ನಾಗಿರೋಲ್ಲ. ಬಾಣಂತಿಯಾದ್ದೇ ತೆಗೆಸೋಣ’ ಎನ್ನುತ್ತಿದ್ದರು ಗಂಡ ಲಕ್ಷ್ಮೀನಾರಾಯಣಯ್ಯ. ಬಾಣಂತಿಯಾದ ಮೇಲೆ, ‘ಮಗು ಚಿಕ್ಕದು ಕಣೀ, ಅಲುಗುತ್ತೆ. ಚಿತ್ರ ಕೆಟ್ಟು ಹೋಗುತ್ತೆ’ ಎನ್ನುತ್ತಿದ್ದರು. ಮಗು ದೊಡ್ಡದಾಗುವುದರೊಳಗಾಗಿಯೇ ‘ಈಗ ಜಿನ್ನಾಗಿರೋಲ್ಲ. ಬಾಣಂತಿಯಾದ್ದೇ ತೆಗೆ—’. ಬಾಣಂತಿಯಾದ ಮೇಲೆ ಮತ್ತೆ ಅದೇ ಹಿಂದಿನ ಕಥೆಯೇ. ಕ್ರಮೇಣ ದಿನ ಕಳೆದಂತೆ ಭಾವಚಿತ್ರ ತೆಗೆಸುವ ವಿಷಯದಲ್ಲಿ ಉಪಾಧ್ಯಾಯರ ಆಸಕ್ತಿ ಕಡಿಮೆಯಾಯಿತು. ಯಾವುದರಲ್ಲಿ ತಾನೇ ಆಸಕ್ತಿ ಇತ್ತು ಅವರಿಗೆ? ಮದುವೆಯಾದಾಗ ಒಂದು ಭಾವಚಿತ್ರ ತೆಗೆಸಿತ್ತು—ಕುಳಿತ ಗಂಡನ ಹಿಂದೆ ನಿಂತು ತೆಗೆಸಿಕೊಂಡಿದ್ದ ಚಿತ್ರ. ಅವರ ದುರಾದೃಷ್ಟ. ಕಟ್ಟು ಹಾಕಿಸಿದ್ದ ಚಿತ್ರದ ಗಾಜು ಒಡೆದುಹೋಯಿತು; ಚಿತ್ರದ ಹಿಂದಿದ್ದ ರಟ್ಟೆಗೆ ಗೋಡೆಯ ಗೆದ್ದಲು ಹಿಡಿದು, ಚಿತ್ರದ ಕಾಲು ಭಾಗ, ಕಾಲುಗಳ ಭಾಗ ಅದಕ್ಕೆ ಆಹುತಿಯಾಯಿತು. ಮನೆಯೊಳಗೆ ಸಾಕಷ್ಟು ಬೆಳಕೇ ಇಲ್ಲದಿದ್ದುದರಿಂದ, ಅಲ್ಲದೆ ಪರೀಕ್ಷಿಸಿ ನೋಡುವ ನೆಂಟರಿಷ್ಟರೂ ಬರುತ್ತಿರಲಿಲ್ಲವಾದ್ದರಿಂದ ಅದೇ ಚಿತ್ರವನ್ನು ಇನ್ನೂ ಗೋಡೆಯಮೇಲೆ ತೂಗಿಹಾಕಲು ಅಷ್ಟು ಸಂಕೋಚವೆನಿಸಿರಲಿಲ್ಲ. ಆದರೂ ಹೊಸ

ತೊಂದು ಭಾವಚಿತ್ರವಿದ್ದದ್ದರಿಂದ....

ಈಗ ಹೊಸ ಬಿಡಾರ ಬರಲಿರುವವರ ವಿಷಯ ಕೇಳುತ್ತಾ, ಲಕ್ಷ್ಮೀನಾರಾಯಣಯ್ಯನ ಹೆಂಡತಿಯ ಆಸೆ ಮತ್ತೆ ಚಿಗುರಿತು.

“ಚಿತ್ರ ಬರಿಯೋದು ಅಂದ್ರೇನೆ ಅಹಲ್ಯಾ?”

“ಹಾಗಂದ್ರೆ? ಚಿತ್ರ ಬರಿಯೋದು ಕಣ್ರೀ.”

“ಫೋಟೋ ತಿಗಿಯೋದೇ?”

“ಊಹುಂ. ಕೈಲಿ ಚಿತ್ರ ಬರೆದು ಬಣ್ಣ ಹಾಕೋದು.”

“ಅಷ್ಟೇನಾ?”

ಆ ನಿರಾಸಕ್ತಿಯ ಧ್ವನಿಯ ಕಾರಣ ಅಹಲ್ಯೆಗೆ ತಿಳಿಯಲಿಲ್ಲ.

ಬರಲಿರುವ ಸಂಸಾರದಲ್ಲಿ ತನ್ನ ಓರಗೆಯ ಹುಡುಗಿಯರು ಯಾರೂ ಇಲ್ಲವೆಂದು ರಾಧೆಗೆ ವ್ಯಸನವಾಯಿತು. ರಾಧೆಯನ್ನಲ್ಲದೆ, ಬೇರೆ ಗೆಳತಿಯರ ಯೋಚನೆಯನ್ನೇ ಎಂದೂ ಮಾಡದ ಅಹಲ್ಯಾ ಮಾತ್ರ ಆ ಅಂಶವನ್ನು ಗಮನಿಸಲಿಲ್ಲ. ಆದರೆ ಅಹಲ್ಯೆಯ ತಾಯಿಯೂ ರಾಧೆಯ ತಾಯಿಯೂ ಹೊಸ ಸಂಸಾರದ ಸದಸ್ಯರು ಯಾರು ಯಾರೆಂಬುದನ್ನು ಕೇಳದಿರಲಿಲ್ಲ. ವಿನರ ತಿಳಿದಾಗ ಅವರು ಸಂತೋಷ ಸೂಚಿಸಲೂ ಇಲ್ಲ.

ಬೇರೆ ಮಾತುಗಳೂ ಕೇಳಿಸಿದುವು :

“ಆತನಿಗೆಷ್ಟೋ ವಯಸ್ಸು?”

“ಮೂವತ್ತೊ ನಾಲ್ವತ್ತೊ ಇರಬೇಕು.”

“ಮಗು ಚಿಕ್ಕದಂತೆ.”

“ಎಂಥವರೊ?”

ಈ ಮಾತುಕತೆಗಳೆಲ್ಲ ನಡೆದುದು ಎರಡು ನಿಮಿಷಗಳ ಕಾಲ ಮಾತ್ರ. ದಿನದ ದುಡಿತದಿಂದ ಗಂಡಸರು ಹಿಂತಿರುಗಿದರು. ವಠಾರಕ್ಕೆ ಹೊಸ ಬಿಡಾರ ಬರಲಿದೆಯೆಂದು ಅವರೇನೂ ಆಸಕ್ತಿ ತೋರಿಸಲಿಲ್ಲ. ಹೆಂಗಸರು ಮನೆಗೆಲಸಗಳಲ್ಲಿ ನಿರತರಾದರು. ಪುಟ್ಟಮಕ್ಕಳು ದೀಪ ಹತ್ತಿಕೊಂಡ ಸ್ವಲ್ಪಹೊತ್ತಿನಲ್ಲೇ ‘ಹಸಿವು ಹಸಿವು’ ಎಂದು ಕೂಗಾಡಿ ನಿದ್ದೆಹೋಗಿದ್ದುವು. ತಮ್ಮನ್ನು ಮಾತನಾಡಿಸಲು ಬಂದ ಹುಡುಗರನ್ನು

‘ದೂರ ಹೋಗಿ’ ಎಂದು ಗದರಿಸಿ ಗಂಡವರು, ಹೊರಗಿನ ಗಾಳಿ ಯಾದರೂ ಮೈಗೆ ತಗಲಿತೇನೋ ಎಂಬ ಆಸೆಯಿಂದ, ತಗಲಬಹುದೆಂಬ ಭ್ರಮೆಯಿಂದ ಮನೆಬಾಗಿಲುಗಳಲ್ಲಿ ನಿಂತರು.

ರಂಗಮ್ಮ ಆ ವಠಾರದಲ್ಲಿ ಮನಸ್ಸುಬಿಚ್ಚಿ ಏಕಾಂತದಲ್ಲಿ ಮಾತನಾಡುತ್ತಿದ್ದನು. ಸುಬ್ಬುಕೃಷ್ಣಯ್ಯನೊಡನೆ ಮಾತ್ರ. ಆತ ವಠಾರದ ಮೊದಲ ಒಕ್ಕಲು. ಅಂಗಡಿಯಲ್ಲಿ ಶ್ರೀನಿವಾಸಶೆಟ್ಟರ ನಂಬಿಕೆಗೆ ಅರ್ಹನಾಗಿದ್ದಂತೆ, ವಠಾರದಲ್ಲಿ ರಂಗಮ್ಮನ ಬಿಶ್ವಾಸಕ್ಕೆ ಆತ ಪಾತ್ರನಾಗಿದ್ದ. ಇನ್ನೊಬ್ಬರಿಗೆ ವಿಧೇಯನಾಗಿ ನಿಷ್ಠಾವಂತನಾಗಿ ಬಾಳ್ವೆ ನಡೆಸುವುದೇ ಸುಬ್ಬುಕೃಷ್ಣಯ್ಯನ ಬದುಕಿನ ಪರಮಗುರಿಯಾಗಿತ್ತೆಂದರೂ ತಪ್ಪಾಗಲಾರದು. ತನ್ನ ಬಗ್ಗೆ ಮೆಚ್ಚಿಗೆ ಸೂಚಿಸಿ ಯಾರಾದರೂ ಬರಿ ಮಾತಾಡಿದರೂ ಸಾಕು, ಅಪ್ಪರಲ್ಲೇ ಆತನಿಗೆ ತೃಪ್ತಿಯಾಗುತ್ತಿತ್ತು.

ಮುಖ್ಯ ಕಲನವೊಂದನ್ನು ಸಾಧಿಸಿದ ರಂಗಮ್ಮ ಈ ದಿನ ಸುಬ್ಬುಕೃಷ್ಣಯ್ಯನ ಬೆರವನ್ನೇ ಇದೀರು ನೋಡುತ್ತಿದ್ದರು. ಪ್ರತಿಸಲವೂ ಪ್ರತಿಯೊಂದು ಕೂತು ವತ್ರವನ್ನೂ ಸುಬ್ಬುಕೃಷ್ಣಯ್ಯನಿಗೆ ತೋರಿಸಿ, ಓದಿಸಿ ಕೇಳಿ ‘ಪರಿಯಾಗಿದೆ’ ಎಂದು ಆತನ ಬಾಯಿಂದ ಕೇಳಿದ ಹೊರತು ಆತನಿಗೆ ಎನುಪಾಧಾನವಿರಲಿಲ್ಲ.

“ನಾಣೀ, ಏನು”

—ಎಂದು ಮೊನಾಕ್ಷಮ್ಮನ ಮಗನನ್ನು, ಓಣಿಯಲ್ಲಿ ನಿಂತು ಕೊಂಡು ರಂಗಮ್ಮ ಕರೆದರು.

“ಊಟ ಮಾಡ್ತಾ ಇದಾನೆ ರಂಗಮ್ಮೇರೆ”

—ಎಂದು ವಠಾರಕ್ಕೆ ಕೇಳಿಸುವ ಹಾಗೆ ಮೊನಾಕ್ಷಮ್ಮ ಉತ್ತರ ಕೊಟ್ಟಳು.

“ಇಲ್ಲಿ ಬಾನ್ಮಾ ಪ್ಪಲ್ಲ”

ಮೊನಾಕ್ಷಮ್ಮನನ್ನೇ ರಂಗಮ್ಮ ಕರೆದರು. ಆಕೆ ಹತ್ತಿರ ಬರುತ್ತಲೆ ಅವರೊಂದರು.

“ನಿಮ್ಮ ಯಜಮಾನರು ಮನೆಗೆ ಬಂದಿಲ್ಲ, ಅಚ್ಚೆ?”

“ಇನ್ನೂ ಎಂಟೂವರೇನೇ ಇಲ್ಲ.”

“ಹೌದು, ಹೌದು.”

ಒಂಭತ್ತು ಘಂಟೆಗೆ ಶೆಟ್ಟಿರ ಅಂಗವಿ ಬಾಗಿಲು ಹಾಕುತ್ತಿದ್ದರು. ಅನಂತರ ಹೊರಟ ಸುಬ್ಬಕ್ಕಪ್ಪಯ್ಯ ಮನೆ ಸೇರುತ್ತಿದ್ದರು. ಒಂಭತ್ತೂ ವರೆಯ ಸುಮಾರಿಗೆ. ಗಂಡ ಹೆಂಡಿರ ಊಟವೇ, ದೀಪ ಆರುವುದಕ್ಕೆ ಮುಂಚೆ ಆ ಮನೆಯಲ್ಲಿ ನಡೆಯುತ್ತಿದ್ದ ಕೊನೆಯ ಕೆಲಸ. ಊಟವಾದ ತಕ್ಷಣ ಅವರು ಸುಲಗಿ ಬಡುತ್ತಿದ್ದರು....

ಏನು ವಿಶೇಷ—ಎಂದು ಕೇಳಬಹುದಾಗಿತ್ತು. ವಿನಾಶಾತ್ಮಕವಾದ ಆದರೆ ವಿಶೇಷವೇನೆಂಬುದು ಗೊತ್ತೇ ಇದ್ದುದರಿಂದ ಆಕೆ ಕೇಳಿಲ್ಲ. ತನ್ನ ಯಜಮಾನರ ವಿಷಯವಾಗಿ ರಂಗಮ್ಮ ತೋರುತ್ತಿದ್ದ ನಿಶ್ವಾಸದಿಂದ ವಿನಾಶಾತ್ಮಕವಾಗಿ ಸ್ವಾಭಾವಿಕವಾಗಿಯೇ ಹೆಮ್ಮೆ ಎನಿಸಿತ್ತು.

ಇಳಗಿನಿಂದ ನಾಣಿಯ ಸ್ವರ ಕೇಳಿಸಿತು :

“ಅಮ್ಮಾ ಬಾರೆ....”

“ಹೋಗಮ್ಮ, ನನ್ನ ಕುದುರೆ ಕುಳಿರಿಸ ಕೂಗ್ತಿದ್ದಾನೆ. ನಿಮ್ಮ ಯಜಮಾನರು ಬಂದ್ರಾಡ್ಲೆ ಸ್ವಲ್ಪ ಕಳಿಸ್ಕೊಡಮ್ಮ.”

“ಹೊಂ ಕಣ್ರೇ”

—ಎಂದು ವಿನಾಶಾತ್ಮಕವಾಗಿ ಹೊರಟ, ಹೋದಳು.

ರಂಗಮ್ಮ ಮೂರನೆ ದಿನ ಬೆಳಿಗ್ಗೆ ಮಾಡಬೇಕಾದ ಕೆಲಸದ ವಿಷಯವನ್ನು ಯೋಚಿಸಿದರು. ಅರ್ಧ ಸೇರಿಸಿಟ್ಟ ಸುಣ್ಣ ಯಾವುದೋ ಕಾಲದ್ದು ಮಿಕ್ಕಿತ್ತು. ಅದನ್ನೇ ಬಂದಿಟ್ಟ ಕೆಲಕೆ ನೀರು ಮಾಡಿದ ರಾಯಿತಂದೆಕೊಂಡರು. ಹಿಂದೆ ಮಗ ಮನೆಯಲ್ಲೇ ಇದ್ದಾಗ, ಮನೆಗಳು ತೆರದಾದಾಗಲಿಲ್ಲ ಎಷ್ಟೋ ಸುರೆ ಆತನೇ ಗೋಡೆಗೆ ಸುಣ್ಣ ಸಾರುತ್ತಿದ್ದ. ಕೆಲಸವನ್ನೇಗ ರಂಗಮ್ಮ ಮಾಡುವಂತಿರಲಿಲ್ಲ. ಬೀದಿಯ ಆಚೆಗಿನ ಎದುರು ಮನೆಗೆ ಮುಸುರೆ ತಿಕ್ಕಲು ಒಬ್ಬಕೆ ಬರುತ್ತಿದ್ದಳು. ಆಕೆಗೆ ಹೇಳಿ ಕೆಲಸ ಒಪ್ಪಿಸಬೇಕು ; ಒಂದು ಸಾಲಕ್ಕಾಗಿ ಕೂಲಿ ಕೊಟ್ಟರಾಯಿತು ; ಎಂದು ಅವರು ನಿರ್ಧರಿಸಿದರು.

ಹೇಗೆ ಹೊತ್ತು ಕಳೆಯಬೇಕೆಂದು ತೋಚದೆ ತಮ್ಮ ಬಾಗಿಲೆಳೆದುಕೊಂಡು ರಂಗಮ್ಮ ಹೊರ ಅಂಗಳಕ್ಕೆ ಬಂದರು. ಮಹಡಿಯ

ಮೇಲಿನ ಮೊದಲ ಕೊಠಡಿಯಲ್ಲಿ ಓದುವ ಹುಡುಗರು ಅದೇನೋ ಮಾತನಾಡುತ್ತಾ ನಗುತ್ತಾ ಗದ್ದಲವೆಬ್ಬಿಸುತ್ತಿದ್ದರು.

ಪ್ರಯಾಸಪಟ್ಟು ಮಹಡಿಯ ಮೇಲೇರಿದರು ರಂಗಮ್ಮ. ಸದ್ದು ಮಾಡಬಾರದೆಂದು ಅವರೆಷ್ಟು ಪ್ರಯತ್ನಪಟ್ಟರೂ ಉಸಿರಿಗಾಗಿ ಏದಾಟ, ಗಂಟಲಿನಿಂದ ಹೊರಡುತ್ತಿದ್ದ ನರಳಿಕೆಯ ಸ್ವರ, ಮಹಡಿ ಎರಿದ ಮೇಲೆ ನಡೆಗೋಲಿನ ಟಕ್ ಟಕ್, ಮುಂಚಿತವಾಗಿಯೇ ಅವರ ಆಗಮನದ ಸಂದೇಶವನ್ನು ಹುಡುಗರಿಗೆ ಮುಟ್ಟಿಸಿದುವು. ಉಪಾಧ್ಯಾಯರು ತರಗತಿಗೆ ಬಂದೊಡನೆ ಒಮ್ಮೆಲೆ ತಣ್ಣಗಾಗುವಂತೆ ಸದ್ದೆಲ್ಲ ಅಡಗಿ ಹೋಯಿತು.

ಸುಧಾರಿಸಿಕೊಂಡು ಹೊರಗಿನಿಂದಲೇ ರಂಗಮ್ಮ ಹೇಳಿದರು :

“ಪರಮೇಶ್ವರವ್ವ, ಅದೇನೋ ಗಲಾಟೆ ? ಮನಸ್ಸಲ್ಲೇ ಓದೋ ಬಾರ್ಡೇನೋ.....”

ಒಳಗಿನಿಂದ ಉತ್ತರವೇ ಬರಲಿಲ್ಲ.

ಆದರ ಪಕ್ಕದ ಕೊಠಡಿಗೆ ಬೀಗ ಹಾಕಿತ್ತು.

ಮೂರನೆಯ ಕೊಠಡಿ ಮನೆಯ ಬಾಗಿಲಲ್ಲೇ ರಾಧೆಯ ತಾಯಿ ನಿಂತಿದ್ದಳು.

“ಊಟ ಆಯ್ತೇ ?”

—ಎಂದು ರಂಗಮ್ಮ ಮುಂದೆ ಹೋಗುತ್ತಾ ಕೇಳಿದರು.

“ಹುಡುಗರು ಕೂತಿದಾರೆ.”

ಉಣ್ಣಲು ಕುಳಿತಿದ್ದ ಜಯರಾಮು ತುತ್ತು ಅನ್ನವನ್ನು ಬಾಯಿಲ್ಲಿರಿಸಿಕೊಂಡೇ ಕೇಳಿದ :

“ಕೊನೇ ಮನೆಗೆ ಯಾರೋ ಬಂದು, ಅಲ್ವೆ ರಂಗಮ್ಮೋರೆ ?”

“ಹೊನಪ್ಪಾ ನಾಳೆ ಬರ್ತಾರೆ.”

ಜಯರಾಮುವಿನ ತಾಯಿ ಪ್ಲೇಣ ಸ್ವರದಲ್ಲಿ ಹೇಳಿದಳು :

“ಕೆಳಗೆ ಮನೆ ಖಾಲಿಯಾದಾಗ ಕೊಡಿಸ್ತೀನಂತ ಹಿಂದೆ ಹೇಳಿದ್ದಿ.”

“ಆದರೆ ನೀವು ಕೇಳೇ ಇಲ್ಲ.”

“ಅವರು ಇರ್ದಿಲ್ಲಾಂತ—”

“ನಾನೂ ಅದಕ್ಕೇ ಸುಮ್ಮನಾದೆ.”

ಆ ಪ್ರಸ್ತಾವದಿಂದ ರಂಗಮ್ಮನ ಮನಸ್ಸಿನಲ್ಲಿ ಸ್ವಲ್ಪ ಕಸಿವಿಸಿ ಯಾಯಿತು. ಅವರು ಹಾಗೆ ಹಿಂದೆ ಹೇಳಿದ್ದುದು ನಿಜ. ಆದರೆ ಈ ಮನೆಯವರು ಈಗ ಕೊಡುತ್ತಿದ್ದುದು ಹದಿನಾರೇ ರೂಪಾಯಿ. ಕೆಳಗೆ ಬಂದರೆ ಜಾಸ್ತಿ ಕೊಡಬೇಕು. ಅಲ್ಲದೆ, ಇವರು ಕೆಳಕ್ಕೆ ಬಂದ ಮೇಲೆ ಮಹಡಿಯ ಮೇಲಿನ ಕೊಠಡಿಯವರಿಗೆ ಸುಲಭವಾಗಿ ಒಕ್ಕಲು ಸಿಗುವ ಸಂಭವವೂ ಇರಲಿಲ್ಲ. ಇದೆಲ್ಲಾ ಮನಸ್ಸಿನ ಆಳದಲ್ಲಿ ಇದ್ದು ದರಿಂದಲೇ ರಂಗಮ್ಮ ಆ ಯೋಚನೆಯನ್ನೇ ಮಾಡಿರಲಿಲ್ಲ.

ಬಾಗಿಲಲ್ಲಿ ನಿಂತಿದ್ದ ಆ ತಾಯಿ ಸುಮ್ಮನಿದ್ದುದನ್ನು ಕಂಡು, ಆ ಸಂದರ್ಭದಲ್ಲೇನಾದರೂ ಒಳ್ಳೆಯ ಮಾತನ್ನಾಡಲು ರಂಗಮ್ಮ ಬಯಸಿದರು.

“ಅದಕ್ಕೇನಂತೆ ಈಗ? ಇನ್ನೊಂದ್ವಲ ಖಾಲಿಯಾದಾಗ ನಿಸುಗೇ ಕೊಡ್ತೀನಿ.”

ಒಳಗೆ ಮೂಲೆಯ ಬಚ್ಚಲಲ್ಲಿ ಕೈ ತೊಳೆಯುತ್ತಿದ್ದ ಜಯರಾಮು ಹೇಳಿದ:

“ಇನ್ನೊಂದ್ವಲ ಖಾಲಿಯಾದಾಗ? ಬೇರೆ ಯಾರನ್ನ ಕಳಿಸ್ಬೇ ಕೂಂತ ಮಾಡಿದೀರಿ ರಂಗಮ್ಮೋರೆ!”

ಕೆಟ್ಟ ಹುಡುಗ ‘ಕಳಿಸು’ವ ಮಾತನ್ನಾಡಿ ನಾರಾಯಣಿಯ ನೆನಪು ಹುಟ್ಟಿಸಿದ್ದ.

“ಅದೆಂಥ ಮಾತೋ....”

—ಎಂದಳು ತಾಯಿ, ಮಗನನ್ನು ದ್ವೇಷಿಸಿ, ಬೇಸರದ ಧ್ವನಿಯಲ್ಲಿ.

“ನೋಡು, ನೋಡು—ಹ್ಯಾಗೆ ಆಡ್ತಾನಂತ. ಬರ್ತಾ ಬರ್ತಾ ಯಾಕೋ ಅತಿ ಆಗ್ಲೋಯ್ತುಮ್ಮ ನಿನಗಂದು”

—ಎಂದು ರಂಗಮ್ಮ ತುಂಬಾ ನೊಂದುಕೊಂಡವರ ಧ್ವನಿಯಲ್ಲಿ ಅಂದರು. ಮತ್ತೆ ಅಲ್ಲಿರಲು ಮನಸ್ಸಾಗದೆ ಹಿಂತಿರುಗಿ ಹೊರಟರು.

“ಬರ್ತೀನಮ್ಮ.”

“ಹೂಂ ರಂಗಮ್ಮೋರೆ.”

“ಕಾಗದ ಬಂದಿತ್ತೀನು ಸಿಮ್ಮ ಯಜಮಾನರು ? ಯಾವಾರಲ್ಲಿ ದಾರೆ ಈಗ ?”

“ಹೋದವಾರ ದಾವಣಗೆರೆಯಿಂದ ಬಂದತ್ತು.”

“ಯಾವತ್ತು ಬರುತ್ತಿರಂತೆ ?”

“ಈ ತಿಂಗಳ ಕೊನೆಗಲಿ ಬರಿಸೀಂತ ಬರೆದಿತ್ತು.”

ಚಂದ್ರಶೇಖರಯ್ಯನ ಕೊಠಡಿ ದಾಟುತ್ತಾ ರಂಗಮ್ಮ ಕೇಳಿದರು:

“ನನು ಈತ ಊರಲ್ಲೇ ಇಲ್ಲವೋ ಹ್ಯಾಗೆ ?”

“ನಿನ್ನೆಯಿಂದ ಬಂದಿಲ್ಲ. ಇಲ್ಲಾಂತ ತೋರುತ್ತೆ.”

“ಇವನೊಬ್ಬ ಮನುಷ್ಯ. ಅದ್ಯಕ್ಕೆ ಹೀಗಿದಾನೋ.....”

ಮೆಟ್ಟಿಲು ಇಳಿಯ ತೊಡಗುತ್ತ ರಂಗಮ್ಮ ಹೇಳಿದರು:

“ಹೌಂ. ಬರಿಸಿತ್ತು ಊಟ ಮುಗಿಸಿ ದೀಪೆ ಅಂಸಿ ಮಲ ಕೊಂಪ್ಪಿರಿ.”

ಆ ಸಾತಿಗೆ ಉತ್ತರ ಬರಲಿಲ್ಲ. ಧಡಾರನೆ ಬಾಗಿಲು ಹಾಕಿದ ಸದ್ದು ವಾತ್ಸ ಕೇಳಿಸಿತು.

ಬಲು ನಿಧಿ ನವಾಗಿ ರಂಗಮ್ಮ ಇಳಿದರು. ಇಪ್ಪತ್ತೈದು ವರ್ಷಗಳಿಂದ ಅವರ ಗಂಡ ಕೃಷ್ಣಪ್ಪನವರು ಆ ಮಹಡಿ ಕಟ್ಟಿಸುತ್ತಿದ್ದ ಕೆಲಸ. ಆಗ ಎಷ್ಟೊಂದು ಸುಲಭವಾಗಿ ಅವರು ಹತ್ತಿ ಇಳಿಯುತ್ತಿದ್ದರು! ಆಗರೆ ಅವರಿಗೆ ನೆಲೆತ್ತು ವರ್ಷ ವಯಸ್ಸಾಗಿತ್ತು. ಬೊಡ್ಡವರಾಗಿದ್ದ ಮೂವರು ಮಕ್ಕಳ ತಾಯಿ. ಆದರೂ ಅವರು ದೃಢಕಾಯರಾಗಿದ್ದರು. ದೇವು ಎಂಬುದನ್ನೇ ಕಂಡರಿಯದ ದೇಹ ಅವರದು.

ಈಗ, ಒಮ್ಮೆ ಮಹಡಿ ಸಂದರ್ಶನ ಮಾಡಿಬರುವುದೆಂದರೆ ತಿರುಪತಿ ಬೆಟ್ಟವನ್ನೂ ಎರಿ ಇಳಿದಹಾಗೆ ಎಂದು ಅವರಿಗೆ ಭಾಸವಾಗುತ್ತಿತ್ತು.

ಅಂಗಳ ತಲಪಿದ ಮೇಲೆ ರಂಗಮ್ಮ ಊರುಗೋಲನ್ನು ಆಡರಿಸಿ ದೇಹವನ್ನು ನೇಡುಗೊಳಿಸಿ ಕ್ಷಣಕಾಲ ನಿಂತು, ತಂಪಾದ ಗಾಳಿಯನ್ನು ಒಳಕ್ಕೆಳೆದುಕೊಂಡರು; ಬೀದಿಯ ಮೇಲಕ್ಕೂ ಕೆಳಕ್ಕೂ ಒಮ್ಮೆ ನೋಡಿದರು. ಮಹಡಿಯನ್ನೇರುವುದಕ್ಕೆ ಮುಂಚೆ ಅವರ ಮನಸ್ಸು

ಹಾಯಾಗಿತ್ತು. ಆದರೆ ಮೇಲೆ ನಡೆದ ಸಂಭಾಷಣೆ, ಎರಿ ಇಳಿದ ಆಯಾಸ, ಎರಡೂ ಸೇರಿ ಅವರ ನೆಮ್ಮದಿಗೆ ಭಂಗ ತಂದಿದ್ದುವು.

ಎರಡು ನಿಮಿಷ ಆ ಕತ್ತಲಲ್ಲಿ ಒಬ್ಬರೇ ತಮ್ಮ ವತಾರವನ್ನು ನೋಡುತ್ತ ತಂಪಾದ ಗಾಳಿಯನ್ನು ಸೇವಿಸಿದ ಮೇಲೆ ಮನಸ್ಸು ಪ್ರಸನ್ನವಾಯಿತು.

ಎನೇನೋ ಬಯಕೆಗಳು ಅವರ ಹೃದಯದಿಂದ ಚಿಮ್ಮಿಬಂದವು ತಮ್ಮ ಮಗನನ್ನು ಆಕ್ಷಣವೇ ನೋಡುವ ಹಂಬಲ ಕಿರಿವಾಗಿ ಮೂಡಿ, ಒಮ್ಮೆಲೆ ಬಲವಾಗಿ ಬೆಳೆಯಿತು. ನಿತ್ಯರೋಗಿಯಾದ ಆ ಸೋಸೆ.... ಎಳೆಯ ಮಕ್ಕಳಿಬ್ಬರು....ಗಂಧಾದಿರ ಚತೆಯಲ್ಲಿದ್ದ ಇಬ್ಬರು ಹೆಣ್ಣು ಮಕ್ಕಳ ನೆನಪಾಯಿತು....ಅವರ ಸಂತಾನ. ಲಕ್ಷ್ಮೀಯ ಪುಟ್ಟ ಮಗ ಎಷ್ಟು ಮುದ್ದಾಗಿದ್ದ! ಅಜ್ಜಿಯದೇ ರೂಪು ಎಂದಿದ್ದರು ಎಲ್ಲರೂ. ಅದೇನು, ರೂಪವೋ ತನ್ನದು.... ಯುವತಿಯಾಗಿದ್ದಾಗ ಸಾಕಸು ರೂಪವತಿಯೆಂದೇ ಹಸರುವಾಸಿಯಾಗಿದ್ದರಲ್ಲವೆ? ಕಳೆದ ಸಾರೆ ಲಕ್ಷ್ಮಿ ಬಂದಾಗ ಆ ಪುಟ್ಟಕೂಸು ಮೇಗೆ ತನಗೇ ಅಂಟಿಕೊಂಡಿತ್ತು! ಒಂದು ಕ್ಷಣವೂ ಬಿಟ್ಟಿರುತ್ತಿರಲಿಲ್ಲ ತನ್ನನ್ನು.... ಸಣ್ಣ ಮಗುವಿಗೆ ಕಷ್ಟವಾಗಿದೆ ಎಂದು ಕಳೆದ ತಿಂಗಳು ಲಕ್ಷ್ಮಿ ಕಾಗದ ಬರೆಸಿದ್ದಳು ಈಗ ಹೇಗಿದೆಯೋ?.... ಮೊಡ್ಡ ಮಗಳನ್ನು ನವರಾತ್ರಿಯ ಹೊತ್ತಿಗಾದರೂ ಈಸಲ ಕರೆಸಬೇಕು. ಆಗ ರಜಾ ತೆಗೆದುಕೊಂಡು ಮಗನು ಬರಬಹುದು.

ರಂಗಮ್ಮ ವತಾರದತ್ತ ನೋಡಿದರು. ವತಾರದಲ್ಲೇ ಅತಿ ದೊಡ್ಡದಾಗಿದ್ದ ಮುಂಭಾಗದ ಎರಡು ಕಿಟಕಿಗಳಿಂದಲೂ ವಿದ್ಯುತ್ ಬೆಳಕು ಮಂದವಾಗಿ ಹೊರಬರುತ್ತಿತ್ತು. ಲೂಕಿದ ಮನೆಗೆಗಳೆಲ್ಲ ಇದ್ದದ್ದು ಪುಟ್ಟ ಗೂಡು ಕಿಟಕಿ.

ಉಪಾಧ್ಯಾಯರ ಕಿಟಕಿಯತ್ತ ರಂಗಮ್ಮ ಸರಿದರು.

ಒಳಗೆ ಲಕ್ಷ್ಮೀನಾರಾಯಣಯ್ಯನ ಹೆಂಡತಿ, ಮಕ್ಕಳನ್ನು ಮಲಗಿಸಿ ಹಸುಗೂಸಿಗೆ ಮೊಲೆ ಹಾಲನ್ನು ಕೊಡುತ್ತಾ ಒರಗಿದ್ದಳು. ಕಿಟಕಿಯ ಬಳಿ ಯಾರೋ ಸರಿದಂತಾಗಲು, ಆಕೆ ಅವಸರವಾಗಿ

ಎದೆಯನ್ನು ಸೆರಗಿನಿಂದ ಹೊದೆದು ಕೊಂಡಳು.

ಹೊರಗಿನಿಂದ ರಂಗಮ್ಮನ ಸ್ವರ ಕೇಳಿಸಿತು.

“ನಾನು ಕಣೀ. ಯಾಕೆ, ಮೇಷ್ಟ್ರಿನ್ನಾ ಬಂದಿಲ್ವಾ?”

“ಬಂದಿದ್ದು ರಂಗಮ್ಮೋರೆ. ಅದೇನೋ ಸಭೆ ಇದೇಂತ ವಾಪ್ಸು ಹೋದ್ದು.”

“ಎಲ್ಲಿ ಸಿನ್ನ ನಾದಿನಿ?”

“ಅಡುಗೆ ಮನೆಲಿದೀನಿ ರಂಗಮ್ಮೋರೆ....”

—ಎಂದು ಸುಮಂಗಳಾ ಒಳಗಿನಿಂದಲೇ ಅಂದಳು.

“ಸುಮ್ಮ ಕೂಗ್ಗೆ. ಆಗಲಿ, ಆಗಲಿ, ಕೆಲಸ ಆಗಲಿ”

—ಎಂದು ರಂಗಮ್ಮ ಇನ್ನೊಂದು ಕಿಟಕಿಯತ್ತ ತೆರಳಿದರು.

ಹಾಗೆ ರಂಗಮ್ಮ ರಾತ್ರಿ ಹೊತ್ತು ಇಣಕಿ ಹೋಗುವುದೇನೂ ಯಾರಿಗೂ ಹೊಸತಾಗಿರಲಿಲ್ಲ. ಎದುರು ಮನೆಯ ಕಿಟಕಿಯ ಬಳಿಯಿಂದಲೂ ರಂಗಮ್ಮ ಮಾತನಾಡುತ್ತಿದ್ದುದು ಉಪಾಧ್ಯಾಯರ ಹೆಂಡತಿಗೆ ಕೇಳಿಸುತ್ತಿತ್ತು.

“ಇನ್ ಸೈಕ್ಲ ಬಂದಿಲ್ವಾ ಇನ್ನೂ?”

“ಇಲ್ಲ ಕಣ್ಣೀ.”

ಆ ಉತ್ತರ, ಪೋಲೀಸನ ಹೆಂಡತಿ ಸರೋಜಮ್ಮನ ಸ್ವರ.

“ಹುಡುಗಿಗಲ್ಲಾ ಊಟ ಆಯ್ತೇನು?”

“ಮಲಕೊಂಡ್ಬಿಟ್ಟವೆ ಆಗ್ಲೀ.”

“ಎನು ಮಾಡ್ತೆ ಅಡುಗೆ?”

“ಎನೂ ಇಲ್ಲ ರಂಗಮ್ಮೋರೆ....ಮಧ್ಯಾಹ್ನದ್ದೇ ಇತ್ತು ಸ್ವಲ್ಪ....”

“ಆಗಲೀಮ್ಮ. ಬರ್ತೀನಿ.”

ರಂಗಮ್ಮ ಬೇರೆ ಬಾಗಿಲುಗಳ ಬಳಿ ಬಂದರು. ಬಾಗಿಲು ಮುಚ್ಚಿದ್ದ ಕಡೆ ಕಿಟಕಿಗಳ ಮೂಲಕ ಮಾತನಾಡಿದರು.

“ಮಲಕೊಂಡ್ಬಿಟ್ಟಾ ರಾಜಮ್ಮ?”

“ಹುಡುಗರು ಇನ್ನೂ ಓದ್ತಾನೇ ಇದಾರೋ? ಓದೀವ್ರಾ, ಚೆನ್ನಾಗಿ ಓದಿ.”

“ಏನು ಮಿನಾಕ್ಷೀ ಎಲ್ಲಿ, ನಿಮ್ಮ ಗಂಡ ಬರೋದೂ ಹೋಗೋದೂ ಗೊತ್ತೇ ಆಗಲೇ....”

“ಏನಮ್ಮಾ, ಯಜಮಾನರಿಂದ ಕಾಗ್ದ ಇದೆಯೋ?”

“ಹಿಟ್ಟು ರುಬ್ಬಿದ್ದಾಯ್ತೆ ಕಮಲಮ್ಮ?”

“ಇನ್ನೂ ಸವಾರಿ ಬಂದಿಲ್ಲ ಪದ್ಮಾವತೀ?”

“ಮಲಕೊಂಡಿಟ್ಟೀನು ಅಹಲ್ಯಾ? ಎಲ್ಲಿ ಮಗ? ಅಂಗಡಿ ಬೀದಿಗೆ ಹೋದ್ವೇ?”

ರಂಗಮ್ಮ ಅಲ್ಲಿಂದ ಮುಂದಕ್ಕೆ ಹೋಗಲಿಲ್ಲ. ಒಂದು ಖಾಲಿ ಮನೆ, ಆ ರಾತ್ರಿಯ ಮಟ್ಟಿಗೆ ನಾರಾಯಣಿ ಇದ್ದುದು. ಇನ್ನೊಂದು ಮಿನಾಕ್ಷಮ್ಮನ ಮನೆ. ಸುಬ್ಬಕ್ಕಪ್ಪಯ್ಯ ಇನ್ನೂ ಬಂದಿರಲಿಲ್ಲ.

ತಮ್ಮ ಮನೆಗೇ ರಂಗಮ್ಮ ವಾಪಸು ಬಂದು ಕೈಕಾಲು ತೊಳೆದು, ಗೋಡೆಗೊರಗಿ ಕುಳಿತು, ದೇವರ ಹೆಸರನ್ನು ಜಪಿಸತೊಡಗಿದರು.... ನಾಲಿಗೆ ಮೌನವಾಗಿ ದೇವರ ಹೆಸರನ್ನು ತೊದಲುತ್ತಿದ್ದರೂ ಯೋಚನೆ ವಠಾರದ ಬೇರೆಬೇರೆ ಸಂಸಾರಗಳ ಬಳಿ ಸುಳಿಯುತ್ತಲೇ ಇತ್ತು.... ಅಷ್ಟೊಂದು ಜನರೆಡೆಯಲ್ಲಿ ತಾವು ಏಕಾಕಿ ನಿ ಎಂಬ ಭಾವನೆ ಅವರಿಗೆ ಬರಲೇ ಇಲ್ಲ.

ಅವರು ಬಾಗಿಲನ್ನು ಅಡ್ಡ ಮಾಡಿದ್ದರು. ಆದರೂ ಯಾರೋ ಒಳಕ್ಕೆ ಹಾದು ಓಣಿಗಳಿದ್ದು ನಡೆದ ಹಾಗೆ ಭಾಸವಾಯಿತು. ಆ ಚಪ್ಪಲಿಯ ಕ್ರಮ ಬದ್ಧ ನಡಿಗೆಯ ಸಪ್ಪಳ. ಸುಬ್ಬಕ್ಕಪ್ಪಯ್ಯನೇ ಇರಬೇಕೆಂದು ರಂಗಮ್ಮ ಊಹಿಸಿದರು.

ಊಹೆ ಸರಿಯಾಗಿತ್ತು. ಐದು ನಿಮಿಷಗಳಲ್ಲೇ, ಅಡ್ಡ ಪಂಚೆಯುಟ್ಟು ಎದೆಯಮೇಲೊಂದು ಅಂಗವಸ್ತ್ರ ಹಾಕಿಕೊಂಡು ಸುಬ್ಬಕ್ಕಪ್ಪಯ್ಯ ಒಳಕ್ಕೆ ಬಂದ.

“ಕರೆದಿರಂತೆ.”

“ಹೊನವ್ವಾ, ಬಾ....”

“ಯಾರೋ ಬಿಡಾರ ಬರಾರಂತೆ ನಾಳೆ.”

“ಹೌದಾದು. ಅದಕ್ಕೇ ನಿನ್ನ ಕರೆದೆ.”

ಸುಬ್ಬುಕೃಷ್ಣಯ್ಯ ಕುಳಿತು ಸಿದ್ಧನಾದ. ರಂಗಮ್ಮ ಹಾಸಿಗೆ ಸುರುಳಿಯ ಕೆಳಗೆ ಮಡಚಿ ಇರಿಸಿದ್ದ ಕರಾರು ಪತ್ರವನ್ನು ಹೊರ ತೆಗೆದು ಅತನ ಕೈಗಿತ್ತರು. ವಿದ್ಯುದ್ದೀಪದ ಬೆಳಕು ಸಾಲದೆ ಹೋದರೂ ಸ್ವಲ್ಪ ಕಷ್ಟಪಟ್ಟು ಅತ ಓದಿ ಹೇಳಿದ. ಕಿವಿಗೊಟ್ಟು ಕೇಳಿದ ಮೇಲೆ ರಂಗಮ್ಮ ಪ್ರಶ್ನಿಸಿದರು :

“ಸರಿಯಾಗಿದೆ ತಾನೆ ?”

“ಓಹೋ ಸರಿಯಾಗಿದೆ.”

“ಚೆನ್ನಾಗಿಯೇ ಬರೆದಿದಾನೆ, ಅಲ್ಲವಾ ?”

“ಚೆನ್ನಾಗಿಯೇ ಇದೆ.”

“ಒಳ್ಳೆಯವನೂಂತ್ರಿ ತೋರುತ್ತಸ್ವಾ.”

ಮೊದಲ ನೋಟಕ್ಕೇ ಹಾಗೆ ತೀರ್ಮಾನಕ್ಕೆ ಬಂದು ಅಂತಹ ಪ್ರಮಾಣ ಪತ್ರವನ್ನು ರಂಗಮ್ಮ ಕೊಟ್ಟುದು ಅದೇನೂ ಹೊಸ ತಾಗಿರಲಿಲ್ಲ.

ಶಂಕರನಾರಾಯಣಯ್ಯ ತಮಾಷೆಯಾಗಿ ಆಡಿದ ಕೆಲ ಮಾತು ಗಳು ನೆನಪಿಗೆ ಬಂದು ರಂಗಮ್ಮ ನಸುನಕ್ಕರು.

“ಮಾತು ಎಷ್ಟು ಚೆನ್ನಾಗಿ ಆಡ್ತಾನೆ ಅಂತೀಯಾ ?”

ಸುಬ್ಬುಕೃಷ್ಣಯ್ಯನಿಗೆ ಆಗಲೇ ಬೇಸರ ಬಂದಿತ್ತು. ಚುರು ಚುರೆನ್ನುತ್ತಿತ್ತು ಹಸಿದ ಹೊಟ್ಟೆ. ದಣಿದಿದ್ದ ದೇಹ ವಿಶ್ರಾಂತಿಯನ್ನು ಯಾಚಿಸುತ್ತಿತ್ತು.

“ನಾಳೆ ಬರ್ತಾರೆ ಅಲ್ಲೆ ?”

—ಎಂದ ಸುಬ್ಬುಕೃಷ್ಣಯ್ಯ ಮಾತು ಮುಗಿಸಬಯಸುತ್ತಾ.

“ಹೂಂ. ನಾಳೇನೆ.”

ಸುಬ್ಬುಕೃಷ್ಣಯ್ಯನ ಕಣ್ಣುಗಳು ಜಡವಾದುವು. ಅತ ಬಾಯಿ ಆಕಳಿಸಿ ಚಿಟಿಕೆ ಹೊಡೆದ.

“ಒಗಲಿ, ಹೋಗಪ್ಪಾ ನಿನಗೂ ಆಯಾಸವಾಗಿದೆ. ಇಷ್ಟೇ, ಇಷ್ಟಕ್ಕೇ ಕರೆದೆ.”

ಅಷ್ಟುಹೇಳಿ ರಂಗಮ್ಮ, ಅಪೂರ್ಣವಾಗಿದ್ದ ಕೆಲಸವೂ ಮುಗಿ

ದಂತಾಯಿತೆಂದು ಸಂತ್ರಸ್ತಿಯ ನಿಟ್ಟುಸಿರುಬಿಟ್ಟರು.

ಸುಬ್ಬುಕೃಷ್ಣಯ್ಯ ಆ ಬಾಗಿಲಿನಿಂದ ಹೊರಬಿದ್ದು ತನ್ನ ಬಾಗಿಲಿಗೆ ಹೊರಟ.

ರಂಗಮ್ಮನ ಮಾತುಗಳು ಆತನನ್ನು ಹಿಂಚಾಲಿಸಿ ಬಂದುವು.

“ಹತ್ತು ಘಂಟೆಯೂ ಆಗ್ಲಿಯೊಂತ ಕಾಣುತ್ತೆ. ಊಟ ಆದ್ಮೇಲೆ ಹೇಳಪ್ಪಾ. ದೀಪ ಆರಿಸ್ತೀನಿ.”

ಸುಬ್ಬುಕೃಷ್ಣಯ್ಯ ಉತ್ತರವೀಯಲಿಲ್ಲ. ನೇರವಾಗಿ ತನ್ನ ಮನೆ ಯೊಳಕ್ಕೆ ಬಂದು ತಟ್ಟೆಯ ಮುಂದೆ ಕುಳಿತ.

ತಮ್ಮ ಬಾಗಿಲಿಗೆ ಅಗಣಿ ಹಾಕಲೆಂದು ರಂಗಮ್ಮ ಎದ್ದರು.

ಅಸ್ವರಲ್ಲಿ ಹಿತ್ತಿಲ ಬಾಗಿಲಿನಾಚೆಯ ಕೊಚ್ಚಿಹಾದಿಯಿಂದ ಆ ಸ್ವರ ಕೇಳಿಸಿತು.

“ಕವಳತ್ತಾಯಿ...ಅಮ್ಮಾ....”

ನಾಭಿಯಲ್ಲಿ ನಡುಕ ಹುಟ್ಟಿಸುವಂತಹ ಕರ್ಕಶವಾದ ವಿಕಾರ ಧ್ವನಿ.

ರಂಗಮ್ಮನಿಗೆ, ಮಧ್ಯಾಹ್ನದ ಒಂದು ತುತ್ತು ಅನ್ನ ಮಿಕ್ಕಿದ್ದುದು ನೆನಪಾಯಿತು. ಅದನ್ನೆತ್ತಿ ಕೊಂಡು ಓಣಿಯುದ್ದಕ್ಕೂ ಹೋಗಿ ಹಿತ್ತಿಲ ಬಾಗಿಲು ತೆಗೆದು ಭಿಕ್ಷುಕಿಗೆ ಹಾಕಿದರು.

ಅವರು ಒಳಬಂದು ಕೈತೊಳೆದು, ಹಾಸಿಗೆ ಹಾಕುವ ಸ್ವಲ್ಪ ಹೊತ್ತಿನಲ್ಲಿ ವಿನಾಶವಾಗಿದ್ದ ರಂಗಮ್ಮನ ಕೀರಲು ಸ್ವರ ಕೇಳಿಸಿತು:

“ದೀಪ ಆರಿಸಿ ರಂಗಮ್ಮೋರೇ....”

ರಂಗಮ್ಮ ವಿದ್ಯುತ್ ಹಿಡಿಯನ್ನು ಮೇಲಕ್ಕೆ ತಳ್ಳಿದರು.

ಅದು ಟಿಕ್ ಎಂದು ಸದ್ದು ಮಾಡಿತು. ದೀಪ ಆರಿಸಿಹೋಯಿತು.

ಒಂಟಿ ಎತ್ತಿನ ಗಾಡಿಯಲ್ಲಿ ಶಂಕರನಾರಾಯಣಯ್ಯನ ಸಂಸಾರ ರಂಗಮ್ಮನ ವಠಾರಕ್ಕೆ ಸಾಗಿಬಂತು. ಹೊರಗೆ ಹುಡುಗರು ನಡೆಸಿದ್ದ ಗದ್ದಲದೊಡನೆ ಸ್ಪರ್ಧಿಸುತ್ತಿದ್ದವನಹಾಗೆ, ಗುಂಡಣ್ಣ ಗೊರಕೆ ಹೊಡೆಯುತ್ತಾ ನಿಡ್ಡಿಹೋಗಿದ್ದ. ರಾಜಮ್ಮ ಮಗನನ್ನು ಎಬ್ಬಿಸಿದರು :

“ಏಳೋ ಗುಂಡಾ, ರಂಗಮ್ಮ ಕೂಗ್ತಿದಾರೆ ನೋಡು.”

ಮುಖಕ್ಕಿಷ್ಟು ನೀರು ಹೆನಿಸಿ ಹೊರಬಂದ ಗುಂಡಣ್ಣನಿಗೆ, ಕತ್ತಲೆಯ ನಡುಹಾದಿಯ ಆಚೆ ಅಂಗಳಕ್ಕಿಳಿಯುತ್ತಿದ್ದ ಸಾಮಾನುಗಳು ಗೋಚರಿಸಿದುವು. ರಂಗಮ್ಮ ಕರೆದುದರ ಉದ್ದೇಶವೂ ಅರ್ಥವಾಯಿತು. ಅವರ ಬಳಿಗೆ ಹೋಗದೆ ಗುಂಡಣ್ಣ ನೇರವಾಗಿ ಅಂಗಳಕ್ಕೆ ನಡೆದ.

ರಂಗಮ್ಮನೂ ಅವನನ್ನು ಹಿಂಬಾಲಿಸಿಕೊಂಡು ಬಂದರು.

“ಗಾಡಿ ಬಂತು ಕಣೋ ಗುಂಡಣ್ಣ.”

ಯಾವ ಸಂದರ್ಭದಲ್ಲೂ ‘ಸಹಾಯ ಮಾಡು’ ಎಂದು ಬಾಯಿ ಬಿಚ್ಚಿ ಗುಂಡಣ್ಣನಿಗೆ ಹೇಳಬೇಕಾದ್ದೇ ಇರಲಿಲ್ಲ.

ಮನೆಯ ಎದುರು ಭಾಗದ ಕಿಟಕಿಗಳಿಂದಲೂ ಮಹಡಿಯ ಮೇಲಿನಿಂದಲೂ ವಠಾರದ ಸದಸ್ಯರ-ಹೆಂಗಸರು ಮಕ್ಕಳ-ಮುಖಗಳು ಕಾಣಿಸಿದುವು. ಹಿಂಭಾಗದಲ್ಲೂ ಮನೆಯೊಡತಿಯರು ಬಾಗಿಲಿನಿಂದ ಹೊರಕ್ಕೆ ಕತ್ತು ಚಾಚಿ ಬೀದಿಯತ್ತ ನೋಡಿದರು. ಕೆಲ ಹುಡುಗರು ಹುಲ್ಲು ಜಗಿಯುತ್ತ ನಿಂತಿದ್ದ ಎತ್ತಿನ ಬಳಿಯಲ್ಲೂ ಕೆಳಕ್ಕೆ ಇಳಿಸಿದ ಸಾಮಾನುಗಳ ಸುತ್ತಲೂ ನಿಂತರು.

ಬೇರೆಯವರು ಮೊದಲು ಇದಿಗೊಂಡುದಾಯಿತೆಂದು ಸ್ಪಷ್ಟ

ವಾದ ಮೇಲೆ ರಂಗಮ್ಮ ತಲೆಯ ಮೇಲುಗಡೆ ಸೆರಗಳೆದು ಅಂಗಳಕ್ಕೆ ಇಳಿದರು.

“ಬಂದಿರಾ ? ಬನ್ನೀವ್ವಾ....”

ಉಟ್ಟಿದ್ದುದು ಕಲಾಬತ್ತಿನ ಸೀರೆ-ಹಳೆಯದು. ತೊಟ್ಟಿದ್ದುದು ಚಿತ್ತಾರದ ಅರಿವೆಯ ರವಕೆ-ಅಗಲವಾಗಿಯೇ ಇತ್ತು ಕತ್ತು. ನಡುವಿಗಿಂತ ನಾಲ್ಕೆಳೆ ಕೂದಲಷ್ಟು ಎಡಕ್ಕೆ ಬೈತಲೆ ತೆಗೆದು ಜಡೆಹಾಕಿ ಆಕೆ ಹೆರಳು ಇಳಿಬಿಟ್ಟಿದ್ದಳು. ಎಡ ಕಂಕುಳಲ್ಲಿ ಬಣ್ಣ ಬಣ್ಣದ ಬಟ್ಟೆಯ ಲಂಗ ತೊಡಿಸಿದ್ದ, ಪುಟ್ಟ ಡೆಣ್ಣು ಮಗು. ಮೇಲು ತುಟಿಯನ್ನು ಸ್ವಲ್ಪ ಕೊಂಕಿಸಿ, ತನಗೆ ಸ್ವಾಗತ ಬಯಸಿದವರನ್ನೆಲ್ಲ ನೋಡುತ್ತ ಪಿಳಿ ಪಿಳಿ ಕಣ್ಣು ಬಿಡುತ್ತಿತ್ತು.....ವಠಾರದ ಹೆಂಗಸರೆಲ್ಲ ತಮ್ಮ ಜಾತಿಯ ಆ ಇನ್ನೊಬ್ಬಳನ್ನು ನೋಡಿದರು.

ಆ ಸಾಮಾನುಗಳೋ ? ಬಟ್ಟೆ ಬರೆಯನ್ನೆಲ್ಲ ಸುತ್ತಿ ದೊಡ್ಡದಾಗಿ ಕಟ್ಟಿದ್ದ ಹಾಸಿಗೆ. ಒಂದೆರಡು ಕಡೆ ನಜ್ಜುಗುಜ್ಜಾಗಿದ್ದ ಹಳೆಯದೊಂದು ಟ್ರಂಕು. ಪಾತ್ರೆ ಸರಂಜಾಮಗಳನ್ನು ತುಂಬಿ ಕೊಂಡಿದ್ದೊಂದು ಗೋಣಿಚೀಲ. ದೇವರ ಪಠ, ಗಾಜು-ಪಿಂಗಾಣಿ ಪಾತ್ರೆಗಳನ್ನು ಹೊತ್ತಿದ್ದ ತೊಟ್ಟಿಲು. ನಾಲ್ಕಾರು ಡಬ್ಬಗಳು ಕಾಲು ಕಿತ್ತು ಜೋಡಿಸುವ ಒಂದು ಮೇಜು, ಮಡಚುವ ಕುರ್ಚಿ. ಸೌದೆಯದೊಂದು ಸಣ್ಣ ಹೊರೆ. ಚಾಪೆಯಲ್ಲಿ ಸುತ್ತಿದ್ದ ಪೊರಕೆಗಳೆರಡು.

ರಂಗಮ್ಮನ ಮನಸ್ಸಿನಲ್ಲಿ ನೆನಪಿನ ಉಯ್ಯಾಲೆ ತೂಗುತ್ತಲೇ ಇತ್ತು. ಏಳು ವರ್ಷಗಳ ಹಿಂದೆ ಒಂದು ಜಟಕಾಗಾಡಿಯಲ್ಲಿ ಬಂದಿದ್ದ ಒಂದು ಸಂಸಾರವನ್ನು ಈ ಸಂಸಾರದೊಡನೆ ಹೋಲಿಸದೆ ಇರುವುದು ಸಾಧ್ಯವಿರಲಿಲ್ಲ. ಆ ದಂಪತಿಗಳು....ವಯಸ್ಸಿನಲ್ಲಿ ಇವರಿಗಿಂತ ಸ್ವಲ್ಪ ಕಿರಿಯರಾಗಿದ್ದರು. ಆ ಹೆಂಗಸಿಗೆ ಬೆಡಗು ಬಿನ್ನಾಣವೇನೂ ಇರಲಿಲ್ಲ. ಆಕೆ ಸಂಕೋಚದ ಮುದ್ದಿಯಾಗಿದ್ದಳು. ಕಂಕುಳಲ್ಲಿ ಒಂದು ವರ್ಷ ವಯಸ್ಸಿನ ಗಂಡು ಮಗುವಿತ್ತು. ಸಾಮಾನುಗಳೂ ಇಷ್ಟಿರಲಿಲ್ಲ. ಮುಖದ ಮೇಲಿನನ್ನಾ ನಗುತನವೇ ಇದ್ದಂತೆ ತೋರುತ್ತಿದ್ದ ಆ ಗಂಡ ಪ್ರತಿಯೊಂದು ಸಣ್ಣ ಪುಟ್ಟ ವಿಷಯಕ್ಕೂ ಹೆಂಡತಿಯನ್ನೇ ವಿಚಾರಿಸು

ತಿದ್ದ. ನಾರಾಯಣಿ ಮತ್ತು ನಾರಾಯಣಿಯ ಗಂಡ.....

ವಠಾರದ ಬೇರೆ ಹೆಂಗಸರೂ ಅಷ್ಟೇ. ತಮ್ಮ ತಮ್ಮ ತಕ್ಕದಿ
ಯಲ್ಲಿ ಹೊಸ ಸಂಸಾರದ ಒಡತಿಯನ್ನೂ ಒಡೆಯನನ್ನೂ ತೂಗಿ
ನೋಡಿದರು.

ಶಂಕರನಾರಾಯಣಯ್ಯನಿಗಿಂತಲೂ ಮುಂಚಿತವಾಗಿಯೇ ಆತನ
ಹೆಂಡತಿ, ತನ್ನ ಗಂಡ ಬಾಡಿಗೆಗೆ ಹಿಡಿದಿದ್ದ ಮನೆಯ ಒಳಹೊಕ್ಕು
ನೋಡಿದಳು. ಇದನ್ನು ಗಮನಿಸಿದ ಕೆಲ ಹೆಂಗಸರು ಮುಖಚೇಷ್ಟೆ
ಮಾಡದಿರಲಿಲ್ಲ. ಹೊಸಬಳು ಅಡುಗೆಮನೆ, ಭಾವಣಿ, ನೆಲ ಗೋಡೆಗಳ
ಪರೀಕ್ಷೆ ಮಾಡಿದಳು. ನೆಲವನ್ನು ಸಾರಿಸಿತ್ತು. ಗೋಡೆಗೆ ಅಲ್ಲಿ ಇಲ್ಲಿ
ಸುಣ್ಣದನೀರಿನ ಸ್ಪರ್ಶವಾದಂತಿತ್ತು.

ಭಾರದ ಸಾಮಾನುಗಳನ್ನು ಹೊರುವ ಕೆಲಸವನ್ನೆಲ್ಲ ಗುಂಡಣ್ಣ
ನಿಗೇ ಬಿಟ್ಟು ಶಂಕರನಾರಾಯಣಯ್ಯ ಹೆಗುರವಾದೆರಡು ಡಬ್ಬಗಳನ್ನು
ಹೊತ್ತು ಒಳಬಂದ.

“ಸುಣ್ಣ ಸಾರಿಸಿದೆ ತಾನೇ ?”

“ಓಹೋ !”

ಆ ಉದ್ಗರದಲ್ಲಿ ಅಣಕವಿತ್ತು.

ಒಂಟಿ ಎತ್ತಿನ ಗಾಡಿ ಹೊರಟುಹೋಯಿತು. ಮನೆಯ
ಸಾಮಾನುಗಳೆಲ್ಲಾ ಒಳಕ್ಕೆ ಬಂದುವು. ಸಾಮಾನುಗಳನ್ನು ಹಿಂಬಾಲಿ
ಸಿದ ಹುಡುಗರು ಬಾಗಿಲ ಮುಂದೆ ನಿರೆದರು.

ಸಾಮಾನುಗಳನ್ನಷ್ಟೇ ನೋಡಿ, ಬಂದಿರುವುದು ಬಡಸಂಸಾರವೇ
ಎಂದು ತೀರ್ಮಾನಿಸಲು ವಠಾರದ ಹೆಂಗಸರಿಗೆ ಹೆಚ್ಚು ಹೊತ್ತು ಹಿಡಿಯ
ಲಿಲ್ಲ. ಅದೆಲ್ಲಾ ಮತ್ತು ರಾಧಾ, ಕಾಮಾಕ್ಷಿಯ ಮನೆ ಸೇರಿ ಚರ್ಚೆ
ನಡೆಸಿದರು. ಚಿತ್ರ ಬರೆಯುವವರ ಮನೆಯೆಂದರೆ ಹಾಗಿರಬಹುದು
ಹೀಗಿರಬಹುದು ಎಂದು ಅಪಲ್ಯಾ ತರ್ಕಿಸಿದ್ದಳು. ಅಂಥದೇನೂ ಈಗ
ಕಾಣಲಿಲ್ಲವೆಂದು ಆಕೆಗೆ ಸಿರಾಸೆಯಾಗಿತ್ತು.

ಇನ್ನೂ ಏನಾದರೂ ಕೆಲಸವಿದೆಯೇನೋ ಎಂಬಂತೆ ಗುಂಡಣ್ಣ
ನಂತೇ ಇದ್ದ. ಅವನ ವ್ಯಕ್ತಿತ್ವವನ್ನು ಅಷ್ಟರಲ್ಲಿ ಸೂಕ್ಷ್ಮ ನಿರೀಕ್ಷಣೆ

ಯಿಂದ ಅಳಿದುನೋಡಿದ್ದ ರಂಕರನಾರಾಯಣಯ್ಯ ಹೇಳಿದ :

“ಪರವಾಗಿಲ್ಲ. ಇನ್ನು ನಾವೇ ಇಬ್ಬೋತೀವಿ, ಹೋಗಿ.”

ಗುಂಡಣ್ಣ ಹುಡುಗರೆಡೆಯಲ್ಲಿ ಹಾದಿಬಿಡಿಸಿಕೊಂಡು ಹೊರಟ. ‘ಉಪಕಾರವಾಯ್ತು’, ‘ತೊಂದರೆ ಕೊಟ್ಟಿ’ ಎಂದೆಲ್ಲ ಗುಂಡಣ್ಣನಿಗೆ ವಂದನಾರ್ಪಣೆ ಮಾಡುವ ಅಗತ್ಯವಿಲ್ಲವೆಂದು ರಂಕರನಾರಾಯಣಯ್ಯ ಸುಲಭವಾಗಿ ತೀರ್ಮಾನಿಸಿದ್ದ.

ಹುಡುಗರೆಲ್ಲ ಮುತ್ತಿಕೊಂಡುದರಿಂದ, ಗಾಳಿ ಬೆಳಕು ಓಡಲು ಅವಕಾಶ ದೊರೆಯದೆ ಮಗು ಅಳತೊಡಗಿತು.

ಅಷ್ಟರಲ್ಲಿ ರಂಗಮ್ಮ ಅಲ್ಲಿಗೆ ಬಂದು ತಲಪಿ, ಹುಡುಗರ ಮೇಲೆ ಎರಗಿದರು :

“ಹೋಗೋ... ಇಲ್ಲೇನು ಕೋತಿ ಕುಣೀತಿದ್ಯೆ? ಹೊಂ.... ಬೀದಿಗೆ ಹೋಗಿ ಆಡ್ಕೊಳ್ಳಿ....”

ಹುಡುಗರು ಮನಸಿಲ್ಲದ ಮನಸಿನಿಂದ ಹೊರಹೋದರು.

ಸಂಸಾರದೊಡನೆ ರಂಗಮ್ಮನ ಸ್ನೇಹ ಆರಂಭವಾಯಿತು.

“ಮಗು ಅತ್ತಿವೆಯಲ್ಲಾ ಹಸಿವಾಗಿದೆಯೋ ಏನೋ....”

“ಅಯ್ಯೋ! ಅವಳಿಗೇನು ಧಾಡಿ? ಅಲ್ಲಾ ಇರೋದೇ!”

ಆ ಹೆಂಗಸಿನ ಉತ್ತರ ಕೇಳಿ ರಂಗಮ್ಮ ಸ್ವಲ್ಪ ಬಿಚ್ಚಿವಿದ್ದರು. ಆದರೂ ಸಾವರಿಸಿಕೊಂಡು ಮಗುವಿಸಿದರು ನಿಂತು, ತಮ್ಮ ಹಲ್ಲೆಲ್ಲದ ಬಾಬಿಯನ್ನು ತೋರಿಸುತ್ತಾ, ಮುಖಚೇಷ್ಟೆ ಮಾಡಿದರು. ಉಸಿರಾಡಲು ಬೇಕಾದ ಗಾಳಿಯೂ ದೊರೆತು, ತಮಾಷೆಯಾಗಿದ್ದೊಂದು ಮುಖವನ್ನೂ ಕಂಡು, ಮಗು ಅಳು ನಿಲ್ಲಿಸಿ ನಕ್ಕಿತು.

“ಫತ್ ಮುಂಚೆ.”

ಎಂದು ರಂಗಮ್ಮ ಬಲುಪ್ರೀತಿಯಿಂದ ಮಗುವಿನ ಗಲ್ಲ ಮುಟ್ಟಿದರು. ರಂಕರನಾರಾಯಣಯ್ಯ ಮತ್ತು ಆತನ ಹೆಂಡತಿ, ಪರಸ್ಪರರನ್ನು ನೋಡಿ, ತಮಗೆ ಮಾತ್ರ ಏನೋ ಅರ್ಥವಾದವಂತೆ ತಿಳಿಸಿಕೊಳ್ಳುತ್ತಾ.

ರಂಕರನಾರಾಯಣಯ್ಯ ಚಾಪೆಯ ಸುರುಳಿಯನ್ನು ಬಿಚ್ಚಿ, ಘಾಳಿಕೆಗಳನ್ನು ಮೂಲೆಗೆಸೆದು, ಚಾಪೆಯನ್ನು ಅಲ್ಲಿ ಒಂದು ಬದಿಯಲ್ಲಿ

ಹಾಸಿ ಹೇಳಿದ :

“ಕೂತ್ಕೊಳ್ಳಿ ರಂಗಮ್ಮನೇ, ನಿಂತೇ ಇದೀರಲ್ಲಾ!”

“ಅಯ್ಯೋ! ಸರಿಹೋಯ್ತು. ಇದೇನು ಉಪಚಾರ? ನೀವಿನ್ನೂ ಸಾಮಾನ್ಯ ಗಂಟುಗಳನ್ನು ಬಿಚ್ಚೇ ಇಲ್ಲ.”

“ಅದೇನು ಮಹಾ? ರಾತ್ರಿಯೆಲ್ಲಾ ಇದೆಯಲ್ಲಾ. ನಿಧಾನವಾಗಿ ಮಾಡ್ಕೊತೀವಿ.”

ಆ ಮಾತು ಕೇಳುತ್ತಾ ರಂಗಮ್ಮನ ಹುಬ್ಬುಗಳು ಪರಸ್ಪರ ಸಮೀಪಿಸಿದುವು. ಈ ದಂಪತಿಗಳ ಸಡಗರದಲ್ಲಿ ರಾತ್ರಿಯೆಲ್ಲಾ ವಿದ್ಯುದ್ದೀಪ ಉರಿಸಬೇಕಾಗಬಹುದೇನೋ ಎಂದು ಅವರು ಚಿಂತಿಸಿದರು. ಆದರೆ ಆ ವಿಷಯ ಪ್ರಸ್ತಾಪಿಸಿ ಮೊದಲ ದಿನವೇ ವಿರಸಕ್ಕೆ ಎಡೆಗೊಡಲು ಅವರು ಸಿದ್ಧರಿರಲಿಲ್ಲ.

ಆ ಶಂಕರನಾರಾಯಣಯ್ಯನೊ ಬೇಕು ಬೇಕೆಂದೇ ಹಾಗೆ ಹೇಳಿದ್ದ. ಎಷ್ಟುಹೊತ್ತಿಗೆ ಎಂದು ಗೊತ್ತಿಲ್ಲವಾದರೂ ವಠಾರದ ಒಡತಿ ರಾತ್ರಿ ದೀಪಗಳನ್ನೆಲ್ಲಾ ಆರಿಸುವ ಪದ್ಧತಿ ಇದೆಯೆಂದು ಮೊದಲ ಸಾರಿ ಅಲ್ಲಿಗೆ ಬಂದಾಗಲೇ ಆತ ತಿಳಿದುಕೊಂಡಿದ್ದ.

ರಂಗಮ್ಮನ ಮುಖದ ಮೇಲೆ ಮೂಡಿ ಮಾಯವಾದ ಕಳವಳ ಆತನಿಗೆ ಗೋಚರಿಸದೇ ಇರಲಿಲ್ಲ. ಗಂಡನ ತುಂಟುತನ ಹೆಂಡತಿಗೂ ಅರಿವಾಯಿತು.

ಬಂದವರನ್ನು ಸಂತುಷ್ಟಪಡಿಸುವ ಮಾತನ್ನೇ ರಂಗಮ್ಮ ಆಡಬಯಸಿದರು.

“ಸಾಮಾನ್ಯ ಎತ್ತಿಟ್ಟು ತಕ್ಷಣ ಹೇಳಿಹೋದ. ನಲ್ಲಿ ಬೀಗ ತೆಗೆತೀನಿ. ನೀರು ಹಿಡಿಕೊಂಡೀರಂತೆ.”

ಶಂಕರನಾರಾಯಣಯ್ಯನೇನೋ “ಆಗಲಿ” ಎಂದ. ಆದರೆ ಆತನ ಹೆಂಡತಿ ಸುಮ್ಮನಿರಲಿಲ್ಲ.

“ಓ! ಸಾಯಂಕಾಲ ಯಾವಾಗ್ಲೂ ನಲ್ಲಿಗೆ ಬೀಗ ಹಾಕ್ತೀರೇನು?”

ಶೇಷಾದ್ರಿಪುರದ ಬಿಡಾರದಲ್ಲಿ ಬಾವಿಯಿಂದಲೇ ನೀರು ಸೇಡುತಿದ್ದವಳು ಆಕೆ. ಆದರೆ ಹಾಗೆಂದು ಇಲ್ಲಿ ತಿಳಿಸಲಿಲ್ಲ.

“ಹೊನಮ್ಮಾ. ಹಾಗೇ ಬಿಟ್ಟರೆ ಹೆಡುಗರು ನಲ್ಲಿ ತಿರುಗಿಸಿ ಬಿಡುತ್ತೆ. ಬೀದೀಲಿ ಹೋಗೋರು—ಬರೋರೂ ನೀರಿಗೆ ಬಂದ್ಬಿಡ್ತಾರೆ.”

“ಹೌದಾದು. ಗತಿ ಇಲ್ದೆ ಅಲೆಯೋರ ಕಾಟ ಈಗೀಗ ಜಾಸ್ತಿಯಾಗ್ಬಿಟ್ಟಿದೆ....”

ಎಂದು ಶಂಕರನಾರಾಯಣಯ್ಯ, ಗೋಣಿಯಿಂದ ಸಾಮಾನುಗಳನ್ನು ಹೊರತೆಗೆಯುತ್ತಾ ಹೇಳಿದ.

“ಮನೇಲೇ ಇರ್ತೀನವ್ವ. ಸಾಮಾನು ತೆಗೆದಿಡೋದು ಮುಗಿ ದ್ದೇಲಿ ಬನ್ನಿ”

—ಎಂದು ಹೇಳಿ ರಂಗಮ್ಮ ಹೊರಟು ಹೋದರು.

“ಕೂತ್ಕೋ ಚಂಪಾ. ಹ್ಯಾಗಿದಾರೆ ಮಾಲೀಕರು?”

ಹೆಂಡತಿಯೊಡನೆ ಮಾತನಾಡಿದ ಶಂಕರನಾರಾಯಣಯ್ಯನ ಸ್ವರದಲ್ಲಿ ಬದಲಾವಣೆಯಾಗಿತ್ತು. ಇದು ಸ್ವಾಭಾವಿಕವಾಗಿ ನಯವಾಗಿತ್ತು.

“ನೀವಂತೂ ಒಳ್ಳೇ ಮನೇನೆ ಹುಡುಕಿದೀರಿ!”

“ಯಾಕೆ? ಆ ಕೊಂಪೆಗಿಂತ ಈ ವಠಾರ ವಾಸಿಯಲ್ಲೇನು?”

“ಅಲ್ಲ ಅಂದ್ನೆ? ತಮಾಷೆಯಾಗಿದೆ ಮುದುಕಿ. ಆದರೆ ನೀರು ಶೈಟಿನ ಅವಸ್ಥೆ ನೋಡಿದರೆ ದಿನಾ ಜಗಳವಾಗುತ್ತೇನೋ ಅಂತ ಭಯವಾಗುತ್ತೆ.”

“ಒ! ಮೆಲ್ಲಗೆ ಮಾತ್ನಾಡೇ! ಎದುರುಮನೆ—ಪಕ್ಕದ್ದನೆ.... ಗೋಡೆ ಏನು ದಪ್ಪಗಿದೇಂತ ತಿಳಕೊಂಡ್ಯಾ....?”

ಚಂಪಾವತಿ ನಕ್ಕಳು.

“ಒಳ್ಳೇದೇ ಆಯ್ತು. ಸದ್ಯೆ ನಿಮ್ಮ ಸರಸಸಲ್ಲಾಪವಾದರೂ ಕಡಿಮೆ ಆಗುತ್ತೋ?”

ಬೆನರು ಸುರಿಯುತ್ತಿದ್ದ ಮುಖ. ಅದಕ್ಕೆ ತಗಲಿದ ಯಾವುದೋ ವಾಕ್ರಿಯ ಮಸಿ. ಮುಂದಕ್ಕೆ ಇಳಿದ ಕ್ರಾಪು. ಆ ಪರಿಸ್ಥಿತಿಯಲ್ಲೂ ಆತ ಹೆಂಡತಿಯನ್ನು ನೋಡಿ ತುಂಟತನದ ನಗೆ ನಕ್ಕ.

“ಬಾಗಿಲು ಸ್ವಲ್ಪ ಮರೆಮಾಡೇ.”

“ಯಾಕೆ ?”

“ಜೇಕು. ಬಾಗಿಲು ಮುಚ್ಚಿಟ್ಟು ಹತ್ತಿರ ಬಾ.”

“ಓಹೋ ! ನಿಮ್ಮಿಷ್ಟು ನೆರವೇರ್ದ ಹಾಗೆಯೇ. ಆ ತೊಟ್ಟಿಲಿಂದ ಒಂದಿಷ್ಟು ಕನ್ನಡಿ ತಗೊಂಡು ನಿಮ್ಮ ಮುಖ ನೋಡ್ಕೊಳ್ಳಿ.”

“ನಾಕು ! ಇಲ್ಲಿ ಬಾ ಅಂದ್ರೆ....”

“ಬರೋಲ್ಲ.”

“ಬಾರೇ ಇಲ್ಲಿ !”

“ಎದುರು ಮನೆ—ಪಕ್ಕದ್ದು ನೆಯವರಿಗೆ ಕೇಳಿಸುತ್ತಿ.”

ಶಂಕರನಾರಾಯಣಯ್ಯ ಉತ್ತರ ಕೊಡದೆ, ಮಗುವನ್ನೆತ್ತಿ ಕೊಂಡು ಮೂಲೆಯಲ್ಲಿ ನಿಂತಿದ್ದ ಹೆಂಡತಿಯತ್ತ ನಡೆದ.

ಆ ಕ್ಷಣವೇ ಹೆಂಡತಿ ಗಟ್ಟಿಯಾಗಿ ಕೂಗಿ ಕರೆದಳು :

“ರಂಗಮ್ಮೋರೇ !....”

ನಿನಾನ್ವಯ, ಸದ್ಮಾವತಿ, ಕಮಲಮ್ಮ, ಅಹಲ್ಯಾ, ಕಾಮಾಕ್ಷಿಯರೆಲ್ಲ ತಮ್ಮ ತಮ್ಮ ಮನೆ ಬಾಗಿಲಿಗೆ ಬಂದರು. ಮಧುರ ವಾಗಿದ್ದರೂ ಗಟ್ಟಿಯಾಗಿದ್ದ ಹೊಸ ಸ್ವರ. ಬಂದ ದಿನವೇ, ಬಂದ ಘಳಿಗೆಯಲ್ಲೇ. ಎಂತದ ದಿಟ್ಟತನ !

ಶಂಕರನಾರಾಯಣಯ್ಯ “ಧೂ ನಿನ್ನ !” ಎಂದು ಅವಸರವಾಗಿ ಗೋಣಿಚೀಲದತ್ತ ಸರಿದ. ಚಂಪಾ ಕುಲಕುಲು ನಕ್ಕಳು.

ರಂಗಮ್ಮ ಬಂದೇ ಬಿಟ್ಟರು. ಹೊಸಬಳ ಧೈರ್ಯ ಅವರನ್ನೂ ಚಕಿತ ಗೊಳಿಸಿತ್ತು.

“ಎನಮ್ಮಾ ? ಕೂಗಿದ್ದಾ ?”

ಸುತ್ತು ಮುತ್ತು ಎಲ್ಲೆಂದಲೂ ಯಾವ ಸವಳವೂ ಇರಲಿಲ್ಲ. ವತಾರದ ಆ ಭಾಗವೆಲ್ಲಾ ಒಂದೇ ಕಿವಿಯಾಗಿ ಮಾರ್ಪಟ್ಟು ಹೊಸಬಳ ಉತ್ತರಕ್ಕಾಗಿ ಕಾದಿದ್ದಂತೆ ಕಂಡಿತು. ರಂಗಮ್ಮ ಬರುವುದರೊಳಗೇ ನಗು ನಿಲ್ಲಿಸಿದ್ದ ಚಂಪಾ ಗಂಭೀರ ಮುಖಮುಂದೆ ತಳೆದಳು. ಅಳುಕು ಸ್ವಲ್ಪವೂ ಆಕೆಯನ್ನು ಬಾಧಿಸಲಿಲ್ಲ.

“ಹೂಂ ಕಣ್ಣೀ....ಒರಳುಗುಂಡು ಇದೆಯೇಂತಾ ?”

ಯಾವ ಸಂಕೋಚವೂ ಇಲ್ಲದೆ ಆ ಮಾತು ಬಂತು. ಆದರೆ ರಂಗಮ್ಮ ಅದನ್ನು ನಿರೀಕ್ಷಿಸಿರಲಿಲ್ಲ.

“ಯಾಕೆ ? ಇಲ್ಲಿಲ್ಲ ?”

“ನೋಡ್ತೆ. ಎಲ್ಲೂ ಕಾಣಿಸ್ತಿಲ್ಲ.”

—ಎಂದಳು ಚಂಪಾ. ನಾಲ್ಕು ಹೆಜ್ಜೆ ಮುಂದೆ ಹೋಗಿ ಅಡುಗೆ ಮನೆಯೊಳಗೆ ಹುಡುಕಿ ನೋಡುವ ಶಾಸ್ತ್ರವನ್ನೂ ಆಕೆ ಮಾಡಿದಳು.

ರಂಗಮ್ಮನಿಗೆ ಗಾಬರಿಯಾಯಿತು. ನಾರಾಯಣಿಯ ಗಂಚ ಎಲ್ಲಾದರೂ ಗುಂಡುಕಲ್ಲನ್ನು ಒಯ್ದು ಬಿಟ್ಟಿರಬೇಕೋ, ತನ್ನ ದೃಷ್ಟಿಗೆ ಈವರೆಗೂ ಆ ವಿಷಯ ಗೋಚರವಾಗದೆ ಹೋಯಿತ್ತೇನೋ, ಎಂದು ದಿಗಿಲಾಯಿತು. ಅವರ ದೃಷ್ಟಿ, ಈಗ ಮನೆ ತಂಬ ಹರಡಿದ್ದ ಸಾಮಾನುಗಳತ್ತ ದಿಕ್ಕಾಯಿತು. ರಂಗಮ್ಮನ ಸೂಕ್ಷ್ಮ ದೃಷ್ಟಿ.....

“ನೋಡಿ ! ಅಲ್ಲಿದೆ !”

ದಂಪತಿಗಳಿಬ್ಬರೂ ರಂಗಮ್ಮ ಬೊಟ್ಟು ಮಾಡಿದತ್ತ ನೋಡಿದರು. ಹಾಸಿಗೆಯ ಕೆಳಗಿತ್ತು ಗುಂಡುಕಲ್ಲು. ಅದರ ತಲೆ ಮಾತ್ರ ಕಾಣಿಸುತ್ತಿತ್ತು.

“ಓ ! ಇದೆಯಪ್ಪ ಸದ್ಯ ! ಸುಮ್ಮನೆ ತೊಂದರೆ ಕೊಟ್ಟ ಹಾಗಾ ಯ್ಯಮ್ಮ ನಿಮಗೆ.”

“ಅಯ್ಯೋ, ಇದೇನು ಮಹಾ ತೊಂದರೆ ? ನಮ್ಮ ಮನೆಯೊಳಗೇ ನಾವು ಅಲ್ಲಿ ಇಲ್ಲಿ ಓಡಾಡ್ತೆ ಇರೋಕಾಗುತ್ತೆ ?.....ಅಲ್ಲೆ ಗುಂಡು ಕಲ್ಲನ್ನ ಯಾರು ತಗೊಂಡು ಹೋಗ್ತಾರೆ ಹೇಳು ?”

“ಹೇಳೋಕಾಗಲ್ಲಮ್ಮ ಈಗಿನ ಕಾಲ್ದಿಲ್ಲೇ.....”

—ರಂಗಮ್ಮನಿಗಿಂತ ತಾನೇ ಹೆಚ್ಚು ಅನುಭವಿ ಎನ್ನುವಂತೆ ಚಂಪಾ ಅಂದಳು. ರಂಗಮ್ಮ, ಒಂದು ಕ್ಷಣ ಸುಮ್ಮನಾಗಿ ಮತ್ತೆ ಹೇಳಿದರು :

“ಅದೂ ನಿಜಾ ಅನ್ನು. ಆದರೆ, ಇಲ್ಲಿ ಯಾರನ್ನು ಬೇಕಾದರೂ ನೀನು ಕೇಳು ನಮ್ಮ ವಠಾರದಲ್ಲಿ ಕಳ್ಳತನ ಆಗೋದಂತೇ ಇಲ್ಲ.

ಅಪ್ಪಿತಪ್ಪಿ ಹುಡುಗರೇನಾದರೂ ಆಜಿ ಈಚೆಗೆ ಪಾತ್ರಗೀತ್ರಿ ಇಡ್ಬೇಕೇ ಹೊರತು—”

ಶಂಕರನಾರಾಯಣಯ್ಯನಿಗೆ ತಾಳ್ಮೆ ತಪ್ಪಿತ್ತು. ಆತ ಮನಸ್ಸಿನಲ್ಲೇ ರೇಗತೊಡಗಿದ್ದ. ಕೇಳಿಸುತ್ತಿದ್ದ ಒಣ ಹರಟೆಯನ್ನು ಸಹಿಸಲಾರದೆ ರಂಗಮ್ಮನ ಮಾತನ್ನು ನಡುವಿನಲ್ಲೇ ಆತ ತಡೆದ:

“ಅಯ್ಯೋ! ವಠಾರ ಅಂದ್ರೀಲೆ ಅದೆಲ್ಲಾ ಇಲ್ಲೆ ಇರುತ್ತೆ?..... ಮನೇಲೆ ಇರೀಮ್ಮ ನೀವು. ಬೇಗ್ಗೆ ನೀರಿಗೆ ಬಂದ್ಬಿಡ್ಬೀನಿ.”

ಗಂಡನ ಅವಸ್ಥೆಯನ್ನು ಕಂಡು ಒಳಗಿಂದೊಳಗೇ ಸಂತೋಷ ಪಡುತ್ತಿದ್ದ ಚಂಪಾ, ರಂಗಮ್ಮನನ್ನು ಮತ್ತೂ ಸ್ವಲ್ಪ ಹೊತ್ತು ಅಲ್ಲಿಯೇ ನಿಲ್ಲಿಸಿಕೊಳ್ಳಲು ಬಯಸಿದಳು. ಆಕೆ ಗೃಹಕೃತ್ಯಕ್ಕೆ ಸಂಬಂಧಿಸಿ ಕೇಳಿ ತಿಳಿದುಕೊಳ್ಳ ಬೇಕಾದ ಎಷ್ಟೋ ವಿಷಯಗಳಿದ್ದವು.

.....“ಇಲ್ಲಿ ವರ್ತನೆ ಹಾಲು ಹಾಕ್ತಾರೆಯೆ?”

.....“ಸೌದೆ ಡಿಪೋ ಎಲ್ಲಿದೆ?”

.....“ಅಂಗಡಿ ಬೀದಿ ಎಷ್ಟು ದೂರ?”

.....“ಅಲ್ಲಿ ತರಕಾರಿ ಸಿಗುತ್ತೇನು?”

ರಂಗಮ್ಮ ತಾಳ್ಮೆಯಿಂದ ಉತ್ತರವೀಯುತ್ತಾ ಪ್ರತಿಯೊಂದಕ್ಕೂ ವಠಾರ ಎಷ್ಟೊಂದು ಅನುಕೂಲವಾಗಿದೆ ಎಂಬುದನ್ನು ಮನಗಾಣಿಸಿ ಕೊಡಲು ಪ್ರಯತ್ನಪಟ್ಟರು.

ಹೊರಗೆ, ಈ ಸಂಭಾಷಣೆಗೆ ಕಿವಿಗೊಡುತ್ತ ನಿಂತಿದ್ದವರು, ಹೊಸಬಳ ಧೈರ್ಯಕ್ಕೆ ಬೆರಗಾಗದಿರಲಿಲ್ಲ.

ಆಗಿನ್ನೂ ಆರುಘಂಟೆ. ‘ದೀಪಹಾಕ’ಲು ಬಹಳ ಹೊತ್ತಿತ್ತು. ಅಲ್ಲದೆ, ಪಶ್ಚಿಮದ ಸೂರ್ಯನ ಕೃಪೆಯಿಂದ ದೊರೆಯುತ್ತಿದ್ದ ಸ್ವಲ್ಪ ಬೆಳಕೂ ಅಲ್ಲಿ ಇಲ್ಲದೆ ಇರಲಿಲ್ಲ. ಆದರೂ ಚಂಪಾ ತನ್ನದೊಂದು ಕೇಳಿಕೆಯನ್ನು ಮುಂದಿಟ್ಟು, ರಂಗಮ್ಮನಿಗೆ ‘ಚುರುಕು ಮುಟ್ಟಿಸಿ’ದಳು.

ದೀಪದ ಅವಸ್ಥೆ ಏನೆಂಬುದನ್ನು ನೋದಲೇ ತಿಳಿದಿದ್ದ ಚಂಪಾ ಗಂಡನಿಗೆ ಹೇಳಿದಳು:

“ದೀಪ ಹಾಕ್ಕ್ಯೋಬಾರ್ದೆ? ಸಾಮಾನುಗಳೆಲ್ಲಾ ಇವೆಯೋ

ಇಲ್ಲೋ, ಏನೂ ಕಾಣಿಸೋದೇ ಇಲ್ಲ.”

ಹೆಂಡತಿಯ ಆ ಮಾತಿಗಾಗಿ ಮನಸಿನಲ್ಲಿ ಋಷಿಯಾದ ಗಂಡ, “ಕರೆಂಟ್ ಇಲ್ಲಾಂತ ತೋರುತ್ತೆ” ಎಂದು ಹೇಳುತ್ತಾ, ರಂಗಮ್ಮನ ಮುಖನೋಡುತ್ತಾ, ವಿದ್ಯುತ್ ಗುಂಡಿಯನ್ನು ಮುಟ್ಟಿದ.

ರಂಗಮ್ಮ, ಆ ಸಂಭಾಷಣೆ ತಮಗೆ ಕೇಳಿಸದವರೆಂತೆ ಅತ್ತಿತ್ತ ನೋಡಿದರು.

ಚಂಪಾ, ಕೇಳಿಸುವ ಹಾಗೆ ಅಂದಳು :

“ಸ್ವಲ್ಪ ದೀಪ ಹಾಕ್ತೀರಾ ?”

ರಂಗಮ್ಮ ‘ಹೊಂ’ ಅನ್ನಲಿಲ್ಲ; ‘ಊಹೊಂ’ ಅನ್ನಲಿಲ್ಲ. ಚಕಾರ ವೆತ್ತದೆ ತಮ್ಮ ಮನೆಗೆ ಹೋಗಿ ವಿದ್ಯುತ್ ಹಿಡಿಯನ್ನೆಳೆದರು. ಎಳೆದ ಮೇಲೆ “ದೀಪ ಬಂತೇ ?” ಎಂದು ಕೇಳಲೂ ಇಲ್ಲ. ಹುಬ್ಬು ಗಂಟೆಕ್ಕಿ ಮನೆಯಲ್ಲಿ ಕುಳಿತರು.

ಇದನ್ನೆಲ್ಲ ನೋಡುತ್ತಿದ್ದ ವಠಾರದ ಹೆಂಗಸರು ಪೆಚ್ಚಾಗಿ ಹೋದರು.

ಕಾಂತಿಹೀನವಾಗಿದ್ದ ಬೆಳಕನ್ನು ನೋಡುತ್ತಾ ಚಂಪಾ ಅಂದಳು:

“ಎಷ್ಟೊಂದು ಶುಭ್ರವಾಗಿದೆ !”

ಗಂಡ ಹೇಳಿದ :

“ಪ್ರಚಂಡೆ ಕಣೀ ನೀನು. ಆ ವಯಸ್ಸಾಪೋರ್ದ ಗೋಳು ಹೊಯ್ಯಂಡೆಯಲ್ಲಾ ! ನರಕಕ್ಕೆ ಹೋಗ್ತಿ ನೋಡು !”

“ಮೆತ್ತಗೆ ಮಾತ್ನಾಡಿ.....”

ಇಷ್ಟೆಲ್ಲವೂ ನಡೆಯುತ್ತಿದ್ದಾಗ ಮಗು ಸುತ್ತು ಮುತ್ತಲೆಲ್ಲ ಪಿಳಿ ಪಿಳಿ ನೋಡುತ್ತಲೇ ಇತ್ತು. ಉರಿಯ ತೊಡಗಿದ ದೀಪ ಕ್ಷಣಕಾಲ ಅದರ ಪಾಲಿಗೆ ದೊಡ್ಡ ಆಕರ್ಷಣೆಯಾಯಿತು. ಆದರೆ, ಎಷ್ಟು ಹೊತ್ತಾದರೂ ತನ್ನ ಕಡೆಗೆ ಯಾರೂ ಗಮನವನ್ನೇ ಕೊಡುತ್ತಿಲ್ಲ ವೆಂದು ಬೇಸರಗೊಂಡು ಅಳತೊಡಗಿತು.

ಶಂಕರನಾರಾಯಣಯ್ಯ ರೇಗುತ್ತಾ ಹೇಳಿದ :

“ಅಳಿಬೇಡ ಮಗುನ. ಯಾವ ಡಬ್ಬದಲ್ಲಿಟ್ಟಿದೀಯಾ ಬಿಸ್ಕತ್ತು

ಪೊಟ್ಟಾನ ? ತೆಕ್ಕೊಡ್ಬಾರ್ಬೇನು ?”

ಚಂಪಾ ಪ್ರಯಾಸಪಟ್ಟು ಆ ಡಬ್ಬವನ್ನು ಗುರುತಿಸಿ, ಬಿಸ್ಕತ್ತು ಹೊರತೆಗೆದು, ಮಗಳ ಬಾಯಿಗೆ ತುರುಕಿಸಿದಳು. ಕೈಗೊಂಡು ಚೂರು ಕೊಟ್ಟು ಮಗುವನ್ನು ಇವೆಯೇ ಮೇಲೆ ಅಡಲು ಬಿಟ್ಟಳು. ತಾನು ಸೆರಗನ್ನು ಸೊಂಟಕ್ಕೆ ಬಿಗಿದು ಗಂಡನ ಜತೆಯಲ್ಲಿ ಸಾಮಾನುಗಳನ್ನು ಎತ್ತಿಡ ತೊಡಗಿದಳು.

.....

ವಠಾರಕ್ಕೆ ಒಬ್ಬೊಬ್ಬರಾಗಿ ಗಂಡಸರು ಹಿಂತಿರುಗಿ ಬಂದರು. ಕತ್ತಲಾಯಿತು. ಹುಡುಗರಲ್ಲಿ ತಮ್ಮ ತಮ್ಮ ಮನೆಗಳನ್ನು ಸೇರಿದರು. ಹಕ್ಕಿಗಳ ಗೂಡಿನಲ್ಲಿ ಸಂಜೆ ಮೊತ್ತು ಚಿಲಿಪಿಲಿ ಸದ್ದಿಗುವ ಹಾಗೆ, ಮನೆಗಳಿಂದ ವಿವಿಧವರ್ಯೋಮಾನದ ಮನುಷ್ಯ ಸ್ವರಗಳು ಹೊರಟುವು.

ಪೋಲೀಸನ ಹೆಂಡತಿ “ಕಿಟ್ಟೀ-ಕಿಟ್ಟೀ” ಎಂದು ಕೂಗುತ್ತಾ ಮುಂಭಾಗದಿಂದ ಓಣಿಗೆ ಬಂದಳು.

“ಮೊನಾಕ್ಷಮ್ಮಾ, ನಮ್ಮ ಕಿಟ್ಟೀ ಇದಾನೇನಿ ನಿಮ್ಮನೇಲಿ ?”

—ಎನ್ನುತ್ತ ಆಕೆ ಓಣಿಯ ಕೊನೆಯನ್ನು ತಲಪಿದಳು.

“ಇಲ್ಲ ಕಣ್ಣೀ, ನಮ್ಮೋನು ಅಗ್ಲೇ ಬಂದ”

ಎಂದು ಮೊನಾಕ್ಷಮ್ಮ ಉತ್ತರವಿತ್ತದಾಯ್ತು. ಆದರೂ ಮೊನಾಕ್ಷಮ್ಮನ ಬಾಗಿಲ ಬಳಿ ಇಬ್ಬರೂ ಸೇರಿದರು. ಪ್ರಶೋತ್ತರ ಗಳಾದುವು : “ಅಡುಗೆ ಆಯ್ತೆ?”, “ಎನು ಮಾಡಿದ್ದಿ?”, “ನೀವೇನು ಮಾಡಿದ್ದಿ?”

ಆದರೂ ಪೋಲೀಸನ ಹೆಂಡತಿಯ ವೃಷ್ಟಿ ಎದುರು ಮನೆ ಕಡೆಗೇ ಇತ್ತು. ಗಂಡ ಹೆಂಡತಿ ಸಾಮಾನುಗಳನ್ನೆತ್ತಿ ಇಡುತ್ತಿದ್ದದನ್ನು ಆಕೆ ನಿರೀಕ್ಷಿಸಿದಳು. ಆ ಉದ್ದೇಶದಿಂದಲೇ ಕಿಟ್ಟಿಯನ್ನು ಹುಡುಕುವ ನೆಪ ಮಾಡಿ ಅಲ್ಲಿಗೆ ಬಂದಿದ್ದಳಾಕೆ.

ಗಂಡಸರೂ ಅಷ್ಟೆ. ಕಕ್ಕಸಿಗೆಂದು ಹೊರಟವರು ಕೊನೆಯ ಮನೆ ಬಂದಾಗ ಒಳಕ್ಕೆ ವೃಷ್ಟಿಬೀರುತ್ತಿದ್ದರು. ವಠಾರದಲ್ಲಿನ್ನು ತಮ್ಮ ಜತೆ ಇರಲು ಬಂದ ಮೊಸ ಗಂಡಸು ಯಾರೆಂದು ತಿಳಿಯುವ ಸ್ವಾಭಾವಿಕ

వాద శుతూపలవిత్తు అవరిగి. ఠాగి గండసన్న నోడిద మేలీ, ఠాగియే ఆతన క్కేడిదాకేయన్నా అవరు నోడదే ఇరుతిరల్లి.

రంగమ్మ విచారిసికొళ్ళలు మత్తే బరల్లిల్ల. ఇదు తన్న ఠేడతియ ప్రభావ ఎంబుదు రంకరనారాయణయ్యనిగి స్పష్ట వాగిత్తు.

కత్తలాగి ఒండు ఫళిగేయోగువుదరొళగే మనేగొందు స్వరూప బంతు. మేజు కుర్చిగళన్నా రంకరనారాయణయ్య ఒండు మూలీయల్లి నిల్లిసిద.

మగు జావేయమేలీయే నిద్దే సూడిత్తు. తందే ఆయాస పరిహారక్కేందు అదర బళియల్లి కుళితుకొండ తన్న కొళకు క్కేయింద మగువన్న ముట్టలు మనస్సాగల్లిల్ల. బాగి నోడి దాగ లంగద కేళభాగవూ జావేయూ ఒద్దేయాగిద్దంతే కండితు. మగువిన తందే, మగువిన తాయీయన్న గదరిస బయసిద.

“నోడి, నిన్న మగళు ఏన్మాడిదాళేంత !”

జంపా, దొరదిందలే, అదేనేందు లూహిసికొండు, ఠేళిదళు :

“అష్టే తానే ? తీర్థ ప్రోక్లాళన. పావనవాయ్తు మనే.”

తొట్టలినొళగే, గొడియన్న అలంకరిసబేకాద కట్టు ఠాకిద చిత్రగళిద్దవు. అదన్నేల్లా ఠొరతేగేదు గొడిగి మొళ బడిదు తగలపాకువ కేలసవిత్తు. అదన్ను ఈగలే మూడొణవే బేడవే ఎండు అన్తియతియింద తొట్టలన్న రంకర నారాయణయ్య నోడిద. అదన్ను గమనిసి జంపా ఠేళిదళు:

“ఇవత్తిగి ఇష్టు సాకు. అదన్నేల్లా నాళి మూడువిరంతే.”

“ఠొం. సొంట నోయ్తిదే యాకొ....”

“ఎష్టొందు కేలస నూడిదిరి, ఏను కథే ! నోయదే

ಇರುತ್ತೈ?”

“ನಿನಗೇನು ಹೇಳು, ಎಲ್ಲಾ ತಮಾಷೆಯೇ....”

ಚಂಪಾ ಒಂದು ಪೊರಕೆಯನ್ನೆತ್ತಿ ಕೊಂಡಳು.

“ಏಳಿ, ಗುಡಿಸ್ಬಿಡ್ತೀನಿ. ನೀವು ಹೋಗಿ ಕೊಳಾಯಿ ಬೀಗ ತೆಗೆಸಿ.”

“ಹೂಂ. ಕೊಡ-ಬಕೀಟು ಎರಡೂ ತಗೊಂಡ್ವಾ. ನನಗಂತೂ ಸ್ನಾನಮಾಡಿಯೇ ತೀರಬೇಕು.”

“ಎಲ್ಲಾಡ್ತೀರಾ ಸ್ನಾನ?”

“ಬಚ್ಚಲು ಮನೆಯೇನೋ ಪಕ್ಕದಲ್ಲೇ ಇದೆ. ಇಷ್ಟು ಹೊತ್ತಿಗೆ ಕ್ಯೂನೂ ಇರಲಾರದು.”

ಚಂಪಾ ಹೊರಹೋಗಿ ಬಚ್ಚಲುಮನೆ ನೋಡಿ ಬಂದಳು.

“ಅಲ್ಲಿ ದೀಪ ಇಲ್ಲಾಂದ್ರೆ.”

“ಹೋಗಲಿ ಬಿಡು. ಅಡುಗೆ ಮನೇಲೆ ಸ್ನಾನಕ್ಕೆ ಏರ್ಪಾಡಿದೆ. ನೀರು ಹೋಗೋಕೆ ಹಾದಿ ಮಾಡಿದಾರೆ.”

ಆತ ಎದ್ದು ರಂಗಮ್ಮನವರಲ್ಲಿಗೆ ಹೋದ. ದೇವರ ಸ್ಮರಣೆ ಮಾಡುತ್ತ ಕುಳಿತಿದ್ದ ಅವರು ತಗ್ಗಿದ ಧ್ವನಿಯಲ್ಲಿ ಕೇಳಿದರು :

“ಎಲ್ಲಾ ಕೆಲಸ ಮುಗಿಯಿತೆ?”

“ಮುಗಿತಾ ಬಂತು ರಂಗಮ್ಮನೋರೆ. ಸ್ವಲ್ಪ ನೀರು ಬೇಕಾಗಿತ್ತು.”

ರಂಗಮ್ಮ ಎದ್ದು, ಗೋಡೆಯೊಳಗಿದ್ದ ಗೂಡಿನಿಂದ ಬೀಗದ ಕೈ ತೆಗೆದು ಕೊಟ್ಟರು.

“ನೀರು ತುಂಬಿಸಿ ಆದ್ಮೇಲೆ ಬೀಗ ಹಾಕ್ಬಿಟ್ಟು ಕೈನ ತಂದ್ಕೊಡೀವ್ವಾ.”

“ಆಗಲಿ ರಂಗಮ್ಮನೋರೆ.”

ರಂಗಮ್ಮ ಪುನಃ ಗೋಡೆಗೊರಗಿ ಕುಳಿತು ದೇವರ ಸ್ಮರಣೆಯಲ್ಲಿ ನಿರತರಾದರು. ಆದರೆ, ರಾತ್ರಿಯುಹೊತ್ತು ಕೊಳಾಯಿಯಿಂದ ವೇಗವಾಗಿ ಸುರಿಯುತ್ತಿದ್ದ ನೀರಿನ ಸುಂಯ್ ಎಂಬ ಸದ್ದು ಅವರಿಗೆ ಕೇಳಿಸದೆ

ಇರಲಿಲ್ಲ.

ಶಂಕರನಾರಾಯಣಯ್ಯ ವೈತೊಳೆದುಕೊಂಡ. ಚಂಪಾ ಮುಖಕ್ಕೆ ಕಾಲು ತೊಳೆದುಕೊಂಡಳು.

ಸಂಜೆ ಮಗುವನ್ನೆತ್ತಿಕೊಂಡಿದ್ದ ಚಂಪಾಳನ್ನು ಕಂಡಾಗ ಹತ್ತಿರಕ್ಕೆ ಕರೆದು ಏನೋ ಮಾಡಬೇಕೆಂದು ಗಂಡನಿಗೆ ತೋರಿತ್ತು. ಈಗ, ಕೆಲಸಮಾಡಿ ಬಳಲಿದ ಮೇಲೆ, ಅವನಿಗೆ ಆ ಅಪೇಕ್ಷೆಯೇ ಇರಲಿಲ್ಲ.

ಅಡ್ಡ ಪಂಚೆಯುಟ್ಟು ಬೇರೆ ಜುಬ್ಬ ಧರಿಸುತ್ತ ಆತ ಹೇಳಿದ.

“ಇವತ್ತು ಎಷ್ಟಾಗುತ್ತೋ ಅಷ್ಟು ನೀರು ತುಂಬಿಸ್ಕೊಂಡ್ಬಿಡೇ. ನಾಳೆಯಿಂದ ಕೊಡ ಲೆಕ್ಕ ಹೀಡೀತಾರೆ.”

“ಸರಿ ! ಸರಿ !”

ಚಂಪಾ, ಬಲಬದಿಯ ಮನೆಗೆ ಹೋಗಿ ಬಾಗಿಲಲ್ಲಿ ನಿಂತಳು. ನಾಗರಾಜರಾಯ ಅಲ್ಲಿದ್ದ.

“ಯಾರೋ ಬಂದಿದಾರೆ ನೋಡೇ”

—ಎಂದು, ಅಡುಗೆ ಮನೆಯಲ್ಲಿದ್ದ ಹೆಂಡತಿಗೆ ಆತ ಕರೆದು ಹೇಳಿದ.

ಪದ್ಮಾವತಿ ಹೊರಬಂದಳು. ಮುಗುಳು ನಗುತ್ತಿದ್ದ ಚಂಪಾಳನ್ನು ಕಂಡು ಅರೆಕ್ಷಣ ಆಕೆಗೆ ಕಕ್ಕಾವಿಕ್ಕಿಯಾಯಿತು.

“ಏನಾದರೂ ಬೇಕಾಗಿತ್ತೆ ?”

—ಎಂದು ಆಕೆ ಕೇಳಿದಳು.

“ನೀವು ದಿನಾಗಲೂ ದಸುವಿನ ಸೆಗಣೆ ಎಲ್ಲಿಂದ ತರ್ತೀರಾ ?”

“ಅದೊಂದು ಇಲ್ಲಿ ಸಿಗೋದು ಸ್ವಲ್ಪ ಕಷ್ಟವೇ. ಸಾಮಾನ್ಯವಾಗಿ ಬೆಳಿಗ್ಗೆ ಹುಡುಗರನ್ನ ಬೀದಿ ಉದ್ದಕ್ಕೂ ಕಳಿಸ್ತೀವಿ. ಎಲ್ಲಿಯಾದರೂ ಸಿಗುತ್ತೆ. ಒಮ್ಮೆ ತಂದರೆ ಐದಾರು ದಿನಸಕ್ಕೆ ಬರುತ್ತೆ.”

“ಓ....ಹಾಗೇನು ?.... ಈಗ ಅಡುಗೆ ಮನೆ ಶುದ್ಧಮಾಡೋಕೆ ಒಂದು ಚೂರು ಬೇಕಾಗಿತ್ತು. ಸ್ವಲ್ಪ ಕೊಡ್ತೀರಾ ?”

“ಅದಕ್ಕೇನಿ, ತಾಳಿ ಕೊಡ್ತೀನಿ.”

ಪದ್ಮಾವತಿ ಅದನ್ನು ತಂದು ಕೊಟ್ಟಳು. ಹೊಸಬಳೊಡನೆ ತಾನೇ ನೊದಲು ಮಾತನಾಡಿದವಳು, ಆಕೆಗೆ ನೆರವಾದವಳು, ಎಂದು ಅವಳಿಗೆ ಸಂತೋಷವಾಯಿತು.

ರಂಕರನಾರಾಯಣಯ್ಯ ಕೇಳಿದ.

“ಒಲೆ ಹತ್ತಿಯೇನು ?”

“ಯಾಕೆ ? ಬೇಡ್ತೆ ?”

“ಅದೇ ಯೋಜ್ಜಿ ಮಾಡ್ತಿದ್ದೀನಿ ”

“ಹೇಳಿ ಬೇಗ್ನಿ. ದೀಪದ ಗತಿ ಏನಾಗುತ್ತೋ ಅಪೇಲೆ.”

“ನೀನು ಬಹಳ ವಿಷಯ ವಿಚಾರಿಸ್ತಾಂಡೆ. ಆದರೆ ಒಂದನ್ನು ಮಾತ್ರ ಕೇಳಲಿಲ್ಲ ನೋಡು.”

“ಅದೇನೋ ?”

“ಇಲ್ಲಿ ಹೋಟ್ಟು ಎಲ್ಲಿದೇಂತ ?”

“ನಾನು ಯಾತಕ್ಕೆ ಕೇಳ್ತೆ ಅದನ್ನು ?”

“ಅದ್ದರಿ ಅನ್ನು. ನನಗಂತೂ ಈ ವಠಾರ ಎಲ್ಲಿದೇಂತ ಗೊತ್ತಾಗೋಕ್ಕುಂತೇನೆ ಹೋಟ್ಟಿನ ಪರಿಚಯ ಆಗಿತ್ತು.”

“ಬಿಡಾರ ಬಂದಿದೀವೆ ಅಂತ ಈಗ ಅವರಿಗೆ ಹೇಳ್ವಿಟ್ಟು ಬರಬೇಕೇನೋ ?”

“ನೋಡಿದ್ದಾ-ಎಷ್ಟು ಸರಿಯಾಗಿ ಉಹಿಸ್ತಾಂಡೆ !”

“ನದೀರಿ, ನಾನೂ ಬರೀನಿ.”

“ರಂಗಮ್ಮನಿಗೆ ಗೊತ್ತಾದರೆ ನಾಳೆನೇ ನೋಟೇಸು ಕೊಡ್ತಾರೆ.”

“ಅದೆಲ್ಲಾ ಸಾಕು. ಏನ್ಮಾಡೋಣಂತ ಈಗ ? ಒಲೆ ಹಚ್ಚಲೋ ಬೇಡ್ತೆ ?”

“ಆ ಬಿಂದಿಗೆ ತಾ. ಹೋಟ್ಟಿಗೆ ಹೋಗಿ ಪೂರಿ ಪಲ್ಯಾನೋ ಚಪಾತಿನೋ ಕಟ್ಟಿಸ್ತಾಂಡು, ಎರಡು ಲೋಟ ಕಾಫಿ ತಗೊಂಡ್ಬರೀನಿ.”

“ನೀವು ಅಲ್ಲಿ ಬೇರೆ ಕುಡಿಯೋಲ್ಲ ತಾನೆ ?”

“ಎಷ್ಟೊಂದು ಹೊಟ್ಟೆ ಉರಿಯೆ ನಿಗೆ !”

“ಮಗೂಗೆ?”

“ಎಚ್ಚರವಾದರೆ ಇನ್ನೂ ಒಂದು ಜೂರು ಬಿಸ್ಕತ್ತು ಬಾಯಿಗೆ ಹಾಕಿ ಎರಡು ಚಮಚ ಕಾಫಿ ಕುಡಿಸೋದು.”

“ಹೂಂ. ನಿಪ್ಪೆಲ್ವಲಿ ಬಚಾಯಿಸ್ಕೊಂಡೋರು ಯಾರು?”

ಜಂಪಾ ಒಪ್ಪಿಗೆಯಿಂದಲೆ ಬಿಂದಿಗೆ ತಂದು ಕೊಟ್ಟಳು.

“ಇನ್ನೊಂದು ಕೊಡ ನೀರು ಹಿಡ್ಕೊಂಡ್ಬಿಡ್ತೀನಿ. ಬೀಗ ಹಾಕಿಟ್ಟೀ ಹೋಗಿ.”

ರಂಕರನಾರಾಯಣಯ್ಯ ಚಿಲ್ಲರೆ ದುಡನ್ನು ಜೇಬಿಗೆ ಸೇರಿಸಿ, ಬಿಂದಿಗೆಯನ್ನು ಕೈಲಿತ್ತಿಕೊಂಡ. ಹೊರ ಒಂದು, ಕೊಳಾಯಿಗೆ ಬೀಗ ಹಾಕಿ, ಬೀಗದ ಕೈಯನ್ನು ರಂಗಮ್ಮನ ಬಳಿಗೊಯ್ದ.

ರಂಗಮ್ಮ ನಿರ್ವಿಕಾರವಾದ ಸ್ವರದಲ್ಲಿ ಕೇಳಿದರು :

“ನೀರು ಆಯ್ತೆ?”

“ಆಯ್ತು.”

ಆತನ ಕೈಲಿದ್ದ ಬಿಂದಿಗೆಯನ್ನುನೋಡುತ್ತಾ ರಂಗಮ್ಮನೆಂದರು: ಹೊರಗೆ ಹೋದರೆ ವಾಸನು ಬರುವಾಗ ಹಿತ್ತಿಲುಗೇಟು ಭದ್ರ ವಾಗಿ ಹುಕ್ಕೊಳ್ಳಿಪ್ಪಾ.”

“ಹೂಂ. ಹುಕ್ಕೊಳ್ಳಿಪ್ಪಾ.”

ರಂಕರನಾರಾಯಣಯ್ಯ ಕೋಟಲಗೆ ಬಂದಾಗ, ಅಲ್ಲಿ ಬಾಗಿಲು ಮುಚ್ಚುವ ಸಿಫ್ಟು ತೆ ನಡೆದಿತ್ತು. ಬೇರೆ ಯಾವ ತಿಂಡಿಯೂ ದೊರೆಯದೆ ಕೊನೆಯದಾಗಿ ಬುಳಿದಿದ್ದ ಚೌಚೌಸನ್ನೇ ಒಂದು ಪಾಲು ಕಟ್ಟಿಸಿ ಕೊಳ್ಳಬೇಕಾಯಿತು. ಕಾಫಿಯೆಂಬ ಹೆಸರಲ್ಲಿ ಒಂದು ದ್ರಾವಕ ವನ್ನೇನೋ ಅಲ್ಲಿ ಕೊಟ್ಟರು. ಹತ್ತಿರದಲ್ಲೇ ಇದ್ದ ಅಂಗಡಿಯಿಂದ ನಾಲ್ಕು ಪಚ್ಚುಬಾಳೆ ಹಣ್ಣುಗಳನ್ನೂ ಒಂದು ಪ್ಯಾಕೆಟು ಚಾರ್ ಮಿನಾರ್ ಸಿಗರೇಟನ್ನೂ ಆತ ಕೊಂಡುಕೊಂಡ.

....ವತಾರದ ಮನೆಯಲ್ಲಿ ಒಂದೊಂದಾಗಿ ದೀಪಗಳು ಆರ ತೊಡಗಿದ್ದವು. ಪ್ಯಾಕೆಟು ಷರಟು ಧರಿಸಿದ್ದ ಯುವಕನೊಬ್ಬ ಚರ್ಮದ ಕಡತ—ಚೀಲವನ್ನು ಎದೆಗೊತ್ತಿಕೊಂಡು ರೀವಿಯಿಂದ

ಮಹಡಿಯ ಮೆಟ್ಟಿಲೇರುತ್ತಿದ್ದ. ವಠಾರಕ್ಕೆ ಹಿಂತಿರುಗುತ್ತಿದ್ದ ಶಂಕರನಾರಾಯಣಯ್ಯ ಗೇಟಿನ ಸದ್ದು ಮಾಡಿದಾಗ ಆ ಯುವಕ ತಡೆದು ನಿಂತು ಕೆಳಗೆ ತಿರುಗಿ ನೋಡಿದ. ಆ ಕತ್ತಲಲ್ಲಿ ಒಳ ಬಂದವರು ಯಾರೆಂಬುದು ಆತನಿಗೆ ಸ್ಪಷ್ಟವಾಗಿ ತಿಳಿಯಲಿಲ್ಲ. ಆತ್ಮ ವಿಶ್ವಾಸದ ಅಧಿಕಾರ ಯುಕ್ತವಾದ ಸ್ವರದಲ್ಲಿ ಆತ ಕೇಳಿದ :

“ಯಾರದು?”

ಶಂಕರನಾರಾಯಣಯ್ಯನೇನು ಕಡಿಮೆ ಅಸಾಮಿಯೆ ?

“ನಾನು.”

“ಸುಬ್ಬ ಕೃಷ್ಣಯ್ಯನೇ ?”

“ಅಲ್ಲ, ಶಂಕರನಾರಾಯಣಯ್ಯ-ಹೊಸಬ.”

“ಓ.....ಸುಬ್ಬ ಕೃಷ್ಣಯ್ಯನೇನೋಂತಿದ್ದೆ. ಕತ್ತಲೇಲಿ ಕಾಣಿಸಿಲ್ಲ. ಕ್ಷಮಿಸಿ.”

“ಏನೂ ಪರವಾಗಿಲ್ಲ.”

ಯುವಕ ತನ್ನ ಹೆಸರು ಹೇಳದೆಯೇ ಮೇಲಕ್ಕೆ ಏರಿದ. ನೀನು ಯಾರೋ ನಾಳೆ ನೋಡ್ಕೊತೀನಿ-ಎಂದು ಶಂಕರನಾರಾಯಣಯ್ಯ ಮನಸ್ಸಿನಲ್ಲಿ ಅಂದುಕೊಂಡ.

ಆತನ ದೃಷ್ಟಿ ಗೋಡೆಯತ್ತ ಸರಿಯಿತು. “ಮನೆ ಬಾಡಿಗೆಗೆ ಇದೆ” ಬೋರ್ಡು ಅಲ್ಲಿದ್ದಂತೆ ತೋರಲಿಲ್ಲ. ರಂಗಮ್ಮ ಅದನ್ನು ತೆಗೆದು ಒಳಕ್ಕೆ ಒಯ್ದು ಬಿಟ್ಟಿದ್ದರು.

ಹತ್ತಿಲ ಗೇಟನ್ನು ಭದ್ರವಾಗಿಯೇ ಮುಚ್ಚಿ, ವಠಾರಕ್ಕೆ ಹಳ ಬನೇನೋ ಎಂಬಂತೆ ಕತ್ತಲೆಯಲ್ಲಿ ದೃಢ ಹೆಜ್ಜೆಗಳನ್ನಿಡುತ್ತಾ ಆತ ಕೊನೆಯ ಮನೆ ಸೇರಿದ.

ಮನೆಯೊಳಗಿನಿಂದ ಅಗರಬತ್ತಿಯ ಘನು ಘನು ಸುವಾಸನೆ ಬರುತ್ತಿತ್ತು. ಅಡುಗೆ ಮನೆಯಲ್ಲಿ ದೇವರಿಗೂ ಜಾಗ ಮಾಡಿ ಕೊಟ್ಟು, ಆ ಪಠದ ಮುಂದೆ ದೀಪವನ್ನೂ ಅಗರಬತ್ತಿಯನ್ನೂ ಹಚ್ಚಿಟ್ಟು, ಚಂಪಾದೇವರಿಗೆ ನಮಸ್ಕಾರ ಮಾಡಿದ್ದಳು.

ಗಂಡ ಒಳ ಬರುತ್ತಲೆ ಆಕೆ ಕೇಳಿದಳು :

“ಏನಿ, ಇಲ್ಲಿ ತುಳಸೀ ಕಟ್ಟಿ ಇದೆ ತಾನೆ? ಕಾಣಿಸ್ತೇ ಇಲ್ಲ.”

“ಎಂಥಾ ಮಾತಾಡ್ತೀಯೆ! ವತಾರದಲ್ಲಿ ತುಳಸೀಕಟ್ಟಿ ಇಲ್ಲಾಂತ ಅದೀತೆ? ಹೊರಗೆ ಹಿತ್ತಿಲಲ್ಲೇ ಇದೆ-ಒಂದು ಮೂಲೇಲಿ”

“ಸರಿ ಹಾಗಾದರೆ”

-ಎನ್ನುತ್ತಾ ಚಂಪಾ ಹಾಸಿಗೆ ಹಾಸ ತೊಡಗಿದಳು.

“ಅದನ್ನ ಅಮೇಲೆ ಮಾಡು-ಕಾಫಿ ಆರಿ ಹೋಗುತ್ತೆ. ಅಲ್ಲಿ ತಿಂಡಿ ಎಲ್ಲಾ ಆಗ್ಲೋಗಿಟ್ಟಿತ್ತು. ನಮ್ಮ ಸೌಭಾಗ್ಯಕ್ಕೆ ಸಿಕ್ಕಿದ್ದೇ ಇದು-ಚೌಚೌ.”

“ಹೋಗಲಿ ಬಿಡಿ. ಇಷ್ಟು ಸಾಲ್ದೀನು? ಹೆಣ್ಣು ಬೇರೆ ತಂದಿದೀರಾ.”

.....ರಾತ್ರೆಯ ಉಪಾಹಾರ ಮುಗಿಯಿತು.

ಎಚ್ಚರವಾಗದೆಯೇ ಇದ್ದ ಮಗುವಿಗೆ ಮೆತ್ತನ್ನ ಹಾಸಿಗೆ ದೊರೆಯಿತು.

ಶಂಕರನಾರಾಯಣಯ್ಯ ಒಂದು ಸಿಗರೇಟು ಸೇದುತ್ತಾ ಹಾಯಾಗಿ ಕುಳಿತ. ಚಂಪಾ ಮಗುವನ್ನೂ ಮಗುವಿನ ತಂದೆಯ ಮುಖವನ್ನೂ ಪ್ರೀತಿಯಿಂದ ನೋಡಿದಳು. -

ದೀಪ ಆರಿಹೋಯಿತು.

“ಇಲ್ಲಿ ನಾವು ದೀಪ ಆರಿಸ್ಬೇಕಾದ ತೊಂದರೇನೇ ಇಲ್ಲ.”

-ಎಂದು ಶಂಕರನಾರಾಯಣಯ್ಯ ನಕ್ಕ.

ಚಂಪಾವತಿಯೂ ನಕ್ಕಳು.

ಗಂಡ ಹೆಂಡತಿ ಇಬ್ಬರೂ ಹಾಸಿಗೆಯ ಮೇಲೆ ತಮಗೂ ಜಾಗ ಬೇಕೆಂದು ಮಗುವನ್ನು ಮೂಲೆಯಲ್ಲಿ ಮಲಗಿಸಿದರು.

ಹಗಲು ಬಯಸಿದ್ದನ್ನು ಈಗ ಆಕೆಯೇ ಕೊಟ್ಟಳು. ಅದನ್ನಾತ ಹುಸಿಮುನಿಸಿಂದ ವಾಪಸು ಮಾಡಿದ. ಆಕೆ ಮತ್ತೆ ಕೊಡಬೇಡೆಂದು.

ಚಿತ್ರ ಬರೆಯುವ ಶಂಕರನಾರಾಯಣಯ್ಯ ಹೇಳಿದ :

“ಮೊದಲ ರಾತ್ರಿ.”

ಬೆಳಗ್ಗೆ ಐದು ಘಂಟೆಯಿಂದಲೇ ಆಗುತ್ತಿದ್ದ ಸದ್ದು ಸಪ್ಪಳ ಕೊನೆಯ ಮನೆಯ ದಂಪತಿಗಳನ್ನೂ ಎಚ್ಚರ ಗೊಳಿಸಿದುವು.

“ಈ ಮನೇಲಿ ನೀವು ಎಂಟು ಘಂಟೆವರೆಗೆ ನಿದ್ರೆ ಹೋದ ಹಾಗೆಯೇ”

ಎಂದು ಚಂಪಾ ಗಂಡನನ್ನು ಕುರಿತು ಹೇಳಿದಳು.

ಬೆಳಗಿನ ಬೆಚ್ಚಗಿನ ನಿದ್ರೆಗೆ ಅಷ್ಟು ಸುಲಭವಾಗಿ ಎಳ್ಳು ನೀರು ಬಿಡುವ ಹಾಗಿರಲಿಲ್ಲ ಶಂಕರನಾರಾಯಣಯ್ಯ. ಹೆಂಡತಿಯ ಸಮೀಪಕ್ಕೆ ಸರಿಯುತ್ತ ನಿದ್ರೆಯ ಗೊಗ್ಗರದ್ದನಿಯಲ್ಲಿ ಆತ ಹೇಳಿದ :

“ಒಂದು ನಾಲ್ಕುದಿನವ. ಅಷ್ಟರಲ್ಲೇ ಅಭ್ಯಾಸವಾಗಿ ಹೋಗ್ತದೆ.”

“ನಿಮ್ಮ ಸುಖ ಬಿಟ್ಟುಕೊಟ್ಟೀರಾ ನೀವು? ನಾನು ಮಾತ್ರ ಇಲ್ಲಿ ಇನ್ನು ಆರು ಘಂಟೆಗೇ ಎಳಬೇಕು.”

“ರಾತ್ರಿ ಬೇಗ್ಗೆ ಮಲಕೊಂಡ್ಬಿಡು.”

“ನೀವು ಬಿಟ್ಟರೆ!”

ಆತ ‘ಊ’ ಎಂದು ಗಂಟಲಿನಿಂದಲೆ ಸ್ವರ ಹೊರಡಿಸುತ್ತಾ, ಆಕೆಯ ಮೃದುವಾದ ತೋಳಿಗೆ ತನ್ನ ಮೂಗನ್ನು ತೀಡಿದ.

ಪುಣ್ಯಾತ್ಮನಿಗೆ ಮತ್ತೆ ನಿದ್ರೆ ಬಂದು ಬಿಟ್ಟಿತು. ಆ ಕತ್ತಲಲ್ಲೂ ಭಾವಣೆಯನ್ನೇ ದಿಟ್ಟಿಸುತ್ತಾ, ವಠಾರದಿಂದ ಒಂದೊಂದಾಗಿ ಹೊರ ಬರುತ್ತಿದ್ದ ಬಗೆಬಗೆಯ ಸದ್ದುಗಳಿಗೆ ಕಿವಿಗೊಡುತ್ತಾ, ನಿದ್ರೆಹೋಗಿದ್ದ ಮಗುವನ್ನು ಬಲತೋಳಲ್ಲಿ ಬಳಸಿಕೊಂಡು ಚಂಪಾ ಹೊತ್ತು ಕಳೆದಳು.

.....ಹೊರಗಿನಿಂದ ಯಾರದೋ ಸ್ವರ ಕೇಳಿಸಿತು :

“ಘಂಟೆ ಆರಾಯ್ತು. ಕಾಮಾಕ್ಷಿ ಮನೆ ಗಡಿಯಾರ

ನೋಡ್ಕೊಂಡು ಬಂದೆ.”

ಆರು ಆಗಿಹೋಯ್ತೆ ? ಈ ವಠಾರದ ಗವಿಯೊಳಕ್ಕೆ ಬೆಳಕು ಇಳಿಯುವುದೇ ತಡವೇನೋ ?-ಎಂದುಕೊಂಡಳು ಚಂಪಾ. ಮಲಗಿದ್ದು ಸಾಕೆಂದು ಎದ್ದು ಕುಳಿತಳು. ಆಕೆಯ ಕಿವಿಗೆ ಬಿದ್ದ ಗಡಿಯಾರ ಎಂಬ ಪದ ಬೇರೆ ಯೋಚನೆಗಳಿಗೂ ಕಾರಣವಾಯಿತು. ತನ್ನ ಬಾಣಂತಿತನದಲ್ಲಿ ಮಾರಾಟವಾಗಿ ಹೋಗಿತ್ತು ಗಂಡನ ಕೈ ಗಡಿಯಾರ. ಆ ಬಳಿಕ ತಾನೆಷ್ಟು ಸೀಡಿಸಿದರೂ ಆತ ಹೊಸತೊಂದನ್ನು ಕೊಂಡುಕೊಳ್ಳಲಿಲ್ಲ. ಮುಖ್ಯತಃ, ಹಾಗೆ ಕೊಂಡುಕೊಳ್ಳಲು ಹಣವಿರಲಿಲ್ಲ. ಅಲ್ಲಿಂದ ಇಲ್ಲಿಂದ ಆ ಕೆಲಸ ಈ ಕೆಲಸಕ್ಕೆಂದು ಮುಂಗಡ ಪಡೆಯುತ್ತಿದ್ದ ಹಣದಿಂದಲೇ ಸಂಸಾರದ ವೆಚ್ಚ ಸಾಗುತ್ತಿತ್ತು. ಅದರಲ್ಲಿಯೂ ನಾಲ್ಕು ಪುಡಿ ಕಾಸು ಎಂದಾದರೂ ಉಳಿದಾಗ, ತನಗಾಗಿ ಒಂದು ಸೀರೆಯನ್ನೋ ರವಕೆ ಕಣವನ್ನೋ ಮಗುವಿನ ಲಂಗಕ್ಕಾಗಿ ಬಟ್ಟೆಯನ್ನೋ ಆತ ತರುತ್ತಿದ್ದ.

ಹಾಗೆ ತಂದಾಗ ಚಂಪಾವತಿಯ ಹೃದಯ ತುಂಬಿ ಬರುತ್ತಿತ್ತು. ಆದರೆ ತನ್ನ ಸ್ವಂತಕ್ಕಾಗಿ ಆತ ಏನನ್ನೂ ಕೊಳ್ಳುತ್ತಿಲ್ಲವಲ್ಲಾ ಎಂದು ನೋವು ಆಗುತ್ತಿತ್ತು.

“ನಂಗೇ ಇದೆಲ್ಲಾ ಬೇಡೀಂದ್ರೆ. ಎಷ್ಟು ಸೀರೆ, ಎಷ್ಟು ರವಕೆ-ಸಾಕು ಇಷ್ಟೊಂದು”

—ಎಂದು ಗಂಡನೊಡನೆ ಆಕೆ ಜಗಳವಾಡಿದ್ದಳು.

“ನಂಗೇ ಬೇಡವಾದರೆ ಬೇರೆ ಯಾರಿಗಾದರೂ ಕೊಡ್ಲೇನು ?”

—ಆತ ನಗುತ್ತ ಕೆಣಕಿ ಮಾತನಾಡಿದ್ದ.

“ಸಾಕು ತಮಾಷೆ. ಯಾವತ್ತೂಂದ್ರೆ ನೀವು ಗಡಿಯಾರ ಕೊಂಡ್ಕೊಳ್ಳೋದು ?”

—ಆಕೆ ರೇಗಿ ಕೇಳಿದ್ದಳು.

“ಗಡಿಯಾರದ ಯೋಚ್ಚೆ ಯಾತಕ್ಕಮ್ಮ ನಿಂಗಿ ? ನೀನು ಹೇಳೋ ಹೊತ್ತಿಗೆ ಮುಂಚೇನೆ ಮನೆ ಸೇರಿದ್ರೆ ಸಾಲ್ತೆ ?”

ಗಂಡ ಹಾಗೆ ಹೇಳಿದಾಗ ತುಂಬು ನೋಟದಿಂದ ಅವನನ್ನು

ತಾನು ನೋಡಿದ್ದಳು. ಆತನೋ ಘಾಟಿ. ಆ ಸಂಸ್ಕೃತಿಯ ಪೂರ್ಣಲಾಭ ಪಡೆದಿದ್ದ.

.....ಚಂಪಾ, ಬಿಚ್ಚಿದ್ದ ಕೂದಲ ರಾಶಿಯನ್ನು ಬಿಗಿ ಹಿಡಿದು ಗಂಟು ಹಾಕಿದಳು. ಆಗಣೆ ತೆಗೆದು ಕದವನ್ನಿಷ್ಟು ಓರೆ ಮಾಡಿ ಇಣಕಿ ನೋಡಿ ಓಣಿಯೊಡ್ಡಕ್ಕೂ ದೃಷ್ಟಿ ಹಾಯಿಸಿದಳು. ಹಾಗೆಯೇ ನಸು ಹಾದಿಯ ಮೂಲಕ ಮುಖ್ಯ ಮನೆಯನ್ನೂ ದಾಟಿ ಹೊರ ಅಂಗಳಕ್ಕೆ ಹೋಗಿ, ವತಾರದ ಆಚೆಗಿನ ಬೇರೆಯೇ ಒಂದು ಜಗತ್ತಿನಂತೆ ಕಂಡ ಆ ಜೀವಿ-ಮನೆಗಳನ್ನು ನೋಡಿದಳು.

ಆಕೆ ಅಲ್ಲಿ ನಿಂತಿದ್ದಂತೆಯೇ ವತಾರದ ಹೆಂಗಸರು ಒಬ್ಬೊಬ್ಬ ರಾಗಿ ಬಂದು ತಮ್ಮ ಕೊಡವನ್ನೋ ಬಕೀಟನ್ನೋ ಕೊಳಾಯಿಯಿಂದ ಮೊದಲೊಂದು ಒಂದರೊಂದೊಂದಾಗಿ ಇರಿಸಿದರು. ಕೆಲವರು ತಮ್ಮ ಮನೆ ಗುರುತಿಗಾಗಿ ಬರಿಯ ಬಿಂದಿಗೆಗಳನ್ನೂ ಇಟ್ಟರು.

ರಾತ್ರಿ ತನ್ನೊಡನೆ ಮಾತನಾಡಿದ ಸದ್ವ್ಯಾವತಿ ಬಂದಾಗ ಚಂಪಾ ಮುಗುಳು ನಕ್ಕಳು.

“ಇನ್ನು ಸ್ವಲ್ಪ ಹೊತ್ತುಲ್ಲೇ ಕೊಳಾಯಿ ಬೀಗ ತೆಗೆದ್ಬಿಡ್ತಾರೆ. ನಿಮ್ಮ ಕೂಡಾನೂ ಇಟ್ಟಿರು”

—ಎಂದು ಸದ್ವ್ಯಾವತಿ ಹೊಸಬಳನ್ನು ಉದ್ದೇಶಿಸಿ ಹೇಳಿದಳು.

“ಹೂಸ್ತಿ ಇಡ್ತೀನಿ.”

ಎಂದಳು ಚಂಪಾವತಿ. ಅಷ್ಟಕ್ಕೇ ಮಾತು ನಿಲ್ಲಿಸಲಾರದೆ ಅವಳೆಂದಳು :

“ಇಲ್ಲಿ ನೀರಿಗೆ ಕ್ಯೂ ನಿಂತೋಬೇಕು ಅಲ್ವೆ?”

ಹಿಂದು ಮುಂದು ನೋಡಿ ಯಾರೂ ಇಲ್ಲವೆಂದು ಮನವರಿಕೆ ಮಾಡಿಕೊಂಡು ಸದ್ವ್ಯಾವತಿ ಹೇಳಿದಳು :

“ಇಲ್ಲಿ ಇದೊಂದು ಗೋಳು.”

ಹಾಗೆಲ್ಲ ಹೇಳಲು ಆ ಹೆಂಗಸು ಹೆದರಿಕೊಳ್ಳುತ್ತಿದ್ದುದನ್ನು ಚಂಪಾ ಗಮನಿಸದಿರಲಿಲ್ಲ.

“ಜಾಸ್ತಿ ಜನ ಇದ್ದಕಡೆ ಹೀಗೆಲ್ಲಾ ಮಾಜ್ಲೆಬೇಕಾಗುತ್ತೆ.”

ಎಂದು ಚಂಪಾವತಿಯೇ ನಿಜವಾದ ವಿಷಯವನ್ನು ಹೇಳಿದಳು.

“ಹೂ. ನೊದ್ದು ಮೀಟ್ರೇ ಇರಲಿಲ್ಲಂತೆ. ಆಗ ಎಷ್ಟು ಬೇಕಾದರೂ ಎಷ್ಟೊತ್ತಿಗೆ ಬೇಕಾದರೂ ನೀರು ಹಿಡಕೋತಿದ್ದು. ಮೊಟರು ಬಂದ್ರೇಲೆ ಬೀಗ ಹಾಕೋಕೆ ಶುರುಮಾಡಿದ್ದು. ಆಗಲೂ ಇಷ್ಟು ತಾಪತ್ರಯ ಇರಲಿಲ್ಲ. ಇಷ್ಟೇ ಹೊತ್ತು ಅಂತೇನೂ ಇರಲಿಲ್ಲ. ಆಮೇಲೆ ನೀರು ಜಾಸ್ತಿ ಖರ್ಚಾಗುತ್ತೇಂತ ಗಲಾಟೆಯಾಯ್ತು. ನಾನು ಮುಂಚೆ ನಾನು ಮುಂಚೆ ಅಂತ ಜಗಳ ಬೇರೆ. ಗೊತ್ತೇ ಇದ್ದೆಂಬಲ್ಲಿ ನೀರಿನ ಜಗಳ. ಇತ್ತೀಚೆಗೆ ನಾಲ್ಕೈದು ವರ್ಷಗಳಿಂದ ಹೀಗೆ ಕ್ಯಾ ನಿಲ್ದೋಕೆ ರಂಗಮ್ಮ ಕಲಿಸಿದ್ದು.”

“ರಂಗಮ್ಮೋರು ಕಲಿಸಿದ್ದೆ?”

ಉತ್ತರ ಕೊಡಲು ಹೊರಟ ಪದ್ಮಾವತಿಯ ಸ್ವರ ತಾನಾಗಿಯೇ ತಗ್ಗಿತು.

“ಹೂಂ. ಅವರೇನೂಂತ ತಿಳಕೊಂಡ್ರಿ? ಒಂದು ದಿನ ಅವರು ಇಬ್ಬೆ ಹೋಗಿ - ಈ ವತಾರ ನಡಿಯುತ್ತೈ ಹೀಗೆ?”

“ಒಳಗೆ ಹೋಗ್ತೀನಪ್ಪ. ಮಗು ಎದ್ದಿದೆಯೋ ಎನೊ....”

ಎಂದು ಚಂಪಾ ಅವಸರವಾಗಿ ತನ್ನ ಗೂಡಿನತ್ತ ಬಂದಳು.

ಮಗು ಎದ್ದಿರಲಿಲ್ಲ. ಹ್ಯಾಗೂ ತಾನು ಕೊನೆಯವಳು; ನೀರಿಗೆ ಪಾತ್ರೆ ಆಮೇಲೆ ಇಟ್ಟರಾಯ್ತು ಎಂದು ಒಲೆಹಚ್ಚಿದಳು. ಬಿಸಿ ನೀರು ಕಾಯಿಸುವುದಕ್ಕಾಗಿಯೇ ಇದ್ದ ಸಣ್ಣ ಹಂಡೆಯಲ್ಲಿ ನೀರು ಕಾಯಿಸಿದಳು. ಸ್ನಾನವನ್ನೂ ಮಾಡಿ ಮುಗಿಸಿ ಕಾಫಿಗೆ ನೀರಿಟ್ಟಳು. ಹಾಲಿನ ವಳನ್ನು ಗೊತ್ತುಮಾಡುವ ಕೆಲಸವೊಂದಿತ್ತು. ಓಣಿಯೊಳಗೆ ಹಾಲವ್ವ ಬರುವ ಸದ್ದಿಗೆ ಆಕೆ ಕಿವಿಗೊಟ್ಟಳು.

ಹಾಲವ್ವನಿಗೆ ಸಂಬಂಧಿಸಿದ ಸಂಭಾಷಣೆ—ಎಷ್ಟೊಂದು ಕಡೆ ಚಂಪಾ ಕೇಳಿದ್ದಳು ಅದನ್ನು. ಆದರೆ ಎಲ್ಲ ಕಡೆಗಳಲ್ಲೂ ಆ ಮಾತು ಕಶೆಯ ರೀತಿಯೊಂದೇ.

ಈ ಓಣಿಗೆ ಬೇರೆ ಬೇರೆಯಾಗಿಯೇ ಇಬ್ಬರು ಬಂದರು. ಎದುರು ಮನೆಗೊಬ್ಬಳು, ಪಕ್ಕದ ಮನೆಗೊಬ್ಬಳು.

ಸ್ವರಗಳು ಕೇಳಿಸಿದುವು.

“....ಅಯ್ಯೋ ನೀರೇ!”

“....ಇನ್ನೂ ಸ್ವಲ್ಪ ಹಾಕು.”

“....ಹೂಂ. ಕೊಸರು.”

ಚಂಪಾ ಒಂದು ಲೋಟವನ್ನು ಕೈಯಲ್ಲಿ ಹಿಡಿದು ಬಾಗಿಲಿಗೆ ಬಂದು ನಿಂತಳು.

ತನ್ನ ಮನೆಯ ಬಾಗಿಲಲ್ಲಿ ಹಾಲಿನ ಪಾತ್ರೆಯೊಡನೆ ನಿಂತಿದ್ದ ಪದ್ಮಾವತಿ ಕೇಳಿದಳು:

“ಹಾಲು ಹಾಕಿಸ್ಕೊತ್ತೀರಾ?”

“ಹೂಂ ಕಣ್ಣೀ....”

ಪದ್ಮಾವತಿ ಹೊಸ ಬಿಡಾರದವರ ಪರವಾಗಿ ಮಾತನಾಡಿದಳು :

“ವರ್ತನೆ ಗೊತ್ತಾಡ್ಕೊತ್ತೀಯೇನವ್ವಾ?”

ಹಾಲವ್ವ ಚಂಪಾವತಿಯನ್ನು ನೋಡುತ್ತ ಕೇಳಿದಳು :

“ಎಷ್ಟು ಬೇಕು?”

ಉತ್ತರವನ್ನು ಹಾಲವ್ವಳೊಬ್ಬಳೇ ಅಲ್ಲ, ಸುತ್ತಲಿದ್ದ ಹಲವರು ಇದಿರು ನೋಡಿದರು. ಹೊಸ ಮನೆಯವರು ಎಷ್ಟು ಹಾಲು ಕೊಳ್ಳುವರೆಂದು ತಿಳಿಯಲು ಅವರೇ ರಿಗೂ ಕುತೂಹಲವಿತ್ತು.

ಹಾಲವ್ವಳೊಬ್ಬಳನ್ನೇ ನೋಡುತ್ತಾ ಚಂಪಾ ಅಂದಳು :

“ಒಂದು ಪಾವು.”

“ಚಂಚೆಗೂ ಆಕಿಸ್ಕೊತ್ತೀರಾ?”

“ಇಲ್ಲ. ಬೆಳಿಗೆ ಮಾತ್ರ.”

ದಿನಕ್ಕೊಂದೇ ಪಾವು. ಇವರೂ ನಮ್ಮ ಹಾಗೆಯೇ ಎಂದು ಕೊಂಡರು ಚಂಪಾವತಿಯ ಉತ್ತರ ಕೇಳಿದವರೆಲ್ಲ.

“ಅಂಗೇ ಮಾಡಿ.”

“ಇವತ್ತಿಂದಲೇ ಹಾಕು.”

ಹಾಲವ್ವ ಅನುಮಾನಿಸಿದಳು.

“ಇನ್ನೂ ಹತ್ತು ಮನೆ ಐತ್ರವ್ವ” ಅಂದಳು.

“ಹತ್ತರ ಜತೇಲಿ ಹನ್ನೊಂದು, ಹೆಂಗೋ ಸುಧಾರಿಸ್ಕೊಂಡ ರಾಯ್ತು. ಕೊಟ್ಟಿಡವ್ವಾ.”

ಎಂದು ಪದ್ಮಾವತಿಯೂ ಶಿಫಾರಸು ಮಾಡಿದಳು.

ಹಾಲವ್ವ ಒಂದು ಪಾವು ಅಳಿದಳು.

“ಹೆಂಗೆ?”

ಎಂದಳು ಚಂಪಾ ದರ ವಿಚಾರಿಸುತ್ತಾ.

ಹಾಲವ್ವ ಬುಟ್ಟಿಯನ್ನು ತಲೆಯಮೇಲಿರಿಸಿ ಎದ್ದು ನಿಂತು ಅಂದಳು :

“ಇವರೆಲ್ಲಾ ಎಂಗೊಡ್ತಾರೊ ಅಂಗೆ. ಅವರೊಂದು ನಿಮೊಂದಾ? ರೂಪಾಯಿಗೆ ಎಲ್ಲು ಸೇರು. ನೀರಾಲೂಂತ ಜಗಳ ಮಾತ್ರ ಕಾಯ್ಬಾರ್ದು. ಈಗ್ಗೆ ಏಳಿದೀನಿ.”

ನಿರುತ್ತರಳಾಗಿದ್ದ ಪದ್ಮಾವತಿ ಹಾಲವ್ವನ ಮಾತನ್ನು ಅಲ್ಲಗಳೆಯ ಲಿಲ್ಲ. ಚಂಪಾ ಒಳಹೋಗಿ ಹಾಲನ್ನು ಬಿಸಿಗಿಟ್ಟಳು.

“ಏಳೀಂದ್ರೆ. ಕಾಫಿ ಆರ್ದೋಗುತ್ತೆ.”

ಎಂದು ಗಂಡನನ್ನು ಎರಡು ಮೂರು ಸಾರೆ ಕರೆದು ಎಬ್ಬಿಸಿದಳು.

ಕಾಫಿ ಕುಡಿದು ಶಂಕರನಾರಾಯಣಯ್ಯ ಅಳುತ್ತಲೇ ಎದ್ದ. ಮಗುವನ್ನು ಸಂತೈಸಲು ಯತ್ನಿಸಿದ. ಒಂದು ಸಿಗರೇಟು ಹಚ್ಚಿಕೊಂಡು ಉಂಗುರ ಉಂಗುರವಾಗಿ ಹೊಗೆಯುಗುಳುತ್ತಾ ಅದನ್ನು ಮಗುವಿಗೆ ತೋರಿಸುತ್ತಾ ಆಟವಾಡಿಸಿದ.

ಆದರೆ ಆ ಮಗಳು ಅಳು ನಿಲ್ಲಿಸಿದ್ದು, ತಾಯಿ ಎತ್ತಿಕೊಂಡಾಗಲೆ.

“ನಿನ್ನ ಮಗಳೇನೇ. ಯಾವ ಸಂಶಯವೂ ಇಲ್ಲ.”

“ಹೇಳಿದ್ದನ್ನೇ ಎಷ್ಟು ಸಾರೆ ಹೇಳಿರಾ?”

ಚಂಪಾ ಗಂಡನನ್ನು ಟೀಕಿಸಿದಳು.

“ಹೋಗಿ ಏನಾದರೂ ತರಕಾರಿ ತಗೊಂಡ್ಬನ್ನಿ”

ಎಂದು ಗಂಡನಿಗೆ ಕೆಲಸ ಕೊಟ್ಟಳು.

ಅಷ್ಟರಲ್ಲಿ ಊರುಗೋಲಿನ ಟಕಟಕ ಸದ್ದಾಯಿತು. ಗಂಟಲಿ ನಿಂದ ಹೊರಡುತ್ತಿದ್ದ ನರಳುವ ಸ್ವರ ಕೇಳಿಸಿತು. ಶಂಕರನಾರಾಯಣಯ್ಯ

ಹೆಂಡತಿಯ ಮುಖ ನೋಡಿದ. ಹೆಂಡತಿ ಗಂಡನ ಮುಖ ನೋಡಿದಳು.

ಮರುಕ್ಷಣವೇ ರಂಗಮ್ಮ ಬಾಗಿಲಲ್ಲಿ ಪ್ರತ್ಯಕ್ಷವಾದರು :

“ಚೆನ್ನಾಗಿರೋದೇನಪ್ಪ. ಎಲ್ಲಾ ಅನುಕೂಲವಾಗಿದ್ದೆ?”

ಶಂಕರನಾರಾಯಣಯ್ಯನಿಗೆ ಕೈಲಿದ್ದ ಸಿಗರೇಟನ್ನು ಏನು ಮಾಡಬೇಕೋ ತಿಳಿಯಲಿಲ್ಲ. ತನಗೆ ವಯಸ್ಸು ಮೂವತ್ತೈದು ಆಗಿದ್ದರೂ ರಂಗಮ್ಮನಂತಹ ವಯಸ್ಕರೆದುರಲ್ಲಿ ತಾನು ಹುಡುಗನೇ ಎಂದು ಆತನಿಗೆ ಭಾಸವಾಗುತ್ತಿತ್ತು. ಆದರೂ ಆತ ಸಿಗರೇಟನ್ನು ಆರಿಸಲಿಲ್ಲ. ಸ್ವಲ್ಪ ಮರೆಮಾಡಿ, ಕುಳಿತಲ್ಲಿಂದಲೇ ಹೇಳಿದ.

“ಓಹೋ. ಎಲ್ಲಾ ಸರಿಯಾಗಿಯೇ ಇದೆ. ಒಳಗ್ಗನ್ನಿ ರಂಗವ್ವೋರೆ.”

“ಇಲ್ಲವಪ್ಪಾ. ಬೆಟ್ಟದಷ್ಟು ಬಿದ್ದಿದೆ ಕೆಲಸ....ಏನ್ಮಾಡ್ತಿದಾಳೆ ಮಗಳು?”

“ನೋಡಿ, ಒಂದುಸಲ ಪಿಟೀಲು ಬಾರಿಸಿಯಾಯ್ತು”

—ಎಂದು ಚಂಪಾ ಉತ್ತರವಿತ್ತಳು.

“ಹೂಂ. ನೀರು ಎಲ್ಲರೂ ಹಿಡಕೊಂಡದ್ದಾಯ್ತು....ಯಾರೋ ಒಬ್ಬಬ್ಬರು ಮಾತ್ರ ಇದಾರೇಂತ ತೋರುತ್ತೆ. ನೀವು ಬಂದ್ಬಿಡಿಂತ ಹೇಳೋಕೆ ಬಂದೆ.”

“ಬಂದೆ ರಂಗವ್ವೋರೆ.”

ರಂಗಮ್ಮ ಹಿಂತಿರುಗಿದೊಡನೆ ಶಂಕರನಾರಾಯಣಯ್ಯ ಕೇಳಿದ :

“ನಾನು ಹೋಗಿ ಮೂರು ಕೊಡ ತಂದ್ಬಿಡ್ಲೇನೆ?”

“ನಿಮ್ಮ ದಮ್ಮಯ್ಯ, ಅಷ್ಟು ಮಾಡ್ಬೇಡಿ ಸದ್ಯ. ನೀರು ನೀವು ಹೊತ್ತದ್ದು ಇವರೆಲ್ಲಾ ನೋಡ್ಬಿಟ್ಟಿ ಆಗ್ತೀಯ್ತು.”

“ಹಾಗಂತೀಯಾ?”

“ಹೂಂ. ಹಾಗಂತೀನಿ.....ಸಿಗರೇಟು ಸೇದ್ಕೊಂಡು ಇಲ್ಲೇ ಇರಿ. ಮಗೂನ ನೋಡ್ಕೊಳ್ಳಿ ಸ್ವಲ್ಪ. ಬಂದ್ಬಿಟ್ಟಿ.”

“ಆಗಲಿ ಅಮ್ಮಣ್ಣಿ.”

....ಚಂಪಾ ನೀರು ತುಂಬಿಸಿಯಾದ ಮೇಲೆ, ಶಂಕರನಾರಾಯ

ಣಯ್ಯ ಅಂಗಡಿಬೀದಿಗೆ ಹೋಗಿ ತರಕಾರಿ ತಂದ. ಆತ ಹಿಂತಿರುಗು ವಷ್ಟರಲ್ಲಿ, ವಹಾರದ ಗಂಡಸರಲ್ಲಿ ಹೆಚ್ಚಿನವರೆಲ್ಲ ಹೊರ ಹೋಗಿದ್ದರು. ಗುಂಡಣ್ಣನೊಬ್ಬ ಗೇಟಿನ ಬಳಿ ನಿಂತು ಮುಗುಳ್ಳುಕ್ಕ. ಶಂಕರ ನಾರಾಯಣಯ್ಯ, ರಾತ್ರಿ ತನ್ನನ್ನು ಮಾತನಾಡಿಸಿದವನ ನೆನಪಾಗಿ, ಮಹಡಿಯತ್ತ ನೋಡಿದ. ಮೂಲೆಯ ಕೆಟಕಿಯಿಂದ ಕುಡಿಮೊಸೆ ಇದೇ ಈ ಚಿಗುರೊಡೆಯುತ್ತಿದ್ದ ಮುಖವೊಂದು ಆತನನ್ನು ನೋಡು ತಿತ್ತು. ಹಾಗೆ ನೋಡುತ್ತಿದ್ದವನು ಜಯರಾಮು. ಈ ಹುಡುಗ ರಾತ್ರಿ 'ಯಾರು?' ಎಂದು ತನ್ನನ್ನು ಕೇಳಿರಲಾರ—ಎನ್ನಿಸಿತು ಶಂಕರ ನಾರಾಯಣಯ್ಯನಿಗೆ. ಆತ ಸಮಸ್ಯೆಯ ಪರಿಹಾರಕ್ಕಾಗಿ ಗುಂಡಣ್ಣನ ನೆರವು ಕೇಳಿದ.

“ಸಿಮ್ಮ ಹೆಸರು ಗೊತ್ತಾಗ್ತಿಲ್ಲ.”

“ಗುಂಡಣ್ಣ ಅಂತ.”

ಹೊಸಬರು ತಾವಾಗಿಯೇ ಆ ರೀತಿ ತನ್ನ ಪರಿಚಯ ಮಾಡಿ ಕೊಂಡರೆಂದು ಗುಂಡಣ್ಣನಿಗೆ ಹೆಮ್ಮೆ ಎನಿಸಿತು.

“ನನ್ನ ಹೆಸರು ಶಂಕರನಾರಾಯಣಯ್ಯ.”

“ಗೊತ್ತು. ರಂಗಮ್ಮೋರು ಮೊನ್ನೆಯೇ ಹೇಳಿದ್ದು.”

“ಹಾಗೇನು? ಮಹಡಿ ಮೇಲೆ ಯಾರಿತ್ತಾರೆ ಗುಂಡಣ್ಣ?”

“ಸ್ಕೂಲು ಹುಡುಗರು”

—ಎಂದು ತಾತ್ಪಾರದಿಂದ ಹೇಳಿ ಗುಂಡಣ್ಣ ಮುಂದುವರಿಸಿದ :

“ಆ ಕೊನೇಲಿ ಬುಕ್ ಏಜಂಟು—ಪುಸ್ತಕ ಮಾರ್ತಾರೆ. ಅಲ್ಲಿ ಸಂತಿದಾನಲ್ಲಾ ಅವನೇ—ಅವರ ಮಗ ಜಯರಾಮು.”

ತನ್ನ ಪ್ರಸ್ತಾಪ ಬಂತೆಂದು ಜಯರಾಮು ಮುಖ ತಿರುಗಿಸಿದ. ಆದರೆ ಗುಂಡಣ್ಣನ ಉತ್ತರದಿಂದ ಶಂಕರನಾರಾಯಣಯ್ಯನ ಸಮಸ್ಯೆ ಬಗೆಹರಿಯಲಿಲ್ಲ.

“ಬೇರೆ ಯಾರೂ ಇಚ್ಛೇನು?”

“ಇದಾರೆ—ಚಂದ್ರಶೇಖರಯ್ಯ ಅಂತ ಒಬ್ಬ—ಇನ್‌ಶೂರೆನ್ನು....”

ಗುಂಡಣ್ಣನ ಮಾತು ಪೂರೈಸುವುದಕ್ಕೆ ಮುಂಚೆಯೇ ಶಂಕರ

ನಾರಾಯಣಯ್ಯ, ಮನೆಯತ್ತ ಬೇಗ ಬೇಗನೆ ಕಾಲು ಹಾಕಿದ. ಆ ಯುವಕನೇ. ಸಂದೇಹವಿರಲಿಲ್ಲ. ಪರಿಚಯ ಮಾಡಿಕೊಳ್ಳುವ ಯೋಚನೆ! ವಿಮಾ ಸಂಸ್ಥೆಯ ಪ್ರತಿನಿಧಿಯೊಡನೆ ಪರಿಚಯವೇ? ವಠಾರದಲ್ಲಿ ತಾನು ದೂರವಿಡಬೇಕಾದ ವ್ಯಕ್ತಿ ಈ ಚಂದ್ರಶೇಖರಯ್ಯ ಎಂದು ಆತ ಆಗಲೇ ತೀರ್ಮಾನಿಸಿದ.

ಹೊತ್ತು ಏರುತಿತ್ತು. ಹೆಂಗಸರು ಮಕ್ಕಳಿಂದಷ್ಟೆ ತುಂಬಿದ ವಠಾರ. ಇದು ಹೊಸ ಜಾಗವಲ್ಲ, ಬಹಳ ದಿನಗಳಿಂದಲೂ ತಾನು ನೋಡುತ್ತಲೇ ಇದ್ದ ದೃಶ್ಯ, ಎಂದು ಆತನಿಗೆ ಭಾಸವಾಯಿತು.

ಬಾಗಿಲಿನೊಳಕ್ಕೆ ಕಾಲಿಡುತ್ತಲೇ ಆತ ಹೇಳಿದ:

“ಏ ಚಂಪಾ. ಇಷ್ಟು ಹೊತ್ತಿಗೆ ವಠಾರದಲ್ಲಿ ಗಂಡಸರು ಯಾರೂ ಇರಲ್ವಲ್ಲೇ! ಇನ್ನು ನಾನೂ ಬೆಳಗ್ಗೆ ಎದ್ದ ಶಕ್ಷಣ ಹೊರಟ್ಟೆಲ್ಲ.”

“ಯಾಕೋ?”

“ಮತ್ತೆ! ನಾನು ವಠಾರದಲ್ಲೇ ಇದ್ದರೆ ಸುಮ್ಮಿತ್ತಾರೈ ಇವರೆಲ್ಲ?”

“ಏನ್ನಾಡ್ತಾರೆ?”

“ಈ ಚಂಪಾ ಗಂಡನನ್ನು ಮನೇಲೆ ಇಟ್ಟೊಂಬಿಡ್ತಾಳೆ ಅಂತಾರೆ.”

“ಸಾಕು ನಿವ್ವಮಾಣೆ. ಬಾಗಿಲು ಅಡ್ಡ ಮಾಡಿ ಸ್ವಲ್ಪ ತರಕಾರಿ ಹೆಚ್ಚಿ. ಅದೇನು ತಂದಿದೀರೋ?”

“ನೋಡಿದ್ದಾ? ಚಾಕರೀನೂ ಮಾಡಿಸ್ಕೋತಾಳೆ—ಅಂತ ಅವರು ಹೇಳಿದ್ದೂ ತಪ್ಪೇನು?”

ಶಂಕರನಾರಾಯಣಯ್ಯ ಹನ್ನೊಂದು ಘಂಟೆಯ ಹೊತ್ತಿಗೆ ಸ್ನಾನ ಊಟ ಎರಡೂ ಮುಗಿಸಿ ಗಾಂಧಿನಗರಕ್ಕೆ ಹೊರಟ. ಕೋಹಿ ನೂರು ಹಂಚಿಕೆಗಾರರಿಗೋಸ್ಕರ, ಆರು ತಿಂಗಳ ಅನಂತರ ಬಿಡುಗಡೆ ಯಾಗಲಿದ್ದ ಒಂದು ಹಿಂದೀ ಚಲಚಿತ್ರಕ್ಕೆ ಜಾಹೀರಾತು ಚಿತ್ರ ಬರೆಯುವ ಕೆಲಸ ಆರಂಭವಾಗಿತ್ತು. ಮನುಷ್ಯರನ್ನು ಇದ್ದುದಕ್ಕಿಂತಲೂ ನಾಲ್ಕು ಪಾಲು ಗಾತ್ರದಲ್ಲಿ ತೋರಿಸುವ ಚಿತ್ರಗಳು. ಬಟ್ಟೆಯ ಮೇಲೆ ಅಳತೆ ಕೋಲಿನ ಆಧಾರದಿಂದ ಪ್ರತಿರೂಪವನ್ನು ಒಡಮೂಡಿಸಿ, ದೊಡ್ಡದೊಡ್ಡ ಬ್ರಷ್ ಹಿಡಿದು ಬಣ್ಣ ಬಳೆಯುವ ಕೆಲಸ.

ಚಪ್ಪಲಿ ಮೆಟ್ಟಿಕೊಂಡು ಶಂಕರನಾರಾಯಣಯ್ಯ ಅಂಗಳಕ್ಕೆಳಿದ. ಚಂಪಾ ಕೂಸನ್ನೆತ್ತಿಕೊಂಡು ಗೇಟಿನವರೆಗೂ ಆತನನ್ನು ಹಿಂಬಾಲಿಸಿ ಬಂದಳು.

ಗೇಟಿನ ಹೊರಗೆ ಒಂದು ಕ್ಷಣ ನಿಂತು ಶಂಕರನಾರಾಯಣಯ್ಯ ಕೇಳಿದ:

“ಏನಾದರೂ ತರ್ಪಿಕೇನು?”

“ದುಡ್ಡು ಕೈಗೆ ಬರೋ ಲಕ್ಷಣ ಇದೆಯೋ?”

“ಅದ್ಯಾಕೆ ನಿಂಗೇ? ಏನಾದರೂ ಬೇಕೆ ಹೇಳು.”

“ನಂಗೇನೂ ಬೇಡೀಪ್ಪಾ.”

“ಸರಿ ಮತ್ತೆ!”

ಬಲು ಸುಲಭವಾಗಿ ರೇಗುವ ಗುಣವಿತ್ತು ಶಂಕರನಾರಾಯಣಯ್ಯ ನಿಗೆ. ಆತ ರೇಗಿದೊಡನೆ ಚಂಪಾಗೆ ಸಂತೋಷವಾಗುತ್ತಿತ್ತು.

“ಹೋಗಲಿ. ಹಾದೀಲಿ ಎಲ್ಲಾದರೂ ಸಿಕ್ಕಿದರೆ ಒಂದು ಕುಚ್ಚು ಹೂ ತನ್ನಿ.”

“ಅಬ್ಬ!”

ವಠಾರದ ಮುಂಭಾಗದ ಕಿಟಕಿಗಳಿಂದಲೂ ಬೀದಿಯಾಚೆಗಿನ ಎದುರು ಮನೆಗಳಿಂದಲೂ-ಬೀದಿಯಲ್ಲಿ ನಡೆದು ಹೋಗುತ್ತಿದ್ದ ಕೆಲವರೂ ಕೂಡಾ ರಂಗಮ್ಮನ ವಠಾರದೆದುರು ಸಲ್ಲಾಪ ನಡೆಸುತ್ತಿದ್ದ ದಂಪತಿಗಳನ್ನು ನೋಡುತ್ತಿದ್ದರು. ಆ ದೃಷ್ಟಿಗಳ ಬಿಸಿ ತಾಕುತ್ತಲೇ ಶಂಕರನಾರಾಯಣಯ್ಯ ಹೇಳಿದ:

“ಹೀಗೆ ನಾವು ನಿಂತು ಮಾತನಾಡೋದು ಸರಿಯಲ್ಲ ಕಣೇ.”

“ಯಾಕೋ?”

“ನಾವು ಗಂಡ ಹೆಂಡತಿ ಅಲ್ಲಾಂತ ತಿಳಕೊಂಡ್ಬಿಟ್ಟಾರು ಯಾರಾದರೂ!”

“ಓಹೋ!”

“ಗಂಡ-ಹೆಂಡತಿ ಎಲ್ಲಿಯಾದರೂ ಇಷ್ಟು ಅನ್ಯೋನ್ಯವಾಗಿ ಇರತ್ತಾರೆನೆ?”

“ಹೋಗೀವ್ವಾ. ಸಾಕು ನಿಮ್ಮ ಚೇಷ್ಟೆ.”

ಆತ ಬೀದಿಗಳಿಗಿಳಿದು ಬಂದಂತೆ ಚಂಪಾ ಮೇಲು ಧ್ವನಿಯಲ್ಲಿ ಎಚ್ಚರಿಕೆಯ ಮಾತನ್ನಾಡಿದಳು :

“ಸಾಯಂಕಾಲ ಜಾಗ್ರತೆ ಬಂದಿಡಿ....”

ಹೆಂಡತಿಯೊಡನೆ ಮಾತನಾಡುತ್ತಿದ್ದ ಶಂಕರನಾರಾಯಣಯ್ಯ ಮಹಡಿಯತ್ತ ತಿರುಗಿ ನೋಡಿಯೇ ಇರಲಿಲ್ಲ. ಚಂದ್ರಶೇಖರಯ್ಯ ಎಲ್ಲಾದರೂ ತನ್ನನ್ನು ನೋಡಿ ‘ನಮಸ್ಕಾರ’ವೆನ್ನ ಬಹುದೆಂದು ಆತ ಹೆದರಿದ್ದ.

ಚಂಪಾ ಒಳಹೋಗುತ್ತಿದ್ದಂತೆ ರಂಗಮ್ಮ ಕೇಳಿದರು :

“ದಿನಾ ಇಷ್ಟುಹೊತ್ತಿಗೆ ನಿಮ್ಮ ಯಜಮಾನರು ಕೆಲಸಕ್ಕೆ ಹೋಗ್ತಾರೋ?”

“ಹೂಂಕಣ್ಣೇ.”

“ವಾಸಸು ಬರೋದು?”

“ಸಾಯಂಕಾಲ.”

ಈ ಹೊಸ ಸಂಸಾರದ ರೀತಿ ನೀತಿಗಳ ವಿಷಯವಾಗಿ ನಠಾರದಲ್ಲಿ ಆ ದಿನವೆಲ್ಲಾ ಗುಜುಗುಜು ಟೀಕೆ ಟಿಪ್ಪಣಿಗಳಾದುವು.

ಕಾಗದ ಬರೆದಿದ್ದಂತೆ ಜಯರಾಮುವಿನ ತಂದೆ ಆ ತಿಂಗಳ ಕೊನೆ ಯಲ್ಲಿ ಬಂದರು. ಪುಸ್ತಕ ತುಂಬಿದ್ದ ದೊಡ್ಡ ಪೆಟ್ಟಿಗೆಯೂ ಅವರ ಜತೆಯಲ್ಲೇ ಇತ್ತು. ಪ್ರಕಾಶಕರಲ್ಲಿ ಅದನ್ನೊಯ್ದು ಲೆಕ್ಕನೋಡುವುದ ರೊಳಗಾಗಿ, ಯಾವ ಪುಸ್ತಕಗಳಿವೆ ಎಂದೆಲ್ಲ ನೋಡಿಬಿಡಬೇಕೆಂದು ಜಯರಾಮುಗೆ ಅಪೇಕ್ಷೆಯಾಯಿತು. ರಾಧೆಯಂತೂ ಕಾದಂಬರಿಗಳ ಹುಚ್ಚಿ. ಅಣ್ಣ ತಂಗಿ ಇಬ್ಬರೂ ಸೇರಿ ಪೆಟ್ಟಿಗೆಯನ್ನು ಪರೀಕ್ಷಿಸಲು ಅಪ್ಪನ ಸಮ್ಮತಿ ಕೇಳಿದರು. ಮನೆಯಲ್ಲಿ ಇದ್ದರೂ ಇಲ್ಲದವರೆಂತೆ ವರ್ತಿಸುತ್ತಿದ್ದ ತಂದೆಗೆ, ಮಕ್ಕಳು ಹಾಗೆಲ್ಲ ಸಮ್ಮತಿ ಕೇಳುವುದು ಅಗತ್ಯವೆಂದೇ ತೋರಲಿಲ್ಲ. ಆದರೂ ಆ ಮಕ್ಕಳು ಚಿಕ್ಕವರಿದ್ದಾಗ, ಪುಸ್ತಕವೆಳೆದುಕೊಂಡು ಕಿತ್ತಾಡದಂತೆ ಎಚ್ಚರವಹಿಸಿ ರೂಢಿಯಾಗಿದ್ದ ತಂದೆ, ಈಗಲೂ ಅದೇ ಸ್ವರದಲ್ಲಿ ಅಂದರು :

“ಪುಸ್ತಕಗಳ್ಳು ಹುಷಾರಾಗಿ ಹಿಡೀರೀವ್ವಾ. ತುಂಬಾ ಕೊಳೆ ಯಾದರೆ ನನ್ನ ತಲೆಗೇ ಕಟ್ಟಾನೆ ಆ ಮಹಾರಾಯ. ಈಗಾಗ್ಗೆ ಕೊಂಡುಕೊಳ್ಳೋರು ಮುಟ್ಟೇಮುಟ್ಟಿ ಎಷ್ಟೋ ಪುಸ್ತಕ ಜಜಿಬಿಜಿ ಯಾಗಿದೆ.”

ತಾವು ಎಚ್ಚರದಿಂದ ಇರದೇ ಇದ್ದರೆ ಸಂಪಾದನೆಗೆ ಕತ್ತರಿ ಬೀಳುವ ಪ್ರಮೇಯ. ಜಯರಾಮುಗೆ ಅದೆಲ್ಲ ಈಗ ಅರ್ಥವಾಗುತ್ತಿತ್ತು. ಹಿಂದಿನಿಂದಲೂ ಆತ ಪುಸ್ತಕಗಳನ್ನು ಕೂಡಿಸುತ್ತಿದ್ದ. ಹಿಂದೆ ಹೊಸ ಹೊಸ ಪುಸ್ತಕ ಹೊತ್ತು ಮಾರಾಟಕ್ಕೆಂದು ತಂದೆ ಹೊರಟಾಗ, ಭಾರಿ ಬೆಲೆಯ ಕೆಲವನ್ನು ಬಿಟ್ಟು ಉಳಿದ ಪುಸ್ತಕಗಳನ್ನೆಲ್ಲಾ ಒಂದೊಂದು ಪ್ರತಿ ಜಯರಾಮು ಎತ್ತಿ ಇಡುತ್ತಿದ್ದ. ಆಗ, ಇದರಿಂದೆಲ್ಲ ತಮಗೇ

ನಷ್ಟವಾಗುವದೆಂದು ಆತನಿಗೆ ಗೊತ್ತಿರಲಿಲ್ಲ. ಕ್ರಮೇಣ “ಜನ ಪುಸ್ತಕ ಕೊಳ್ಳೋದೇ ಕಡಿಮೆಯಾಗ್ಬಿಟ್ಟಿದೆ” ಎಂಬ ಮಾತು ಅಪ್ಪನ ಬಾಯಿಂದ ಬರುತ್ತಿತ್ತು. ಬೇಸರದ ಆ ಧ್ವನಿ ಕೇಳಿದಾಗ ಜಯರಾಮುಗೆ ತಾನು ಆ ಪುಸ್ತಕಗಳನ್ನು ಮುಟ್ಟುವುದೇ ತಪ್ಪು ಎನಿಸುತ್ತಿತ್ತು. ಒಮ್ಮೊಮ್ಮೆ, ತನಗೆ ಪ್ರೀತಿಪಾತ್ರವೆನಿಸಿದ ಯಾವುದಾದರೂ ಪುಸ್ತಕವನ್ನು ಕಂಡು ಆತ “ಅಪ್ಪಾ, ಇದೊಂದನ್ನ ಇಟ್ಟೊಳ್ಳೇ ಅಪ್ಪ?” ಎಂದರೆ, ತಂದೆ, “ಆ ಪ್ರತಿ ಬೇಡವೋ, ಕೊಳೆಯಾಗಿರೋದು ತಗೊಳೋ” ಎನ್ನುತ್ತಿದ್ದರು. ಆ ಬಳಿಕ ಕೊಳೆಯಾದ ಪುಸ್ತಕಗಳನ್ನಷ್ಟೆ ಬಯಸುವುದು ಜಯರಾಮುಗೆ ಅಭ್ಯಾಸವಾಯಿತು.

ಅಣ್ಣ—ತಂಗಿ ಆ ದೊಡ್ಡ ಪೆಟ್ಟಿಗೆಯನ್ನು ತೆರೆದು ನೋಡಿದರು. ತಂದೆ ಹೋಗುತ್ತ ಒಯ್ದಿದ್ದ ಪುಸ್ತಕಗಳಲ್ಲಿ ಹೆಚ್ಚಿನವು ಹಾಗೆಯೇ ಇದ್ದುವು. ಸರ ಊರಿನ ಪ್ರಕಾಶಕರಿಂದ ಪಡೆದಿದ್ದ ಕೆಲವನ್ನು ಮಾತ್ರ ಈ ಮೊದಲು ಅಣ್ಣ—ತಂಗಿ ಕಂಡಿರಲಿಲ್ಲ.

“ಓ! ಇದು ಚೆನ್ನಾಗಿದೇಂತ ತೋರುತ್ತೆ. ಅಲ್ವೆ ಅಣ್ಣ?”

—ಎಂದಳು ರಾಧಾ ಗಾತ್ರದೊಂದು ಕಾದಂಬರಿಯನ್ನೆತ್ತಿಕೊಂಡು.

ತಂಗಿಯ ಪ್ರಶ್ನೆಗೆ ಅಣ್ಣ ಉತ್ತರ ಕೊಡಲಿಲ್ಲ. ಪುಸ್ತಕಗಳನ್ನು ನೋಡುತ್ತ ಆತನ ಹೃದಯ ಕುಗ್ಗಿ ಹೋಯಿತು. ಕಣ್ಣುಗಳಿಗೆ ಮಂಜು ಕವಿಯಿತು. ಈ ಸಲದ ಪ್ರವಾಸದಲ್ಲಿ ಹೆಚ್ಚು ಮಾರಾಟವಾಗಿಯೇ ಇಲ್ಲವೆಂಬುದು ಸ್ಪಷ್ಟವಾಗಿತ್ತು. ಆತ ತಂದೆಗೆ ಬಿನ್ನು ಮಾಡಿ ಪುಸ್ತಕಗಳೆದುರು ಸುಮ್ಮನೆ ಕುಳಿತ. ರಾಧೆಯೇ ಆರೇಳು ಪುಸ್ತಕ ಆರಿಸಿದಳು.

“ಅಣ್ಣ ಇಷ್ಟು ಇಟ್ಟೊಂಬಿಡೋಣ್ಣೇನೊ?”

—ಎಂದು ರಾಧಾ ಕೇಳಿದಳು.

ಜಯರಾಮು ಆಕೆ ತೋರಿಸಿದ ಪುಸ್ತಕಗಳನ್ನು ನೋಡಿದ. ಅವೆಲ್ಲವೂ ಮೈಸೂರಿನ ಪ್ರಕಟಣೆಗಳಾಗಿದ್ದುವು. ತನ್ನದಲ್ಲವೆಂಬಂತೆ ಕಂಡ ಸ್ವರದಲ್ಲಿ ಆತ ಹೇಳಿದ:

“ಇದೆಲ್ಲಾ ಅಪ್ಪ ಇನ್ನೊಂದ್ನಲ ಹೋಗೋವರೆಗೂ ಇಲ್ಲೇ

ಇರತ್ತಿ. ಓದಿ ನೋಡಿದರಾಯ್ತು.”

“ಯಾಕೆ ಇದನ್ನೆಲ್ಲಾ ನಮ್ಮನೇಲಿ ಇಟ್ಟೊಕ್ಕೋದು ಬೇಡ್ವಾ ?”

“ಛೂ ! ಇದೆಲ್ಲಾ ಕಚಡಾ ಪುಸ್ತಕ. ಯಾಕೆ ಮನೇಲಿ ಇಟ್ಟೊಕ್ಕೋದು ?”

—ಎಂದು ಜಯರಾಮು, ನಿಜ ಸಂಗತಿ ಏನೆಂಬುದನ್ನು ವಿವರಿಸಲಾಗದೆಯೇ, ರೇಗಿ ಹೇಳಿದ.

ಮಕ್ಕಳ ಸಂಭಾಷಣೆಯನ್ನು ಕೇಳುತ್ತಿದ್ದ ತಂದೆಗೆ ಮಗನ ವರ್ತನೆ ವಿಚಿತ್ರವೆನಿಸಿತು.

“ಏನೊ ಅದು ?”

—ಎಂದು ಅವರು, ಮಗನ ಧ್ವನಿ ತನಗೆ ಇಷ್ಟವಾಗಲಿಲ್ಲವೆಂಬುದನ್ನು ಸೂಚಿಸಿದರು.

“ಏನೂ ಇಲ್ಲ”

—ಎಂದು ಜಯರಾಮು ದುಗುಡದ ಧ್ವನಿಯಲ್ಲಿ ಉತ್ತರವಿತ್ತು ಹೊರಕ್ಕೆ ಹೊರಟ.

“ಎಲ್ಲಿಗೆ ಹೋಗಿದ್ದೀಯೋ ?”

—ತಾಯಿ ಕೂಗಿ ಕೇಳಿದರು.

ಜಯರಾಮು ತಿರುಗಿ ನೋಡಲಿಲ್ಲ. ದಡದಡನೆ ಮೆಟ್ಟಿಲಿಳಿಯುತ್ತ ಗಟ್ಟಿಯಾಗಿ ಹೇಳಿದ :

“ಇಲ್ಲೇ ವಾಚನಾಲಯಕ್ಕೆ ಹೋಗ್ಬರ್ರಿನಮ್ಮ.”

“ಅದೇನು ವಾಚನಾಲಯವೋ ! ಮೂರು ಹೊತ್ತೂ ಅಲ್ಲಿಗೆ ಹೋಗ್ತೀನೀಂತ ಸಾಯ್ತಿರತ್ತಾನೆ”

—ಎಂದು ತಾಯಿ, ತಂದೆಗೆ ದೂರು ಕೊಟ್ಟಳು.

“ಹೋಗಲಿ ಬಿಡು, ಮಾರ್ಚ್‌ಗಂತೂ ಕಟ್ಟೋಕಾಗಲ್ಲ. ಇನ್ನು ಸೆಪ್ಟೆಂಬರ್‌ಗೆ ತಾನೆ ? ಟೈಮಿದೆ.”

“ವಾಚನಾಲಯಕ್ಕೆ ಎಲ್ಲಾ ಪೇಪರೂ ಬರುತ್ತಂತಪ್ಪ. ಆದರೆ ಹೆಣ್ಣು ಹುಡುಗೀರು ಅಲ್ಲಿಗೆ ಹೋಗ್ಬೂಡ್ತಂತೆ.”

—ಎಂದು ರಾಧಾ ತಂದೆಗೆ ಊರಿನ ಸಮಾಚಾರ ಒದಗಿಸಿದಳು.

“ಹುಡುಗೀರು ವಾಚನಾಲಯಕ್ಕೆ ಹೋಗೋದೊಂದಿದೆ ಇನ್ನು ಬಾಕಿ.....”

—ಎಂದು ರಾಧೆಯ ತಾಯಿ, ಬೇರೆ ಯಾವುದೋ ಬೇಸರವನ್ನು ಆ ಮಾತಿನಲ್ಲಿ ಪ್ರಕಟಗೊಳಿಸಿದಳು.

“ಮನೆ ಸಾಮಾನು ಎಲ್ಲಾ ಇದ್ದೀನು?”

—ಎಂದು ತಂದೆ ವಿಚಾರಿಸಿದರು.

“ಹೂಂ”

—ಎಂದು ತಾಯಿ ಉತ್ತರ ಕೊಡುತ್ತಲೇ, ರಾಧಾ ಒಂದು ಹೊಸ ಕಾದಂಬರಿಯನ್ನೆತ್ತಿಕೊಂಡಳು. ತಾಯ್ತಂದೆಯರ ಆ ಸಂವಾದದಲ್ಲಿ ಆಕೆಗೆ ಆಸಕ್ತಿ ಇರಲಿಲ್ಲ. ನೆಲದಲ್ಲಿದ್ದ ಹಾಸಿಗೆಯ ಸುರುಳಿಯ ಮೇಲೆ ಗೋಡೆಗೊರಗಿ ಕುಳಿತು, ಕಾದಂಬರಿಯನ್ನು ಬರೆದವರ ಹೆಸರನ್ನೊಮ್ಮೆ ಗಮನಿಸಿ, ಮುನ್ನುಡಿಯ ಪುಟಗಳನ್ನು ಓದದೆಯೇ ಹಾರಿಸಿ, ಮೊದಲ ಅಧ್ಯಾಯದಿಂದಲೇ ಆಕೆ ಆರಂಭಿಸಿದಳು. ಸ್ವಲ್ಪ ಹೊತ್ತಿನಲ್ಲಿ ಆಕೆ ಕಾದಂಬರಿಯಲ್ಲೇ ತಲ್ಲೀನಳಾದಳು.

ಮಗಳು ಓದುತ್ತಿದ್ದಂತೆ ತಾಯಿತಂದೆಯರ ಸಂಭಾಷಣೆ ನಡೆಯಿತು.

“ನಾರಾಯಣಿ ತೀರೊಡ್ಡು.”

“ಯಾರು-ನಾರಾಯಣಿ?”

“ಆ ಕೊನೇ ಮನೆ, ಗೊತ್ತಿಲ್ಲೇ?—ಸೌದೆ ಕದ್ದಳಂತ—”

“ಹೂಂ. ಹೂಂ....ಅಯ್ಯೋ ಪಾಪ....ಏನಾಗಿತ್ತು?”

“ಅದೇನೋ ಸುಡುಗಾಡು ಜ್ವರದ ಕಾಹಿಲೆ.....ನಾಲ್ಕರಲ್ಲಿ ಮೂರು ಚಿಕ್ಕ ಮಕ್ಕಳು. ಕೊನೇದಕ್ಕಂತೂ ಒಂದು ವರ್ಷ ಕೂಡಾ ಇಲ್ಲ.....”

“ತ್ಸ....ತ್ಸ....ಹೂ....ಏನ್ನಾಡೋಕಾಗುತ್ತೆ? ಯಾರ ಕೈಲಿದೆ ಹೇಳು ಇದೆಲ್ಲ?”

ಆತ ನಿಟ್ಟುಸಿರು ಬಿಟ್ಟುದರಿಂದ ಸಂಭಾಷಣೆ ಸ್ವಲ್ಪ ಹೊತ್ತು ನಿಂತಿತು. ಸ್ವಲ್ಪ ತಡೆದು ಆಕೆ ಹೇಳಿದಳು.

“ಕೆಳಗೆ ಯಾವುದಾದರೂ ಮನೆ ಖಾಲಿಯಾದರೆ ಕೊಡ್ತೀನೀಂತ ರಂಗಮ್ಮ ಹೇಳಿರಿಲ್ಲ?”

“ಹೂ, ಹೌದು.”

“ಅದೇ-ನಾರಾಯಣ ಇದ್ದ ಮನೆ ಖಾಲಿಯಾಯ್ತು.”

“ಹಾಗೇನು ? ಆದರೆ ಅದಕ್ಕೆ ಬಾಡಿಗೆ ಜಾಸ್ತಿನೇನೊ ?”

“ಹೌದು. ಅಲ್ಲೆ ಅದನ್ನ ಆಗ್ಲೇ ಬೇರೆಯವರಿಗೆ ಕೊಟ್ಟಿತ್ತು ಅನ್ನಿ. ಆದರೆ ರಂಗಮ್ಮನು ನಮ್ಮನ್ನ ಕೇಳ್ತೂ ಕೂಡಾ ಇಲ್ಲ.”

“ರಂಗಮ್ಮಗೆ ಗೊತ್ತಿಲ್ವೆ ನಮ್ಮ ಪರಿಸ್ಥಿತಿ ? ಅದಕ್ಕೆ ಕೇಳ್ತಲ್ಲ.”

“ನಾನೂ ಸುಮ್ಮನೆ. ಆ ವಿಷಯ ಪ್ರಸ್ತಾಪಿಸಿಲ್ಲ. ಜಾಸ್ತಿ ಬಾಡಿಗೆ ಕೊಡೋದೊಂದಾಯ್ತು. ಸಾವಿನ ಮನೆ ಬೇರೆ. ಇದೇ ಬಾಡಿಗೆಗೆ ಬನ್ನಿ ಅಂದ್ರೂ-”

“ಅಯ್ಯೋ ಅದೆಲ್ಲಾ ನೋಡೋಕಾಗುತ್ತೇನೆ ಈಗಿನ ಕಾಲ್ದಲ್ಲಿ ?”

ತಾಯಿ ಸುಮ್ಮನಾದಳು. ಮಾತನಾಡಬೇಕಾದ ವಿಷಯಗಳೆಷ್ಟೋ ಇದ್ದವು. ಆದರೆ ಮಗಳೆದುರಲ್ಲಿ ಅವುಗಳನ್ನು ಪ್ರಸ್ತಾಪಿಸುವ ಹಾಗಿರಲಿಲ್ಲ. ಆ ಕೊಠಡಿ ಮನೆಮಲ್ಲಿ ಏಕಾಂತವಾದರೂ ಎಲ್ಲಿಂದ ಬಂತು ? ಹೀಗಾಗಿ, ಯಾವುದನ್ನು ಹೇಳಬಾರದು-ಹೇಳಬಹುದು ಎಂದು ಯೋಚಿಸಿ ಯೋಚಿಸಿ ಆಕೆ ಮಾತನಾಡುವಂತಾಯಿತು.

“ಎಷ್ಟು ದಿನಸ ಇರ್ತೀರಾ ಈ ಸಲ ?”

“ಇರ್ತೀನಿ ಇನ್ನೂ ಮೂರು ನಾಲ್ಕು ದಿನಸ.”

“ಅಷ್ಟು ಬೇಗ್ಗೆ ಹೊರಜ್ಜೀಕೆ ?”

ಅಷ್ಟೈಶ್ವರ್ಯದ ಸುಖವನ್ನು ಸುಟ್ಟಿತು ; ಗಂಡನ ಸಾಮಾನ್ಯ ವಾದರೂ ತನ್ನ ಪಾಲಿಗಿರಬಾರದೇ ?-ಎಂದು ವಯಸ್ಸಾದ ಆ ಜೀವ ಚಡಪಡಿಸಿತು.

“ಈ ಸಲ ಮರಿನಾಡು ಕಡೆ ಹೋಗೋಣಾಂತಿದೀನಿ. ಈಗ ಬೇಸಿಗೆ. ಸ್ವಲ್ಪ ತಡವಾದರೂ ಮಳೆ ಬಂದ್ಬಿಡುತ್ತೆ. ಹೋದರೆ ಈಗ್ಲೇ ಹೋಗ್ಬೇಕು.”

“ಹೂಂ.”

ಆತ ತಲೆ ತಗ್ಗಿಸಿ ಏನೋ ಯೋಚಿಸುತ್ತಾ ತಮ್ಮ ಅಂಗಾಂಗಗಳನ್ನು ನೋಡಿದರು. ಮಗಳತ್ತ ಬಾಡಿದ ಮುಖದಿಂದ ದೃಷ್ಟಿ

ಬೀರಿದರು.

ಮಗಳನ್ನು ಕೆಳಗೆ ಕಳುಹೋಣವೆಂದು ತೋರಿತು ಆಕೆಗೆ. ಆದರೆ, ಅದಕ್ಕಾಗಿ ಏನಾದರೊಂದು ಕಾರಣವನ್ನು ಸೃಷ್ಟಿಸಿ ಹೇಳಲು ಆ ತಾಯಿ ಸಮರ್ಥಳಾಗಲಿಲ್ಲ.

“ಇನ್ನೇನು ಸಮಾಚಾರ ವತಾರದ್ದು?”

“ವತಾರದ್ದೇನು ಸಮಾಚಾರ? ಇದೆ ಹಾಗೆಯೇ.”

ವಿಷಯದ ಒರತೆ ಬತ್ತಿ ಹೋದಂತೆ ತೋರಿತು.

ರಾಧೆಯ ತಾಯಿ ತನ್ನ ಗಂಡನನ್ನು ಕಣ್ಣು ತುಂಬಾ ನೋಡಿದಳು. ಮತ್ತೆ ತಲೆ ಬಾಗಿ ನೆಲ ಕೆರೆಯುತ್ತಾ ಕುಳಿತಳು. ಆತ್ಮಗತ ವಾಗಿಯೇ ಏನನ್ನೋ ಆಕೆ ಗಟ್ಟಿಯಾಗಿ ಅನ್ನ ತೊಡಗಿದಳು. ಮಾತು ಗಳು ಕಡಿದು ಕಡಿದು ಬಂದುವು. ಅಸ್ಪಷ್ಟವಾಗಿದ್ದರೂ ಆತನ ಕಿವಿ ಗಳೊಳಕ್ಕೆ ಆ ಮಾತುಗಳು ಉರಿಯುವ ನೋವನ್ನುಂಟು ಮಾಡುತ್ತಾ ಇಳಿದುವು.

“ಹ್ಯಾಗಾದೀರಿ ಒಮ್ಮೆ ನೋಡ್ಬಾರ್ದೆ? ಹೊತ್ತು ಹೊತ್ತಿಗೆ ಊಟ ಇಲ್ಲ. ಸಿಕ್ಕಿದ್ದನ್ನ ತಿನ್ನೋದು.....ಎಣ್ಣೆ ಸ್ನಾನ ಇಲ್ಲ..... ನಾವೇನು ಮನುಷ್ಯ ಜನ್ಮವೋ-ಅಲ್ಲ-”

“ಎನ್ನಾಡ್ಲೆ ನಾನು?”

ಹೆಂಗಸು ನಿಟ್ಟುಸಿರು ಬಿಟ್ಟಳು.

ಅಷ್ಟರಲ್ಲಿ ಕೆಳಗಿನಿಂದ ಅಹಲೈಯ ಸ್ವರ ಕೇಳಿಸಿತು :

“ರಾಧಾ, ಎ ರಾಧಾ, ಸ್ವಲ್ಪ ಬಾರೇ ಇಲ್ಲಿ.”

ಕೇಳಿಸಿದರೂ ಓದುತ್ತಲಿದ್ದ ರಾಧಾ ಉತ್ತರ ಕೊಡದೆ ಸುಮ್ಮನಿದ್ದಳು.

“ರಾಧಾ, ಬಾರೇ-”

ತಾಯಿಯೆಂದಳು ಮಗಳಿಗೆ :

“ಕರೆಯೋದು ಕೇಳಿಸಲ್ವೇನೆ-ಹೋಗು.”

“ಊ.....ನಾನು ಹೋಗಲ್ಲ.....ಓದ್ಬೇಕು.”

“ರಾತ್ರಿ ಓದಿದೆಯಾಯ್ತು.”

“ಊ.....ದೀಪ ಇರೊಲ್ಲ ರಾತ್ರಿ.”

“ನಾಳೆ ಓದ್ಕೊಂಡೀಯಂತೆ.”

ರಾಧಾ ಮತ್ತೊಮ್ಮೆ ‘ಊ’ ಎಂದು ರಾಗ ಎಳೆಯುತ್ತಿದ್ದಂತೆಯೇ ಅಹಲ್ಯಾ ಸ್ವಲ್ಪ ಗಟ್ಟಿಯಾಗಿಯೇ ಕರೆದಳು.

ರಾಧಾ, ಪುಸ್ತಕವನ್ನು ತನ್ನ ಹಿಂದುಗಡೆ ಮರೆಮಾಡುತ್ತ ಎದ್ದು ನಿಂತು, ಮುಖವನ್ನಷ್ಟೆ ಕಿಟಕಿಯಿಂದ ಹೊರಹಾಕಿ, “ಯಾಕೇ?” ಎಂದಳು.

ಕೆಳಗೆ ನಿಂತಿದ್ದ ಅಹಲ್ಯೆ ತನ್ನ ಬಳೆಯನ್ನು ಮುಟ್ಟಿ ತೋರಿಸಿದಳು. ರಾಧೆಗೆ ಒಮ್ಮೆಲೆ ನೆನಪಾಯಿತು. ಮಲ್ಲೇಶ್ವರದ ಅಂಗಡಿ ಬೀದಿಯಿಂದ ಬಳೆ ಕೊಳ್ಳಬೇಕೆಂದಿದ್ದ ಅಹಲ್ಯೆಯ ಜತೆಯಲ್ಲಿ ತಾನೂ ಬರುವೆನೆಂದು ಹಿಂದಿನ ದಿನ ರಾಧೆ ಮಾತು ಕೊಟ್ಟಿದ್ದಳು. ಈಗ, ‘ತಾಯಿ ಬಿಡೋದಿಲ್ಲ’ ಎಂದು ನೆಪಹೇಳಿ ತಪ್ಪಿಸಿಕೊಳ್ಳುವ ಮನನಾಯಿತು. ಮಲ್ಲೇಶ್ವರದ ವರೆಗೆ ಹೋಗುವುದೆಂದರೆ ತಾಯಿ ಬೇಡವೆನ್ನ ಬಹುದೆಂಬ ಯೋಚನೆಯೂ ಹೊಳೆಯಿತು. ‘ತಾಳು, ಅಮ್ಮನ್ನ ಕೇಳಿಸಿ’ ಎನ್ನುವಂತೆ ರಾಧಾ ಕೈ ಸನ್ನೆ ಮಾಡಿದಳು.

“ಎನೇ ಅದು?”

—ಎಂದಳು ರಾಧೆಯ ತಾಯಿ

“ಅಹಲ್ಯೆ ಬಳೆ ಕೊಂಡ್ಕೊಬೇಕಂತೆ. ಮಲ್ಲೇಶ್ವರಕ್ಕೆ ಹೋಗೋಕೆ ನನ್ನನ್ನೂ ಕರೆತಿದಾಳೆ.”

“ಅಷ್ಟೇನೆ? ಹೋಗ್ವಾ.”

ರಾಧೆ ನಿರುಪಾಯಳಾಗಿ, ಓದುತ್ತಿದ್ದ ಪುಟಕ್ಕೊಂದು ಕಾಗದದ ಚೂರಿನ ಗುರುತಿಟ್ಟು, ಪುಸ್ತಕವನ್ನೂ ಮಡಚಿಟ್ಟಳು.

“ಕುಂಕುಮ ಇಟ್ಟೋ”

—ಎಂದು ತಾಯಿ ಹೇಳುತ್ತಿದ್ದಂತೆಯೇ, ಆ ಕೆಲಸಕ್ಕಾಗಿಯೇ ರಾಧಾ, ಕನ್ನಡಿಯ ಮುಂದೆ ನಿಂತಳು.

ಆಕೆಯ ತಂದೆ ಕುಳಿತಲ್ಲಿದೆದ್ದು, ಗೊಡೆಗೆ ತೂಗುಹಾಕಿದ್ದ ತನ್ನ ಕೋಟಿನ ಜೇಬಿನಿಂದ ಆರಾಣೆ ಎಣಿಸಿ ತೆಗೆದು ಮಗಳ ಕೈಗಿಟ್ಟರು.

“ಹೌದು, ಹೋಗಿದ್ದೆ. ಆಗ್ಲಿಲ್ಲ.”

ಏನಾಯ್ತು? ಎಂದು ಮೌನವಾಗಿಯೆ. ನೋಡುವ ನೋಟದಲ್ಲಿ ತಾಯಿ ಕೇಳಿದಳು.

“ನಮ್ಮಂಥ ನೂರು ಜನ ಬಡವರನ್ನ ಕೊಂಡೊಳ್ಳೋ ಹಾಗೆ ಮಾತಾಡ್ತ.”

ಆಕೆ ನಿಟ್ಟುಸಿರು ಬಿಟ್ಟಳು.

“ಪುಸ್ತಕದ ಪೆಟ್ಟಿನೆಲ್ಲ ಅರಸೀಕೆರೇಲೆ ಬಿಟ್ಟುಹೋಗಿದ್ದೆ— ಕುಚೇಲಿನ ಹಾಗೆ ಕಾಣ್ಬಾರದಂತ.”

“ಹೋಗಲಿ ಬಿಡಿ. ಬಡ ಹುಡುಗರು ಯಾರೂ ಇಲ್ಲ.”

“ಬಡವರಾದ ಮಾತ್ರಕ್ಕೆ ವರದಕ್ಷಿಣೆ ಬಿಟ್ಟೊಡ್ತಾರೆಂತ ತಿಳಿದಿ ಏನು ?”

“ಹಾಗಲ್ಲ—”

“ತೀರ ನಿರ್ಗತಿಕನಿಗೆ ಕೊಟ್ಟು ಕೂಡಾ ಏನೇ ಪುರುಷಾರ್ಥ ? ಸಾಲವೋ ಏನೋ ಮಾಡಿ ನಾವು ಕೊಡೋ ಐನೂರು ರೂಪಾಯಿ ಕರಗೋತನಕ ಮಜವಾಗಿರತಾನೆ. ಆಮೇಲೆ ನಿನ್ನಗಳ ಗತಿ ?”

“ಏನೋಪ್ಪಾ. ನಂಗೊಂದೂ ತಿಳಿದು. ನಮಗಿರೋದು ಒಂದೇ ಹೆಣ್ಣುಮಗು ಅಷ್ಟೆ? ಕೆಳಗಿಳಿದ್ರೆ ತಲೆ ಎತ್ತೊಂಡು ನಡೆಯೋಕಾಗಲ್ಲ. ಏನೇನೋ ಆಂತಾರೆ.”

“ಯಾರು, ವರಾರದೋರೆ ?”

“ವರಾರದೋರು ಹೊರಗಿನೋರು—ಎಲ್ಲಾ.”

“ಅಸ್ಲಿ ಬಿಡು. ಇದೇನು ಹತ್ತೊಂಭತ್ತೇ ಶತಮಾನವೇ ? ಈಗಲ್ಲಾ ಅದಿಲ್ಲ.”

“ನೀವೇನೋ ಹಾಗೆ ಅದ್ವಿಡ್ತೀರಾ....ಆದರೆ....ನಾನು”

ಅಳು ಬಂದುಬಿಟ್ಟಿತು ಆಕೆಗೆ.

“ಅಳಬೇಡ್ತೆ. ದೇವರು ಬಿಟ್ಟು ಹಾಕೊಲ್ಲ. ಏನಾದರೂ ಹಾದಿ ತೋರಿಸೇ ತೋರಿಸ್ತಾನೆ.”

ಅಷ್ಟು ಹೊತ್ತಿಗೆ ವಕ್ಕದ ಮನೆಯವನು ಇರುತ್ತಿರಲಿಲ್ಲ.

ಕೊನೆಯ ಕೊಠಡಿಯ ವಿದ್ಯಾರ್ಥಿಗಳೂ ಇರುತ್ತಿರಲಿಲ್ಲ. ಅದನ್ನು ತಿಳಿದಿದ್ದ ಆಕೆ ಸ್ವಲ್ಪ ಗಟ್ಟಿಯಾಗಿಯೇ ಅತ್ತಳು.

ಅವರು ಬಾಗಿಲ ಬಳಿಗೆ ಹೋಗಿ ಅದನ್ನು ಮುಚ್ಚಿದರು. ಹೆಂಡತಿಯ ಬಳಿಗೆ ಬಂದು, ಆಕೆಗೆ ತಗಲಿಕೊಂಡೇ ಕುಳಿತರು. ಆಕೆಯ ಬಲಗೈಯನ್ನೆತ್ತಿಕೊಂಡು ಬೆರಳುಗಳನ್ನು ಮುಟ್ಟಿ ನೋಡಿದರು. ಇಪ್ಪತ್ತು ವರ್ಷಗಳಿಗೆ ಹಿಂದೆ ತುಂಬಾ ಸುಂದರಿಯಾಗಿದ್ದ ಆ ಜೀವದ ಕಣ್ಣುಗಳಿಗೆ ಆಳಕ್ಕೆ ಇಳಿದಿದ್ದುವು. ಕವೋಲಗಳು ಬತ್ತಿದ್ದುವು. ತಲೆ ಗೂದಲು ಬಿಳಿಯ ವರ್ಣಕ್ಕೆ ಬೇಗ ಬೇಗನೆ ತಿರುಗುತ್ತಿತ್ತು. ಹಿಂದಿನದೇ ನಿರ್ಮಲಾಂತಃಕರಣದಿಂದ, ಹಿಂದಿನದೇ ಆತ್ಮೀಯತೆಯಿಂದ ಹೆಂಡತಿಯ ಮುಂಗುರುಳನ್ನು ನೇವರಿಸಿ, ಮೃದುವಾಗಿ ಅವರು ಅಂದರು :

“ಅಳಬೇಡ ಚಿನ್ನ....”

ಮಕ್ಕಳಿಗೆ ತಿಳಿಯದಂತೆ, ತಾನೊಬ್ಬಳೇ ಇದ್ದಾಗ, ಇಲ್ಲವೆ ರಾತ್ರಿ ಮಕ್ಕಳು ನಿದ್ರೆ ಹೋದ ಮೇಲೆ, ಆಕೆ ಆಗಾಗ್ಗೆ ಅಳುವುದಿತ್ತು. ಈಗ ಗಂಡನೆದುರು ತನ್ನ ದುಃಖದ ಸಾಕ್ಷ್ಯವನ್ನಷ್ಟೆ ಕೊಟ್ಟು ಆಕೆ ಕಣ್ಣೀರಿನಿಂದ ಕೂಡಿದಳು. ತನ್ನ ತಲೆಯನ್ನು ಗಂಡನ ಭುಜದ ಮೇಲೆ ಬರಗಿಸಿ, ಎಲ್ಲ ಸಂಕಟವನ್ನೂ ಮರೆಯಲು ಆಕೆ ಯತ್ನಿಸಿದಳು.

ತಮ್ಮನ್ನು ನಂಬಿ ಕೈ ಹಿಡಿದ ಜೀವ ಪರಿತಪಿಸುವುದನ್ನು ಕಂಡು ಹೃದಯವನ್ನು ಗರಗಸದಿಂದ ಕುಯ್ಯುತ್ತಿದ್ದ ಹಾಗಾಯಿತು ಅವರಿಗೆ.

“ಚಿನ್ನ, ನಿನಗೆ ನಾನು ಸುಖ ಕೊಡಲೇ ಇಲ್ಲ.”

ಭುಜದ ಮೇಲಿದ್ದ ತಲೆಯಲುಗಿತು. ತುಟಿಗಳೆಡೆಯಿಂದ ಮಾತು ಹೊರಡಲಿಲ್ಲ.

ಯಾವುದೋ ಯೋಚನೆಯ ನಡುವೆ ಅವರೆಂದರು :

“ಸದ್ಯ ಇಬ್ಬರೇ ಮಕ್ಕಳು.....”

ಮಾತು ಹೊರಗೆ ನಿಂತರೂ ಮನಸಿನೊಳಗೇ ಯೋಚನೆ ಮುಂದು ವರಿಯಿತು : ಇಬ್ಬರೇ ಮಕ್ಕಳು.....ರಾಧಾ ಹುಟ್ಟಿದ ಅನಂತರ ಮತ್ತೊಮ್ಮೆ ತಾಯಿಯಾಗಲಿದ್ದ ಆಕೆಗೆ ಗರ್ಭಸ್ತ್ರಾವವಾಯಿತು. ಆರೈಕೆ ಸರಿಯಾಗಿ ಆಗದೆ ಗರ್ಭಕೋಶದ ಕಾಹಿಲೆಗಳಿಗೆ ಗುರಿಯಾದಳು.

ದೀರ್ಘಕಾಲ ಕಳೆದ ಮೇಲೆ ಚೇತರಿಸಿಕೊಂಡಳು, ನಿಜ.....ಆದರೆ ಮತ್ತೆ ತಾಯಿಯಾಗಲಿಲ್ಲ. ಹಾಗಾದುದೇ ದೇವರ ಕೃಪೆಯೇನೋ ಎಂದು ಅವರಿಗೆ ಒಮ್ಮೊಮ್ಮೆ ತೋರುತ್ತಿತ್ತು. ಅದಲ್ಲದೆ, ಹೆಚ್ಚು ಮಕ್ಕಳೇನಾದರೂ ಆಗಿರುತ್ತಿದ್ದರೆ ಅವುಗಳ ಗತಿ? ಈಗ ಇರುವವರು ಇಬ್ಬರೇ.....ಮಗಳಿಗೊಂದು ಮದುವೆಯಾಗಿ ಮಗನಿಗೊಂದು ಕೆಲಸ ದೊರೆತರೆ, ತಮ್ಮ ಸಂಸಾರದ ದೊಡ್ಡ ಸಮಸ್ಯೆಗಳು ಬಗೆ ಹರಿದ ಹಾಗೆಯೇ.

ಹೀಗೆಂದು ಅವರು ಯೋಚಿಸುತ್ತಿದ್ದರು. ಆಕೆ ಮಾತ್ರ ಕನಸಿನ ನಿದ್ರೆಯಲ್ಲಿದ್ದಂತೆ ಕಣ್ಣು ಮುಚ್ಚಿಕೊಂಡೇ ಇದ್ದಳು.

ತಮ್ಮ ಯೋಚನೆಗಳಿಗೊಂದು ಸುಂದರ ರೂಪವನ್ನು ಕೊಡಲೆತ್ತಿ ಸುತ್ತಾ ಅವರೆಂದರು :

“ಇನ್ನೂ ಸ್ವಲ್ಪ ದಿವಸ ಈ ಕಷ್ಟ. ಯಾವಾಗಲೂ ಹೀಗೇ ಇರೊಲ್ಲ ಚಿನ್ನ.”

‘ಹೌದು’ ಎಂದೋ, ‘ಇದು ಹುಚ್ಚು ಮಾತು’ ಎಂದೋ ಏನೋ ಅನ್ನುವಂತೆ ಭುಜದ ಮೇಲಿದ್ದ ಆಕೆಯ ತಲೆ ಅಲುಗಿತು.

ಕೊನೆಯ ಕೊಠಡಿಯ ಬೀಗ ತೆಗೆದ ಸ್ವಪ್ನವಾಯಿತು. ಮಾತಿನ ಸದ್ದು. ಆಕೆ ಒಮ್ಮೆಲೆ ಎಚ್ಚಿತ್ತು, ತಲೆ ಎತ್ತಿ, ಗಂಡನಿಂದ ದೂರ ಕುಳಿತಳು. ಕಳ್ಳತನದಲ್ಲೇನನ್ನೋ ಮಾಡುತ್ತಿದ್ದವರ ಹಾಗಾಯಿತು ಆಕೆಯ ಸ್ಥಿತಿ.

“ಸ್ಕೂಲು ಹುಡುಗರು ಬಂದರೊಂತ ಕಾಣುತ್ತೆ”

—ಎಂದಳು ಆಕೆ. ಶಾಂತವಾಗಿತ್ತು ಅವಳ ಮುಖ ಮುದ್ದೆ.

ಆ ಮಾತನ್ನು ಗಣನೆಗೇ ತೆಗೆದುಕೊಳ್ಳದೆ ತಮ್ಮ ಯೋಚನೆಯನ್ನೇ ಮುಂದುವರಿಸುತ್ತಾ ಅವರೆಂದರು.

“ಎಷ್ಟೊಂದು ಸೊರಗಿದೀಯಾ ನೀನು?”

“ನನಗೇನೂ ಆಗಿಲ್ಲ. ನಾನು ಚೆನ್ನಾಗಿದೀನಿ.”

ಗಂಡ ಆಡಿದ ಅಮೃತದಂತಹ ಮಾತಿಗಾಗಿ ದೃಷ್ಟಿಯಲ್ಲೇ ಕೃತಜ್ಞತೆಯನ್ನು ಸೂಚಿಸುತ್ತಾ ಆಕೆ ನಕ್ಕಳು.

“ಹಾಗಾದರೆ ನನಗೆ ದೃಷ್ಟಿ ದೋಷ ಅನ್ನು!”

ಆ ನಗೆ ಮಾತು ಆಕೆಯ ಹೃದಯವನ್ನು ಬೆಳಗಿತು. ಕಣ್ಣುಗಳು ಮಿಡುಗಿದುವು.

“ಒಲೆ ಹಚ್ಚಿ ಒಂದಿಷ್ಟು ಕಾಫಿ ಮಾಡ್ಲಾ?”

“ಹೂಂ. ಮಾಡು.”

ಅವರು, ಜಯರಾಮನುಸಿನ ಚಾಪೆ ಬಿಡಿಸಿ ಮಲಗಿಕೊಂಡು ಛಾಪಣಿಯನ್ನೇ ನೋಡಿದರು. ಹೆಂಡತಿ ಒಲೆ ಹಚ್ಚುತ್ತಿದ್ದಂತೆ ಅವರೆಂದರು :

“ಮಳೆ ಬಂದರೆ ಹೋದ ವರ್ಷದ ಹಾಗೆ ಈ ವರ್ಷವೂ ಸೋರುತ್ತೆ ಅಲ್ಲೆ? ನೋಡು. ಆ ಮೂಲೆ ಹೆಂಚುಗಳೆಲ್ಲಾ ಒಡೆದು ಹೋಗಿವೆ.”

“ದುರಸ್ತಿ ಮಾಡಿಲ್ಲೇಕೊಂತ ಹೇಳ್ತಾ ಇದ್ದು ರಂಗಮ್ಮ.”

“ಗುಂಡಣ್ಣನ ಕೈಲಿ ತಾನೆ ಮಾಡ್ಲೋದು?”

ಆಕೆಗೆ ನಗು ಬಂತು. ಕಳೆದ ವರ್ಷ ಒಡೆದುಹೋಗಿದ್ದ ಹೆಂಚುಗಳನ್ನು ಸರಿಪಡಿಸಬೇಕೆಂದು ರಂಗಮ್ಮ ಒಂವೆರಡು ಬಾರಿ ಗುಂಡಣ್ಣನನ್ನು ಮೇಲಕ್ಕೆ ಕಳುಹಿದ್ದಳು. ಗುಂಡಣ್ಣನೋ ‘ನಾನೊಳ್ಳೆ’ ಎಂದು ಯಾವತ್ತೂ ಹೇಳಿದವನಲ್ಲ. ವತಾರವ ಎಲ್ಲ ಹುಡುಗರೆದುರು, ರಂಗಮ್ಮ ನಿಂದ ನಿರ್ದೇಶಿತವಾಗಿ ಆತ ಛಾಪಣಿಯನ್ನೇರಿದ. ಒಡೆದ ಹೆಂಚುಗಳ ಬದಲು ಹೊಸ ಹೆಂಚುಗಳನ್ನಿರಿಸಿದ. ಆದರೆ ಆತ ಏರಿ ಇಳಿಯುವ ಗದ್ದಲದಲ್ಲಿ ಬೇರೆ ಹೆಂಚುಗಳು ಬಿರುಕುಬಿಟ್ಟುವು !

“ಆ ಗುಂಡಣ್ಣ ಇನ್ನೂ ಇಲ್ಲೇ ಇದ್ದಾನೇನು?”

ಎಂದು ಅವರು ಕೇಳಿದರು.

“ಇತ್ತೆ ಎರ್ದೋಗ್ತಾನೆ?”

“ಶುನ್ಯ ಬೆಪ್ಪು. ಮೆದುಳೇ ಇಲ್ಲ ಪ್ರಾಣಿಗೆ.”

ತಮ್ಮ ಮಕ್ಕಳ ವಿಷಯದಲ್ಲಿ ಅವರಿಗೆ ತುಂಬಾ ಅಭಿಮಾನವಿತ್ತು. ಜಯರಾಮನು ಇಂಟರ್ ಪರೀಕ್ಷೆಯಲ್ಲಿ ಒಂದೇ ಸಲ ಉತ್ತೀರ್ಣನಾಗದೆ ತೊಂದರೆ ಕೊಟ್ಟಿದ್ದ ನಿಜ. ಆದರೆ ಅದು ಬೇರೆ ವಿಷಯ. ಪ್ರಾಪಂಚಿಕ ಜ್ಞಾನಕ್ಕೆ ಸಂಬಂಧಿಸಿ ತನ್ನ ಓರಗೆಯವರನ್ನೆಲ್ಲ ಆತ ಸುಲಭವಾಗಿ

ಮೀರಿಸುತ್ತಿದ್ದನೆಂಬುದು ತಂದೆಗೆ ಗೊತ್ತಿತ್ತು.

ಅವರು ಮಗನನ್ನು ಕುರಿತು ಯೋಚಿಸಿದರು. ಆತ ದೊಡ್ಡ ವಿದ್ವಾಂಸನಾಗಬೇಕೆಂಬುದು ಅವರ ಆಸೆಯಾಗಿತ್ತು. ಮುಂದೆ ವಿಶ್ವ ವಿದ್ಯಾನಿಲಯದಲ್ಲಿ ಆತ ಹಿರಿಯ ಪ್ರಾಧ್ಯಾಪಕನಾಗಿ ತಮಗೆ ಗೌರವ ತರಬೇಕೆಂಬ ಬಯಕೆ ಅವರಿಗಿತ್ತು. ಆದರೆ ಈಗ ಆ ಕನಸು ಕಾರ್ಯವಾಗುವ ಚಿಹ್ನೆಯೇ ಇರಲಿಲ್ಲ.

ಮಗನ ವಿಷಯ ಹೆಂಡತಿಯೊಡನೆ ಮಾತನಾಡಲು ಅವರು ಇಚ್ಛಿಸಿದರು.

“ಹ್ಯಾಗಿದಾನೆ ಜಯರಾಮು?”

“ಇತ್ತೀಚೆಗೆ ಯಾಕೋ ಒಂದು ತರವಾಗಿದಾನೆ. ಮುಖದ ಮೇಲೆ ಕಳೆನೇ ಇಲ್ಲ.”

“ಅವನಿಗೆ ಸ್ನೇಹಿತರು ಇದಾರೇನು ಯಾರಾದರೂ?”

“ಯಾರೂ ಕಾಣೆನಪ್ಪ. ಮನೆಗೆ ಬರೋದೂ ತಡಮಾದಲ್ಲ. ಸಾಮಾನ್ಯವಾಗಿ ಒಬ್ಬೇ ಇರತಾನೆ.....”

“ಜಿಳಿಯೋ ಹುಡುಗ....ನಾವು ಅನುಭವಿಸ್ತಿರೋ ಪಾಡು ಅರ್ಥವಾಗಿದೇಂತ ತೋರುತ್ತೆ”

ಅವರು ತಪ್ಪಾಗಿ ಊಹಿಸಿರಲಿಲ್ಲ.

ಮಗನ ಬಳಿಕ ಮಗಳ ಸರವಿ.... ‘ಚಿಕ್ಕವಳು’ ಎಂದು ಎಷ್ಟೇ ಸಮಾಧಾನ ಹೇಳಿಕೊಂಡರೂ ಈಗಲೇ ಹುಡುಗಿ ಬೆಳೆದು ಬಿಟ್ಟಿದ್ದಾಳೆ. ಅವರ ಪ್ರವೃತ್ತಿಯೇ ರೂಪು. ಯಾವುದರಲ್ಲಿ ಕಡಿಮೆ ಆಕೆ? ಐಶ್ವರ್ಯದಲ್ಲಿ ತಾನೆ? ಅದು ದೊಡ್ಡದಲ್ಲ. ತಾವು ಶ್ರೀಮಂತರೆಂದು ಹೇಳಿಕೊಂಡದ್ದೇ ಇಲ್ಲ ಯಾವತ್ತೂ.....

ಪಕ್ಕದ ಕೊಠಡಿ ಮನೆಯಲ್ಲಿ ಒಬ್ಬಂಟಿಗನಾಗಿ ವಾಸಿಸುತ್ತಿರುವ ಆ ಯುವಕ, ತಾವು ಒಂದೆರಡು ಸಾರೆ ಮಾತನಾಡಿಸಿದ್ದರು. ಸಂಭಾವಿತನಾಗಿಯೇ ತೋರಿದ.

“ಪಕ್ಕದ ಮನೆಯಾತ—”

“ಎನು?”

ಅವರು ಒಂದನ್ನು ಯೋಚಿಸಿದರು. ಆಕೆಯೂ ಒಂದನ್ನು ಯೋಚಿಸಿದಳು. ಇಬ್ಬರೂ ಯೋಚಿಸಿದುದೂ ಒಂದೇ ಆಗಿತ್ತು.

“ಚೆನ್ನಾಗಿರಿದಾನ್ತೆ?”

“ಇದಾನ್ತೆ. ಒಳ್ಳೆಯವನು ಪಾಪ. ಯಾವ ತಂಟೆಯೂ ಇಲ್ಲ.”

ಅವರು ಮುಂದೆ ಮಾತಾಡಲಿಲ್ಲ. ದೃಷ್ಟಿ ಛಾವಣಿಯನ್ನೇ ನೋಡುತ್ತಿದ್ದರೂ ಯೋಚನೆಗಳು ಒಂದನ್ನೊಂದು ಹಿಂಬಾಲಿಸಿ ದೂರ ದೂರ ಸಾಗಿದುವು.

ಆಕೆ ಹೇಳಿದಳು :

“ಏಳಿ, ಕಾಫಿ ಸೇರಿಸಿದ್ದಾಯ್ತು.”

ಜಯರಾಮು ವಾಚನಾಲಯಕ್ಕೆಂದೇ ಹೊರಟಿದ್ದ ನಿಜ. ಆದರೆ ಹತ್ತು ಹೆಜ್ಜೆ ಹೋದ ಮೇಲೆ ಆತ ಮನಸ್ಸು ಬದಲಾಯಿಸಿದ. ಕೇಳಿದ್ದ ಒಂದು ಪ್ರಶ್ನೆಗೆ ಸಂಪಾದಕರಿಂದ ಉತ್ತರ, ಬರೆದಿದ್ದ ಒಂದು ಓಲೆಗೆ ಮಕ್ಕಳ ಬಳಗದ ಅಣ್ಣನಿಂದ ಮಾರೋಲೆ,—ಇಷ್ಟನ್ನು ಆತ ಆ ವಾರದ ಪತ್ರಿಕೆಯಲ್ಲಿ ನಿರೀಕ್ಷಿಸಿದ್ದ. ಇಷ್ಟಲ್ಲವೆ ಎರಡು ಪತ್ರಿಕೆಗಳಿಗೆ ಎರಡು ಸಣ್ಣ ಕತೆಗಳನ್ನೂ ಆತ ಕಳುಹಿಸಿ ಬಹಳ ದಿನಗಳಾಗಿದ್ದವು. ಜತೆಯಲ್ಲಿ ಅಂಚೆ ಚೀಟಿ ಇಟ್ಟಿದ್ದರೂ ಉತ್ತರ ಬಂದಿರಲಿಲ್ಲ. ಸ್ವೀಕೃತವಾಗಿರ ಬಹುದು; ಯಾವುದಾದರೊಂದು ವಾರ, ಪತ್ರಿಕೆ ತೆರೆದೊಡನೆ ತನ್ನ ಕತೆಯೂ ಹೆಸರೂ ಕಣ್ಣಿಗೆ ಬೀಳಬಹುದು—ಎಂದು ಜಯರಾಮು ಆಸೆ ಕಟ್ಟಿಕೊಂಡಿದ್ದ. ಅದು, ಆ ಎರಡು ಪತ್ರಿಕೆಗಳೂ ಹೊರ ಬೀಳುವ ದಿನ. ಬೇರೆ ವಾರವಾಗಿದ್ದರೆ ಜಯರಾಮು ಇಷ್ಟು ಹೊತ್ತಿಗೆ ಅಂಗಡಿ ಬೀದಿಯಲ್ಲಾಗಲೀ ವಾಚನಾಲಯದಲ್ಲಾಗಲೀ ಇರುತ್ತಿದ್ದ. ಆದರೆ ಈದಿನ ವಾರಪತ್ರಿಕೆಗಳನ್ನು ತೆರೆದು ನೋಡುವವರಲ್ಲೂ ಆತನಿಗೆ ಆಸಕ್ತಿ ಇರಲಿಲ್ಲ.

ಜನರಿರುವ ಬೀದಿ ಬಿಟ್ಟು ಜಯರಾಮು ಕಾಲು ಹಾದಿ ಹಿಡಿದ. ಯಾರೂ ಜನರಿಲ್ಲದ ಜಾಗಕ್ಕೆ ದೂರ ಒಬ್ಬನೇ ಹೋಗಬೇಕೆಂದು ಅವನಿಗೆ ಬಯಕೆಯಾಯಿತು. ಯಾವುದೋ ಶಕ್ತಿ ನಗುನಗುತ್ತ ಒರಟು ಕೈಗಳಿಂದ ತನ್ನ ಕತ್ತನ್ನು ಹಿಡಿದು ಉಸಿರು ಕಟ್ಟಿಸುತ್ತಿದ್ದಂತೆ ಆತನಿಗೆ ಭಾಸವಾಗುತ್ತಿತ್ತು. ಹೃದಯ ಭಾರವಾಗಿ ಮೈ ಕಾವೇರಿದಂತೆ ತೋರಿತು.

....ರೈಲುಸೇತುವೆಯನ್ನು ತಲಪಿದ ಜಯರಾಮು, ಮಣ್ಣು

ದಿಬ್ಬಗಳನ್ನು ಹಾದು ಕೆಳಕ್ಕಿಳಿದ. ಕೆಳಗಡೆ ಸ್ವಲ್ಪ ಹರಿದಿದ್ದ ಪಾಯು ಜಾಮ, ಮಾಸಿದ ಅಂಗಿ. ಎಣ್ಣೆ ಬಾಚಣಿಗೆಗಳ ಪೈರ್ಲವಿಲ್ಲದೇ ಇದ್ದರೂ ಓರಣವಾಗಿದ್ದ ಕ್ರಾಪು....ಕಂಚಿಗೆ ಅಡ್ಡವಾಗಿ ಹಾಕಿದ ಹಲಿಗೆಗಳು ಅಸಂಖ್ಯವಾಗಿದ್ದವು, ಅನಂತವಾಗಿದ್ದವು. ಕಲ್ಲು ತಾಕೆ ಒಮ್ಮೊಮ್ಮೆ ನೋವಾದರೂ ಹಲಿಗೆಯಿಂದ ಹಲಿಗೆಗೆ ಹೆಜ್ಜೆ ಇಡುತ್ತ ಯಶವಂತಪುರದತ್ತ ಜಯರಾಮು ನಡೆದ

ನಿರ್ಜೀವವಾಗಿದ್ದ ಮಲ್ಲೇಶ್ವರದ ರೈಲು ನಿಲ್ದಾಣ ಹಿಂದೆ ಬಿತ್ತು. ಆ ಬಳಿಕ ರೈಲು ಗೇಟು, ಕಾಸಲು ಮನೆ, ಒಂಟಿ ಮರ. ಬರಲಿದ್ದ ಕಡು ಬೇಸಿಗೆ ಆಗಲೆ ಹೊರ ನೆಲದ ಮೈ ಸುಕ್ಕುಗಟ್ಟಿತ್ತು. ಸಂಜೆ ಯಾಗುತ್ತ ಬಂದಿದ್ದರೂ ವೃದ್ಧ ಸೂರ್ಯ ಉಗ್ರನಾಗಿಯೇ ಇದ್ದ. ಜಯರಾಮು ಅಲ್ಲಿ ಎದಕ್ಕೆ ಇಳಿದು ಕೆರೆೆಯನ್ನು ಬಳಸಿಕೊಂಡು ಎದುರಿಗಿದ್ದ ಬೆಟ್ಟವನ್ನೇರಿದ. ಎತ್ತರದಲ್ಲಿ ಬಂಡೆಕಲ್ಲುಗಳಿದ್ದವು. ಜಯರಾಮು ತನ್ನ ಪರಿಚಯದ ಕಲ್ಲಿಗೆ ಒರಗಿ ಕುಳಿತ.

ಪಾಠಕ್ಕೊಮ್ಮೆಯೋ ಎರಡು ವಾರಗಳಿಗೊಮ್ಮೆಯೋ ಜಯ ರಾಮು ಅಲ್ಲಿಗೆ ಬರುವುದಿತ್ತು. ಅದು, ಮನಸ್ಸು ತುಂಬಾ ಉಲ್ಲಾಸ ವಾಗಿದ್ದಾಗ, ಇಲ್ಲವೆ ಬಹಳವಾಗಿ ಪ್ರಕ್ಷುಬ್ಧಗೊಂಡಿದ್ದಾಗ. ಮನಸ್ಸು ಸಂತೋಷದಿಂದ ಚಿಲಿಪಿಲಿಗುಡುತ್ತಿದ್ದ ದಿನ, ಬಾಡಿದ್ದರೂ ಸರಿಯೆ ಚಿಗುರಿದ್ದರೂ ಸರಿಯೆ ನಿಸರ್ಗ ಸುಂದರವಾಗಿ ಕಂಡು, ಆತನನ್ನು ತನ್ಮಯಗೊಳಿಸುತ್ತಿತ್ತು. ಮನುಷ್ಯನನ್ನು ಮಣ್ಣಿಗೆ ಬಿಗಿದಿರುವ ಆಗೋಚರ ತಂತುವಿನ ವಿಷಯ ಆತ ವಿಸ್ಮಯಗೊಳ್ಳುತ್ತಿದ್ದ. ಕರಿಯ ಬಂಡೆಗಳು ಆತನಿಗೆ ಪ್ರಿಯವಾಗಿ ತೋರುತ್ತಿದ್ದವು. ಬೆರಳುಗಳಿಂದ ಅವುಗಳನ್ನು ಮುಟ್ಟಿ ನೋಡುತ್ತಿದ್ದ. ಮನಸ್ಸು ಬೇಸರವಾಗಿದ್ದಾಗ ಸುತ್ತುಮುತ್ತಲಿನ ಬರಿಯ ಶೂನ್ಯವೂ ಒಂದು ಬಗೆಯ ನೆಮ್ಮದಿಯನ್ನು ಆತನಿಗೆ ಮೊರಕಿಸುತ್ತಿತ್ತು.

ವಿನೂರವಾದ ಬಂಡೆಗಲ್ಲು. ಕೆಳಗೆ ಒಂದೆಡೆ ಸಿಡಿಮದ್ದು ಹಾಕಿ ಒಂದಷ್ಟು ಭಾಗವನ್ನು ಒಡೆದು ಒಯ್ದಿದ್ದರು. ಆದರೂ ಎಷ್ಟೊಂದು ಅಚಲವಾಗಿ ಗಂಭೀರವಾಗಿ ಅದು ನಿಂತಿತ್ತು! ಎನಾದ

ರೊಂದು ಘಟನೆಯಿಂದ ಹೃದಯಸ್ಥಿ ಅಘಾತವಾದಾಗ, 'ಮನಸ್ಸಿಗೆ ನೋವಾದಾಗ, ಜನರಾತು "ಈ ಬಂಡೆಕಲ್ಲಿನ ಬಲ ನನಗಿರಬಾರದೆ!" ಎಂದುಕೊಳ್ಳುತ್ತಿದ್ದ.

ಪ್ರಾಥಮಿಕಶಾಲೆಯಲ್ಲಿದ್ದಾಗ ದೊಡ್ಡ ಹುಡುಗರು ಅವನಿಗೆ ಕೀಟಲೆ ಕೊಟ್ಟು ಗೇಲಿ ಮಾಡುತ್ತಿದ್ದರು :

"ಏ ಹುಡುಗಿ !"

ಆಗ ಜಯರಾಮು ನೋಡಲು ಸುಂವರನಾಗಿದ್ದ. ಮುಟ್ಟಿದರೆ ಮುದುಡಿಕೊಂಡು ತನ್ನಷ್ಟಕ್ಕೆ ಸುಮ್ಮನಿರುತ್ತಿದ್ದ. ತಾನು ದುರ್ಬಲ ನೆಂಬುದರ ಅರಿವಾದಾಗಲೆಲ್ಲಾ ಅವನಿಗೆ ಅಳು ಬರುತ್ತಿತ್ತು.

ಆದರೆ ವಿಶ್ವವಿದ್ಯಾನಿಲಯದ ಮೆಟ್ಟಿಲೇರುವ ಹೊತ್ತಿಗೆ ಅವನಲ್ಲಿ ಮಾರ್ಪಾಟಾಗಿತ್ತು. ಮುಖದಮೇಲೆ ಹೇರಳವಾಗಿ ಮೂಡಿದ ತಾರುಣ್ಯ ಪಿಟೀಕೆಗಳು ಅವನ ಸೌಂದರ್ಯದಿಂದ ಹುಡುಗಿತನವನ್ನು ಕಸಿದು ಕೊಂಡುವು. ಕಾರೇಜಿಗೆ ಬರಲು ಬರಿಗಾಲಿನಲ್ಲಿ ಮೈಲು ಮೈಲಿಗಳ ದೂರ ನಡಿಗೆ, ಬರಿಗೈ, ಬರಿಜೇಬು ಇತರ ಹಲವಾರು ವಿದ್ಯಾರ್ಥಿಗಳ ವಿಲಾಸಮಾಯ ಜೀವನದೊಡನೆ ತನ್ನದರ ಹೋಲಿಕೆ ಇವೆಲ್ಲಾ ತನ್ನ ಕುಟುಂಬದ ಇರುವಿಕೆಯ ನಿಜಸ್ವರೂಪವನ್ನು ಆತನಿಗೆ ಮಾಡಿಕೊಟ್ಟವು.

ಆ ಬಳಿಕ ಆತನ ದೃಷ್ಟಿ ಸುತ್ತಮುತ್ತಲೂ ನೋಡಿ, ತನ್ನ ಕುಟುಂಬದ ರೂಪುರೇಖೆಗಳೇ ಇರುವ ಇತರ ನೂರು ಕುಟುಂಬಗಳನ್ನು ಗುರುತಿಸಿತು. ತನುಗಿಂತ ಕಡುಬಡವರಾದ ಸಹಸ್ರ ಜನರನ್ನೂ ಕಂಡಿತು. ಸಂಖ್ಯೆಯಲ್ಲಿ ಅಲ್ಪರಾದ ಸುಖಜೀವಿ ಭಾಗ್ಯವಂತರನ್ನೂ ಆತ ನೋಡಿದ ಸಾಮರಸ್ಯವಿಲ್ಲದ ಜೀವನ....ದಿನನಿತ್ಯದ ಅನುಭವಗಳೊ ! ಪ್ರತಿಯೊಂದೂ ಸೂಜಿ ಚುಚ್ಚಿದಹಾಗೆ ನೆನಸನ್ನು ಅಚ್ಚಿತ್ತಿ ಹೋಗುತ್ತಿತ್ತು.

ತನ್ನ ಪ್ರೀತಿಯ ತಾಯಿ ಇತರ ಹಲವರ ಹಾಗೆ ಯಾಕೆ ಮೈ ತುಂಬಿಕೊಂಡಿಲ್ಲ? ಆಕೆಯ ಮುಖವನ್ನು ಯಾವಾಗಲೂ ದುಃಖದ ಮೋಡ ಯಾಕೆ ಕವಿದೇ ಇರುತ್ತದೆ? ಇದು ಈಗೀಗ ಜಯರಾಮಿಗೆ ಅರ್ಥವಾಗುತ್ತಿತ್ತು.

ತಂಗಿ ರಾಧೆಯನ್ನು ಆತ ತುಂಬಾ ಪ್ರೀತಿಸುತ್ತಿದ್ದ. ಮಕ್ಕಳು ಅನ್ಯೋನ್ಯವಾಗಿರುವುದನ್ನು ಕಂಡು ತಾಯಿಗೂ ಸಂತೋಷವಾಗಿತ್ತು. ಆದರೆ ಆ ತಂಗಿ ಅವನ ಜತೆಯಲ್ಲೇ ಸದಾಕಾಲವೂ ಇರುವುದು ಸಾಧ್ಯ ವಿರಲಿಲ್ಲ. ರಾಧಾ ಇನ್ನೊಬ್ಬರ ಮನೆಗೆ ಹೋಗಬೇಕಾದ ಕಾಲ ಸಮೀಪಿಸುತ್ತಿತ್ತು. ಅವಳಿಗಾಗಿ ಅವರೆಗೂ ಯಾವ ಮನೆಯೂ ಬಾಗಿಲು ತೆರೆದಿರಲಿಲ್ಲವಾದರೂ ನೋಡುತ್ತಿದ್ದ ಎಲ್ಲರ ದೃಷ್ಟಿಯಲ್ಲಿ ಮದುವೆಯ ದಿನ ಸಮೀಪಿಸುತ್ತಲೇ ಇತ್ತೆಂಬುದು ಸ್ಪಷ್ಟವಾಗಿತ್ತು.

ಈಸಲ ಪ್ರವಾಸದಿಂದ ಹಿಂದಿರುಗಿ ಬಂದ ತಂದೆ.....ಒಂದು ಸಂಸಾರವನ್ನು ಸಾಕಲು ಅವರು ಎಷ್ಟೊಂದು ಕಷ್ಟಪಡಬೇಕು! ತಂದೆ ಮತ್ತು ತಾಯಿ.....

ಜಯರಾಮು ಮನೆಯಿಂದ ಈ ಸಂಜೆ ಹೊರಟು ಬಂದುಬಿಟ್ಟಿದ್ದ. ಹೆತ್ತವರು ತಮ್ಮ ಮಕ್ಕಳೆದುರು ಮಾತನಾಡಲಾಗದ ಎಷ್ಟೋ ವಿಷಯಗಳಿದ್ದವು. ದಂಪತಿಗಳು ಎಂದ ಮೇಲೆ ಅವರಿಗೆ ಏಕಾಂತ ಬೇಡವೆ? ರಾತ್ರಿಯಂತೂ ಆ ಕೊಠಡಿ-ಮನೆಯೊಳಗೆ ಸಂಸಾರವೆಲ್ಲ ನಿದ್ದೆ ಹೋದಾಗ ಗೋಪ್ಯವೆಂಬುದಿಲ್ಲ, ಹಗಲಾದರೂ ಮಾತನಾಡಲು ಅವರಿಗೆ ಅವಕಾಶವಿಲ್ಲದಿದ್ದರೆ?

“ರಾಧೆಗೇನೂ ತಿಳಿಯೋದೇ ಇಲ್ಲ. ಆಕೆ ಇನ್ನೂ ಮಗು”

—ಎಂದುಕೊಂಡ ಜಯರಾಮು. ತಾನು ಆಕೆಯನ್ನೂ ಕರೆದು ಕೊಂಡು ಹೊರಟು ಬರಬೇಕಾಗಿತ್ತು, ಒಬ್ಬನೇ ಬಂದು ತಪ್ಪು ಮಾಡಿದೆ —ಎಂದು ಪರಿತಪಿಸಿದ.

ಜಯರಾಮುಗೆ ಓದಿನಲ್ಲಿ ಆಸಕ್ತಿ ಇರಲಿಲ್ಲ. ಆತ ಪರೀಕ್ಷೆಯಲ್ಲಿ ಉತ್ತೀರ್ಣನಾಗದೆ ಇರಲು ಅದೇ ಬಹಳ ಮಟ್ಟಿಗೆ ಕಾರಣವಾಗಿತ್ತು.

ಒಂದು ದಿನ ಇಂಗ್ಲೀಷ್ ಪ್ರಾಧ್ಯಾಪಕರು ಕೇಳಿದ್ದರು :

“ಏನಪ್ಪಾ ಓದೋಕೆ ಮನಸ್ಸಿಲ್ಲ?”

ಆ ಮಾತು ಕೇಳಿ ಜಯರಾಮುವಿನ ಮುಖ ಕೆಂಪಾಗಿತ್ತು. ಉತ್ತರ ಹೊರಟಿರಲಿಲ್ಲ.

ಈಗಿನ ಕಾಲದ ಹುಡುಗರೆಲ್ಲಾ ಖಂಡಿತವಾಗಿಯೂ ಕೆಟ್ಟು

ಹೋದರೆಂದು ನಂಬಿದ್ದ ಸ್ವಲ್ಪ ವಯಸ್ಸಾಗಿದ್ದ ಆ ಪ್ರಾಧ್ಯಾಪಕರು ನೊಂದ ಧ್ವನಿಯಲ್ಲಿ ಹೇಳಿದ್ದರು :

“ಅನುಕೂಲವಿದ್ದರೆ ಎಷ್ಟು ವರ್ಷ ಬೇಕಾದರೂ ಇಲ್ಲೇ ಇರು. ಸಂತೋಷವೇ. ಆದರೆ, ನಿನ್ನ ನೋಡಿದರೆ, ಅನುಕೂಲವಿದ್ದವನ ಹಾಗೆ ಕಾಣಿಸೋದಿಲ್ಲ. ಕಲಿಯೋಕೆ ಇಷ್ಟವಿಲ್ಲದೆ ಹೋದರೆ ಸುಮ್ಮನು ಹೆತ್ತವರ ಹೊಟ್ಟೆ ಉರಿಸಬಾರದಪ್ಪಾ.”

ಜಯರಾಮುಗೆ ಅಳು ಬಂದಿತ್ತು. ಆದರೆ ಅದು ನಿರ್ಜನ ಪ್ರದೇಶ ವಾಗಿರಲಿಲ್ಲವಾದ್ದರಿಂದ ಬಿಗಿದುಕೊಂಡ ಕುತ್ತಿಗೆಯ ನರಗಳು ಮತ್ತೆ ಸಡಿಲಿದುವು. ಆ ದಿನವೂ ಜಯರಾಮು ಈ ಬೆಟ್ಟವನ್ನೇರಿ ಬಂದು, ಕತ್ತಲು ಆ ಭೂಮಿಯ ಮೇಲೆಲ್ಲಾ ಕರೆಯ ತೆರೆ ಎಳೆಯುವವರೆಗೂ ಅಲ್ಲಿ ಕುಳಿತಿದ್ದ. ಯಾರೂ ಇಲ್ಲದೆ ಇದ್ದಾಗ ಕಣ್ಣೀರು ಧಾರಾಕಾರವಾಗಿ ಹರಿದಿತ್ತು.

ಪ್ರಾಧ್ಯಾಪಕರು ನಿಜವಾದ್ದನ್ನೇ ಹೇಳಿದ್ದರು. ಪಾಠಗಳಲ್ಲಿ ಆತನಿಗೆ ಆಸಕ್ತಿ ಇರಲಿಲ್ಲ. ವಿಶ್ವವಿದ್ಯಾನಿಲಯದ ನಾಲ್ಕು ಗೋಡೆಗಳೊಳ ಗಿದ್ದರೆ ಮಾತ್ರ ವಿದ್ಯಾವಂತನಾಗುವುದು ಸಾಧ್ಯವೆಂಬುದನ್ನು ಅವನು ಒಪ್ಪುತ್ತಿರಲಿಲ್ಲ. ವಿದೇಶೀಯರು ಬಳುವಳಿಯಾಗಿ ಕೊಟ್ಟು ಹೋಗಿದ್ದ ಈ ವಿದ್ಯಾಪದ್ಧತಿಯನ್ನು ಖಂಡಿಸುವ ಹಲವಾರು ಭಾಷಣಗಳನ್ನು ಆತ ಕೇಳಿದ್ದ. ಆ ವಾದಸರಣಿ ಆತನಿಗೆ ಮಚ್ಚುಗೆಯಾಗಿತ್ತು. ಅವನಿಗೆ ಇದ್ದ ಆಕರ್ಷಣೆ ಸಾಹಿತ್ಯವೊಂದೇ. ಪುಸ್ತಕಗಳ ಲೋಕದಲ್ಲಿ ಸುಖ ಯಾಗಿ ಇಲ್ಲವೆ ದುಃಖಿಯಾಗಿ ವಿಹರಿಸುತ್ತ ಆತ ಕಷ್ಟಕೋಟಲೆಗಳ ವಾಸ್ತವಲೋಕವನ್ನು ಮರೆಯುತ್ತಿದ್ದ.

ತಾನು ಈ ಸಲ ವರೀಕ್ಷೆ ಕಟ್ಟಿದಿರುವುದೇ ಮೇಲು, ಈ ಓದು ಇಷ್ಟವಿಲ್ಲವೆಂದು ತಂದೆ ಬಂದೊಡನೆ ಹೇಳಬೇಕು ಎಂದೆಲ್ಲಾ ಯೋಚಿಸುತ್ತಾ ಆ ಸಂಜೆ ಜಯರಾಮು ಮನೆಗೆ ಮರಳಿದ್ದ.

“ಯಾಕೊ ಇಷ್ಟು ತಡ?”

ಎಂದು ಜಯರಾಮುವಿನ ತಾಯಿ ಕೇಳಿದ್ದಳು. ಮಗ ಉತ್ತರ ಕೊಡಲಿಲ್ಲವೆಂದು ಆಕೆ ಸಿಟ್ಟಾದಳು.

“ಮಾತು ಕೂಡಾ ಅಡ್ಡಾರ್ಬೇನೋ?”

ಎಂದು ತುಯಿ ರೇಗಿ ಹೇಳಿ, ತಾನು ಒಡೆದು ಮಗಳ ಕೈಲಿ ಓದಿಸಿ ದೇವರ ಪರನ ಹಿಂದಿರಿಸಿದ್ದ ಕಾಗದವನ್ನು ಮಗನಿಗೆ ಕೊಟ್ಟಳು.

“ನೋಡು, ನಿಮ್ಮನ್ನ ಕಾಗದ ಬರೆದಿದ್ದಾರೆ. ಪರೀಕ್ಷೆ ದುಡ್ಡು ಕಬ್ಬೋಕೇಂತ ಮನಿಯಾರ್ಡರೂ ಕಳಿಸಿದ್ದಾರೆ.”

ತಂದೆಯ ಕಾಗದ ಓದಿ ಮಗನ ಮನಸ್ಸು ಕುಗ್ಗಿಹೋಯಿತು. ಆತನ ವಿದ್ಯಾಭ್ಯಾಸಕ್ಕೂ ಆ ಪರೀಕ್ಷೆಗೂ ಅವರು ಅಪ್ಪೊಂದು ಮಹತ್ವ ಕೊಟ್ಟಿದ್ದರು. “ಇನ್ನು ಮುಂದಕ್ಕೆ ಓದಿಸುವ ಸಾಮರ್ಥ್ಯ ನನಗಿಲ್ಲ. ಆದರೆ ನನ್ನ ಮಗ ಇಂಟರ್ ಪರೀಕ್ಷೆಯಾದರೂ ವಾಸಾಗಬೇಕು. ನೀನು ಬೇಗನೆ ಸಂಪಾದಿಸುವಂತಾಗಬೇಕು. ನಮ್ಮ ಸಂಸಾರದ ಪರಿಸ್ಥಿತಿ ನಿನಗೆ ಗೊತ್ತೇ ಇದೆ....”

ಆ ರಾತ್ರಿ ಜಯರಾಮುಗೆ ಅನ್ನ ಸೇರಲಿಲ್ಲ. ಮಲಗಿ ಸ್ವಲ್ಪ ಹೊತ್ತಾದ ವೇಳೆ ತಾಯಿ ಕೇಳಿದ್ದಳು :

“ನಿದ್ದೆ ಬಂತೆ ಜಯರಾಮಾ?”

ಆ ಪ್ರಶ್ನೆ ಕೇಳಿದ್ದರೂ ಉತ್ತರ ಕೊಡಲಿಲ್ಲ ಜಯರಾಮು. ಅತ್ತಿತ್ತ ಮಿಸುಕದೆ ಆತ ಮಲಗಿದ. ಯೋಚನೆಯಿಂದ ಆ ಮೆದುಳು ಭಣಗುಟ್ಟಿತು.... ತಂದೆಯ ಬಯಕೆಯನ್ನು ಪೂರೈಸುವುದಕ್ಕಾದರೂ ತಾನು ಓದಬೇಕು, ಉತ್ತೀರ್ಣನಾಗಬೇಕು, ಎಷ್ಟೆಂದರೂ ಇನ್ನು ಕೆಲವು ತಿಂಗಳ ಮಾತು ಎಂದುಕೊಂಡ.

ಆದರೆ ಆ ತೀರ್ಮಾನವನ್ನು ಕಾರ್ಯಗತಗೊಳಿಸುವುದು ಸುಲಭ ವಾಗಿರಲಿಲ್ಲ. ಮತ್ತೆ ಮತ್ತೆ ಜಯರಾಮು ಪರೀಕ್ಷೆಗೆ ಕುಳಿತುಕೊಳ್ಳ ಬೇಕಾಯಿತು. ತಂದೆ ಅವಾಚ್ಯ ಮಾತುಗಳಿಂದ ಗದರಿಸಿರಲಿಲ್ಲವಾದರೂ ಅವರಿಗೆ ತುಂಬ ದುಃಖವಾಗಿತ್ತೆಂಬುದನ್ನು ಜಯರಾಮು ತಿಳಿದಿದ್ದ.

ಒಮ್ಮೆ ಆತನ ತಂದೆ ಕೇಳಿದ್ದರು :

“ಪಾರ್ಸಿ ಹ್ಯಾಂಡ್ ಟೈಪ್‌ರೈಟಿಂಗ್ ಕಲಿತಿಯೇನೋ?”

ಜಯರಾಮು ಉತ್ತರ ಕೊಟ್ಟಿರಲಿಲ್ಲ. ಆದರೆ ಆ ಕಲಿಯುವಿಕೆ ಯಿಂದ ಮುಖ್ಯ ಪರೀಕ್ಷೆಗೆ ಭಂಗಬರಬಹುದೆಂದು ಅಳುಕಿ ಅವರೇ

ಹೇಳಿದ್ದರು :

“ಈಗ ಬೇಡ, ಈ ಪರೀಕ್ಷೆಯೊಂದು ಆಗಲಿ ಸದ್ಯ ”

ಈ ಸಂಜೆ ತಾಯಿ ತಂದೆಯರಿಂದ, ತಂಗಿಯಿಂದ ದೂರ ಬಂದು ಕುಳಿತು ಜಯರಾಮು ಅಂತರ್ಮುಖಿಯಾಗಿ ಬಹಳ ಹೊತ್ತು ಯೋಚಿಸಿದ.

ತಂದೆ ಬಡಕಲಾಗಿದ್ದರು. ಪ್ರವಾಸ ವ್ಯಾಪಾರದಿಂದ ಅವರ ಆರೋಗ್ಯ ಕೆಟ್ಟಿತ್ತು. ಇಳಿಮುಖವಾಗಿತ್ತು ಸಂಪಾದನೆ. ತನ್ನ ತಂಗಿಯ ಮದುವೆ....

ಮತ್ತೂ ಹಿಂದಕ್ಕೆ ಬಂಡೆಕಲ್ಲಿಗೊರಗಿ ಕಾಲುಗಳನ್ನು ಸಡಿಲವಾಗಿ ಚಾಚಿ ಜಯರಾಮು ನಿಟ್ಟುಸಿರುಬಿಟ್ಟ.

ಹೇಗಿರುತ್ತಾರೆ ಮನುಷ್ಯರು ! ಉದಾಹರಣೆಗೆ ರಂಗಮ್ಮ ಅವರಲ್ಲಿ, ಜಯರಾಮು ಒಳ್ಳೆಯವನೆಂದು ಭಾವಿಸಿದ್ದ. ಎಷ್ಟೋ ಗುಣಗಳಿದ್ದವು, ಕೆಟ್ಟ ಗುಣಗಳೂ ಇದ್ದವು. ಅವರು ಕಷ್ಟಪಟ್ಟು ಮಕ್ಕಳನ್ನು ಬೆಳೆಸಿ ದೊಡ್ಡವರಾಗಿ ಮಾಡಿದ ಸಾಹಸದ ಕತೆ ಕೇಳಿದಾಗ ಜಯರಾಮು ಬೆರಗಾಗಿದ್ದ. ಆದರೆ ರಂಗಮ್ಮ ವಯಸ್ಸಾದಂತೆ ಹೆಚ್ಚು ಹೆಚ್ಚು ಜಿಪುಣರಾಗುತ್ತ ಬಂದಿದ್ದರು. ಹಣ ಎಂದರೆ ಎಷ್ಟೊಂದು ಪ್ರೀತಿ ಅವರಿಗೆ ! ಆ ನೀರು ಲೈಟುಗಳ ಲೆಕ್ಕಾಚಾರ.

ಒಂದು ದಿನ ವಠಾರದ ಎಲ್ಲರ ಮುಂದೆ ಜಯರಾಮು ಅವರನ್ನು ಕೇಳಿದ್ದ :

“ಕಕ್ಕಸು ನೋಡಿದ್ದಾ ರಂಗಮ್ಮೋರೆ ?”

“ಎನಾಗಿದೆಯವ್ವಾ.....?”

“ಧೂ ಧೂಹೊಲಸೂಂದರೆ ಹೊಲಸು.....”

“ಕಕ್ಕಸು ತೊಳೆಯೋಳು ಬರ್ಲಿಲ್ಲೇನೊ ?”

“ಬಂದಿದ್ದು. ನೀವು ಕೊಡೋದು ನಾಲ್ಕೇ ಆಣೆ. ನಾಲ್ಕಾಣೆಗೆ ಎಷ್ಟು ತೊಳೆಬೇಕೋ ಅಷ್ಟು ತೊಳೆತಾಳೆ.”

ರಂಗಮ್ಮ ಸಿಟ್ಟಾಗಿ ಕೇಳಿದರು.

“ಇನ್ನೇನು ? ಒಂದು ರೂಪಾಯಿ ಕೊಡ್ಲಿ ನಾನು ?”

“ನೀವ್ಯಾಕೆ ಕೊಡ್ಬೇಕು? ಇಷ್ಟು ಸಂಸಾರ ಇಲ್ವೆ ಇಲ್ಲಿ? ಒಬ್ಬೊಬ್ಬರೂ ಬಾಡಿಗೆ ಜತೇಲಿ ಎರಡೆರಡಾಣೆ ಕೊಡ್ಲಿ. ಆಗ ಒಂದು ರೂಪಾಯಿ ಕಕ್ಕುಸು ತೊಳೆಯೋಳಿಗೆ ಕೊಡೋಕೆ ಆಗಲ್ಲೋ?”

ಅಲ್ಲಿದ್ದ ಹೆಂಗಸರೆಲ್ಲ ಜಯರಾಮುವನ್ನು ಅರೆಕ್ಷಣ ದುರುಗುಟ್ಟಿ ನೋಡಿದರು. ಆದರೆ ಅವನ ಕಣ್ಣುಗಳಲ್ಲಿ ತುಂಟತನ ಮಿನುಗುತ್ತಿದ್ದುದು ಕೆಲವರಿಗೆ ಕಾಣಿಸದಿರಲಿಲ್ಲ. ಆದರೆ ಆ ವ್ಯಂಗ್ಯ ಅರ್ಥವಾಗದೆ ರಂಗಮ್ಮ, ಎರಡೆರಡಾಣೆಯಂತೆ ಒಂದು ರೂಪಾಯಿ ಹೆಣ್ಣೆರಡಾಣೆ ಜಮೆಯಾಗುವುದನ್ನೂ ಮುನಿಸಿಪಾಲಿಟೆಯವಳಿಗೆ ಎಂಟಾಣೆ ಕೊಟ್ಟರೂ ಒಂದೂ ಕಾಲು ರೂಪಾಯಿ ಮಿಗುವುದನ್ನೂ ಮನಸ್ಸಿನಲ್ಲಿ ಲೆಕ್ಕ ಹಾಕಿದರು. ಅದೊಂದನ್ನೂ ಹೊರಗೆ ತೋರಗೊಡದೆ ಅವರು ಗೊಣಗಿದರು :

“ಸರಿ. ಇನ್ನು ಅದೊಂದು. ಇನ್ನೆಲ್ಲಾ ಬಾಡಿಗೆ ಒಮ್ಮೆ ಸರಿಯಾಗಿ ಕೊಟ್ಟರೆ ಸಾಕಾಗಿದೆ.”

ಮೇಲಿಂದ ಕಿಟಕಿ ಮೂಲಕ ಇಣಕಿ ನೋಡಿ ಜಯರಾಮು ತಾಯಿ ಕೇಳಿದ್ದಳು :

“ಎನೋ ಅದು ಗಲಾಟೆ?”

ಜಯರಾಮು ಮೇಲಕ್ಕೆ ಬಂದು, ಕೆಳಗೆ ಆದ ಸಂಭಾಷಣೆಯನ್ನು ತಾಯಿಗೂ ಹೇಳಿ ಬಿದ್ದುಬಿದ್ದು ನಕ್ಕ. ಆಕೆಗೂ ನಗು ಬರದಿರಲಿಲ್ಲ. ಆದರೂ ಎಂದಿನಂತೆ ಆಕೆ ಹೇಳಿದಳು :

“ನಯಸ್ಸಾದೋರ ಜತೇಲಿ ಹಾಗೆಲ್ಲಾ ಆಡ್ಬಾರದವ್ವಾ.”

ಆದರೆ ಅಂತಹ ತುಂಟ ಮಾತುಗಳಿಂದ ಸಂತೋಷವಾಗಿರುತ್ತಿದ್ದ ಜಯರಾಮು, ಮತ್ತೊಂದು ದಿನ ರಂಗಮ್ಮ ಒಬ್ಬರೇ ಇದ್ದಾಗ ಕೇಳಿದ್ದೆ :

“ನಾನು ಆವತ್ತು ಹೇಳಿದ ವಿಷಯ ಎನ್ಮಾಡಿದಿರಿ ರಂಗಮ್ಮೋರೆ?”

“ಯಾವ ವಿಷಯೋ?”

“ಅದೇ-ಕಕ್ಕುಸಿದು.”

ಹಾಗೆ ಹೇಳಿದಾಗ ಗಾಂಭೀರ್ಯ ಮರೆಯಾಗಿ ನಗು ಬಂದು ಬಿಟ್ಟಿತ್ತು ಜಯರಾಮುಗೆ. ಅದನ್ನು ಗಮನಿಸಿ ರಂಗಮ್ಮ ಅರೆಮನಸಿ

ನಿಂದ ರೇಗುತ್ತ ಹೇಳಿದ್ದರು.

“ನಗ್ಗೇಯೇನೋ? ಕೈಲಾಗದ ಮುದುಕಿ ಒಬ್ಬಳಿದಾಳೇಂತ ನಿನಗೆಲ್ಲಾ ತಮಾಷೆಯಾಗ್ಬಿಟ್ಟಿದೆ ಅಲ್ವೆ? ತಾಳು ನಿನ್ನಪ್ಪ ಬಲ್ಲಿ, ಹೇಳ್ತೀನಿ.”

ಜಯರಾಮು ನಕ್ಕು, ರಂಗಮ್ಮನನ್ನು ಕೇಳಿದ :

“ಗೋಧಿಗೀಧಿ ಏನಾದರೂ ಇದ್ದರೆ ಕೊಡಿ. ಹಿಟ್ಟು ಮಾಡಿಸಿ ಕೊಂಡು ಬರ್ತೀನಿ.”

ಆ ಕ್ಷಣ ರಂಗಮ್ಮನಿಗೆ ಬೇರೆ ಎಲ್ಲವೂ ಮರೆತುಹೋಯಿತು ಸ್ವಯಂಸೇವಕನಾಗಿ ಬಂದ ಜಯರಾಮು ಅವರ ಪ್ರೀತಿಪಾತ್ರನಾದ.

ನಾರಾಯಣಿ ಸತ್ತಾಗ ಅಂತ್ಯಸಂಸ್ಕಾರಕ್ಕೊಂದು ರಂಗಮ್ಮ ಐದು ರೂಪಾಯಿ ತೆಗೆದುಕೊಟ್ಟು ಸನ್ನಿವೇಶ, ಹಾಗೆಯೇ ಅಕ್ಕಪಕ್ಕದವರು ಕಾಹಿಲೆ ಬಿದ್ದಾಗ ಅವರು ನಡೆಸುತ್ತಿದ್ದ ಆರೈಕೆ — ಅದೊಂದು ಚಿತ್ರವಾದರೆ, ನಾರಾಯಣಿಯ ಗಂಡ ಮಕ್ಕಳೊಡನೆ ಮನೆ ಬಿಟ್ಟು ಹೊರಟುಹೋಗುವಂತೆ ಅವರು ಮಾಡಿದ್ದು; ಖಾಲಿ ಮನೆಯನ್ನು ನೋಡಲು ಯಾರಾದರೂ ಬಂದಾಗ ಅವರು ಒಪ್ಪುವಂತೆ ಮಾಡಲು ಆಕೆ ತೋರಿಸುತ್ತಿದ್ದ ವಾಕ್ಚಾತುರ್ಯ — ಇದು ಇನ್ನೊಂದು ಚಿತ್ರವಾಗಿತ್ತು.

ಹೀಗೆ ಪ್ರತಿಯೊಂದು ಮನುಷ್ಯನಲ್ಲೂ ಜಯರಾಮು ಸೂಕ್ಷ್ಮವಾಗಿ ನಿರೀಕ್ಷಿಸಿ ತಿಳಿದುಕೊಳ್ಳುತ್ತಿದ್ದ. ಪ್ರತಿಯೊಬ್ಬನೂ ಒಳಿತು-ಕೆಡಕುಗಳ ಸಮ್ಮಿಶ್ರಣ. ಕೆಲವರಲ್ಲಿ ಒಳಿತು ಹೆಚ್ಚು, ಕೆಲವರಲ್ಲಿ ಕೆಡಕು. ಪ್ರತಿಯೊಬ್ಬರನ್ನೂ ಹಾಗೆ ತೂಗಿನೋಡಿದ ಮೇಲೆ ಮತ್ತೊಂದು ಪ್ರಶ್ನೆ ಎಳುತಿತ್ತು. ‘ಈ ಮನುಷ್ಯ ಹೀಗೇಕೆ?’ ಶಂಕೆ ಸಂದೇಹಗಳು ಮೂಡಿದಾಗಲೆಲ್ಲಾ ಜಯರಾಮು, ಪುಸ್ತಕಗಳಲ್ಲಿ ವಿವರಣೆ ಹುಡುಕುತ್ತಿದ್ದ. ಆದರೆ ಪ್ರತಿಸಲವೂ ಸಮರ್ಪಕ ಉತ್ತರ ಅಲ್ಲಿ ಸಿಗುತ್ತಿರಲಿಲ್ಲ.

ಮನಸಿನ ಆ ಭಾವನೆಗಳಿಗೆ ಮಾತಿನ ರೂಪು ಕೊಟ್ಟು ಆತ ಕವಿತೆಗಳನ್ನು ಬರೆದ. ತಂಗಿ ರಾಧಾಗೆ ಅವು ಅರ್ಥವಾಗಲಿಲ್ಲ. ಆದರೆ ಆಕೆಯ

ದೃಷ್ಟಿಯಲ್ಲಿ ಅಣ್ಣ ಸಿಸ್ಸಂದೇಹವಾಗಿಯೂ ದೊಡ್ಡ ಕವಿಯಾಗಿತ್ತು. ಅಕೆ ಕೇಳಿದ್ದಳು:

“ಅಣ್ಣ, ಇದನ್ನೆಲ್ಲಾ ಅಚ್ಚುಹಾಕಿಸಿ ಒಂದು ಪುಸ್ತಕ ಮಾಡ ಬಹುದು ಅಲ್ಲವೇ?”

“ಹುಚ್ಚಿ! ಅದಕ್ಕೆಲ್ಲಾ ದುಡ್ಡೇಕು.”

ಆ ವಿಷಯ ರಾಧೆಗೆ ಅರ್ಥವಾಗಿರಲಿಲ್ಲ. ಆದರೆ ‘ದುಡ್ಡು’ ಎಂಬ ಪದ ಅವಳ ಬಾಯಿ ಮುಚ್ಚಿಸಿತು. ತಮ್ಮ ಮನೆಯಲ್ಲಿ ದುಡ್ಡು ಇಲ್ಲ ವೆಂಬುದಷ್ಟು ಅಕೆಗೆ ಗೊತ್ತಿತ್ತು.

ತಂದೆಯೂ ಒಮ್ಮೆ ಆ ಕವಿತೆಗಳನ್ನು ನೋಡಿದರು. ಆಗ ಜಯರಾಮು ಅವರ ಮುಖವನ್ನೇ ಪರೀಕ್ಷಿಸಿದ. ಅವರು ಪುಟ ತಿರುವಿ ಹಾಕಿ, ಬಡಕನ್ನಡಕವನ್ನು ತೆಗೆದಿಟ್ಟು, ಮಗನನ್ನೇ ದಿಟ್ಟಿಸಿ ಹೇಳಿದರು:

“ಹುಂ. ಪಾಠ ಓದೋದು ಬಿಟ್ಟಿಟ್ಟು, ತಲೆ ಕೆಡಿಸ್ಕೊಂಡು ಎಲ್ಲಾ ದರೂ ಕೂತೆ ಅಂದ್ರೆ....”

ಜಯರಾಮುಗೆ ಮುಖಕ್ಕೆ ಹೊಡೆದ ಹಾಗಾಯಿತು. ಆತ ಮೂಕನಾಗಿ ಹೋದ. ಹಳೆ ಪುಸ್ತಕಗಳನ್ನೋದಿ ಸಾಹಿತ್ಯದ ಅಭಿರುಚಿಯಿದ್ದ ತಂದೆಯಿಂದ ಪ್ರೋತ್ಸಾಹದ ಮಾತು ಬರುವುದೆಂದು ಆತ ನಿರೀಕ್ಷಿಸಿದ್ದ ಸುಳ್ಳಾಯಿತು. ತನ್ನ ಕಾವ್ಯಸೃಷ್ಟಿ ಅಂದಿಗೇ ಕೊನೆಯಾಯಿತೆಂದುಕೊಂಡ.

ಅದಾದ ಮೇಲೆ ಒಮ್ಮೆ ವತಾರದಲ್ಲಿ ಸೌದೆ ಪ್ರಕರಣ ನಡೆಯಿತು. ಇನ್ನೊಬ್ಬರ ಮನೆಯಿಂದ ಹಾರವನ್ನಲ್ಲ ಸೀರೆಯನ್ನಲ್ಲ ಎರಡು ತುಂಡು ಸೌದೆಯನ್ನು ಹೆಂಗಸೊಬ್ಬಳು ಕದ್ದಳು. ಒಮ್ಮೆ ಒಳ್ಳೆಯವಳೆನ್ನಿಸಿ ಕೊಂಡಿದ್ದ ನಾರಾಯಣಿ ಆಗ ಕಳ್ಳಿಯಾದಳು. ಎಂತೆಂತಹ ಹೀನ ಸ್ಥಿತಿಗೆ ಜನರನ್ನು ಬಡತನ ತಳ್ಳುತ್ತಿತ್ತು!

ಜಯರಾಮುವಿನ ಮೇಲೆ ಆ ಘಟನೆ ವಿಚಿತ್ರ ಪರಿಣಾಮವನ್ನು ಉಂಟುಮಾಡಿತು. ನಾರಾಯಣಿಯನ್ನು ಲೇವಡಿ ಮಾಡಿದ ಹೆಂಗಸ ರೊಡನೆ ಆತ ಜಗಳವಾಡಿದ. ಕಳವು ಮಾಡಿದ ಹೆಂಗಸಿನ ನೆರವಿಗೆ ಖಂಡ ಹುಡುಗನನ್ನು ಇತರರೆಲ್ಲ ನಗೆಗೀಡುಮಾಡಿದರು. ನೆಮ್ಮದಿ

ಕೆಡಸಿಕೊಂಡ ಜಯರಾಮು ನಾಲ್ಕು ದಿನ ತಳ್ಳಿದ.

ಐದನೆಯ ದಿನ ಆತ ಕತೆ ಬರೆಯಲೇ ಬೇಕಾಯಿತು. 'ಒಂದು ತುಂಡು ಸೌದೆ' ಬರೆದು ಮುಗಿಸಿದ ಮೇಲೆ ಅವನಿಗೆ ಹೃದಯ ಹಗುರವೆನಿಸಿತು.

ತಂಗಿ ರಾಧೆಯೇ ಎಂದಿನಂತೆ ಅದನ್ನು ಮೊದಲು ಓದಿ ಕುಣಿದಾಡಿದಳು. :

“ಅಯ್ಯೋ ! ಎಷ್ಟು ಚೆನ್ನಾಗಿದೆ ! ಅವರ ಮನೇ ಮುಂದೆ ನಿಶ್ಚಿಂತ, ಓದ್ಬೇಕು ಇದನ್ನು.”

ಮಕ್ಕಳ ಸಂತೋಷ ತಾಯಿಯ ಎದೆಯಲ್ಲೂ ಅಸ್ಪಷ್ಟವಾಗಿ ಪ್ರತಿಧ್ವನಿಸದಿರಲಿಲ್ಲ. ಆದರೂ ಆಕೆಯೆಂದಳು :

“ಹಾಗೇನೂ ಮಾಡ್ಬೇಡಿಲ್ಲ ಸದ್ಯ”

ತಂಗಿ ರಾಧೆಗೆ ಅಣ್ಣನ ಸಾಮರ್ಥ್ಯದ ಬಗೆಗೆ ಯಾವ ಅಪ ನಂಬಿಕೆಯೂ ಇರಲಿಲ್ಲ.

“ಅಣ್ಣ, ಇದನ್ನು ಪತ್ರಿಕೆಗೆ ಕಳಿಸ್ಬಾರ್ದ ಅಣ್ಣ ?”

ಕಳುಹಿಸಿ ನೋಡಬೇಕೆಂದು ಆತನಿಗೂ ಆಸೆಯಿತ್ತು. ಆದರೆ ಧೈರ್ಯವಿರಲಿಲ್ಲ. ತನಗೆ ಮೆಚ್ಚುಗೆಯಾಗಿದ್ದ ಆ ಕತೆಯನ್ನು ದೊಡ್ಡ ಪತ್ರಿಕೆಯ ಸಂಪಾದಕರು ಅಸ್ವೀಕೃತವೆಂದು ತಿರಸ್ಕರಿಸಬಹುದೆಂಬ ಭಯವಿತ್ತು.

ಪತ್ರಿಕೆಯಲ್ಲಿ ಆ ಕತೆ ಪ್ರಕಟವಾಗಿ ತನ್ನ ಹೆಸರೂ ಅಚ್ಚಾಗಿ ತನ್ನನ್ನು ಬರೆಹಗಾರನೆಂದು ನಾಲ್ಕು ಜನ ಕರೆಯುವ ಕಲ್ಪನೆಯ ಚಿತ್ರ....ಅದು ಸೊಗಸಾಗಿತ್ತು....ಆ ಆಸೆಯನ್ನು ಅದುಮಿ ಹಿಡಿಯುವುದು ಸಾಧ್ಯವಿರಲಿಲ್ಲ. ಕೊನೆಗೆ ಅಗಲ ಕಿರಿದಾದ ಒಂದು ಓಣಿ ಯಲ್ಲಿದ್ದ ಪುಟ್ಟ ಆಕೃತಿಯ ಪತ್ರಿಕೆಯಾದ 'ಕಥಾಪ್ರಿಯ'ನಿಗೆ ಜಯ ರಾಮು ತನ್ನ ಕತೆಯನ್ನು ಕಳುಹಿಸಿ ಕೊಟ್ಟ. ಸ್ವತಃ ತಾನೇ ಆ ಸಂಪಾದಕರನ್ನು ಕಾಣುವ ಸಾಹಸ ಮಾಡಲಿಲ್ಲ. ಆ ಅಮೂಲ್ಯ ಕೃತಿಯನ್ನು ರಚಿಸಿದವನು ಇನ್ನೂ ಬಾಲಕನೆಂದು ತಿಳಿದರೆ ಅವರು ಅದನ್ನು ಪ್ರಕಟಿಸದೇ ಹೋಗಬಹುದೆಂಬ ಅಳುಕು....

ಮುಂದಿನ ತಿಂಗಳ 'ಕಥಾಪ್ರಿಯ' ನಿಗಾಗಿ ಕಾದು ಕುಳಿತಿದ್ದಾಯಿತು. ಅದರಲ್ಲಿ ಅಚ್ಚಾಗಿರಲಿಲ್ಲ. ಜಯರಾಮನು ಆ ಸಂಪಾದಕರಿಗೆ ಕಾಗದ ಬರೆದು ತನ್ನ ಹಸ್ತಪ್ರತಿಯ ನೆನಪು ಮಾಡಿಕೊಟ್ಟ. ಪ್ರತ್ಯುತ್ತರವೇನೂ ಬರಲಿಲ್ಲ. "ನಿಮಗೆ ಬೇಡವಾದರೆ ತಿಳಿಸಿ, ಬೇರೆ ಪತ್ರಿಕೆಯವರು ಕೇಳಿದ್ದಾರೆ" ಎಂದು ಇನ್ನೊಂದು ಕಾಗದ ಬರೆದ. ಬೇಡವೆಂದು ಅವರು ತಿಳಿಸಲಿಲ್ಲ.

ಅನಂತರ ಬಂದ 'ಕಥಾಪ್ರಿಯ' ಸಂಚಿಕೆಯಲ್ಲಿ 'ಒಂದು ತುಂಡು ಗೌಡೆ' ಅಚ್ಚಾಗಿತ್ತು. ಬರೆದವರು : ಎಂ. ಎಸ್. ಜಯರಾಮನು. ಅಣ್ಣ ತಂಗಿಯರ ಅನಂದಕ್ಕೆ ಪಾರವೇ ಇರಲಿಲ್ಲ. ತಾಯಿಗೂ ಅದು ಹೊಸ ವಿಷಯವಾಗಿತ್ತು. ಆ ಪತ್ರಿಕೆಗಳಲ್ಲಿ ಹೆಸರಾಂತ ಬರೆಹಗಾರರ ಕತೆಗಳಿರಲಿಲ್ಲ. ಎಲ್ಲರೂ ಹೊಸಬರೇ. ತನಗೆ ನೀಡಿದ ಪ್ರೋತ್ಸಾಹಕ್ಕಾಗಿ ಅಭಿವಂದಿಸಿ ಆತ ಆ ಸಂಪಾದಕರಿಗೆ ಇನ್ನೊಂದು ಕಾಗದ ಬರೆದ. ಉತ್ತರ ಆಗಲೂ ಬರಲಿಲ್ಲ. ಆ ಕತೆಗಾಗಿ ತನಗೆ ಐದುರೂಪಾಯಿ ಸಂಭಾವನೆ ಬಂದ ಹಾಗೆ ಕನಸೂ ಬಿತ್ತು. ಅದರೆ ಕನಸಿನ ಲೋಕಕ್ಕೂ ವಾಸ್ತವ ಪರಿಸ್ಥಿತಿಗೂ ಹೋಲಿಕೆ ಇರಲಿಲ್ಲ. ಸಂಭಾವನೆಯ ಹಣ ಹೋಗಲಿ, ಪತ್ರಿಕೆಯ ಒಂದು ಪ್ರತಿಯೂ ಆತನಿಗೆ ಬರಲಿಲ್ಲ. ಆ ಕ್ರಮವನ್ನು ಹೆಚ್ಚು ಜನ ಓದಿದಂತೆಯೂ ತೋರಲಿಲ್ಲ. ಮಲ್ಲೇಶ್ವರರು ಅಂಗಡಿ ಬೀದಿಯಲ್ಲಿ ಮಾತ್ರ ಒಂದು ಅಂಗಡಿಯಲ್ಲಿ ತಿಂಗಳ ಮೊದಲಲ್ಲಿ ಆರು ಪ್ರತಿಗಳಿದ್ದವು. ಒಂದನ್ನು ತಾನು ಕೊಂಡುಕೊಂಡಿದ್ದ. ಮತ್ತೆ ಎರಡು ಮಾರ ಬಿಟ್ಟು ಅತ್ತೆ ಹೋದಾಗ, ಉಳಿದ ಐದು ಪ್ರತಿಗಳೂ ಅಲ್ಲಿಯೇ ಇದ್ದುದು ಕಂಡು ಬಂತು.

ಮತ್ತೊಮ್ಮೆ ಪ್ರವಾಸದಿಂದ ಹಿಂತಿರುಗಿದ ತಂದೆಯ ಕಣ್ಣಿಗೆ ಆ 'ಕಥಾಪ್ರಿಯ' ಸಂಚಿಕೆ ಬೀಳದಿರಲಿಲ್ಲ. ಮಗನ ಕಥೆಯನ್ನೇನೋ ಅವರು ಎನನ್ನೂ ಹೇಳಲಿಲ್ಲ. ಆದರೆ ಮತ್ತೊಮ್ಮೆ ಪ್ರವಾಸ ಹೊರಡುವ ಹೊತ್ತಿಗೆ ಅವರು ಅಂದಿದ್ದರು.

"ಪಾಠ ಗೀಠ ಸರಿಯಾಗಿ ಓದುತ್ತಾ ಇದೀಯೇನೋ ಜಯರಾಮನು?"

“ಹೂನವ್ವಾ.”

ಕತಿ ಬರೆದುಡಕ್ಕೆ ತಂದೆಯ ಕೈಲಿ ಬೈಗಳ ಪ್ರತಿಫಲ ಸಿಗದಿದ್ದದ್ದೇ ಆತನಿಗೆ ದೊರೆತ ಉತ್ತೇಜನವಾಯಿತು. ಪತ್ರಿಕೆಗಳನ್ನು ಈಗ ಹೆಚ್ಚು ಸೂಕ್ಷ್ಮವಾಗಿ ಪರಿಶೀಲಿಸಿ ಮಕ್ಕಳ ಪುಟ ಪ್ರಶ್ನೋತ್ತರ ವಿಭಾಗಗಳಲ್ಲಿ ಪ್ರಸಿದ್ಧಿಗೆ ಬಂದ.... ಸಾಹಿತ್ಯಕ್ಷೇತ್ರದಲ್ಲಿ ಪ್ರಖ್ಯಾತನಾಗುವುದು ಸುಲಭಸಾಧ್ಯವಲ್ಲವೆಂಬುದು ಆತನಿಗೆ ಮನವರಿಕೆಯಾಗುತ್ತಿತ್ತು. ಬರೆಯುವವನಿಗೆ ನಿಸ್ಸಂಶಯವಾಗಿಯೂ ಪ್ರತಿಭೆ ಇರಬೇಕಾದುದು ಅಗತ್ಯ. ಆದರೆ ಅಷ್ಟಿದ್ದರೆ ಸಾಲದು, ಅತ ಶ್ರಮ ಪಡಬೇಕು. ದೀರ್ಘಕಾಲದ ಪರಿಶ್ರಮ, ಎಡೆಬಿಡದ ಸಾಧನೆ, ಅಗಾಧವಾದ ತಾಳ್ಮೆ—ಇವು ಅವಶ್ಯ. ಜಯರಾಮುಗೆ ಇದು ತಿಳಿದಿತ್ತು.

ತನಗೆ ಇಷ್ಟವಿಲ್ಲದೆ ನೋಡರೂ ಜಯರಾಮು, ಕಷ್ಟಪಟ್ಟು ಓದಿದ್ದ ; ಪರೀಕ್ಷೆಗೆ ಕುಳಿತಿದ್ದ; ಆದರೆ ಉತ್ತೀರ್ಣನಾಗಿರಲಿಲ್ಲ. ಅದಾದ ಮೇಲೆ ‘ಮರಳಿ ಯತ್ನವ ಮಾಡು.’

ಮುಂದಿನ ಸೆಪ್ಟೆಂಬರ್ ನಲ್ಲಿ ಉಳಿದೊಂದು ಭಾಗದಲ್ಲೂ ತೇರ್ಗಡೆಯಾಗಬಹುದೆಂಬ ನಂಬಿಕೆ ಆತನಿಗಿತ್ತು. ಅದಾದ ಮೇಲೆ ತಾನು ಉದ್ಯೋಗ ದೊರಕಿಸಿಕೊಂಡು ತಂದೆಗೆ ನೆರವಾಗಬೇಕು.

..... ಕತ್ತಲಾಗುತ್ತ ಬಂದಿತ್ತು. ಬಂಡೆಕಲ್ಲಿಗೆ ಒರಗಿದ್ದ ಜಯರಾಮು ನೇರವಾಗಿ ಕುಳಿತ. ಕೂಗು ಗಾಳಿ ಆತನ ಮೈಕೈಗಳ ಮೇಲೆ ಸುತ್ತುತ್ತಿತ್ತು. ದೂರದಲ್ಲಿ ಬೀದಿಯ ಮನೆಗಳ ವಿದ್ಯುದ್ವಿಪಗಳು ಹತ್ತಿಕೊಂಡುವು. ಚಕ್ಕ ರೈಲುಗಾಡಿಯೊಂದು ಯಶಸ್ವಂತಪುರದಿಂದ ಮಲ್ಲೇಶ್ವರಕ್ಕೆ ಬುಸುಗುಟ್ಟಿಕೊಂಡು ಹೋಯಿತು.

ವಿಸ್ತಾರವಾಗಿ ಎಳೆಂಟು ಮೈಲಿಗಳ ಉದ್ದಗಲಕ್ಕೆ ಹರಡಿಕೊಂಡಿದ್ದ ಬೆಂಗಳೂರು. ಅಲ್ಲಿ ವಾಸಿಸುವ ಲಕ್ಷಾಂತರ ಜನ. ಆ ಜನರಲ್ಲಿ ತಾನೊಬ್ಬ. ಸಂಜೆಯಾದೊಡನೆ ನಗರದ ಸಹಸ್ರ ಸಹಸ್ರ ಮನೆಗಳಲ್ಲಿ ದೀಪಗಳುರಿಯುತ್ತಿದ್ದುವು. ರಾತ್ರಿ ಒಂದರ ಅನಂತರ ಒಂದಾಗಿ ನಿದ್ರೆ ಬಂತೆಂದು ಕಣ್ಣುಮುಚ್ಚಿಕೊಳ್ಳುತ್ತಿದ್ದವು. ಇರುಳು ಕಳೆದು ಸೂರ್ಯೋದಯ. ಮತ್ತೆ ದಿನದ ದುಡಿಮೆ. ಎಲ್ಲವೂ ಹೊಟ್ಟೆಗಾಗಿ,

ಗೇಣು ಬಟ್ಟೆ ಗಾಗಿ.

ತಾನು ಸಾಹಿತ್ಯ ಸೃಷ್ಟಿ ಸಬೇಕು. ಆದರೆ ಸಾಹಿತ್ಯ ಸೃಷ್ಟಿ ಯೊಂದನ್ನೇ ಮಾಡುತ್ತಲಿದ್ದರೆ, ಹೊಟ್ಟೆ ತುಂಬದು. ಅದಕ್ಕಾಗಿ ತಾನು ದುಡಿಯಬೇಕು. ದುಡಿತದ ಮಾರುಕಟ್ಟೆಯಲ್ಲಿ ತನ್ನ ಬೆಲೆಯನ್ನು ಹೆಚ್ಚಿಸಿಕೊಳ್ಳುವುದಕ್ಕೋಸ್ಕರ, ಪರೀಕ್ಷೆಯಲ್ಲಿ ತಾನು ಉತ್ತೀರ್ಣ ನಾಗಬೇಕು.

ಕಾಲುಹಾದಿಯೂ ಕಾಣದಷ್ಟು ಕತ್ತಲಾಗಿತ್ತು. ಒಮ್ಮೆ ಸೂರ್ಯ ಮರೆಯಾದನೆಂದರೆ ಕತ್ತಲು ಧಾವಿಸಿ ಬರುವುದು ಎಷ್ಟು ಬೇಗನೆ !

ಜಯರಾಮು ಮನೆಯ ಕಡೆ ಹೊರಟ.

ರೈಲುಹಾದಿ, ಒಂಟಿ ಮರ, ಕಾವಲು ಮನೆ, ನಿಲ್ದಾಣ....

ಎಡಬದಿಯಲ್ಲಿದ್ದ ಎತ್ತರದೊಂದು ದೊಡ್ಡ ಮನೆಯಿಂದ ರೇಡಿಯೋ ಹಾಡುತಿತ್ತು.

“ದುನಿಯಾ ರಂಗ್ ರಂಗೀಲಿ ಬಾಬಾ, ದುನಿಯಾರಂಗ್ ರಂಗೀಲಿ”

ಅದು ಯಾರ ಕಂಠವೋ ಜಯರಾಮುಗೆ ತಿಳಿಯದು. ಆತನ ಮನೆಯಲ್ಲಿನೂ ರೇಡಿಯೋ ಇರಲಿಲ್ಲ. ಆತ ಚಲಚಿತ್ರಗಳ ಹುಚ್ಚನೂ ಅಲ್ಲ. ಮುಖ್ಯತಃ ಅಂತಹ ಹುಚ್ಚಗೆಲ್ಲ ಅಗತ್ಯವಾಗಿ ಬೇಕಾಗುವ ಹಣ ಅವನಲ್ಲಿರಲಿಲ್ಲ.

ಒಂದು ಸಂಸಾರಕ್ಕೆ ಒಳ್ಳೆಯ ಪುಸ್ತಕ ಭಂಡಾರದಷ್ಟೇ ಒಂದು ರೇಡಿಯೋ ಕೂಡಾ ಅಗತ್ಯವೆಂಬುದು ಜಯರಾಮುವಿನ ಅಭಿಪ್ರಾಯ ವಾಗಿತ್ತು.

ಹಾಡು ಎಂದರೆ ಪ್ರಾಣಬಿಡುವ ರಾಧಾ ಎಷ್ಟೋ ಸಾರೆ ಹೇಳಿದ್ದಳು :

“ಅಣ್ಣಾ, ಒಂದು ರೇಡಿಯೋ ಇದ್ದರೆ ಚೆನ್ನಾಗಿರುತ್ತೆ, ಅಲ್ಲಾ?”

ಆ ಕೊಠಡಿಯವನಿಗೆ ಅದೊಂದು ಐಶ್ವರ್ಯ ಬೇರೆ - ರಂಗಮ್ಮನ ವಠಾರಕ್ಕೆ ರೇಡಿಯೋ !

ವಠಾರದತ್ತ ನಡೆಯುತ್ತ ಜಯರಾಮು ಯೋಚಿಸಿದ :

“ಸಾಕಷ್ಟು ಸಂಪಾದನೆ ಇರುವವನೇ ತನ್ನ ತಂಗಿಗೆ ಗಂಡನಾಗಿ ದೊರೆತರೆ ? ಒಂದು ರೇಡಿಯೋ ಕೊಂಡುಕೊಳ್ಳುವ ಸಾಮರ್ಥ್ಯವಿರುವ ಪುಟ್ಟಸಂಸಾರಕ್ಕೆ ಆಕೆ ಗೃಹಿಣಿಯಾದರೆ ?”

ಜಯರಾಮು ಮನೆ ಸೇರಿದಾಗ ಅವನ ತಂದೆ ಊಟಕ್ಕೆ ಕುಳಿತು ಕೊಂಡಿದ್ದರು. ಮಗನನ್ನು ನೋಡಿ ಅವರೆಂದರು :

“ಅದೆಷ್ಟೊತ್ತೋ ಮನೆಗ್ಬರೋದು ? ಹೊಂ ಕೈಕಾಲು ತೊಳಕೊಂಡು ಬಾ.”

ತಾಯಿ, ಮಗನಿಗೂ ಬಟ್ಟೆ ಲಿಟ್ಟಳು.

ಕಡು ಬೇಸಿಗೆಯ ಆ ಸಂಜೆ ಅಹಲ್ಯಾ ಗೋಡೆಗೊರಗಿಸಿ ಕನ್ನಡಿಯನ್ನಿಟ್ಟು, ಅದರೆದುರು ತಾನು ಕುಳಿತು, ಹೆರಳು ಹಾಕಿಕೊಳ್ಳುತ್ತಾ ಹಾಡುತ್ತಿದ್ದಳು :

“ಹೊವ ತರುವರ ಮನೆಗೆ ಹುಲ್ಲ ತರುವಾ
ಆವಲಕುಮೀ ರಮಣ.....”

ಮೆಲ್ಲನೆ ತುಂಬಿ ಬರುತ್ತಿದ್ದ ಎದೆ, ಅಗಲವಾದ ಮುಖ, ಮಾಟವಾದ ಹುಬ್ಬುಗಳು, ಒಂದು ಕ್ಷಣವೂ ನಿಶ್ಚಲವಾಗಿ ನಿಲ್ಲದ ಕಣ್ಣುಗಳೆರಡು....

“ಹೊವತರುವರ ಮನೆಗೆ ಹುಲ್ಲ ತರುವಾ.....”

ಸೊಗಸಾಗಿತ್ತು ಕಂಠ. ಮಗುವಿನ ಕೆಂಪು ಮುಖದ ಮೇಲೆ ಬಿಳಿಯ ಪೌಡರಿನ ತೆರೆಯೆಳೆದು, ಗುಳಿ ಬೀಳುತ್ತಿದ್ದ ಕೆನ್ನೆಗೆ ‘ಉಮ್ಮ’ ಕೊಟ್ಟು, ತನ್ನ ಪುಟ್ಟಕಾಲುಗಳ ಮೇಲೆಯೇ ಮಗಳು ನಿಲ್ಲುವಂತೆ ನೆರವಾಗುತ್ತಿದ್ದ ಚಂಪಾವತಿಗೆ ಅಹಲೈಯ ಹಾಡು ಕೇಳಿಸಿತು.

ಮಧುರಧ್ವನಿ ಓಣಿಯಲ್ಲಿ ಸಾಗಿ ಬಂದು ಕೊನೆಯ ಮನೆಯೊಳಕ್ಕೂ ಹಣಕೆ ನೋಡುತ್ತ. ಚಂಪಾ ಮಗುವನ್ನೆತ್ತಿಕೊಂಡು ಬಾಗಿಲ ಬಳಿ ನಿಂತು, ಎದುರುಗಡೆ ಬಲಕ್ಕೆ ದೃಷ್ಟಿ ಹಾಯಿಸಿದಳು.

ಕನ್ನಡಿ ನೋಡಿ ಮುಗಿದು ಜಡೆಯನ್ನು ಎವೆಯ ಮೇಲಕ್ಕೆ ಎಳೆದುಕೊಳ್ಳುತ್ತಾ ಅಹಲ್ಯಾ ತಲೆ ಎತ್ತಿದಳು. ಆಗ ಬಲಗಣ್ಣು ನೋಟಕ್ಕೆ ಚಂಪಾವತಿಯ ಸೀರೆಯ ಸೆರಗು ಕಾಣಿಸಿತು. ರಾಗ ಅರ್ಧದಲ್ಲೇ ತುಂಡಾಯಿತು. ಹಾಡು ನಿಂತು ಹೋಯಿತು.

ಹೊರ ಬಂದು ಚಂಪಾ ಕೇಳಿದಳು :

“ಯಾಕಮ್ಮ ಹಾಡೋದು ನಿಲ್ಲಿಸಿಬಿಟ್ಟೆ ?”

“ಎಲ್ಲಿ-ನಾನೆಲ್ಲಿ ಹಾಡಿದ್ದೆ ?”

“ಸಾಕ್ರೇ ಸಾಕ್ರೇ....ಪರವಾಗಿಲ್ಲ ನೀವು....”

ಅಡುಗೆಯ ಮನೆಯಲ್ಲಿದ್ದ ಅಹಲೈಯ ತಾಯಿ ಜಾಗಿಲಿಗೆ ಬಂದು ಹೇಳಿದಳು :

“ಅದ್ಯಾಕಮ್ಮ, ಮಗೂನ ಅವರು ಇವರು ಅಂತೀರಾ ?”

ದೂರು ಕೊಡುವವರೆಂತೆ ಅಹಲೈ ತಾನೂ ಅಂದಳು :

“ನೋಡಮ್ಮ, ಎರಡು ಮೂರು ಸಲ ನಾನೇ ಹೇಳ್ತೆ ಅವರಿಗೆ.”

“ಅದು ನನ್ನದೊಂದು ಅಭ್ಯಾಸ ಕರ್ತೃ.”

ಎಂದಳು ಚಂಪಾವತಿ ಕೊರಳು ಕೊಂಕಿಸುತ್ತಾ. ಮಾತಿನ ನಡುವೆ ಮೌನ ಸುಳಿಯಬಾರದೆಂದು ಆಕೆ ಮುಂದುವರಿಸಿದಳು :

“ನಿಮ್ಮ ಮಗಳ ಕಂಠ ಚೆನ್ನಾಗಿದೆ ಕರ್ತೃ.”

ಅಹಲೈಯ ತಾಯಿಗೆ ಹೆಮ್ಮೆ ಎನಿಸಿದರೂ ಅದನ್ನು ಆಕೆ ತೋರಿಸಿಕೊಳ್ಳಲಿಲ್ಲ.

“ಏನು ಚೆನ್ನಾಗಿದೆಯೋಮ್ಮ. ಯಾವುದೋ ಒಂದೆರಡು ದೇವರ ನಾಮ ಕಲಿತೊಂಡಿದ್ದಾಳೆ. ಇಲ್ಲಿ ಹೇಳುತ್ತೋರೂ ಯಾರೂ ಇಲ್ಲ.”

ಹಾಡು ಹೇಳಿಕೊಡುವುದು ಚಂಪಾವತಿಗೆ ಹೊಸ ವಿಷಯ ವಾಗಿರಲಿಲ್ಲ. ಆದರೆ ವಠಾರಕ್ಕೆ ಬಿಡಾರ ಬಂದು ಒಂದೂವರೆ ತಿಂಗಳಾಗಿ ದ್ದರೂ ಹಾಡುವ ಇಚ್ಛೆ ಆ ಪರಗೂ ಆಗದೆ ಇದ್ದುದರಿಂದ, ಆಕೆಯ ಕಂಠದ ಪರಿಚಯವಿರಲಿಲ್ಲ ಬೇರೆಯವರಿಗೆ. ಕೊನೆಯ ಮನೆಯ ಜೋಡಿ ಸ್ವಲ್ಪ ವಿಚಿತ್ರವಾಗಿ ಇತರರಿಗೆ ತೋರಿಬಂದುದರಿಂದ, ವಠಾರ ದೊಳಗಿದ್ದರೂ ಅದೊಂದು ಬಿಡಾರ ಬೇರೆಯೇ ಎನ್ನುವಹಾಗೆ ಆಗಿತ್ತು.

ಮನಸಿನಲ್ಲಿ ಮುಂದಿನ ಹೆಜ್ಜೆಯನ್ನು ಲೆಕ್ಕಹಾಕಿ ಚಂಪಾ ಹೇಳಿದಳು :

“ನಿಮ್ಮ ಮಗಳು ಎಲ್ಲಿಗೋ ಹೊರಟ ಹಾಗಿದೆ.”

ಅಹಲೈ ಎದ್ದು ಕನ್ನಡಿಯನ್ನು ಎತ್ತಿಡುತ್ತಾ ಅಂದಳು :

“ಇಲ್ಲವಪ್ಪ. ನಾನೆಲ್ಲಿಗೂ ಹೋಗಲ್ಲ.”

“ಅವಳಣ್ಣ ಬರೋ ಹೊತ್ತಾಯ್ತು”

—ಎಂದು ಹೇಳಿ ಅಹಲೈಯ ತಾಯಿ ಮತ್ತೆ ಅಡುಗೆ ಮನೆ ಯೊಳಕ್ಕೆ ಹೋದಳು.

“ಅಹಲೈ, ನಮ್ಮನೆಗೆ ಬರೀರಾ ಸ್ವಲ್ಪ ?”

ಚಂಪಾವತಿಯ ಆಹ್ವಾನವನ್ನು ಕೇಳಿ ಅಹಲೈಗೆ ಆಶ್ಚರ್ಯ ವಾಗದೆ ಇರಲಿಲ್ಲ. ಆದರೆ ಯಾವುದೋ ಅಸ್ವಸ್ಥ ಕಾರಣಕ್ಕಾಗಿ ಆ ಹೊಸಬಳ ಬಗೆಗೆ ಗೌರವಭಾವವನ್ನು ತಳೆದಿದ್ದ ಅಹಲೈಗೆ ಆ ಕರೆಯಿಂದ ಸಂತೋಷವೂ ಆಯಿತು. ಆಕೆಯೆಂದಳು :

“ಒಂದ್ನಿಮಿಷ....ಬಂದ್ಬಿಟ್ಟೆ....”

ಹತ್ತು ನಿಮಿಷ ತಡೆದು ಬಂದ ಅಹಲೈ, ಚಂಪಾವತಿಗೆ ಸುಂದರಿಯಾಗಿಯೂ ಕಂಡಳು. ಸ್ವಚ್ಛವಾಗಿ ತೊಳೆದಿದ್ದ ಮುಖ ಪ್ರಸನ್ನವಾಗಿತ್ತು. ಅಗಲ ಕಿರಿದಾಗಿದ್ದ ತುಟಿಗಳು ಒಂದಕ್ಕೊಂದು ಅಂಟಿ ಕುಳಿತಿದ್ದವು....ಪುಟ್ಟ ಬಾಯಿ.....

‘ಇದೆಲ್ಲಾ ಗಂಡ ಬರುವವರೆಗೆ. ಆಮೇಲೆ !....’

....ಎಂದು ಚಂಪಾ ಮನಸಿನೊಳಗೇ ಅಂದುಕೊಂಡು ನಕ್ಕಳು.

“ಯಾಕ್ರಿ ಬಾ ಅಂದಿದ್ದು ?”

ಚಂಪಾ ಚಾಪೆ ಹಾಸಿ ಹೇಳಿದಳು :

“ಕೂತ್ಕೊಳ್ಳಿ, ಹೇಳ್ತೀನಿ.”

ಅಹಲೈ ಕುಳಿತು ಕೊಳ್ಳುತ್ತಾ ಅಂದಳು :

“ನಾನು ನಿಮಗಿಂತ ಚಿಕ್ಕೋಳು ಕಣ್ರೀ. ನೀವು ನನ್ನ ಹೋಗು, ಬಾ ಅಂತ ಅನ್ನೇಕು.”

“ಒಂದು ಶರತದ ಮೇಲೆ.”

“ಏನು ?”

“ನೀವೊಂದು ಹಾಡು ಹಾಡ್ಬೇಕು.”

ಅಹಲೈಯ ಮುಖ ಕೆಂಪೇರಿತು.

“ಹೋಗ್ರಿ, ನಿಮಗೊಂದು ತನಾಷೆ. ನಾನು ಹೊರಟೋಗ್ತೀನಿ.”

“ಮಹಾ ಕೆಟ್ಟವಳನ್ನು ನೀನು. ಅದು ಹ್ಯಾಗೆ ಹೋಗ್ತೀಯೋ ನೋಡ್ತೀನಿ”

—ಎಂದು ಚಂಪಾವತಿ ಬಾಗಿಲಿಗೆ ಅಡ್ಡವಾಗಿ ನಿಂತಳು. ಸಲಿಗೆಯ ಏಕವಚನ ಅಹಲೈಯ ಸಂಕೋಚವನ್ನೆಲ್ಲ ದೂರ ಮಾಡಿತು. ಆಕೆಯನ್ನು ಆಗಲೆ ಎರಡು ಸಲ ತೋರಿಸಲು ಕರೆದು ಕೊಂಡು ಹೋಗಿದ್ದರು. ಆ ಎರಡು ಸಾರೆಯೂ ಆಕೆ ಹಾಡಿದ್ದಳು. ಆದರೆ ನೋಡಿದವರಿಗೋ ಅವರ ಹಿರಿಯರಿಗೋ ಆಕೆ ಒಪ್ಪಿಗೆ ಯಾಗಿರಲಿಲ್ಲ. ಯಾರಾದರೂ “ಹಾಡು” ಎಂದಾಗಲಿಲ್ಲಾ ಆಕೆಗೆ, ತಾನು ತಲೆ ತಗ್ಗಿಸಿಕೊಂಡು ಎರಡು ಕಡೆ ಹಾಡಿದ್ದ ನೆನಪಾಗುತ್ತಿತ್ತು.

“ಎಲ್ಲಿ, ಹೇಳಮ್ಮಾ.”

ಅಹಲ್ಯಾ ಕಣ್ಣಿ ವೆಗಳನ್ನು ಕುಣಿಸುತ್ತಾ ಅಂದಳು :

“ನೀವೂ ಒಂದು ಹಾಡೋ ಹಾಗಿದ್ದ್ರೆ, ನಾನು ಹಾಡ್ತೀನಿ.”

“ನಾನು! ನಂಗೆ ಬರೋಲ್ವಮ್ಮ.”

“ಬೂತಿ ಬಡ್ತಿದೀರಾ, ಘಾಟೆ ಕರ್ತೀ ನೀವು.”

ಹುಡುಗಿಯ ಬಾಲಭಾಷೆ ತಮಾಷೆಯಾಗಿ ತೋರಿತು, ಮಗುವನ್ನೆತ್ತಿ ಕೊಂಡಿದ್ದ ಚಂಪಾವತಿಗೆ.

“ನಿಜವಾಗ್ಲೂ ನಂಗೆ ಹಾಡೋಕೆ ಬರಲ್ಲ ಅಹಲ್ಯಾ.”

“ಸುಳ್ಳು ! ಸುಳ್ಳು !”

ಒಂದು ಕ್ಷಣ ಸುಮ್ಮನಿದ್ದ ಮಗುಳ್ಳಕ್ಕು ಚಂಪಾ ಹೇಳಿದಳು :

“ಆಗಲಮ್ಮ. ಒಪ್ಪೆ. ನೀನು ನಗಬಾರ್ದು ನೋಡು.”

ಚಿತ್ರಕಾರನ ಹೆಂಡತಿಗೆ ಹಾಡು ಖಂಡಿತವಾಗಿಯೂ ಬರುತ್ತಿರ ಬೇಕೆಂದು ತಾನು ಮಾಡಿದ ಊಹೆ ಸರಿಯೆ—ತಪ್ಪೆ ಎಂದು ತಿಳಿಯುವ ಹೊತ್ತು ಬಂತೆಂದು ಅಹಲೈಗೆ ಸಂತೋಷವಾಯಿತು. ಚಂಪಾವತಿಯ ಹಾಡನ್ನು ಕೇಳುವ ತವಕದಲ್ಲಿ ಇದ್ದ ಆಕೆಯೆಂದಳು :

“ಯಾವುದು ಹೇಳ್ವೀ ?”

“ಯಾವುದಾದರೂ.”

ಅಹಲ್ಯಾ, ದೇವರ ನಾಮದ ಬದಲು ತಾನು ಪ್ರೀತಿಸಿದ

ಬೇರೊಂದು ಹಾಡನ್ನೆತ್ತಿಕೊಂಡಳು :

“ಒಳಗೆ ಬಾ ಯಾತ್ರಿಕನೆ ಶಿಲೆಯಲ್ಲವೀ ಗುಡಿಯು

ಕಲೆಯ ಬಲೆಯು.....”

ಆ ಚರಣ ಮುಗಿದಾಗಲೊಮ್ಮೆ ಅಹಲ್ಯಾ ಚಂಪಾವತಿಯನ್ನು ದಿಟ್ಟಿಸಿ ನೋಡಿದಳು. ಬಳಿಕ ಗೋಡೆಯ ಒಂದು ಮೂಲೆಯತ್ತ ಕನಸು ಕಾಣುತ್ತಿದ್ದವರ ಹಾಗೆ ನೋಡುತ್ತ ಆಕೆ ಹಾಡಿದಳು.

ಕೇಳುತ್ತಿದ್ದವರ ಹೃದಯದ ತಂತಿಗಳನ್ನು ಮಿಟುತಿದ್ದ ಮಧುರ ಸ್ವರ. ಭಾಸಪೂರ್ಣವಾದ ಅರ್ಥಪೂರ್ಣವಾದ ಮಾತುಗಳು. ಚಂಪಾ ತನ್ಮಯಳಾಗಿ ಕೇಳಿದಳು-ನಿಂತಿದ್ದವಳು, ಅಹಲ್ಯೆಗೆದುರು ಗೋಡೆಗೆ ಒರಗಿ ಕುಳಿತು ಕೇಳಿದಳು. ಆಕೆಯ ಮಗುವೂ ತಾಯಿಯ ಎದೆಯ ಮೇಲೆ ತಲೆಯಿಟ್ಟು ಬಿಟ್ಟು ಚೀಪುತ್ತಾ ಅಹಲ್ಯೆಯನ್ನೇ ನೋಡುತ್ತಾ ಸುಮ್ಮನಿತ್ತು.

ಅವಳೈಯ ತಾಯಿಯೊಮ್ಮೆ ತನ್ನ ಬಾಗಿಲ ಬಳಿ ನಿಂತು ಹೋದಳು ಮಿಣಾಕ್ಷಮ್ಮ. ಮೊರಗೆ ಬಂದು ಒಂದು ನಿಮಿಷ ಅಹಲ್ಯೆಯ ಹಾಡಿಗೆ ಕಿವಿಗೊಟ್ಟಳು.

ಹಾಡು ಮುಗಿದೊಡನೆ, ಕೆಂವೇರಿದ್ದ ಮುಖದಿಂದ ಅಹಲ್ಯಾ ಚಂಪಾವತಿಯನ್ನು ನೋಡಿದಳು

“ಸೊಗಸಾಗಿತ್ತು ಅಹಲ್ಯಾ. ಎಷ್ಟು ಚೆನ್ನಾಗಿ ಹಾಡ್ತೀಯಾ ನೀನು! ನನಗೆ ಗೊತ್ತೇ ಇರಲಿಲ್ಲ.”

ಅವಳೈಯ ಹೃದಯ ಹಿಗ್ಗಿತು. ಚಂಪಾವತಿಗೆ ಆ ಹಾಡಿನ ಸಾಲುಗಳು ಅರ್ಥವಾಗಿದ್ದುವು. ಅಹಲ್ಯೆಗೆ ಅದೆಲ್ಲಾ ತಿಳಿದಿವೆಯೋ ಇಲ್ಲವೋ ಎಂದು ಚಂಪಾ ಶಂಕಿಸಿದಳು. ಅವಳೈಯನ್ನುದ್ದೇಶಿಸಿ ಆಕೆ ಯೆಂದಳು :

“ರಾಗ ಭಾವಗಳು ಬೆರೆತಾಗ ಹಾಡು ಯಾವಾಗ್ಲೂ ಚೆನ್ನಾಗಿ ಇರುತ್ತೆ ಅಲ್ಲವ್ವ?”

ಚಂಪಾವತಿ ಹೇಳಿದುದು ಪೂರ್ತಿಯಾಗಿ ಅರ್ಥವಾಗದೆ ಹೋದರೂ ಅಹಲ್ಯಾ ‘ಹೂಂ’ ಗುಟ್ಟಿದಳು. ಆದರೆ ಕಿವಿಗೆ ಇಂಪಾಗಿದ

ಹೊಗಳಿಕೆಯ ಬಲೆಯಲ್ಲಿ, ಚಂಪಾ ಹಾಡಲು ಒಪ್ಪಿದ್ದು ದನ್ನು ಅಹಲ್ಯಾ ಮರೆಯಲಿಲ್ಲ.

“ಇನ್ನು ನಿಮ್ಮದು.”

“ಹಾಡ್ಲೇ ಬೇಕೇನು ?”

“ಹೂಂ ಮತ್ತೆ.”

ಚಂಪಾವತಿ ಮಗುವನ್ನು ವಕ್ರದಲ್ಲಿ ತನ್ನ ತೊಡೆಗೆ ಒರಗಿಸಿ ಕುಳ್ಳಿರಿಸಿ ಮುಗುಳ್ಳುಕ್ಕಳು. ಹುಬ್ಬುಗಳು ಚಲಿಸಿದುವು. ಕಣ್ಣುಗಳು ಮಾತನಾಡಿದುವು. ತುಟಿಗಳು ತೆರೆದುಕೊಂಡುವು.

“ತಲ್ಲಣಿಸದಿರು ಕಂಡ್ಯಾ ತಾಳು ಮನವೇ....”

ಅಹಲ್ಯಾ ಹೊತ್ತಿಸಿದ ಕಿರುಹೆಣತೆಯಿಂದ ಸೊಡರು ಅಂಟಿಸಿ ಕೊಂಡು ಮೊದ್ಡ ಹೆಣತೆಯೊಂದು ಶೋಭಾಯಮಾನವಾಗಿ ಉರಿಯ ತೊಡಗಿತು. ಎಷ್ಟೋ ದಿನಗಳಿಂದ ಪೂರೈಸದೇ ಇದ್ದ ಬಯಕೆಯನ್ನು ಈಡೇರಿಸುವವಳ ಹಾಗೆ ಚಂಪಾ ಹಾಡಿದಳು. ಶಂಕರ ಸಾರಾಯಣಯ್ಯನೆದುರು ಏಕಾಂತದಲ್ಲಿ ಹಾಡಿದಾಗಲೆಲ್ಲಾ ಆತನ ಮುಗುಳುನಗು ಆಕೆಯ ಹೃದಯವನ್ನು ಅರಳಿಸುತ್ತಾ ಉತ್ತೇಜನ ನೀಡುತ್ತಿತ್ತು. ಈ ದಿನ ಆತ ಎದುರಿಗಿರಲಿಲ್ಲ. ಅಹಲ್ಯಾ ಕುಳಿ ತಿದ್ದಳು. ಆದರೂ ಮುಗುಳುನಗುತಿದ್ದ ತನ್ನ ಪ್ರೀತಿಪಾತ್ರ ಮುಖವನ್ನೇ ತನ್ನೆದುರು ಕಲ್ಪಿಸಿಕೊಳ್ಳುತ್ತಾ ಚಂಪಾ ಮೈನುರೆತು ಹಾಡಿದಳು. ಹಾಡುತ್ತಿದ್ದಾಗ, ಯಾವುದೋ ನೆರಳು ಓಣಿಯಲ್ಲಿ ಚಲಿಸಿದ ಹಾಗೆ, ಬಾಗಿಲ ಬಳಿ ಯಾವುದೋ ನೆರಳು ಬಿದ್ದ ಹಾಗೆ, ಅಸ್ಪಷ್ಟವಾಗಿ ಆಕೆಗೆ ಭಾಸವಾಗುತ್ತಿತ್ತು. ಆದರೆ ಅದೊಂದರ ಗೊಡವೆಯೂ ಇಲ್ಲದೆ ಚಂಪಾ ಹಾಡಿದಳು. ಹಾಡು ಮುಗಿದು ಆಕೆ ಅಹಲ್ಯೆಯತ್ತ ನೋಡಿದಳು. ಅಹಲ್ಯೆಯ ದೃಷ್ಟಿಯನ್ನೇ ಹಿಂಬಾಲಿಸಿ, ಬಾಗಿಲಿನತ್ತ ಮುಖ ತಿರುವಿದಳು. ಆಗ ಚಂಪಾವತಿಗೆ ಗಲಿಬಿಲಿಯಾಯಿತು.

“ಅಯ್ಯೋ ಇದೇನು !”

ಅಲ್ಲಿ ಕಾನೂಕ್ಷಿ, ಕಮಲಮ್ಮ, ಸದ್ಮಾವತಿ, ಉಪಾಧ್ಯಾಯರ ಹೆಂಡತಿ, ಆಕೆಯ ನಾಂದಿನಿ ಸುಮಂಗಲಾ, ಪೋಲೀಸರಾಯನ ಧರ್ಮ

ಪತ್ನಿ ನಿಂತಿದ್ದರು. ವಿನಾಕ್ಷಮ್ಮ ತನ್ನ ಮನೆ ಬಾಗಿಲಲ್ಲಿ, ಅಹಲೈಯ ತಾಯಿಯೊಡನೆಯೂ ಪದ್ಮನಾಭಯ್ಯನ ಹೆಂಡತಿಯೊಡನೆಯೂ ನಿಂತಿದ್ದಳು. ರಂಗಮ್ಮನವರ ಪಕ್ಕದ ಮನೆಯಲ್ಲಿದ್ದ ಓದುವ ಹುಡುಗರ ತಾಯಿ ಬಂದಿರಲಿಲ್ಲ. ಮಹಡಿ ಮೇಲಿನವರೂ ಬಂದಿರಲಿಲ್ಲ.

“ರಾಧಾ ಬಂದೇ ಇಲ್ಲ ! ರಾಧಾನ್ನು ಕರಕೊಂಬರೀನೀ !”

—ಎನ್ನುತ್ತ ಅಹಲೈ ಗಡಬಡಿಸಿ ಎದ್ದು ಹೊರಕ್ಕೆ ಹಾರಿದಳು.

ಆವರೆಗೂ ರಂಗಮ್ಮನ ವತಾರದಲ್ಲಿ ಸ್ವಲ್ಪಮಟ್ಟಿಗೆ ಚೆನ್ನಾಗಿ ದೇವರನಾಮ ಹಾಡುತ್ತಿದ್ದವಳು ಕಮಲಮ್ಮ ಒಬ್ಬಳೇ. ತನ್ನನ್ನು ಸುಲಭವಾಗಿ ಹಾಡುಗಾರಿಕೆಯಲ್ಲಿ ಮೀರಿಸುವಂತಿದ್ದ ಚಂಪಾಸತಿಯನ್ನು ಕಂಡು ಆಕೆಗೆ ಒಂದು ತರಹೆಯಾಯಿತು. ಆದರೂ ಮನಸಿನ ಭಾವನೆಗಳನ್ನು ಹೊರಗೆ ತೋರಿಸದೆಯೇ ಆಕೆ ಎಂದಳು :

“ಇನ್ನೊಂದು ಹಾಡು ಹೇಳ್ತೀ....ಇಷ್ಟು ದಿನ ಮುಚ್ಚಿಟ್ಟಿರೋದ್ರಲ್ಲೇ !.....”

ನಡೆಗೋಲಿನ ಟಕ್ ಟಕ್ ಸದ್ದು, ರಂಗಮ್ಮ ಬಂದರೆಂದು ಮುನ್‌ಸೂಚನೆ ಕೊಟ್ಟಿತು. ರಂಗಮ್ಮ ಬಂದರು. ಆಕೆಯನ್ನು ಹಿಂಬಾಲಿಸಿ ರಾಜಮ್ಮ. ಅಹಲೈ—ರಾಧೆಯರು ಗುಂಪನ್ನು ತೊರಕೊಂಡು ಬಂದರು. ನಾರಾಯಣ ಸತ್ತಿದ್ದಾಗ ಹಾಗೆ ಸುಂಸರು ಆ ಕೊನೆಯ ಮನೆಯ ಮುಂದೆ ಗುಂಪು ಕೂಡಿದ್ದಿತ್ತು. ಆ ಬಳಿಕ ಈಗ.

ಸ್ವಲ್ಪ ಹೊಸರೀತಿಯದಾಗಿದ್ದ ಶಂಕರನಾರಾಯಣಯ್ಯನ ಸಂಸಾರವನ್ನು ಕಂಡು, ‘ವತಾರ ಅಂದ್ರೇಲೆ ಎಲ್ಲಾ ತರಹ ಜನರೂ ಇದ್ದೇ ಇರ್ತಾರೆ’ ಎಂದು ಸಮಾಧಾನ ಪಟ್ಟಿದ್ದ ರಂಗಮ್ಮ, ಹಾಡು ಕೇಳಿ ಚಕಿತರಾಗಿದ್ದರು. ರಂಗಮ್ಮನಿಗೆ ತಿಳಿಯದೆಯೇ ಅವರ ವತಾರ ದೊಳಗಿಂದ ಕೇಳಿಸಿದ ಹಾಡು !

ಅದು ಯಾರ ಕಂಠ ಎಂದು ತಿಳಿದಿದ್ದರೂ ‘ಯಾರದು?’ ಎಂದೂ ಕೇಳುವ ಅಧಿಕಾರವನ್ನು ಉಪಯೋಗಿಸುತ್ತಾ ರಂಗಮ್ಮ ಕೇಳಿದರು :

“ಯಾರೇ ಅದು ಹಾಡಿದ್ದು ?”

“ಹೊಸ ಬಿಡಾರದವರು ಕಣ್ಣೀ”

—ಎಂದು ಎರಡು ಮೂರು ಸ್ವರಗಳು ಹೇಳಿದುವು.

“ಯಾರು, ಚಂಪಾವತಿನೆ?”

—ಎಂದು ರಂಗಮ್ಮ, ತಮ್ಮ ಸ್ವರವನ್ನು ಆದಷ್ಟು ಇಂಪಾಗಿಡಲು ಯತ್ನಿಸುತ್ತಾ ಅಂದರು. ಅದಕ್ಕೇನೂ ಪ್ರತ್ಯುತ್ತರ ಬೇಕಾಗಿರಲಿಲ್ಲ. ಕಮಲಮ್ಮನ ಹೊರತಾಗಿ ಬಾಗಿಲಲ್ಲಿ ನಿಂತಿದ್ದ ಇತರ ಹೆಂಗಸರೆಲ್ಲ ಒಳಗೆ ಬಂದು ಚಾಪೆಯ ಮೇಲೂ ನೆಲದ ಮೇಲೂ ಕುಳಿತರು.

“ಒಳ್ಳೆನ್ನಿ ರಂಗಮ್ಮೋರೆ”

—ಎಂದು ಕಾಮಾಕ್ಷಿ ಕರೆದಳು.

ರಂಗಮ್ಮ ಬಾಗಿಲಲ್ಲಿ ನಿಂತರು. ಚಿತ್ರ ಬರೆಯುವವನ ಹೆಂಡತಿ ಎಸೆದ್ದರೂ ಈಗಿನ ಕಾಲದವಳು, ಇನ್ನೆಲ್ಲೆಲ್ಲಾ ಸಿನೀಮಾ ಸಂಗೀತ ಇರಬಹುದು, ಎಂದು ಭಾವಿಸಿದ್ದರು ರಂಗಮ್ಮ. ತಮ್ಮ ಅನುಮಾನ ಸರಿ ಎಂಬುದು ಸ್ಪಷ್ಟವಾಗಲೆಂದು ಅವರು ಗೋಡೆಯನ್ನು ಅಧರಿಸಿ ನಿಂತು ಹಾಡು ಕೇಳಲು ಸಿದ್ಧವಾದರು.

ಚಂಪಾವತಿ ಸುಮ್ಮನಿದ್ದಳು. ತನ್ನ ಹೆಂಚಿಕೆ ಇಷ್ಟು ಸುಲಭವಾಗಿ ಜಯಪ್ರದವಾದುದನ್ನು ಕಂಡು ಆಕೆಗೆ ಹೆಚ್ಚಿನ ಸಂತೋಷವೇ ಆಯಿತು.

ಹೊರಗೆ ನಿಂತಿದ್ದ ಕಮಲಮ್ಮನಿ ಮತ್ತೊಮ್ಮೆ ಹೇಳಿದಳು :

“ಹೇಳೇಮ್ಮಾ ಇನ್ನೊಂದು ಹಾಡು.”

ಹಾಗೆ ಒತ್ತಾಯ ಮಾಡಿದ ಸ್ವರ ಇಂಪಾಗಿರಲಿಲ್ಲ.

ಚಂಪಾ ಮುಗುಳು ನಕ್ಕು ಆರುಭಿಸಿದಳು :

“ಕಾಲ ಹರಣ ಮೇಲರಾ ಹರೇ ಸೀತಾರಾಮ.....”

ನಿಜವಾಗಿಯೂ ! ಎಷ್ಟೋ ಜನರಿಗಿದು ಅನಿರೀಕ್ಷಿತವಾಗಿತ್ತು. ಈ ಸುಪ್ರಸಿದ್ಧ ಕೀರ್ತನೆ ಚಂಪಾವತಿಯ ಬಾಯಿಯಿಂದ ಹೊರಡಬಹುದೆಂದು ಯಾರೂ ನಿರೀಕ್ಷಿಸಿರಲಿಲ್ಲ. ನಿಂತಿದ್ದ ರಂಗಮ್ಮ ಅಲ್ಲಿಯೇ ಕುಳಿತರು. ರಾಜಮ್ಮ ಎದುರು ಮನೆಯ ಗೋಡೆಗೆ ಒರಗಿಕೊಂಡಳು.

ಹಾಡು ಮುಗಿದಾಗ ಒಂದುಕ್ಷಣ ಯಾರೂ ಮಾತನಾಡಲಿಲ್ಲ. ಕೇಳುವವರು ಮೂಕರಾಗುವಾಗ ಆ ಮೌನದ ಅರ್ಥವೇನೆಂಬುದು

ಚಂಪಾವತಿಗೆ ಗೊತ್ತಿತ್ತು. ಸದ್ಯ ಆಕೆಯ ಮಗು ಅತ್ತಿರಲಿಲ್ಲ. ಹಾಡು ಮುಗಿಸಿದ ತಾಯಿಯ ಮುಖವನ್ನೇ ನೋಡಿ ಆ ಪೋರಿ ನಕ್ಕಳು.

ಈ ಸಭೆ ಸೇರಲು ತಾನೇ ಕಾರಣಳೆಂಬ ಹೆಮ್ಮೆಯಿಂದಿದ್ದ ಅಹಲ್ಯಾ ಹೇಳಿದಳು :

“ಎಂದು ಕನ್ನಡ ಹಾಡು ಕೇಳಿ!”

ಬೇರೆಯೂ ಯಾರೋ ಸ್ವರ ಕೂಡಿಸಿದರು :

“ದೇವರ ನಾನು ಹೇಳಿ.”

ನಠಾರದ ಒಡತಿಯನ್ನು ವೆಚ್ಚಿಸಿದುದಾಯಿತೆಂದು ತಿಳಿದ ಚಂಪಾ, ಮತ್ತಷ್ಟು ಸಮಾಧಾನದಿಂದ ಹಾಡಿದಳು :

“ಸುಲಭಸೂಜೆಯ ಮಾಡಿ ಬಲವಿಲ್ಲದವರು

ನಳಿನ ನಾಭನ ಪಾದ ನಳಿನ ಸೇವಕರು.....”

ಕೇಳಿದವರನ್ನು ಮುಗ್ಧಗೊಳಿಸುವ ಸಮ್ಮೋಹನ ಶಕ್ತಿ ಚಂಪಾವತಿಗೆ ಇತ್ತೆಂಬುದರಲ್ಲಿ ಸಂದೇಹವಿರಲಿಲ್ಲ.

ಈ ಹಾಡು ಮುಗಿದಾಗ ರಂಗಮ್ಮ ತಲೆದೂಗುತ್ತಾ ಎದ್ದರು.

“ಇದು ದೇವರ ವರ ಚಂಪಾವತಿ, ನೀನು ಭಾಗ್ಯವಂತೆ”

—ಎಂದು ಹೇಳಿ ಅವರು ತಮ್ಮ ಬಾಗಿಲಿನತ್ತ ನಡೆದರು.

ರಾಜಮ್ಮನೂ ಆಕೆಯನ್ನು ಹಿಂಬಾಲಿಸಿದಳು.

ಆದರೆ ಉಳಿದವರು ಹೊರಡಲು ಸಿದ್ಧರಿರಲಿಲ್ಲ. ಗಂಡಸರು ಯಾರೋ ಒಬ್ಬಬ್ಬರು ವಠಾರಕ್ಕೆ ಹಿಂತಿರುಗಿದ ಹಾಗಾಯಿತು. ಆದರೆ ಹೆಂಗಸರು ಯಾರೂ ಅದನ್ನು ಗಮನಿಸಲಿಲ್ಲ.

ಮೌನವನ್ನು ಮುರಿದು ಅವರೆಲ್ಲ ಮಾತನಾಡಿದರು.

“ಎಷ್ಟು ಚೆನ್ನಾಗಿ ಹಾಡ್ತೀರಾ ಚಂಪಾವತಿ....”

“ಇನ್ನೊಂದು ಹಾಡು ಹೇಳಿ....”

“ಹೇಳಿ ಇನ್ನೊಂದು.”

ಚಂಪಾವತಿ ಹೊಗಳಿಕೆಗೆ ಬಲಿಯಾಗಲಿಲ್ಲ. ಬಲು ಎಚ್ಚರಿಕೆಯಿಂದ ಆಕೆಯೆಂದಳು :

“ಇನ್ನು ನೀವು ಹಾಡ್ಬೇಕು ಯಾರದ್ರೂ”

ಯಾರೋ ಅಂದರು :

“ಅಹಲ್ಯಾ, ನೀನು ಹಾಡೇ.”

“ಕಮಲಮ್ಮ, ನೀವು ಹಾಡ್ತೀ.”

ಅಹಲ್ಯಾ ಲಜ್ಜಾ ವತಿಯಾಗಿ ಸುಮ್ಮನೆ ಕುಳಿತರೆ, ಕಮಲಮ್ಮ ಪ್ರಯತ್ನ ಪೂರ್ವಕವಾಗಿ ಮುಗುಳುನಗಲೆತ್ತಿಸುತ್ತಾ ಹೇಳಿದಳು :

“ಇನ್ನರೆದುರಲ್ಲಿ ನಮ್ಮದೆಲ್ಲಾ ಏನಮ್ಮ?”

ಕಮಲಮ್ಮ ಹಾಗೆ ಹೇಳಿದರೂ, ಹಾಡೆಂದು ತನ್ನನ್ನು ಕೇಳಿದ ರಲ್ಲಾ ಎಂದು ಆಕೆಗೆ ಸಂತೋಷವೇ ಆಗಿತ್ತು.

ಆ ಧ್ವನಿಯ ಸ್ವರೂಪ ಚಂಪಾವತಿಗೆ ಅಪರಿಚಿತವಾಗಿರಲಿಲ್ಲ. ಕಮಲಮ್ಮ ವಕಾರದ ಗಾನವಿಶಾರದೆ ಎಂಬುದು ಸ್ಪಷ್ಟವಾಗಿತ್ತು. ಮಾನವಸಹಜವಾದ ಕುತೂಹಲ, ಅಸೂಯೆ ಚಂಪಾವತಿಯಲ್ಲೂ ಮೂಡಿದುವು. ನೋಡಿಯೇಬಿಡೋಣವೆಂದು ಆಕೆ ಕಮಲಮ್ಮನನ್ನು ಒತ್ತಾಯಿಸಿದಳು.

“ಕೇಳಿ ಕಮಲಮ್ಮೋರೆ.”

ಆ ಕೇಳಿಕೆಯನ್ನು ಇತರರು ಪುಷ್ಟೀಕರಿಸಿದರು.

ಸೋಲನ್ನೊಪ್ಪಿಕೊಳ್ಳುವ ಅಪೇಕ್ಷೆ ಇಲ್ಲದೆ ಕಮಲಮ್ಮ ಹಾಡಿದಳು :

“ಬಾರೇ ನೀ ವರಲಕ್ಷ್ಮಿ ದೇವಿಯೇ

ಶ್ರೀಹರಿ ಸತಿಯೇ ನೀ ಪ್ರೇಮದಿ

ಬಾರೇ ನೀ ವರಲಕ್ಷ್ಮಿ ದೇವಿಯೇ....

ಜನಿಸಿ ಕ್ಷೀರಾಸಾಗರಾದೊಳು ಹರಿಯ

ನೋಡಿ ಮೋಹಿಸಿದೆ ನೀ

ಪರಮಮಂಗಳೆ ಲಕ್ಷ್ಮಿದೇವಿ ನೀ

ಬಾರೇ.....”

ತಾನು ಚೆನ್ನಾಗಿಯೇ ಹಾಡಿದೆನೆಂದು ಕಮಲಮ್ಮ ಅಂದು ಕೊಂಡಳು. ಆದರೆ ಹೊಸಬಳೆದುರು ಹೆಳಬಳಿಗೆ ಸೋಲಾಗಿತ್ತು. ಬೇರೆಯವರೇನೋ ಸುಮ್ಮನಿದ್ದರು. ಆದರೆ, ತನ್ನ ಸ್ನೇಹಿತೆಯದೇ

ನೋಲಣ ಸ್ಥಾನವೆಂದು ಸ್ಪಷ್ಟವಾದ ಅಹಲೈಗೆ ಮುಗುಳುನಗೆಯನ್ನು ಹತ್ತಿಕ್ಕುವುದು ಪ್ರಯತ್ನವಾಯಿತು. ಆಕೆ ರಾಧೆಯ ತೊಡೆಯನ್ನು ಮೆಲ್ಲನೆ ಚಿವುಟಿದಳು. ಅವರ ಕಣ್ಣುಗಳು ಪರಸ್ಪರ ಮಾತನಾಡಿ ಕೊಂಡುವು. ಚಂಪಾವತಿಯ ಸೂಕ್ಷ್ಮ ದೃಷ್ಟಿಗೆ ಇದೆಲ್ಲಾ ಬೀಳವೆ ಇರಲಿಲ್ಲ. ಆಕೆ ಮಾತ್ರ ಗಂಭೀರಳಾಗಿಯೆ ಇದ್ದಳು.

ಕಮಲಮ್ಮ ಹಾಡು ಮುಗಿಸಿದೊಡನೆ ಆಕೆಯೆಂದಳು :

“ಚೆನ್ನಾಗಿ ಹಾಡಿದ್ದಿ ಕಣ್ರೀ.....”

“ಅಯ್ಯೋ ನಮ್ಮದೆಲ್ಲ ಏನಮ್ಮಾ.....”

ಇನ್ನೂ ಒಬ್ಬಬ್ಬರು ಗಂಡಸರು ವತಾರಕ್ಕೆ ಹಿಂತಿರುಗಿದ ಹಾಗಾಯಿತು. ಆದರೆ ಹೆಂಗಸರು ಮಿಸುಕಲಿಲ್ಲ.

“ನೀನು ಹಾಡಮ್ಮ ಅದಲ್ವಾ”

— ಎಂದಳು ಚಂಪಾವತಿ.

“ಅಣ್ಣ ಬಂದ.”

— ಎನ್ನುತ್ತ ಉಪಾಧ್ಯಾಯರ ತಂಗಿ ಸುಮಂಗಲಾ ಎದ್ದು ಹೋದಳು. ಉಪಾಧ್ಯಾಯರ ಹೆಂಡತಿ ಮಾತ್ರ ಕದಲಿಲ್ಲ.

ಹಾಡಲು ಸಿದ್ಧಳಾದ ಅಹಲೈ, ರಾಧೆಯನ್ನು ನೋಡಿ ನಕ್ಕಳು. ಅಷ್ಟರಲ್ಲಿ ಪ್ರೋಲೀಸನ ಮಗ ಬಂದು ಹೇಳಿದ :

“ಅಮ್ಮಾ, ಅಪ್ಪ ಬಂದ.”

ಆದರೆ ಪ್ರೋಲೀಸನ ಹೆಂಡತಿ ಏಳಲಿಲ್ಲ.

ಅಹಲೈ ಆರಂಭಿಸಿದಳು :

“ಮಣ್ಣು ಮೆ ಚಂದಿರ ಬಂದಿಹನೆಂದು—”

ಮೊದಲ ಸಾಲು ಕೇಳುತ್ತಲೆ ರಾಧೆಯ ಮುಖ ಕೆಂಪೇರಿತು ಅಹಲೈ ಮುಗುಳುನಕ್ಕು ಮುಂದುವರಿಸಿದಳು :

ತಿಂಗಳ ಪೂಜೆಯ ಸಲ್ಲಿಸಲೆಂದು

ಬಂದಳು ರಾಧೆ ಯಮುನೆಯ ತಡಿಗೆ.....”

ತನ್ನ ಹೆಸರು ಬಂದೊಡನೆ ರಾಧಾ ಕೊರಳು ಕೊಂಕಿಸಿದಳು. ಹೆಂಗಸರೇ ಗಂಭೀರ ನಕ್ಕರು. ನಗೆಯ ತೆರೆಗಳು ಏರಿ ಬರುತ್ತಿ

ದ್ವಂತಿಯೇ ಅಹಲ್ಯಾ ಹಾಡಿದಳು :

“.....ತೋರಿತು ಹೊಸ ಶೃಂಗಾರದ ನಡಿಗೆ
ಹುಣ್ಣಿ ಮೆ ಚಂದಿರ ಬಂದಿಹನೆಂದು.....”

ಕಂಠದ ಮಾಧುರ್ಯಕ್ಕೆ ಕೌಮಾರ್ಯದ ಮೋಹಕ ಮುಗ್ಧತೆಯೂ
ಸೇರಿ ಆ ಹಾಡು ಅಲ್ಲಿದ್ದವರನ್ನು ಮರುಳುಗೊಳಿಸಿತು.

ನಿಂತಲ್ಲಿಂದಲೆ ವರಾರದ ಹೆಬ್ಬಾಗಿಲತ್ತ ನೋಡಿದ ಮೀನಾಕ್ಷಮ್ಮ
ಹೇಳಿದಳು :

“ಚಂಪಾವತೀ ನಿಮ್ಮ ಯಜಮಾನನು ಬಂದು ಕಣ್ಣೀ.”

ಮತ್ತೊಬ್ಬ ಗಂಡಸಿನ ಆಗಮನ. ಇನ್ನು ಎಳಲೇ ಬೇಕಲ್ಲಾ
ಎಂದು ಹೆಂಗಸರು ಚಂಪಾವತಿಯ ಮುಖವನ್ನೆ ಮಿಕಿ ಮಿಕಿ
ನೋಡಿದರು.

ಕುಳಿತಲ್ಲಿಂದಲೆ ಚಂಪಾವತಿ ಕೇಳಿದಳು :

“ಬಂದೇ ಬಿಟ್ಟೀನು?”

ಹೆಬ್ಬಾಗಿಲಿಗೆ ಬಂದ ಶಂಕರನಾರಾಯಣಯ್ಯನಿಗೆ ಅಹಲೈಯ
ಹಾಡಿನ ಸ್ವರ ಕೇಳಿಸಿತು. ತನ್ನ ಮನೆಯ ಒಳ ಹೊರಗೆ ಜನ ಸೇರಿದ್ದ
ರೆಂಬುದೂ ಅಸ್ಪಷ್ಟವಾಗಿ ಕಂಡಿತು. ಆತ ಮುಗುಳು ನಕ್ಕು ಹಾಗೆಯೇ
ಹಿಂತಿರುಗಿ ಹೊರಟುಬಿಟ್ಟ.

“ವಾಪಸು ಹೋದ್ದು ಕಣ್ಣೀ!”

ಆ ಹೆಂಗಸರಲ್ಲಿ ಕೆಲವರಿಗೆ ಆಶ್ಚರ್ಯವಾಯಿತು. ಕೆಲವರಿಗೆ
ಚಂಪಾವತಿಯ ಯಜಮಾನರು ಸಿಟ್ಟಾದರೇನೋ ಎಂದು ಅಳುಕು
ಉಂಟಾಯಿತು.

ಆದರೆ ತನ್ನ ಗಂಡನನ್ನು ಚೆನ್ನಾಗಿ ತಿಳಿದಿದ್ದ ಚಂಪಾವತಿ
ಹೇಳಿದಳು :

“ಹೋಗಲಿ ಬಿಡಿ. ಆಮೇಲೆ ಬರ್ತಾರೆ.”

ಕುಳಿತಿದ್ದವರಲ್ಲಿ ಕೆಲವರೆಂದರು :

“ಕೊನೆಯದು ಒಂದು ನೀವೇ ಹೇಳಿ ಚಂಪಾವತಿ.”

ಯಾವುದನ್ನು ಹೇಳುವುದು ಯೋಗ್ಯವೆಂದು ಚಂಪಾ ಒಂದು

ಕ್ಷಣ ಯೋಚಿಸಿದಳು.

“ಯಾವುದಾದರೂ ವೈಸೂರು ಮಲ್ಲಿಗೆ ಹಾಡು ಹೇಳ್ಲೇನೀ?”

“ಓ ! ಚೆನ್ನಾಗಿರುತ್ತೆ. ಅದೇ ಹೇಳಿ”

—ಎಂಥಳು ಅಹಲ್ಯಾ. ಕಮಲಮ್ಮ ಮುಖ ಸ್ವಲ್ಪ ಸೊಟ್ಟಿಗೆ ಮಾಡಿದರು. ಆದರೆ ಆ ಹೆಂಗಸರಿಗೆ ‘ವೈಸೂರು ಮಲ್ಲಿಗೆ’ ಹಾಡುಗಳು ಅವರಿಚಿತವಾಗಿರಲಿಲ್ಲ. ರಂಗಮ್ಮನೇದರು ‘ಆ ಹಾಡುಗಳು ಚೆನ್ನಾಗಿವೆ’ ಎಂದು ಹೇಳುವುದು ಸಾಧ್ಯವಿಲ್ಲದೆ ಹೋದರೂ ಕದ್ದು ತಿನ್ನುವ ಕೊಬರಿ ಬೆಲ್ಲದ ಹಾಗೆ ಅವು ಸಿಹಿಯಾಗಿದ್ದುವು.

ಚಂಪಾ ಪ್ರತಿಯೊಂದು ಪದಕ್ಕೂ ಜೀವ ತುಂಬಿ ಮೋಹಕವಾಗಿ ಹಾಡಿದಳು :

“ರಾಯರು ಬಂದರು ಮಾವನ ಮನೆಗೆ

ರಾತ್ರಿಯಾಗಿತ್ತು,

ಹುಣ್ಣಿಮೆ ಹರಿಸಿದ ಬಾನಿನ ನಡುವೆ

ಚಂದಿರ ಬಂದಿತ್ತು

ತುಂಬಿದ ಚಂದಿರ ಬಂದಿತ್ತು.....”

ಈ ಹಾಡು ಮುಖ್ಯವೇ ಇಲ್ಲದೆ ಹೀಗೆಯೇ ಸಾಗಲಿ ಎನ್ನಿಸಿತು ಎಲ್ಲರಿಗೂ. ಮಾವನ ಮನೆ, ರಾಯರು, ಪದುಮು... ಪ್ರತಿಯೊಬ್ಬರ ದಾಂಪತ್ಯ ಜೀವನದಲ್ಲೂ, ಒಂದಲ್ಲ ಒಂದು ರೀತಿಯಲ್ಲಿ ಆ ಘಟ್ಟಗಳು ಕಳೆದಿದ್ದುವು. ಕವಿ ಹಾಡಿದಷ್ಟು ಪ್ರಿಯವಾಗಿರಲಿಲ್ಲ ಯಾವುದೂ. ಮಾವನ ಮನೆಗೆ ರಾಯರು ಮೊದಲು ಬಂದಾಗ ನಡೆದ ವಿನಾದಗಳು. “ಸಿಮ್ಮ ಮಗಳೇ ಬೇಡ....” “ಬೇರೆ ಮದುವೆ....” ಬಂದು ತಲಪಿದೊಡನೆಯೇ ನಡೆದ ಆಯಾಸದಿಂದ ಗಾಢವಾಗಿ ನಿದ್ರೆ ಹೋಗಿದ್ದ ಅಳಿಯ....ಒಂದೊಂದು ಒಂದೊಂದು ತರಹೆ. ಆದರೂ ಅವರಿಗಿಲ್ಲ ಆ ಹಾಡು ಪ್ರಿಯವಾಗಿತ್ತು. ‘ಪದುಮು’ ಎಂಬ ಪದ ಬಂದಾಗ ಪದ್ಮಾಂತಿ ಮಗುವನ್ನೆತ್ತಿಕೊಂಡು ಎದ್ದು ನಿಂತಳು. ಆದರೆ ಯಾರೂ ಅದನ್ನು ಗಮನಿಸಲಿಲ್ಲ. ಅಹಲ್ಯೆ ರಾಧೆಯರಿಗೆ ಅಂತಹ

ಅನುಭವಗಳಿರಲಿಲ್ಲ. ಆದರೂ ಆ ಹಾಡು, ಇಂಥದೇ ಎಂದು ಹೇಳಲಾಗ ದಂತಹ ಸವಿಯನ್ನು ಅವರಿಗೆ ನೀಡುತ್ತಿತ್ತು.

ಹಾಡು ಮುಗಿಯಿತು. ಕತ್ತಲಾಗಿತ್ತು ಆಗಲೆ.

“ಸಾಕಮ್ಮ ಇನ್ನು... ಎಲ್ಲರೂ ಕೆಲಸ ಬಿಟ್ಟಿಟ್ಟು ಬಂದಿದೀರಾ....”

ಹೊಂಗೆಸರೆಲ್ಲ ಒಬ್ಬೊಬ್ಬರಾಗಿ ಹೊರಟು ಹೋದರು. ಆದರೆ ಅಹಲ್ಯಾ ಮತ್ತು ರಾಧಾ ಏಳಲಿಲ್ಲ.

ಚಲಚಿತ್ರ ನೋಡಲು ಅಹಲ್ಯೆಗೆ ಅವಕಾಶವೇ ಸಿಗುತ್ತಿರಲಿಲ್ಲ. ಆದರೆ ಚಲಚಿತ್ರದ ಹಾಡುಗಳೆಂದರೆ ಆಕೆಗೆ ಬಲುಪ್ರೀತಿ. ಚಂಪಾವತಿಗೆ ಸಿನಿಮಾ ಹಾಡು ಖಂಡಿತ ಬರುತ್ತಿರಬಹುದೆಂದು ಈಗ ಅವಳಿಗೆ ನಂಬಿಕೆ ಯಾಗಿತ್ತು. ಅಂಗಲಾಚುವ ಧ್ವನಿಯಲ್ಲಿ ಆಕೆ ಕೇಳಿದಳು :

“ರೇ, ನಿಮಗೆ ಸಿನಿಮಾ ಹಾಡು ಬರೋಲ್ವೇನ್ರಿ...ಒಂದು ಹಾಡು ಹೇಳ್ವೇ....ಒಂದೇ ಸಾಕು.”

ಚಂಪಾವತಿಗೆ ನಗು ಬಂತು.

“ಬೇಡವಮ್ಮಾ....ರಂಗಮ್ಮನಿಗೆ ಗೊತ್ತಾದರೆ ಎಲ್ಲಾ ದರೂ.....”

“ಹುಂ. ಅವರೇನು ಮಾಡ್ತಾರೆ !”

“ಕಮಲಮ್ಮನಂತೂ. ”

“ಹೋಗಲಿ ಬಿಡಿ. ಅದೊಂದು....ಒಂದು ಹೇಳೇಂದ್ರೆ.”

“ಮೆತ್ತಗೆ ಹೇಳ್ತಾ?”

“ಹೂಂ. ಹೂಂ. ಮೆತ್ತಗೆ ಹೇಳಿ.”

“ಬಾಗಿಲು ಹಾಕೊಂಡು ಬಿಡಿ.”

ಅಹಲ್ಯಾ ತಟ್ಟಕ್ಕನೆದ್ದು ಬಾಗಿಲು ಕಾಕಿದಳು. ಹಾಗೆಯೇ ಎದ್ದುತ್ ಗುಂಡಿಯನ್ನೂ ಅಮುಕಿದಳು. ಆದರೆ ರಂಗಮ್ಮ ‘ದೀಪ ಹಾಕಿ’ರಲಿಲ್ಲ.

ಕತ್ತಲೆಯಲ್ಲಿ ಚಂಪಾವತಿಯ ಮಗು ತಾಯಿಯನ್ನು ಬಿಗಿಯಾಗಿ ಅಪ್ಪಿಕೊಳ್ಳುತ್ತಾ ಆ ಮೂವರ ಮುಖಗಳನ್ನೂ ನೋಡಿತು.

ಮೃದುವಾದ ಹತ್ತಿಯ ಅತಿ ಸೂಕ್ಷ್ಮ ಎಳೆಗಳು ಗಾಳಿಯಲ್ಲಿ ತೇಲಾಡಿದ ಹಾಗೆ ಚಂಪಾವತಿಯ ಸ್ವರ ಹೊರಟಿತು ಪುಟ್ಟ ಕಿಟಕಿಯ

ಮೂಲಕ ಸೊಳ್ಳೆಗಳು ಟುಂಯ್ ಗುಡುತ್ತ ಬಂದುವು. ಆದರೂ ಚಂಪಾ ಮೆಲುಧ್ವನಿಯಲ್ಲಿ ಹಾಡಿದಳು.

“ನಚೊ ನಾಚೊ ಪ್ಯಾರೆ ಮನ್ ಕೆ ಮೋ....

ನಚೊ ನಾಚೊ....”

ಅಹಲ್ಯಾ ರಾಧೆಯರು ನಾಚಲಿಲ್ಲ. ಆ ಹಾಡಿನ ಅರ್ಥವೇನು ಎಂಬುದೂ ಅವರಿಗೆ ಗೊತ್ತಿರಲಿಲ್ಲ. ಆದರೆ ಅದು ಸಿನಿಮಾ ಹಾಡು. ಅವರಿಗೆ ಗೊತ್ತಿದ್ದುದಷ್ಟೇ. ಅದೊಂದು ಒಳ್ಳೆಯ ಸಿನಿಮಾ ಹಾಡು.

ಹಾಡು ಕೊನೆಯ ಸಾಲಿಗೆ ಬಂದಂತೆಯೇ ದೀಪ ಹತ್ತಿಕೊಂಡಿತು.

“ಸಾಕಮ್ಮಾ, ಇನ್ನು ಸಾಕು.”

ಎಂದಳು ಚಂಪಾ.

ರಾಧೆ ಅಹಲ್ಯೆಯರು ಹೊರಡಲೆಂದು ಬಾಗಿಲು ತೆರೆಯುವುದಕ್ಕೂ ‘ಅಹಲ್ಯಾ’ ಎಂದು ಆಕೆಯ ಅಣ್ಣ ರಾಮಕೃಷ್ಣಯ್ಯ ಕರೆಯುವುದಕ್ಕೂ ಸರಿಹೋಯಿತು.

ಹೊರಡುತ್ತಲಿದ್ದ ಅಹಲ್ಯೆಯನ್ನು ಚಂಪಾವತಿ ಕೇಳಿದಳು :

“ಅಹಲ್ಯಾ, ಆ ಹಾಡು ನಿನಗೆಲ್ಲಿ ಸಿಗ್ತೆ?”

“ಯಾವುದಿ?”

“ಅದೇ, ಒಳಗೆ ಬಾ ಯಾತ್ರಿಕನೆ....”

“ಓ ಅದಾ? ರಾಧೆಯ ಅಣ್ಣ ಯಾವುದನ್ನೋ ನೋಡಿ ಬರೆದು ಕೊಂಡು ಬಂದಿದ್ದಂತೆ.”

“ನನಗೂ ಸ್ವಲ್ಪ ಬರಕೊಡ್ತೀಯಾ?”

“ನಾನು ಬರಕೊಡ್ತೀನೀ”

ಎಂದು ರಾಧಾ ಆ ಕೆಲಸ ಮಾಡಿಕೊಡಲು ಒಪ್ಪಿದಳು.

ಹುಡುಗಿಯರು ಹೊರಹೋಗುತ್ತಲೆ ಚಂಪಾವತಿ ತಾನು ಮೆಚ್ಚಿಕೆ ಆ ಹಾಡಿನ ಮೊದಲ ಸಾಲನ್ನು ನೆನಪು ಮಾಡಿಕೊಳ್ಳುತ್ತಾ ಗುಣ ಗುಣಿಸಿದಳು.

“ಅವರಿಗೆ ಈ ಹಾಡು ಖಂಡಿತ ಇಷ್ಟವಾಗುತ್ತೆ”

ಎಂದು ಚಂಪಾ ಮನಸಿನಲ್ಲಿ ಅಂದುಕೊಂಡಳು.

ಮಹಡಿಯೇರಲೆಂದು ರಾಧಾ ಹೆಬ್ಬಾಗಿಲಿನತ್ತ ಬರುತ್ತಲಿದ್ದಂತೆ
ಬಲಬದಿಯ ಮೊದಲ ಮನೆಯಿಂದ ರೋದನ ಕೇಳಿಸಿತು

“ಅಯ್ಯೋ ಹೊಡೀ ಬೇಡೀಂದ್ರೆ.....ಸಿಮ್ಮ ದಮ್ಮಯ್ಯ!”

ಹುಂ—ಹುಂ—ಹೂಂಕಾರ. ಡುಬ್-ಡುಬ್-ಗದ್ದಿನ ಸದ್ದು.

“ಅಯ್ಯೋ—ಅಮ್ಮಾ! ಸತ್ತೆ—ಸತ್ತೆ.....”

ಆ ಮನೆಯಿಂದ ಹಾಗೆ ಅಳು ಬರುವುದು ಹೊಸ ವಿಷಯ
ನಾಗಿರಲಿಲ್ಲ. ಅದೊಂದು ಮನೆ. ಎದುರಿಗಿದ್ದ ಉಪಾಧ್ಯಾಯರದು,
ಸಕ್ಕದಲ್ಲಿ ರಾಜಮ್ಮ, ಮತ್ತು ಮಕ್ಕಳ ಜಗಳ, ಕಮಲಮ್ಮನ ಗಂಡ
ಊರಿಗೆ ಬಂದಾಗಲೊಮ್ಮೆ, ವಿರಸ, ನಾಗರಾಜರಾಯ-ಸದ್ಮಾವತಿಯರ
ನಡುವೆ ಹುಣ್ಣಿಮೆ ಅಮಾವಾಸ್ಯೆಗೊಮ್ಮೆ ಕಲಹ....ಯಾವುದೂ
ಹೊಸತಾಗಿರಲಿಲ್ಲ. ಯಾರಿಗೂ ಅದರಲ್ಲಿ ವಿಶೇಷ ಆಸಕ್ತಿ ಇರಲಿಲ್ಲ.
‘ಎಲ್ಲರ ಮನೆ ದೋಸೆಯೂ ತೂತೇ’ ಎಂದು ಸುಮ್ಮನಾಗುವುದೇ
ಅಲ್ಲಿ ಕಂಡು ಬರುತ್ತಿದ್ದ ಮುಖ್ಯ ಪ್ರವೃತ್ತಿ. ಅದರೂ ಹೊಸ ಪ್ರಕರಣ
ವಾದಾಗಲೆಲ್ಲ ‘ಈಸಲ ಕಾರಣವೇನು?’ ಎಂದು ತಿಳಿಯುವ ಕುತೂಹಲ
ಮಾತ್ರ ಹಲವರಲ್ಲಿರುತ್ತಿತ್ತು.

ಈ ಸಲವೂ ಮೊದಲ ಮನೆಗಳ ಕೆಲವರು, ಪೋಲೀಸನ ಮನೆ
ಯಿಂದ ಬರುತ್ತಿದ್ದ ಸ್ವರಗಳಿಗೆ ಕಿವಿಗೊಟ್ಟರು.

“ಸ್ವಲ್ಪಾನಾದ್ರಾ ಮೈಮೇಲೆ ಪ್ರಜ್ಞೆ ಬೇಡ ಸಿಂಗೆ? ಹೋಗಿ
ಸಂಗೀತ ಕಛೇರೀಲಿ ಕೂತ್ರಿಟ್ಟದಾಳೆ ಮಹಾರಾಣಿ. ಹುಂ!”

“ಇಲ್ಲಾ ಅಂದ್ರೆ....ಈಗ್ರಾನೇ ಹೋಗಿದ್ದೆ ಅಂದ್ರೆ.....”

“ಮುಚ್ಚು ಬಾಯಿ!”

“ಅಯ್ಯೋ ಭಗವಂತಾ.....”

ಭಗವಂತನನ್ನು ಕರೆದುಕೊಳ್ಳುತ್ತಾ ಒದೆ.

“ಯಾರೋ ಹೇಳಿದ್ದು ಬಾಯ್ತುಚ್ಚಾಂತ?”

“ಅಯ್ಯೋ! ಬೂಟ್ಟು—ಬೂಟ್ಟು.....!”

ಆ ಗಂಡಸು ಒಂದು ಕ್ಷಣ ಅಳುಕಿದಂತೆ ತೋರಿತು. ಮತ್ತೆ ಕೈಯಲ್ಲಿ ಹೊಡೆತ.

“ನಿಮ್ಮ ದಮ್ಮಯ್ಯ.....!”

“ಹೋಗ್ತೀಯಾ ಇನ್ನು?”

“ಖಂಡಿತಾ ಹೋಗಲ್ಲ....ಮಗುವಿನಾಣೆ.....”

ಅಲ್ಲೆ ಹಿತ್ತಿಲ ಗೋಡೆಗೊರಗಿ ನಿಂತಿದ್ದ ಜಯರಾಮು ತಂಗಿ ಬರುತ್ತಿದ್ದದನ್ನು ನೋಡಿದ. ಆಕೆಯೂ ಅಣ್ಣನನ್ನು ಕಂಡು ಅವನ ಬಳಿಗೆ ಬಂದಳು. ಇಬ್ಬರೂ ಕತ್ತಲೆಯಲ್ಲಿ ನಿಂತು, ಕಿಟಕಿಯ ಮೂಲಕ ಸ್ವಲ್ಪ ಸ್ವಲ್ಪವಾಗಿ ಕಾಣುತ್ತಿದ್ದ ದೃಶ್ಯವನ್ನು ನೋಡಿದರು, ಕೇಳಿಸುತ್ತಿದ್ದ ಎಲ್ಲಾ ಮಾತುಗಳಿಗೂ ಕಿವಿಗೊಟ್ಟರು.

ಮಗುವಿನಾಣೆ.....!

ಮೂವರು ಮಕ್ಕಳೂ ಹೆದರಿ ಗಡಗಡನೆ ನಡುಗುತ್ತಾ ಅಡುಗೆ ಮನೆ ಸೇರಿದ್ದರು. ಹೊರಗೆ ನಿಂತಿದ್ದವರಿಗೆ ಅಸಹಾಯಳಾಗಿ ನೆಲದ ಮೇಲೆ ಬಿದ್ದಿದ್ದ ಹೆಂಗಸು ಕಾಣುತ್ತಿರಲಿಲ್ಲ. ಖಾಕಿಯ ಪೋಷಾಕು ಧರಿಸಿದ್ದ ಗಂಡಸು ಮಾತ್ರ ಅತ್ತಿತ್ತ ಚಲಿಸುವುದು ಕಾಣಿಸುತ್ತಿತ್ತು.

ಇದರ ಹಿನ್ನೆಲೆ ಅಣ್ಣನಿಗೆ ತಿಳಿಯಲೆಂದು ತಂಗಿ ಹೇಳಿದಳು :

“ಕೊನೇ ಮನೆಯವರು ಒಂದೆರಡು ಹಾಡು ಹೇಳಿದ್ದು ಅಣ್ಣ. ಅದನ್ನು ಕೇಳೋಕೆ ಈಕೆ ಬಂದಿದ್ದು.”

“ಗೊತ್ತಾಯ್ತು ಕಣೀ.....”

“ಅಯ್ಯೋ! ಹ್ಯಾಗೆ ಹೊಡೆತಿದಾನೆ ಆತ!”

ಮತ್ತೆ ಹೊಸತಾಗಿ ಹೆಂಗಸಿನ ಧ್ವನಿ ಕೇಳಿಸಿತು :

“ಅಯ್ಯೋ ಹೊಡೆಬೇಡೀಂದ್ರೆ....ದಮ್ಮಯ್ಯ.....”

ಜಯರಾಮು ಅವುಡುಕಚ್ಚಿ ಕಂಪಿಸುವ ಧ್ವನಿಯಲ್ಲಿ ಹೇಳಿದ :

“ಪಿಶಾಚಿ ! ಬೆಲ್ಪು ಬಿಚ್ಚಿ ಹೋಡೀತಿದಾನೋ ಏನೋ.....”

“ಛಾ ! ಆತ ತುಂಬಾ ಕೆಟ್ಟೋನು.”

“ಹೆಂಡತಿ ಅಂದರೆ ಕಾಲಿನ ಕಸ. ಇದು ಲಾಕಪ್ಪಂತ ತಿಳಿ ಕೊಂಡಿದಾನೆ. ಮೈ ಚರ್ಮ ಸುಲಿಯೋಕೆ ಅಲ್ಲಿ ಯಾರೂ ಇವತ್ತು ಸಿಗಲಿಲ್ಲೇನೋ.....”

“ಹೋಗಿ ರಂಗಮ್ಮನನ್ನ ಕರೀಲೆ ಅಣ್ಣ ?”

“ಬೇಡ ರಾಧಾ. ಇನ್ನೇನು, ಅವರೂ ಬಂದ್ಬಿಡ್ತಾರೆ.”

ಜಯರಾಮು ರಂಗಮ್ಮನವರ ನಡೆ ನುಡಿಯನ್ನು ಚೆನ್ನಾಗಿ ಅಭ್ಯಾಸ ಮಾಡಿದ್ದ. ವಠಾರದಲ್ಲಿ ಜಗಳ ಆರಂಭವಾದರೆ ಆಕ್ಷಣವೆ ಅವರು ಬರುತ್ತಿರಲಿಲ್ಲ. ಪರಿಸ್ಥಿತಿ ತೀಕ್ಷ್ಣತೆಯ ಫಟ್ಟವನ್ನು ದಾಟಿ ಇಳಿಮುಖವಾದಾಗ ರಂಗಮ್ಮ ಬಂದು ಸ್ವರವೇರಿಸಿ ಮಾತನಾಡುತ್ತಿದ್ದರು.

“ಏನದು ಗಲಾಟೆ ? ಈ ವಠಾರ ಕುಡುಕರ ಕೇರಿ ಕೆಟ್ಟೋಯ್ತೆ !”

ಆಗಾಗ್ಗೆ ದೇಹದ ಉಗಿ ಹೊರಹೋಗಲು ಅವಕಾಶ ಕೊಡುವುದು ಅಗತ್ಯವೆಂಬುದೇ ಅವರ ಅಭಿಪ್ರಾಯವಾಗಿತ್ತು.

ಈ ದಿನವೂ ಅವರು ಬಂದು ಪೋಲೀಸನ ಮನೆ ಬಾಗಿಲಲ್ಲಿ ನಿಂತರು ;

“ಶಿವಸ್ವಾಮೀ ! ಶಿವಸ್ವಾಮೀ ! ಅದೇನೀ ಅದು ?”

ಒಂದು ಕ್ಷಣ ಮೌನ. ಆ ಬಳಿಕ, ತನಗೆ ಸಹಾನುಭೂತಿ ತೋರುವವರು ಬಂದರೆಂದು, ಹೆಂಗಸು ಬಾಗಿಲಿನ ಹೊರಗೂ ಕೇಳಿಸುವಂತೆ ಗಟ್ಟಿಯಾಗಿ ಅತ್ತಳು.

ಪೋಲೀಸ್‌ ಖಾತೆಯವನೆಂಬ ಕಾರಣದಿಂದ ಬಹುವಚನದ ಗೌರವ ಆತನಿಗೆ ರಂಗಮ್ಮನಿಂದ ದೊರೆಯುತ್ತಿತ್ತು.

ಉತ್ತರ ಬರದೇ ಇದ್ದುದನ್ನು ಕಂಡು ರಂಗಮ್ಮ ಮತ್ತೊಮ್ಮೆ ಕೇಳಿದರು :

“ಶಿವಸ್ವಾಮೀ, ಏನಪ್ಪಾ ಅದು ?”

ಶಿವಸ್ವಾಮಿ ಬಾಗಿಲು ತೆರೆಯದೆಯೇ ಹೇಳಿದ :

“ನೋಡಿ ರಂಗಮ್ಮನೇ ಈಕೆ ಮಾಡಿರೋದು. ಇವತ್ತು ರಾತ್ರಿ

ಡ್ಯಾಟಿ ಇದೇಂತ ಆಗ್ಲೇ ಹೇಳಿದ್ದೆ. ಬಂದು ಒಂದು ತುತ್ತು ತಿಂದು ಹೋಗೋಣ ಅಂದರೆ, ಇಲ್ಲಿ ಬಡಿಸೋವರಿಗೇ ಗತಿ ಇಲ್ಲ. ಸಂಗೀತ ಕೇಳೋಕೆ ಹೋಗಿದಾಳೆ ಈ ಮಹಾರಾಯ್ತಿ.....”

“ಹೋಗಲಿ ಬಿಡವ್ವಾ ಅಷ್ಟಕ್ಕೆಲ್ಲಾ-”

“ನೀವು ಹೋಗಿ ರಂಗಮ್ಮೋರೆ. ಹೊರಗೆ ದುಡಿಯೋ ಗಂಡಸಿನ ಕಷ್ಟ ಯಾರಿಗೆ ಗೊತ್ತಾಗುತ್ತೆ?”

ಆ ಸಂಭಾಷಣೆ ಕೇಳಿಸುತ್ತಿದ್ದ ಉಪಾಧ್ಯಾಯರು ಹೆಂಡತಿಯತ್ತ ನೋಡಿದರು. ಓದುತ್ತಿದ್ದ ಇಬ್ಬರು ಹುಡುಗರೂ ವರಪ್ಪರ ಮುಖನೋಡಿ ಕೊಂಡರು. ರಾಜಮ್ಮ ಬಾಗಿಲಬಳಿ ನಿಂತರು. ಗುಂಡಣ್ಣ ಬಾಗಿಲಿನ ತಲೆಯನ್ನು ಎತ್ತಲಿಲ್ಲ.

ಒಳಗೆ ನೆಲದ ಮೇಲೆ ಮುದುರಿದ್ದ ಹೆಂಗಸು ಎದ್ದು ಕುಳಿತಳು. ಬಾಗಿಲು ತೆರೆಯಿತು. ಕೈಯಲ್ಲಿ ಪಗಡೆ ಹಿಡಿದುಕೊಂಡು ಹೊರಬಂದ. ಕತ್ತಲಲ್ಲಿ ಆ ಮುಖ ಯಾರಿಗೂ ಕಾಣಿಸಲಿಲ್ಲ.

“ಯಾಕಪ್ಪ ಹೊರಟ್ಟಿಟ್ಟೆ ? ”

-ಎಂದು ರಂಗಮ್ಮ ಕೇಳುತ್ತಿದ್ದಂತೆಯೇ ಆತ ಅಂಗಳ ದಾಟಿ ಬೀದಿಗಳಿಂದ.

ಒಳಗಿನಿಂದ ಹೆಂಗಸು ಗೋಳಾಡಿದಳು :

“ಊಟ ಮಾಡ್ಬೇನೇ ಹೋಗ್ತಿದಾರೆ ರಂಗಮ್ಮೋರೇ....”

ರಾಜಿ ಮಾಡಿಸಲೆಂದು ರಂಗಮ್ಮ ಕರೆದರು :

“ಶಿವಸ್ವಾಮಿ !”

ಗಂಡಸು ಕೇಳಲೇ ಇಲ್ಲ. ‘ಡ್ಯಾಟಿ’ಗಾಗಿ ಆತ ಹೊರಟು ಹೋಗಿದ್ದ.

ರಂಗಮ್ಮ ಸಂತೈಸುವ ನುಡಿಗಳನ್ನಾಡುತ್ತಿದ್ದಂತೆಯೇ ಈಗ ಶಿವ ಸ್ವಾಮಿಯ ಹೆಂಡತಿ, ಹೃದಯಪಾತ್ರೆಯನ್ನು ಆ ದಿನದ ಮಟ್ಟಿಗೆ ಬರಿದುಗೊಳಿಸಲೆಂದು ತುಂಬಿದ ದುಃಖವನ್ನೆಲ್ಲ ಹೊರಕ್ಕೆ ಹರಿಸಿದಳು.

ಜಯರಾಮು ನಿಟ್ಟುಸಿರು ಬಿಟ್ಟು ಬೇಸರದ ಧ್ವನಿಯಲ್ಲಿ ಹೇಳಿದ :

“ನಡಿ ರಾಧಾ, ಮನೆಗೆ ಹೋಗೋಣ.”

ಅವರು ಮಹಡಿಯ ಮೆಟ್ಟಿಲೇರುತ್ತಿದ್ದಂತೆಯೇ, ಶಂಕರನಾರಾಯಣಯ್ಯ ಮತ್ತು ಚಂದ್ರಶೇಖರಯ್ಯ ಇಬ್ಬರೂ ವಠಾರಕ್ಕೆ ಬಂದರು. ಚಂದ್ರಶೇಖರಯ್ಯನ ಕೈಲಿ ಎಂದಿನಂತೆಯೇ ಕಡತಗಳನ್ನು ಹೊತ್ತು ಚರ್ಮದ ಚೀಲವಿತ್ತು. ಶಂಕರನಾರಾಯಣಯ್ಯನ ಕೈಲೊಂದು ಹಸುರೆಲೆಯ ಪೊಟ್ಟಣವಿತ್ತು-ಎಂದಿನಂತೆಯೇ.

“ಬರ್ದೀನಿ ಶಂಕರನಾರಾಯಣಯ್ಯ, ಗುಡ್ ನೈಟ್”

-ಎಂದು ಚಂದ್ರಶೇಖರಯ್ಯನೆಂದರೆ ಶಂಕರನಾರಾಯಣಯ್ಯ ಮಾರುತ್ತರವಿತ್ತ.

“ನಮಸ್ಕಾರ, ನಮಸ್ಕಾರ.”

ಮಹಡಿಯನ್ನೇರತೊಡಗಿದ್ದ ಅಣ್ಣ ತಂಗಿಯರನ್ನು ಕಂಡು ಚಂದ್ರಶೇಖರಯ್ಯ ಸ್ವಲ್ಪ ವೇಗವಾಗಿಯೇ ಹೆಜ್ಜೆ ಹಾಕಿದ. ಜಂಜರಾಮು ಮಾತನಾಡಿಸಲೇ ಬೇಕಾಯಿತು.

“ಇವತ್ತು ಬೇಗ್ಗೆ ಬಂದ್ಬಿಟ್ಟಿದ್ದೀರಲ್ಲ ಚಂದ್ರಶೇಖರವರ?”

“ಬಂದ್ಬಿಟ್ಟೆ ಜಯರಾಂ.”

“ಹೊಸ ಬಿಡಾರದವರ ಪರಿಚಯ ಮಾಡ್ಕೊಂಡ ಹಾಗಿದೆ.”

“ಅಯ್ಯೋ, ಅದೊಂದು ದುರಭ್ಯಾಸ.”

ಮುಂದಿದ್ದ ರಾಧಾ ಮನೆಯತ್ತ ನಾಗುತ್ತ ಹಿಂತಿರುಗಿ ನೋಡಿದಳು. ಕತ್ತಲು. ಚಂದ್ರಶೇಖರಯ್ಯನ ಮುಖ ಸ್ಪಷ್ಟವಾಗಿ ಕಾಣಿಸಲಿಲ್ಲ. ಆದರೆ ಆ ಕಣ್ಣುಗಳೆರಡು ತನ್ನನ್ನೆ ದಿಟ್ಟಿಸುತ್ತಿದ್ದಂತೆ ರಾಧೆಗೆ ಭಾಸವಾಗಿ, ಮುಖದಲ್ಲಿ ರಕ್ತದ ತೀವ್ರ ಸಂಚಾರವಾಯಿತು.

ಚಂದ್ರಶೇಖರಯ್ಯ ತನ್ನ ಬಾಗಿಲಿನ ಬೀಗಕ್ಕೆ ಕೀಲಿಕೈ ತಿರುವು ತಿದ್ದಂತೆ ಜಯರಾಮು ತಡೆದು ನಿಂತು ಕೇಳಿದ.

“ನಾಲ್ಕೈದು ದಿವಸದಿಂದ ನೀವು ಊರಲ್ಲಿದ್ದೀರಲ್ಲಾಂತ ತೋರುತ್ತೆ.”

“ಅಯ್ಯೋ, ಇಲ್ಲೇ ಇದೀನಿ ಒಂದು ವಾರದಿಂದ.”

“ನಿಜವೇ!.....”

*ಯಾಕೋ ಬರಬರುತ್ತಾ ಬೆಂಗಳೂರು ಬೊಂಬಾಯಿ ಆಗ್ತೆ.

ಪಕ್ಕದ್ವನೇಲಿ ಯಾರಿದಾರೆ ಅನ್ನೋದೇ ಗೊತ್ತಾಗ್ತಾ ಇಲ್ಲ.....”

—ಎಂದು ಚಂದ್ರಶೇಖರಯ್ಯ ನಕ್ಕುಬಿಟ್ಟ. ಜಯರಾಮುವೂ ನಕ್ಕು ತನ್ನ ಮನೆಯತ್ತ ಸಾಗಿದ. ಬೊಂಬಾಯಿಯೊಡನೆ ಹೋಲಿಕೆ. ಜಯರಾಮು ಆ ದೊಡ್ಡ ಊರನ್ನು ಕಂಡಿರಲಿಲ್ಲ. ಚಂದ್ರಶೇಖರಯ್ಯನೋ ಲೋಕಾನುಭವಿ. ಪಕ್ಕದ ಮನೆಯಲ್ಲಿ ಯಾರಿರುವರೆಂಬುದನ್ನೂ ತಿಳಿಯಲು ಬಯಸದೆ, ಅಥವಾ ತಿಳಿಯಲಾಗದೆ, ಜನ ಆ ದೊಡ್ಡ ನಗರದಲ್ಲಿ ಜೀವಿಸುವುದನ್ನು ಜಯರಾಮು ಚಿತ್ರಿಸಿಕೊಂಡ.

ಆತನ ತಾಯಿ ಪಿಸು ಧ್ವನಿಯಲ್ಲಿ ಕೇಳಿದರು :

“ಎನಂದೋ ?”

“ಯಾರು ?”

“ಠಾ ! ಪಕ್ಕದ್ವನೆಯಾತ. ”

“ಎನೂ ಇಲ್ಲ !”

ತಾಯಿಯ ಪಿಸುಮಾತಿನಿಂದ ಜಯರಾಮುಗೆ ಆಶ್ಚರ್ಯ ವಾಯಿತು. ಮಗನ ಉತ್ತರದಿಂದ ತಾಯಿಗೆ ಸಿರಾಶೆಯಾಯಿತು. “ಅಪ್ಪಾ ಬಂದಿಲ್ವಾ ಇನ್ನೂ ?” ಎನ್ನುತ್ತ ಕಿಟಕಿಯಿಂದ ಹೊರಗಿಣಕಿ ಬೀದಿಯತ್ತ ನೋಡುತ್ತಿದ್ದ ತಂಗಿಯನ್ನು ದಿಟ್ಟಿಸಿದ ಜಯರಾಮು, ಏನೋ ಹೊಳೆದವನಂತೆ ತಾಯಿಯತ್ತ ನೋಡಿದ. ‘ಓ’ ಎನ್ನುವಂತೆ ಆತನ ಹುಬ್ಬುಗಳು ಮೇಲಕ್ಕೆ ಚಲಿಸಿದುವು. ಮರುಕ್ಷಣವೆ ಯೋಚನೆಯ ಮೋಡ ಕವಿದು ಮುಖ ಬಾಡಿತು.

ರಾಧಾ, ಅಣ್ಣ—ತಾಯಿ ಇಬ್ಬರೊಡನೆಯೂ ಅಂದಳು :

“ಆ ಕೊನೇಮನೆಯಾಕೆ ಚಂಪಾ ಎಷ್ಟು ಚೆನ್ನಾಗಿ ಹಾಡ್ತಾಳೆಂತ ! ವಠಾರದೋರೆಲ್ಲ ಜಮೆಯಾಗ್ಬಿಟ್ಟದ್ದು.”

“ಕೆಳಗೇನೋ ಗಲಾಟೆಯಾಗಿತ್ತಲ್ಲೋ. ಮೇಲಕ್ಕೆನ್ನಿಂತ ನಿಮ್ಮಿಬ್ಬನ್ನೂ ಕೂಗ್ತೆ—ನಿಮಗೆ ಕೇಳಿಸ್ತೇ ಇಲ್ಲ.”

ತಾಯಿ ಮಾತು ಮುಗಿಸುತ್ತಲೆ ಜಯರಾಮುವೆಂದ :

“ಕೊನೇಮನೆಯೋರು ಚೆನ್ನಾಗಿ ಹಾಡಿದ್ದು. ಅದನ್ನ ಕೇಳೋಕೆ ಹೋದಳಂತ ತನ್ನ ಹೆಂಡತಿಗೆ ಫೋಲೀಸ್ ಸಾಹೇಬರು ಚೆನ್ನಾಗಿ

ಶಿಕ್ಷೆ ಕೊಟ್ಟು.”

“ಅವನೊಬ್ಬ—”

ಏನೋ ಹೇಳಬೇಕೆಂದಿದ್ದರು ತಾಯಿ. ಆದರೆ ಮಾತು ಅಲ್ಲಿಗೆ ನಿಂತಿತು.

ಕೆಳಗೆ ರಂಗಮ್ಮ ತಮ್ಮನ್ನು ಹಾದುಹೋಗುತ್ತಿದ್ದ ಶಂಕರ ನಾರಾಯಣಯ್ಯನನ್ನು ಕಂಡರು.

“ಈಗ ಬಂದಿರೇನಪ್ಪ?”

“ಹೂಂ ರಂಗಮ್ಮೋರೆ.”

ಮಾತು ಬೆಳೆಸಲು ಇಷ್ಟವಿಲ್ಲದ ಶಂಕರನಾರಾಯಣಯ್ಯ ಅಷ್ಟು ಹೇಳಿ ನೇರವಾಗಿ ತನ್ನ ಬಾಗಿಲಿನತ್ತ ನಡೆದ. ಆದರೆ ಶಿವಸ್ವಾಮಿಯ ಹೆಂಡತಿ ಹಣೆಯ ಮೇಲೆ ಕೈಯಿಟ್ಟು ಅಳುತ್ತಿದ್ದ ದೃಶ್ಯ, ತೆರೆದ ಬಾಗಿಲಿನ ಎಡೆಯಿಂದ ಆತನಿಗೆ ಕಾಣಿಸದಿರಲಿಲ್ಲ.

ರಂಗಮ್ಮ ಅಳುತ್ತಿದ್ದಾಕೆಯನ್ನು ಸಂತೈಸಲು ಯತ್ನಿಸಿದರು.

“ಏಳಮ್ಮ ನೀನು. ಮಕ್ಕಳಿಗೆ ಬಡಿಸು. ನೀನೂ ಊಟ ಮಾಡಿ ನಿದ್ದೆ ಹೋಗು. ಆತನೇನೂ ಇನ್ನು ಬರೋದಿಲ್ಲ. ಹೂಂ. ಏಳು ಏಳು!”

ಇಷ್ಟು ಹೇಳಿ ಅವರು ಅಸ್ಪಷ್ಟವಾಗಿ ಏನನ್ನೋ ಹೇಳುತ್ತ ತಮ್ಮ ಗೂಡನ್ನು ಸೇರಿದರು.

.....

ಒಳಗಿಂದ ಆಗಣೆ ಹಾಕಿತ್ತು.

“ಬಾಗಿಲು!” ಎಂದು ಒರಟು ಒರಟಾಗಿ ಎಂದೂ ಕೂಗಿದವನಲ್ಲ ಶಂಕರನಾರಾಯಣಯ್ಯ. ಬಾಗಿಲು ಮುಚ್ಚಿದಾಗ ಹೊರಗೆ ನಿಂತು, ಪ್ರೀತಿಯೇ ಮಾತಾಯಿತೇನೋ ಎಂಬಂತೆ ಕರೆಯುತ್ತಿದ್ದ.

“ಚಂಪಾ!”

ಆ ಸ್ವರ ಕೇಳಿಸಿದ ಮನೆ ಹೆಂಗಸರಿಗೆಲ್ಲಾ ಕಸಿವಿಸಿಯಾಗುತ್ತಿತ್ತು. ಚಂಪಾವತಿ ಭಾಗ್ಯವಂತೆ ಎಂದುಕೊಳ್ಳುತ್ತಿದ್ದರು.

ಆ ಭಾಗ್ಯವಂತೆಯೊ ಗಂಡ ತನ್ನ ಹೆಸರು ಹಿಡಿದು ಕರೆಯುವಂತೆ ಮಾಡಬೇಕೆಂದೇ ಕತ್ತಲಾಗುತ್ತಲೇ ಬಾಗಿಲು ಹಾಕುತ್ತಿದ್ದಳು. ಅಷ್ಟೇ

ಅಲ್ಲ, ಎರಡನೇ ಬಾರಿ ಆತ ಕರೆಯಲೆಂದೇ ಆಕೆ ಮೊದಲ ಸಲಕ್ಕೇ ಬಾಗಿಲು ತೆಗೆಯುತ್ತಿರಲಿಲ್ಲ.

ಹೆಂಡತಿಯ ಈ ಹುಚ್ಚಿಕೆಯೊಂದೂ ತಿಳಿಯದ ಮುಗ್ಧನಾಗಿರಲಿಲ್ಲ ಶಂಕರನಾರಾಯಣಯ್ಯ. ಆತನಿಗೂ ಈ ಬಗೆ ಇಷ್ಟವಾಗಿತ್ತು.

“ಚಂಪಾ....”

ಮತ್ತಷ್ಟು ಮೃದುವಾದ, ಸ್ವಲ್ಪ ದೀರ್ಘವಾದ ಎರಡನೆಯ ಕರೆ.

ಮೊದಲ ಸಲ ಕರೆದಾಗಲೇ ಬಂದು ಬಾಗಿಲ ಹಿಂದೆಯೇ ನಿಂತಿದ್ದ ಚಂಪಾವತಿ ಚಿಲಕ ತೆಗೆದು ಬಾಗಿಲು ತೆರೆದಳು. ಮೀನು ನೀರೊಳಕ್ಕೆ ನುಸುಳಿದ ಹಾಗೆ ಸದ್ದಿಲ್ಲದೆ, ಆತ ಮನೆಯೊಳಕ್ಕೆ ಬಂದ. ನಿರೀಕ್ಷೆಯ ಮುಗುಳುನಗೆ ಆಕೆಯ ತುಟಿಗಳ ಮೇಲೆ ಮೂಡಿ ಅರಳುತ್ತಿತ್ತು. ಆತ ಕಣ್ಣಿನ ಮುಚ್ಚಿ ತೆರೆಯುವುದರೊಳಗೆ ಕದವನ್ನು ಹಿಂದಕ್ಕೆ ತಳ್ಳಿ ಅಗಣ ಹಾಕಿದ; ಕೈಯಲ್ಲಿದ್ದ ಪೊಟ್ಟಣವನ್ನು ನೆಲದ ಮೇಲಿರಿಸಿದ; ಓಡಿ ಹೋಗುವವಳಂತೆ ನಟಿಸುತ್ತಿದ್ದ ಚಂಪಾವತಿಯನ್ನು ಎರಡೂ ಬಾಹುಗಳಿಂದ ಸುತ್ತುವರಿದ. ಆತನ ದೃಷ್ಟಿ ಅರಳುತ್ತಲಿದ್ದ ಆ ತುಟಿಗಳ ಸೊಬಗಿನ ಮೇಲೆಯೇ ನೆಟ್ಟಿತು. ಆಕೆಯ ಅರೆಮುಚ್ಚಿದ ಕಣ್ಣುಗಳು ಯಾವುದೋ ಸುಖಕ್ಕಾಗಿ ತುಟಿಗಳೊಡನೆ ಸ್ಪರ್ಧಿಸಿದುವು ಆತ ಬೆಳಕಿನೆದುರಲ್ಲಿ ಏನೂ ಕಾಣಿಸಬಾರದೆಂದು ಕಣ್ಣುಮುಚ್ಚಿಯೇ ಕೊಟ್ಟ.

ಒಂದು, ಎರಡು, ಮೂರು.....ನಾಲ್ಕು.....

ಕಂಠದಿಂದ ಕುಲು ಕುಲು ಧ್ವನಿ ಹೊರಡಿಸುತ್ತಾ ಆಕೆಯಿಂದಳು.

“ಸುಸ್ತು, ಹೆಚ್ಚಾಯ್ತು ಇವತ್ತು!”

ಇಬ್ಬರೂ ತಮ್ಮನ್ನೇ ನೋಡುತ್ತಿದ್ದ ಮಗುವನ್ನು ಕಂಡರು. ಅಪ್ಪ ಅಮ್ಮ ಅದೇನೋ ಮಾಡುತ್ತಿದ್ದುದನ್ನು ಆ ಮಗು ನೋಡಿ ನಕ್ಕಿತು.

ಹುಸಿಮುನಿಸಿನ ಧ್ವನಿಯಲ್ಲಿ ಚಂಪಾ ಅಂದಳು :

“ನೋಡಿ.....ಮಗು.....ನಾಚಿಕೆಯೋ ಇಲ್ಲ ನಿಮಗೆ.”

“ಹೋಗಲಿ ಬಿಡು. ತನ್ನ ತಾಯಿ ಎಂಥವಳೊಂತ ಈಗಿನಿಂಥೇ ಗೊತ್ತಾಗಲಿ ಅದಕ್ಕೇ!”

“ಊಂ....ಆಗ್ಲೇ ಬಂದಿದ್ದಂತೆ. ಎಲ್ಲಿಗೆ ಹೋಗಿದ್ದಿ?”

“ಜನಾನಾ ಕಚೇರಿ ನಡೀತಾ ಇತ್ತು ಇಲ್ಲಿ. ಹೊರಟ್ಟೋದೆ. ಗಂಡಸರಿಗೆ ಪ್ರತ್ಯೇಕ ಸ್ಥಳದ ಏರ್ಪಾಟಾದರೂ ಇದೇಂತ ಹೇಳಿದ್ದಿದ್ದೆ—”

“ಸಾಕು ತಮಾಷೆ.”

“ಭರ್ಜರಿಯಾಗಿತ್ತೋ?”

“ಹೂಂ. ಎಲ್ಲರಿಗೂ ಖುಷಿಯಾಯ್ತು.”

“ಸರಿ ಇನ್ನು. ಹಾಡು ಹೇಳಿಯೇ ನೀರು ಬರಿಸು, ದೀಪ ತರಿಸು— ಅಂತಾರೆ ನೋಡು!”

“ರಂಗಮ್ಮೋರು ಬಂದಿದ್ದು.”

“ಓ! ಅವರೆದುರು ಓ ಮೋರೆ ರಾಜಾಂತ ಹಾಡಿದ್ದೀನು?”

“ಉಂಟೆ ಎಲ್ಲಾದರೂ? ಕಾಲಹರಣ ಮೇಲರಾ ಹರೇ ಹಾಡ್ತೆ.”

“ಭೇಷ್”

“ಅವರು ಹೋದ್ದೀರಿ—”

“ಗೊತ್ತು ಬಿಡು. ಹಾ ಸ್ತ್ರಿಯಾ ಪ್ರಾಂತ ಹೃದಯಾ ಹಾಸಿ—”

“ಛಾ-ಛಾ... ಮೈಸೂರು ಮಲ್ಲಗೇದು ಹಾಡ್ತೆ.”

“ಬೇರೆ ಗವಾಯಿಗಳೂ ಇದ್ದೋ?”

“ಇಲ್ಲ ಇತ್ತಾರೈ — ಆದರೆ ಕೊನೇಲಿ—”

“ಏನಾಯ್ತು?”

“ಹಾಡು ಕೇಳೋಕೆ ಬಂದಿದ್ದೂಂತ ಮೊದಲ್ವೇ ಮನೆ ಯಜಮಾನ ಹೆಂಡತಿಗೆ ಹೊಡೆದ್ದಂತೆ.”

ಬರುತ್ತ ಆನು ಕಂಡ ದೃಶ್ಯ.... ಶಂಕರನಾರಾಯಣಯ್ಯನಿಗೆ ಸ್ಪಷ್ಟವಾಯಿತು ಈಗ.

“ಅವನಾ-ಪೋಲಿಸ್ಸೋನು! ಅವನ ಪಿಂಡ.”

ಪೊಬ್ಬಣವನ್ನು ಬಿಟ್ಟು ಚಂಪಾ, ಹೂವಿನ ಸುವಾಸನೆಯನ್ನು ಒಳಕ್ಕೆಳೆದು ಶ್ವಾಸಕೋಶಗಳನ್ನು ತುಂಬಿಕೊಂಡಳು. ಆ ಕ್ಷಣ ಮತ್ತೊಮ್ಮೆ ಗಂಡನ ಎದೆಯಲ್ಲಿ ಬಿರಗುವ ಮನಸ್ಸಾಯಿತು. ಆದರೆ ಆಗಲೆ ಅತಿಯಾಗಬಾರದೆಂದು ಆಕೆ ಮನಸ್ಸನ್ನು ಬಿಗಿಹಿಡಿದು ಅಡುಗೆ ಮನೆಯತ್ತ ಹೋದಳು.

“ ಆ ದೀವಾನ ಇನ್ನೂ ಸ್ವಲ್ಪ ಈಚೆಗೆ ತರಬೇಕೊಂದ್ರೆ.”

ಆತ ಬಟ್ಟೆ ಬದಲಾಯಿಸಿ, ಬಲ್ಲಿನ ಮೇಲುಗಡೆ ಒಂದು ದಾರ ವನ್ನು ಕಟ್ಟಿ ಅಡುಗೆ ಮನೆಯ ಛಾವಣಿಯತ್ತ ಎಳೆದು ಬಿಗಿದ. ನಡುವಿನ ಗೋಡೆಗೆ ನೇರವಾಗಿ ದೀಪ ಬಂದು, ಎರಡೂಕಡೆ ಒಂದೇ ಸಮನೆ ಬೆಳಕು ಬಿತ್ತು.

“ಸಾಕೇನೆ?”

“ಹೂಂ. ಸಾಕು. ಸರಿಯಾಗಿದೆ.”

ತನ್ನ ಬಡಕಲು ಕುರ್ಚಿಯ ಮೇಲೆ ನಿಂತಿದ್ದ ಶಂಕರನಾರಾಯಣಯ್ಯ ಕೆಳಕ್ಕೆ ಧುಮುಕುತ್ತ ಹೇಳಿದ :

“ಈಗ ಅಡ್ಡಗೋಡೆ ಮೇಲೆ ದೀಪ ಇಟ್ಟಹಾಗಾಯ್ತು.”

ಚಂಪಾ ನಕ್ಕಳು.

ಆ ದಿನ ತಾನು ಮಾಡಿದ ಕೆಲಸ ; ನಡೆದ ಮಾತುಕತೆ ; ಹಳೆಯ ಸ್ನೇಹಿತನೊಬ್ಬನ ಸಂದರ್ಶನ ; ಹಿಂದೆ ವಾಸವಾಗಿದ್ದ ಮನೆಯ ಪ್ರದೇಶದ ಪರಿಚಿತರೊಬ್ಬರು ಭೇಟಿಯಾದದ್ದು.... ಚಂದ್ರಶೇಖರಯ್ಯನ ಜತೆಯಲ್ಲಿ ಕಾಫಿ ಕುಡಿದದ್ದು.....

ಪ್ರತಿಯೊಂದರ ವರದಿಯನ್ನೂ ಆತ ಹೆಂಡತಿಗೆ ಒಪ್ಪಿಸಿದ. ಆಕೆ ಹೊಂಗುಟ್ಟುತ್ತಾ ಅಡುಗೆ ಮಾಡಿದಳು. ಅನ್ನ ಬೆಂದಿತು. ತಿಳಿಸಾರು ಸಿದ್ಧವಾಯಿತು.

ಚಂಪಾ ಹಾಸಿಗೆ ಹಾಸಿದಳು. ತನ್ನ ತೊಡೆಯ ಮೇಲೆಯೇ ನಿದ್ದೆ ಜೋಗಿದ್ದ ಮಗುವನ್ನು ಶಂಕರನಾರಾಯಣಯ್ಯ ಹಾಸಿಗೆಯ ಮೇಲೆ ಮಲಗಿಸಿದ.

ಗಂಡ ಹೆಂಡಿರಿಬ್ಬರೂ ಊಟಕ್ಕೆ ಕುಳಿತು ಒಬ್ಬರಿಗೊಬ್ಬರು ಬಡಿಸುತ್ತ ಉಂಡರು.

ಊಟ ಮುಗಿದು ಅವರು, ಸುವಾಸಿತ ಅಡಿಕೆಪುಡಿ ಬಾಯಿಗೆ ಹಾಕಿಕೊಂಡರು. ಶಂಕರನಾರಾಯಣಯ್ಯ ಸಿಗರೇಟು ಹಚ್ಚಿದ.

ಅಷ್ಟರಲ್ಲಿ ಓಣಿಯಿಂದ ರಂಗಮ್ಮನ ಸ್ವರ ಕೇಳಿಸಿತು :

“ಆಗ್ತಾ ಬಂತೇನೇ ? ಇನ್ನು ಹತ್ತಿಮಿಷ. ದೀಪ ಆರಿಸ್ತೀನಿ.”

ದಂಪತಿಗಳು ಮಲಗಿಕೊಂಡು ಆ ವಿಷಯ ಈ ವಿಷಯ ಮಾತನಾಡಿದರು. ಅಷ್ಟರಲ್ಲಿ ದೀಪ ಆರಿತು. ಗಂಡ ಹೆಂಡಿರಿಬ್ಬರೂ ಹೊರಳಿ ಪರಸ್ಪರ ಮುಖಗಳನ್ನು ಸಮೀಪಕ್ಕೆ ತಂದರು

ಪಿಸುಸೂತಿನ ಸಂಭಾಷಣೆ ಮತ್ತೂ ನಡೆಯಿತು.

“ಎದುರು ಸಾಲ್ವಲ್ಲ ಎರಡ್ಕೇ ಮನೇ ಇಲ್ವಾ-ಅಲ್ಲಿಯ ಹುಡುಗಿ ಅಹಲ್ಯಾ—”

“ಹೂಂ. ಏನು ?”

“ಎಷ್ಟು ಚೆನ್ನಾಗಿ ಹಾಡ್ತಾಳೇಂತ. ಇವತ್ತೊಂದು ಹೊಸ ಹಾಡು ಹಾಡಿದ್ದು. ತುಂಬಾ ಸೊಗಸಾಗಿತ್ತು.”

“ಯಾವುದು-ಅಂದು ತೋರ್ಸು.”

“ಇನ್ನೂ ಬರೆಯೊಂಡಿಲ್ಲಂದ್ರೆ.”

“ಗೊತ್ತಮ್ಮಾ. ಮೊದಲ್ಕೇ ಸಾಲು ಹೇಳು. ಸಾಕು. ಯಾವ ಹಾಡೊಂತ ನೋಡ್ತೀನಿ.”

ಮಲಗಿದ್ದಲ್ಲೆಂದವರೇ ಪಿಸುಧ್ವನಿಯಲ್ಲೇ ವೇದಲ ಸಾಲನ್ನು ಚಂಪಾ ಅಂದಳು :

“ಒಳಗೆ ಬಾ ಯಾತ್ರಿಕನೆ ಶಿಲೆಯಲ್ಲವೀ ಗುಡಿಯು

ಕಲೆಯ ಬಲೆಯು....”

ಶಂಕರನಾರಾಯಣಯ್ಯ ಸುಮ್ಮನಿದ್ದ. ಚಂಪಾ ಕೇಳಿದಳು :

“ಹ್ಯಾಗಿದೆ ? ಚೆನ್ನಾಗಿಲ್ವಾ ?”

“ಚೆನ್ನಾಗಿದೆ. ನಾನು ಕೇಳೇ ಇಲ್ಲ ಈವರೆಗೂ.”

“ನಾಳೆ ದಿವಸ ಪೂರ್ತಿ ಹಾಡ್ತೀನಿ.”

“ಚಂಪಾ !”

ಎಷ್ಟೊಂದು ವೈವಿಧ್ಯಪೂರ್ಣವಾಗಿ ಆ ಹೆಸರನ್ನು ಆತ ಉಚ್ಚರಿಸುತ್ತಿದ್ದ ! ಒಂದೊಂದು ಸ್ವರಕ್ಕೂ ಒಂದೊಂದು ಅರ್ಥ. ಈ ಸಲ ಕರೆದ ಧ್ವನಿಯ ಅರ್ಥವೇನೆಂಬುದು ಅವಳಿಗೆ ಗೊತ್ತಿತ್ತು. ಅಕೆ ಮಾತನಾಡಲಿಲ್ಲ. ರಾಗವೇಳಿದಳು :

“ಊ....”

“ನಾನು ಯಾತ್ರಿಕ. ನೀನು ಕಲೆಯ ಬಲೆ.”

“ಊ....”

ಎಂದು ರಾಗವೆಳೆಯುತ್ತಲೇ ಚಂಪಾ ತನ್ನೊಂದು ತೋಳಿನಿಂದ ಆತನ ಕತ್ತನ್ನು ಬಳಸಿಕೊಂಡಳು.

.....

ಬಲಪಾರ್ಶ್ವದ ಮನೆಯಲ್ಲಿ ಪದ್ಮಾವತಿ ಚಡಪಡಿಸುತ್ತಿದ್ದಳು, ನಿದ್ದೆ ಬಾರದೆ. ಗಂಡ ನಾಗರಾಜರಾಯ ಗೊರಕೆ ಹೊಡೆಯುತ್ತಿದ್ದ. ಮಕ್ಕಳು ಎಂದೋ ಮಲಗಿದ್ದವು. ಆ ಸಂಜೆ ಚಂಪಾವತಿಯ ಹಾಡು ಗಳನ್ನು ಕೇಳಿಗಾಸಿಂದ ಆಕೆಯ ಮನಸ್ಸು ಅಲ್ಲೋಲಕಲ್ಲೋಲ ವಾಗಿತ್ತು. ಮದುವೆಯ ಮೊದಲಿನ ಅನಂತರದ ದಿನಗಳೆಲ್ಲ ನೆನಪಿಗೆ ಬಂದುವು. ಸವಿಯಾದುದು ಎಷ್ಟೊಂದು ಅಲ್ಪವಾಗಿತ್ತು ಅದರಲ್ಲಿ! ಪದ್ಮಾವತಿ ಬುದ್ಧಿವಂತೆ. ನಾರಾಯಣ ಇದ್ದ ಮನೆಗೆ ಬಿಡಾರ ಬಂದವರು ಶ್ರೀಮಂತರಲ್ಲವೆಂಬುದನ್ನು ಆಕೆ ಸುಲಭವಾಗಿ ತಿಳಿದು ಕೊಂಡಿದ್ದಳು. ಆದರೂ ಎಷ್ಟೊಂದು ಅಸ್ಯೂರ್ನೈಟಿವಾಗಿದ್ದರು ಇಬ್ಬರೂ. ಅಂತಹ ಪ್ರೀತಿ ತನಗೆ ದೊರೆತಿರಲಿಲ್ಲ.

ಒಪ್ಪಿದ ಮೊದಲ ಗಂಡಿಗೇ ಹೆತ್ತ ತಾಯಿ ತಂದೆ ತನ್ನನ್ನು ಧಾರೆಯೆರೆದುಕೊಟ್ಟು ತಮ್ಮ ಪಾಲಿನ ಕರ್ತವ್ಯವನ್ನು ಪೂರೈಸಿದ್ದರು. ಗಂಡನ ಆಯ್ಕೆಯ ವಿಷಯದಲ್ಲಿ ಆಕೆ ಹೇಳುವುದೇನೂ ಇರಲಿಲ್ಲ. ಪಾಲಿಗೆ ಬಂದದ್ದನ್ನೆ ಪಂಚಾಪೃತವಾಗಿ ಆಕೆ ಸ್ವೀಕರಿಸಿದ್ದಳು.

ಪ್ರತಿಯೊಂದೂ ಯಾತ್ರಿಕವಾಗಿಯೆ ನಡೆಯುತ್ತಿತ್ತು, ಆ ಸಂಸಾರದಲ್ಲಿ. ಉಡುವುದು-ಉಣ್ಣುವುದು, ಪ್ರೀತಿಸುವುದು-ಮಕ್ಕಳನ್ನು ಹೆತ್ತು ಪೋಷಿಸುವುದು, ಪ್ರತಿಯೊಂದೂ. ಮಾತೂ ಅಷ್ಟೇ. ಆ ನಾಗರಾಜರಾಯ ಅತಿ ಮಿತಭಾಷಿ. ಒಮ್ಮೆ ಹೇಳಿದ ಮಾತುಗಳೇ, ಪ್ರತಿದಿನವೂ ಮತ್ತೆ ಮತ್ತೆ.

ಪಕ್ಕದ ಮನೆಯಲ್ಲಿ ಪಿಸುಮಾತು ನಡೆದೇ ಇತ್ತು. ಕಮಲಮ್ಮ ಪದ್ಮಾವತಿಗೆ ಹೇಳಿದ್ದರು :

“ಈ ಸರಸವೆಲ್ಲಾ ಮಾಡಿಕೊಂಡ ಹೊಸದರಲ್ಲಿ ಕಷ್ಟೇ.”

“ಅವರಿಗೆ ಮದುವೆ ಆಗಿ ಆಗ್ಲೇ ಐದು ವರ್ಷ ಆಯ್ತಂತೆ ಕಮಲಮ್ಮ.”

“ತಾಳಿ ಸ್ವಲ್ಪ. ಬಗಲಿಗೊಂದು ಬೆನ್ನಿಗೊಂದು ಆ ಪಕ್ಕಕ್ಕೊಂದು ಈ ಪಕ್ಕಕ್ಕೊಂದು ಮಕ್ಕಳಾಗ್ಲಿ.”

ಕಮಲಮ್ಮನ ನಾಲ್ಕು ಮಕ್ಕಳೂ ಕೈಬಿಟ್ಟು ಹೋಗಿದ್ದವು. ಆ ಸಂಕಟದಿಂದ ಮನಸ್ಸು ಸದಾ ಕಹಿಯಾಗಿದ್ದರೂ ಮನುಷ್ಯ ಸ್ವಭಾವ ವನ್ನಾಕೆ ತಕ್ಕಮಟ್ಟಿಗೆ ಚೆನ್ನಾಗಿರಲು ತಿಳಿದಿದ್ದಳು. ಸ್ವತಃ ಸುಖ ಕಂಡಿರದ ಜೀವ ಇನ್ನೊಬ್ಬರ ಸುಖವನ್ನು ನೋಡಿ ಕರುಬುತ್ತಿರಲಿಲ್ಲ ನಿಜ. ಆದರೆ ಅಂತಹ ಯಾವ ಸುಖವೂ ಸ್ಥಿರವಲ್ಲವೆಂಬುದು ಮಾತ್ರ ಆಕೆಯ ದೃಢ ನಂಬಿಕೆಯಾಗಿತ್ತು.

ಪಕ್ಕದ ಮನೆಯಲ್ಲಿ ಕತ್ತಲಲ್ಲಿ ದೂಪತಿಗಳು ಸಣ್ಣನೆ ನಕ್ಕ ಹಾಗೆ ಸದ್ದು. ನಿಜವೇ-ಭ್ರಮೆಯೋ. ವಿಸುಮಾತು ಕೇಳಿಸುತ್ತಿರಲಿಲ್ಲ. ಮಾತು ನಿಂತಿತು ಎಂದ ಮೇಲೆ—

ಪದ್ಮಾವತಿ ಪಕ್ಕಕ್ಕೆ ಹೊರಳಿದಳು. ಮೂಗು ದಿಂಬನ್ನು ಸೋಂಕಿತು. ಎಣ್ಣೆ ಜಿಡ್ಡಿನ ವಾಸನೆ ದಿಂಬಿನಿಂದ ಹೊರಟು ಮೂಗನ್ನು ಹೊಕ್ಕಿತು. ಅಕೆ ನಿಟ್ಟುಸಿರು ಚಿಟ್ಟಳು. ದಯೆ ತೋರದೇ ಇದ್ದ ನಿದ್ದೆಯನ್ನು ಇದಿರು ನೋಡುತ್ತಾ ಅಕೆ ಕಣ್ಣಿನೆಗಳನ್ನು ಮುಚ್ಚಿಕೊಂಡು ಮಲಗಿದಳು.

.....ಆ ಮನೆಯಾಚೆ ಕಮಲಮ್ಮನಿಗೆ ಅದೇ ಆಗ ನಿದ್ದೆ ಬಂದಿತ್ತು. ಓಟ್ಟು ರುಬ್ಬಿ ದಣಿದ ಜೀವಕ್ಕೆ ಸಾಮಾನ್ಯವಾಗಿ ನಿದ್ದೆ ಬರುವುದು ತಡವಾಗುತ್ತಿರಲಿಲ್ಲ. ಆದರೆ ಈ ದಿನ ಇತರ ದಿನಗಳಿಗಿಂತ ಪ್ರತ್ಯೇಕವಾಗಿತ್ತು. ಅವರಿಗೂ ಆ ವಠಾರದಲ್ಲಿ ದೇವರನಾಮ ಹಾಡಲು ಆಕೆಯನ್ನು ಬಿಟ್ಟರೆ ಬೇರೆ ಯಾರೂ ಇರಲಿಲ್ಲ. ಅಂತೂ ಮಕ್ಕಳಿಲ್ಲದ ಹೆಂಗಸೆಂದು ಯಾರೂ ಆಕೆಯನ್ನು ತಾತ್ಕಾರ ಮಾಡುತ್ತಿರಲಿಲ್ಲ.

ದೊಡ್ಡವರಾದ ಮಕ್ಕಳು ತನ್ನ ಮಾತು ಕೇಳಲಿಲ್ಲವೆಂದು ಅವ ರೊಡನೆ ಜಗಳಾಡಿ ಅತ್ತು ರಂಪಮಾಡಿದ್ದ ರಾಜಮ್ಮ ಒಮ್ಮೆ ಹೀಗೂ ಅಂದಿದ್ದಳು :

“ಹೆತ್ತು, ಸಾಕಿ, ಕೊನೆಗೆ ಆ ಮಕ್ಕಳ ಕೈಲೇ ಹಿಂಸೆ ಅನುಭೋಗಿ ಸೋದ್ದಿಂತ ಮಕ್ಕಳಾಗ್ಗೇ ಇದ್ರೇ ಮೇಲು ಕಮಲಮ್ಮ.”

“ಎಂಥ ಮಾತು ಆಡ್ತೀರಮ್ಮ ನೀವು. ಉಂಟೆ ಎಲ್ಲಾದ್ರೂ-”

ಹಾಗೆ ಕಮಲಮ್ಮ ಆಗ ರಾಜಮ್ಮನಿಗೆ ಹೇಳಿದ್ದಳು. ರಾಜಮ್ಮನಿಗೆ ‘ಅವರ’ ನೆನಪಾಯಿತು.

“ನನಗೆ ಈ ಗತಿ ಮಾಡಿ ಹೊರಬ್ಬೋದ್ರು ಪುಣ್ಯಾತ್ಮ” ಎಂದು ಅವರು ಗೋಳಾಡಿದರು.

ಹೀಗೆ ಕಮಲಮ್ಮನೊಡನೆ ಮನಸ್ಸು ಬಿಚ್ಚಿ ಮಾತನಾಡದವರೇ ಇರಲಿಲ್ಲ. ಸ್ವತಃ ಕಮಲಮ್ಮ ಸಿರಿವಂತಿಕೆಯ ಸುಖವನ್ನು ಕಂಡಿರಲಿಲ್ಲ. ತಾಯ್ತನದ ಸುಖವೂ ಇರಲಿಲ್ಲ ಅವರ ಪಾಲಿಗೆ. ಆದರೂ ಅವಳು ಒಳ್ಳೆಯವಳಾಗಿಯೇ ಉಳಿದಿದ್ದಳು.

ಚಂಪಾವತಿಯ ಕಂಠಮಾಧುರ್ಯವನ್ನು ಕೇಳಿದಾಗ ಅಸೂಯೆಯೇ ಎನ್ನುವಂತಹ ಭಾವನೆ ಅವಳಲ್ಲಿ ಮೂಡಿತ್ತು. ಬದಲಾಗುತ್ತಿದ್ದ ಮುಖಚರ್ಯಗಳನ್ನು ತಡೆ ಹಿಡಿಯುವುದು ಸಾಧ್ಯವಾಗಿರಲಿಲ್ಲ. ಚಂಪಾವತಿಯನ್ನು ಮೂದಲಿಸಿ ಮಾತನಾಡಬೇಕೆಂದೂ ಮನಸ್ಸಾಗಿತ್ತು.

ಆದರೆ ಮನೆಗೆ ಬಂದಮೇಲೆ, ಶಾಂತಚಿತ್ತಳಾಗಿ ಯೋಚಿಸಿದ ಮೇಲೆ, ಹೊಸಬಳ ಕಲಾ ಸಂಪತ್ತು ತನಗಿಂತ ಹಿರಿಯದೆಂಬುದು ಆಕೆಗೆ ಮನದಟ್ಟಾಯಿತು. ಆಗ, ಮಾಯವಾಗಿದ್ದ ಮನಸ್ಸಿನ ನೆಮ್ಮದಿ ಮರಳಿ ಬಂತು. ಹೀಗಾಗಿ, ನಿದ್ರೆ ಬರುವುದು ಎಂದಿಗಿಂತ ಸ್ವಲ್ಪ ತಡವಾದರೂ ಹೆಚ್ಚು ಹೊತ್ತೇನೂ ಹಿಡಿಯಲಿಲ್ಲ.

..... ಕಮಲಮ್ಮನ ಮನೆಯಾಚೆಗಿನ ಕಾಮಾಕ್ಷಿ, ಗಂಡ ಬಂದೊಡನೆ ಚಂಪಾವತಿಯನ್ನು ಮುಕ್ತಕಂಠದಿಂದ ಹೊಗಳಿದಳು.

“ಎಂ.ಎಸ್. ಸುಬ್ಬಲಕ್ಷ್ಮಿನ ಮಿಾರಿಸ್ತಾರೆ ನೋಡಿ ಬೇಕಾದರೆ.”

“ಸರಿ. ಮುಂದೆ?”

“ಗಾನ ಸರಸ್ವತಿ ಒಲಿದಿದಾಳೆಂದ್ರೆ ಅವರಿಗೆ.”

“ಸರಿ. ಇನ್ನೊಬ್ಬರನ್ನ ಹೊಗಳೋದರಲ್ಲೇ ಆಯಿತು ನಿನ್ನದೆಲ್ಲಾ. ನೀನೂ ಒಂದೆರಡು ಹಾಡು ಕಲಿ ನೋಡೋಣ.”

ನಾರಾಯಣ ತಮಾಷೆಗೆ ಹೀಗೆ ಅಂದಿದ್ದರೂ ಕಾಮಾಕ್ಷಿಗೆ ದುಃಖ ಬಂತು. ಅದಕ್ಕೆ ಕಾರಣವಿಷ್ಟೆ. ಆಕೆಯ ಕಂಠ ಇಂಪಾಗಿರಲಿಲ್ಲ. ತವರು ಮನೆಯಲ್ಲಿ ಮದುವೆಗೆ ಮುಂಚೆ ಒಂದೆರಡು ಹಾಡನ್ನಾದರೂ ಕಲಿಯ ಬೇಕೆಂದು ಆಕೆ ಬಹಳ ಪ್ರಯತ್ನ ಪಟ್ಟಿದ್ದಳು. ಅದು ನೆಗೆಗೀಡಾದ ಪ್ರಯತ್ನ. ಆಗ ತಂದೆ ಹೇಳಿದ್ದರು :

“ಹೋಗಲಿ ಬಿಡೇ ಕಾಮೂ. ಹಾಡು ಬರದಿದ್ದರೆ ಅಷ್ಟೇ ಹೋಯ್ತು. ಯಾವನೇ ಆಗ್ಲಿ, ಇಷ್ಟ ಇದೆ ಕಟ್ಟೋತಾನೆ, ಇಲ್ಲಿದ್ದೆ ಮುಚ್ಚೊಂಡು ಹೊರಟೋಗ್ತಾನೆ.”

ನಾರಾಯಣ ತನ್ನನ್ನು ನೋಡಲು ಬಂದಾಗ, ರೇಡಿಯೋ ಸದಾಕಾಲವೂ ಕಿರಿಚುತ್ತಲೇ ಇರುವಂತೆ ಕಾಮಾಕ್ಷಿಯ ತಂದೆ ಮಾಡಿದರು. ‘ನಮ್ಮ ಹಸೂಗೆ ಹಾಡೋದಕ್ಕೂ ಬರತ್ತೆ’ ಎಂದು ಗುಣ ವಿಶೇಷವನ್ನು ಬಣ್ಣಿಸುವ ಪ್ರಮೇಯ ಬಂದಿರಲಿಲ್ಲ. ನಾರಾಯಣನಿಗೆ ಕಾಮಾಕ್ಷಿಯ ಯೌವನ, ಸೌಂದರ್ಯ, ಒನಪು ವಯ್ಯಾರ ಬೇಕಾದುವು.

ಗಂಡನ ಮನೆಯಲ್ಲಿ ರೇಡಿಯೋ ಇರಲಿಲ್ಲ, ಹೇಳಿಕೊಳ್ಳುವ ಸೌಕರ್ಯಗಳಿರಲಿಲ್ಲ. ನಗರದಲ್ಲಿ ಆತ ಒಂಟಿಯಾಗಿದ್ದ. ಅತ್ತೆ ನಾದಿನಿ ಭಾವಮೈದುನಂದಿರ ಗೊಂದಲಪಿಲ್ಲದೆ ಸದಾಕಾಲವೂ ಪತಿಯೊಡನೆ ಏಕಾಂತ ಕಾಮಾಕ್ಷಿಗೆ ದೊರೆಯಿತು. ಆಕೆಗೂ ನಾರಾಯಣನ ರೂಪ, ಯೌವನ, ರೀತಿ ಲೇಂಕಾರ ಬೇಕಾಗಿದ್ದುವು.

ಅದರೂ ಹೀಗೆ ತನಗೆ ಹಾಡಲು ಬರದೆಂದು ಗಂಡ ಟೀಕಿಸಿದಾಗ ಕಾಮಾಕ್ಷಿಯ ಮನಸ್ಸಿಗೆ ನೋವಾಯಿತು. ಆಕೆ ತಟಕ್ಕನೆ ಮಾತು ನಿಲ್ಲಿಸಿ ಮೂದಲಿಯಾಗ ಕುಳಿತಳು. ಮುಖ ಊದಿಕೊಂಡು, ಕಣ್ಣುಗಳಲ್ಲಿ ಒರತೆಯೊಸರಿತು.

ನಾರಾಯಣ ತಡಮಾಡಲಿಲ್ಲ. ಕಾಮಾಕ್ಷಿಯನ್ನೇಳಿದುಕೊಂಡು ಅಡುಗೆ ಮನೆಗೆ ಹೋಗಿ ರಮಿಸಿದ.

“ತಪ್ಪಾಯ್ತು ಕಾಮಿ. ನಿನ್ನ ಹಾಡು ತಗೊಂಡು ನಾನೇನು ಮಾಡ್ಲೇ. ನಂಗೆ ನೀನು ಕಣೀ ಬೇಕಾಗಿರೋದು. ಆಯ್ಯೋ ರಾಮ....”

“ಮತ್ತೆ ಯಾಕೆ ಹಾಗಂದಿ?”

“ನನ್ನ ಚಿನ್ನ, ಇನ್ನೊಬ್ಬಳು ಯಾತಕ್ಕೆ ಹೊಗಳ್ಳೀಕೂಂತ ಹಾಗಂದೆ.”

“ಹೋಗಿ ನೀವು ”

“ಹೋಗ್ಲೇನು ?”

ಕಾಮಾಕ್ಷಿ ನಾಲಿಗೆ ಹೊರ ಚಾಚಿ ಗಂಡನನ್ನು ಆಣಕಿಸಿದಳು. ಗಂಡ ಅಣಕಿಸುತ್ತಿದ್ದ ಬಾಯಿಗೆ ಬುದ್ಧಿ ಕಲಿಸಿದ. ರಾಜಿಯಾಯಿತು.

ಊಟ ಮುಗಿಸಿ ಸರಸ ಸಲ್ಲಾಪಗಳು ನಡೆದು ಅವರು ನಿದ್ರೆ ಹೋದರು.

.....ಎದುರು ಸಾಲಿನ ಮನೆಗಳಲ್ಲಿ ಯಾರಿಗೂ ಎಚ್ಚರವಿರಲಿಲ್ಲ.

.....ಮೂಲ ಕಟ್ಟಡದ ಮೇಲು ಮನೆಗಳಲ್ಲಿ ಓದುವ ಹುಡುಗರೂ ಜಯರಾಮು ಮನೆಯವರೂ ನಿದ್ರೆ ಹೋಗಿದ್ದರು. ಚಂದ್ರ ಶೇಖರಗುಟ್ಟು ಮಾತ್ರ ಸೆಜೆ ತಡೆಯಲಾರದೆ, ಪಾಯಜಾಮು-ಬನೀನು ಗಳನ್ನಷ್ಟೇ ತೊಟ್ಟು, ಹೊರಗೆ ಮಹಡಿಯ ಮೆಟ್ಟಿಲ ಮೇಲೆ, ಒಂದಾದ ಮೇಲೊಂದು ಸಿಗರೇಟು ಸೇದುತ್ತ ಕುಳಿತಿದ್ದ. ಸರಸಳಿ ಸಿಗರೇಟು ಗಳನ್ನು ಸುಡುತ್ತಾ ಹಾಗೆ ಕುಳಿತಿದ್ದರೆ, ತಾನು ತುಂಬಾ ಯೋಚಿಸುತ್ತಿರಬೇಕೆಂದು ಆ ಚಂದ್ರಶೇಖರಯ್ಯ ತನಗೆ ತಾನೇ ಅದುಕೊಳ್ಳುತ್ತಿದ್ದ. ಯೋಚನೆಗಳಿಗೇನೂ ಕಡಿಮೆ ಇರಲಿಲ್ಲ.....ಮುಂದಿನ ತಿಂಗಳಲ್ಲಿ ತನಗೆ ದೊರೆಯಬಹುದಾದ ಕರ್ಮಿಶನು, ತನ್ನೊಡನೆ ಸ್ಪರ್ಧಿಸುತ್ತಿದ್ದ ಬೇರೆ ಕಂಪನಿಯ ಪ್ರತಿಸ್ಪರ್ಧಿಗಳು, ತಾನು ದೂರದಿಂದಲೇ ಕಂಡು ನಿಷ್ಫಲವಾಗಿ ಬಯಸಿದ್ದ ಇಬ್ಬರು ಮೂವರು ಹುಡುಗಿಯರು....ಕೆಟ್ಟ ಬೇಸಿಗೆ, ಬೆವರು, ಗಾಳಿಯೇ ಇಲ್ಲ....ನಿದ್ರೆ ಬರುವುದು ಕಷ್ಟವಾಗಿತ್ತು, ಬಲು ಕಷ್ಟವಾಗಿತ್ತು.

ಕೆಳಗೆ ಉಪಾಧ್ಯಾಯರು ಹೆಂಡತಿ ಮಕ್ಕಳೊಡನೆ ಮಲಗಿದ್ದರು. ಅವರ ತಂಗಿ ಸುಮಂಗಳಿಗೆ ಮಾತ್ರ ನಿದ್ರೆ ಬಂದಿರಲಿಲ್ಲ. ಜಗಳಾದಿ ಗಂಡನ ಮನೆಯಿಂದ ಬಂದಿದ್ದ ಹುಡುಗಿ. ಭಿನ್ನಾಭಿಪ್ರಾಯಗಳ ಕಾವೆಲ್ಲ ದೀರ್ಘಕಾಲದ ವಿರಹದಿಂದ ತಣ್ಣಗಾಗಿತ್ತು. ಮತ್ತೊಮ್ಮೆ ಗಂಡನ ಸಾಮೀಪ್ಯವನ್ನು ಆಕೆ ಬಯಸುತ್ತಿದ್ದಳು. ಆ ಗಂಡ

ಅನಾಗರಿಕನಂತೆ ತುಂಬಾ ಒರಟಾಗಿ ವರ್ತಿಸುತ್ತಿದ್ದ ನಿಜ. ಆದರೆ ಆ ಒರಟುತನವೇ ಸುಖ ಎನ್ನುತ್ತಿತ್ತು ಆಕೆಯ ದೇಹ. ದೇಹದ ಜತೆಯಲ್ಲಿ ಮನಸ್ಸು ಸೋಲನ್ನೊಪ್ಪಿಕೊಂಡಿತ್ತು. ಗಂಡನ ಮನೆಯವರಂತೂ ಬಿಗಿಯಾಗಿದ್ದರು. ಅಂದಮೇಲೆ ತಾನೊಬ್ಬಳೇ ಹೋಗುವಂತಿರಲಿಲ್ಲ. ಅಣ್ಣ ಕರೆದುಕೊಂಡು ಹೋಗಬೇಕು; ಗಂಡನ ಮನೆಯನ್ನು ಹೊಕ್ಕು ಅಲ್ಲಿ ಸಂಧಾನ ನಡೆಸಬೇಕು. ಅದು ಬೇಸಗೆಯ ರಜದಲ್ಲಿ ಮಾತ್ರ ಸಾಧ್ಯ.

ಆ ರಜಾ ದಿನಗಳು ದೂರವಿರಲಿಲ್ಲ. ಆದರೆ ರಜೆಯ ಆರಂಭ ಸಮೀಪಿಸಿದಂತೆ ಹಗಲು ರಾತ್ರಿಗಳೆಲ್ಲ ಹೆಚ್ಚು ದೀರ್ಘವಾಗಿದ್ದಂತೆ ಸುಮಂಗಳಿಗೆ ತೋರಿದುವು.

ಪಕ್ಕದ ಮನೆಯಲ್ಲಿ ಇಬ್ಬರು ಹುಡುಗರೂ ಶುಭ್ರವಾಗಿ ಬೆಳಕು ಕೊಡುತ್ತಿದ್ದ ಕಂದೀಲು ಉರಿಸಿ, ಕೆಲವೇ ದಿನಗಳಲ್ಲಿ ಶುರುವಾಗಲಿದ್ದ ಪರೀಕ್ಷೆಗಾಗಿ ಸಿದ್ಧತೆ ನಡೆಸಿದ್ದರು.

ಆ ಮನೆಯ ಎದುರು ಕಡೆಯಲ್ಲಿ ರಾಜಮ್ಮ ಮಕ್ಕಳೊಡನೆ ನಿದ್ದೆ ಹೋಗಿದ್ದಳು.

ಅವರ ಬಲಭಾಗದಲ್ಲಿ ಮೊದಲ ಮನೆ ತಿವಸ್ವಾಮಿಯದು. ಆತನ ಹೆಂಡತಿ, ಮಕ್ಕಳಿಗೆ ಉಣಬಡಿಸಿ ಮಲಗಿಸಿದಳು. ತಾನು ಮುಟ್ಟಲಿಲ್ಲ. ಹಾಗೆಯೇ ಚಾವೆಯ ಮೇಲೆ ಛಾವಣಿ ನೋಡುತ್ತ ಮಲಗಿಕೊಂಡಳು.

ಏಟುತಿಂದ ಮೈ ಕೈ ನೋವಿನಿಂದ ಮಗ್ಗಲು ಹೊರಳುವುದೂ ಕಷ್ಟಸಾಧ್ಯವಾಗಿತ್ತು. ಕಣ್ಣುಗಳು ಉರಿಯುತ್ತಿದ್ದವು. ಉಸಿರು ಬಿಸಿಯಾಗಿತ್ತು.

“ಹೀಗಾಯಿತಲ್ಲಾ ನನ್ನ ಗತಿ ”

ಎಂದು ಮನಸಿನಲ್ಲಿ ಆಕೆ ಗೋಳಾಡುತ್ತಾ ಹೊತ್ತುಕಳೆದಳು.

ಪರೀಕ್ಷೆ ಮುಗಿದು ಮಹಡಿಯ ಮೇಲಿನ ಹುಡುಗರು ಕೊಠಡಿ ತೆರವು ಮಾಡಿ ಊರಿಗೆ ಹೋದರು. ಕೆಳಗಿನ ಮನೆಯ ತಾಯಿ ಮುಂದೆಯೂ ಮನೆ ತನಗೇ ಬೇಕೆಂದು ಹೇಳಿ, ಬೀಗ ತಗಲಿಸಿ, ಮಕ್ಕಳೊಡನೆ ಊರಿಗೆ ತೆರಳಿದಳು.

ರಂಗಮ್ಮ, 'ಮನೆ ಬಾಡಿಗೆಗೆ ಇದೆ' ಬೋರ್ಡನ್ನು ಹೊರಕ್ಕೆ ತೆಗೆದರು. ಸೊಗಸಾದೊಂದು ಬೋರ್ಡು ಬರೆದುಕೊಡುವೆನೆಂದು ಶಂಕರನಾರಾಯಣಯ್ಯ ಹಿಂದೆ ಹೇಳಿದ್ದನ್ನು ಅವರು ಮರೆತಿರಲಿಲ್ಲ. ಅವಕಾಶ ಒದಗಿದಾಗ ಆ ವಿಷಯ ಪ್ರಸ್ತಾಪಿಸಿದರಾಯಿತೆಂದು ಅವರು ಆನಂದಗೊಳಿಸುತ್ತಿದ್ದರು.

ಶಂಕರನಾರಾಯಣಯ್ಯನನ್ನೂ ಮನೆಯಲ್ಲೇ ಇದ್ದ. ಬೆಳಗಿನ ಹೊತ್ತು. ರಂಗಮ್ಮ ರಟ್ಟೆಯ ಬೋರ್ಡಿನೊಡನೆ ಅಲ್ಲಿಗೆ ಬಂದರು.

“ಎನಪ್ಪಾ, ಇದ್ದೀರಾ?”

“ಬನ್ನಿ ರಂಗಮ್ಮೇರೆ.”

ರಂಗಮ್ಮನವರ ಕೈಲಿದ್ದುದನ್ನು ನೋಡಿ ಅವರು ಬಂದುದರ ಉದ್ದೇಶ ಶಂಕರನಾರಾಯಣಯ್ಯನಿಗೆ ಅರ್ಥವಾಯಿತು.

“ಆ ದಿನಸ ಅದೇನೊ ಬರೊಡ್ಡೀನೀಂತ ಹೇಳಿದ್ವಿ.”

“ಹೌದಲ್ಲ, ಮತ್ತೇ ಹೋಗಿತ್ತು. ಇಲ್ಲೊಡಿ. ಬರಕೊಡ್ಡೀನಿ.”

“ಮನೆ ಖಾಲಿಯಾಗ್ಬಿಟ್ಟಿದೆ. ಸದ್ಯಾಃ ಇದನ್ನೇ ತೂಗ ಹಾಕ್ತೇನಿ. ಬೇಗ್ಗೆ ಬೇರೆ ಬರೊಟ್ಟಿಡಿ.”

“ಖಾಲಿಯಾಯ್ತೇನು-ಯಾವುದು?”

“ಅದೇ ಮೇಲ್ಗಡೇದು. ಹುಡುಗರು ಓದ್ತಾ ಇರ್ಲಿಲ್ಲ.”

“ಓ ಅದಾ ?”

“ಯಾವಾಗ ಬರೀತೀರಪ್ಪಾ?”

“ನಾಳೇನೇ.”

ರಂಗಮ್ಮ ಹೊರಹೋಗಿ, ಸದ್ಯಕ್ಕೆ ಅದೇ ಇರಲೆಂದು, ಹಳೆಯ ಬೋರ್ಡ್‌ನೇ ತೂಗಹಾಕಿದರು. ಬೋರ್ಡ್ ನೋಡಿದೊಡನೆಯೇ ಯಾರಾದರೂ ಈ ಸಲ ಬರಬಹುದೆಂದು ರಂಗಮ್ಮ ನಂಬಿರಲಿಲ್ಲ. ಯಾಕೆಂದರೆ ಬಾಡಿಗೆಗಿದ್ದು ಅನುಕೂಲತೆಯಿದ್ದ ಮನೆಯಲ್ಲ, ಬರಿಯ ಕೊಠಡಿ ಮನೆ. ಮುಂದೆ ಶಾಲೆಗಳು ಆರಂಭವಾಗಿ ಬೇರೆ ಹುಡುಗರು ಬರುವವರೆಗೂ ಅದು ಹಾಗೆಯೇ ತೆರವಾಗಿ ಉಳಿದರೂ ಉಳಿಯಿತೇ. ಆ ಕೊಠಡಿಯ ಬಾಡಿಗೆ ಕಡಿಮೆಯೆಂದರೆ, ಎರಡು ತಿಂಗಳ ಮಟ್ಟಿಗಾದರೂ ತನಗೆ ನಷ್ಟವಾಗುವುದೆಂದು ಅವರು ತಿಳಿದಿದ್ದರು.

“ರಜಾ ತಗೊಂಡು ಇಲ್ಲೇ ಇದ್ದಿಟ್ಟು ಬೋರ್ಡ್ ಬರಕೊಡೀಂದ್ರೆ”
ಚಂಪಾ, ಗಂಡನಿಗೆ ಹೇಳಿದಳು.

“ಹೂಂ. ಹೌದು. ಬೇರೇನೂ ಕೆಲಸ ಇಲ್ಲ ನಂಗೆ”

ಎಂದು ಆತ ನಟನೆಯ ಸಿಡುಕನ್ನು ತೋರಿದ.

ಆದರೆ ಆ ಸಂಜೆ ಮನೆಗೆ ಬಂದಾಗ, ಕರಿಯ ಬಣ್ಣ ಬಳಿದಿದ್ದ ಒಂದು ಡಬ್ಬದ ತುಂಡನ್ನೂ, ನುಣುಪಾಗಿದ್ದೊಂದು ಪುಟ್ಟ ಹಲಿಗೆಯನ್ನೂ ಮನೆಗೆ ತಂದ.

“ಚಿಕ್ಕದು ಯಾರಿಗೆ?”

ಎಂದು ಚಂಪಾವತಿ ಕೇಳಿದಳು.

“ಆ ಚಂದ್ರಶೇಖರಯ್ಯನಿಗೆ ಹೆಸರು ಬರೊಡ್ಡೀಸೀಂತ ಹೇಳಿದ್ದೆ.”

“ಅದೂ ಬಿಟ್ಟೇನೋ?”

“ಇದು ಲಂಚ. ವಿಮೆಯ ವಿಷಯ ನನ್ನ ಹತ್ತಿರ ಯಾವತ್ತೂ ಪ್ರಸ್ತಾಪ ಮಾಡೋದಿಲ್ಲಾಂತ ಆತ ಮಾತು ಕೊಟ್ಟಿದ್ದಕ್ಕೆ!”

“ಸರಿ! ಸರಿ!”

ಮರುದಿನ ಬೆಳಿಗ್ಗೆ ಬ್ರಷು ಎಣ್ಣೆ-ಬಣ್ಣಗಳು ಉಪಯೋಗಕ್ಕೆ ಸಿದ್ಧವಾದುವು

ಶಂಕರನಾರಾಯಣಯ್ಯ ಕರಿಯ ಡಬ್ಬದ ಮೇಲೆ ಬರೆದ :

“ಮನೆ ಬಾಡಿಗೆಗೆ ಇದೆ.”

ರಂಗಮ್ಮ ಬಂದು ನೋಡಿಕೊಂಡು ಹೋದರು.

“ಇನ್ನೂ ಒಣಗ್ಗೆಕು. ನಾಳೆ ತಗೊಂಡು ಹೋಗಿ”

—ಎಂದು ‘ಪೇಂಟರ್’ ಶಂಕರನಾರಾಯಣಯ್ಯ ಹೇಳಿದ.

ಅತ ಆಷ್ಟು ಬರೆದಿಟ್ಟುದನ್ನು ಆ ದಿನವೆಲ್ಲ ವಠಾರದ ಅವರಿವರು ಬಂದು ನೋಡುತ್ತಲೇ ಇದ್ದರು.

ಮರುದಿನ ‘ಮನೆ ಬಾಡಿಗೆಗೆ ಇದೆ’ ಎಂಬುದರ ಕೆಳಗೆ ‘ಒಳಗಡೆ ಬಂದು ವಿಚಾರಿಸಿ’ ಎಂದು ಸಣ್ಣ ಅಕ್ಷರದಲ್ಲಿ ಶಂಕರನಾರಾಯಣಯ್ಯ ಬರೆದ.

“ರಂಗಮ್ಮನವರನ್ನು ವಿಚಾರಿಸಿಂತ ಬರೀಬಾರದಾಗಿತ್ತಿ ?”

ಚಂಪಾವತಿ ಗಂಡನನ್ನು ಲೇವಡಿ ಮಾಡಲೆತ್ತಿಸುತ್ತಾ ಹೇಳಿದಳು.

ಆ ಸಂಜೆ ಶಂಕರನಾರಾಯಣಯ್ಯ ಮನೆಗೆ ಬಂದ ಮೇಲೆ ಹೊಸ ಬೋರ್ಡು ವಠಾರದ ಹೊರಗಿನ ಗೋಡೆಯನ್ನು ಅಲಂಕರಿಸಿತು. ಬೆನ್ನು ಹಿಂದೆ ಇಲ್ಲವೆ ಎದೆಗೆ ಅಡ್ಡವಾಗಿ ಕೈ ಕಟ್ಟಿ ನಿಂತಿದ್ದ ವಠಾರದ ಹುಡುಗರ ಎದುರಲ್ಲಿ ಸ್ವತಃ ಶಂಕರನಾರಾಯಣಯ್ಯನೇ ಬೋರ್ಡನ್ನು ಅನಾವರಣ ಮಾಡಿದ.

“ಹಲಿಗೆಯಾದರೆ ಮುಳೇಲಿ ನೆನೆದು ಹೋಗುತ್ತೆ. ಇದು ಡಬ್ಬ. ಮಿಸುಕೋದಿಲ್ಲ”

—ಎಂದು ಶಂಕರನಾರಾಯಣಯ್ಯ ವಿವರಿಸಿದ.

ರಂಗಮ್ಮನ ಸಂತೋಷಕ್ಕೆ ಪಾರವಿರಲಿಲ್ಲ. ಜಾಲ್ಯದಲ್ಲಿ ಅವರ ಮನೆಯಲ್ಲಿ ಒಮ್ಮೆ ಹಸು ಈದಾಗ ಅದಷ್ಟೆ ಸಂತೋಷ ಈಗ ಅವರಿಗಾಯಿತು.

ಹುಡುಗರೆಲ್ಲ ಚೆದರಿದ ಮೇಲೆ ಜಯರಾಮು ಕೆಳಗೆ ಬಂದವನು ಬೋರ್ಡನ್ನು ನೋಡಿದ. ಅಕ್ಷರಗಳು ಮುದ್ದಾಗಿದ್ದವು.

ಮರುದಿನ ಚಂದ್ರಶೇಖರಯ್ಯನ ಹೆಸರು ಹಲಿಗೆ ಸಿದ್ಧವಾಯಿತು. ಇಂಗ್ಲಿಷಿನಲ್ಲಿ ‘ಚಂದರ್ ಶೇಖರ್’ ಎಂದು ಶಂಕರನಾರಾಯಣಯ್ಯ

ಬರೆದಿದ್ದ. ಅದೂ ಚಂದ್ರಶೇಖರಯ್ಯನವರ ಕಿಟಕಿಯ ಪಕ್ಕದಲ್ಲಿ ವಿರಾಜಮಾನವಾಯಿತು.

ಸಂಜೆ ತಪನಾಗಿ ಮನೆಗೆ ಬಂದ ಜಯರಾಮು ಹೊಸ ಬೋರ್ಡನ್ನೂ ನೋಡಿದ ಆ ಅಕ್ಷರಗಳೂ ಸೊಗಸಾಗಿದ್ದವು.

ತಾನು ವೇಂಟರ್ ಶಂಕರನಾರಾಯಣಯ್ಯನನ್ನು ಮಾತನಾಡಿಸಲೇಬೇಕೆಂದು ಜಯರಾಮು ತೀರ್ಮಾನಿಸಿಕೊಂಡ.

ಅದಕ್ಕೆ ಮತ್ತೊಂದು ದಿನ ಕಳೆಯಬೇಕಾಯಿತು. ಆ ಸಂಜೆ ಜಯರಾಮು ಗೇಟಿನ ಬಳಿಯಲ್ಲಿ ನಿಂತು ಆತ ಬರುವುದನ್ನು ಇದಿರು ನೋಡಿದ. ಸಮೀಪ ಬರುತ್ತಲೆ ಜಯರಾಮು ಕೈಮುಗಿದ.

“ನಮಸ್ಕಾರ.”

“ನಮಸ್ಕಾರ ”

ತಾನು ಮಾತನಾಡಿಸಿದ್ದನ್ನು ಕಂಡು ಶಂಕರನಾರಾಯಣಯ್ಯನಿಗೆ ಅಶ್ಚರ್ಯವಾಗಬಹುದು ಎಂದಕೊಂಡಿದ್ದ ಜಯರಾಮು. ಆದರೆ ಆತ, ದೆಳೆಯ ಸ್ನೇಹಿತರಿಗೆ ಮರುಸಂದಣಿ ಮಾಡುವ ಹಾಗೆ ಮುಗುಳ್ಳುಕೈ.

“ಹೊಸ ಮೆಚೆಯ”

ಎಂದ ಜಯರಾಮು ಸ್ವಲ್ಪ ಸಂಕೋಚದಿಂದಲೇ.

“ನೀವು ಜಯರಾಮು ಅಲ್ಲ?”

“ಯಾರು ಹೇಳಿದ್ದು?”

“ಇಷ್ಟು ದೂರವಿಂದ ನೋಡುತ್ತಾ ಇದೀನಿ. ನನಗೆ ಅಷ್ಟೂ ಗೊತ್ತಾಗಲಿಲ್ಲವೇ?.... ನೀವು ಕತೆ ಗತೆ ಬರೀತೀರಂತೆ.”

“ಓ! ಇಲ್ಲವು!”

“ಸುಳ್ಳು!”

ಶಂಕರನಾರಾಯಣಯ್ಯನಿಗೆ ಇಷ್ಟೆಲ್ಲ ಹೇಗೆ ತಿಳಿಯಿತೆಂದು ಜಯರಾಮುಗೆ ಅಶ್ಚರ್ಯವಾಯಿತು. ತನ್ನ ತಂಗಿ ಹೇಳಿರಬಹುದೆಂಬ ಸಂದೇಹ ಬಂತು. ಆದರೆ ಆ ಸಂದೇಹ ಸರಿ ಎಂದು ಭಾವಿಸಲು ಮನಸ್ಸು ಒಪ್ಪಲಿಲ್ಲ.

ವಾಸ್ತವವಾಗಿ ಇಷ್ಟೆಲ್ಲವನ್ನೂ ರಾಧೆ ಚಂಪಾವತಿಗೆ ಹೇಳಿದ್ದಳು;

ಚಂಪಾವತಿ ಗಂಡನಿಗೆ ವರದಿಯೊಪ್ಪಿಸಿದ್ದಳು.

ನೇರವಾಗಿ ಮನೆಗೆ ಹೋಗುವ ಅತುರದಲ್ಲಿದ್ದರೂ, ಶಂಕರ ನಾರಾಯಣಯ್ಯ ಒಂದು ಕ್ಷಣ ತಡೆದು ನಿಂತ.

“ಎನು, ಇಲ್ಲಿ ನಿಂತಿಟ್ಟಿದೀರಾ?”

ಎಂದು ಆತ, ಜಯರಾಮುವನ್ನು ಕೇಳಿದ ಯಾಕೆ ನಿಂತುದು ಎಂದು ಊಹಿಸುವಷ್ಟು ದಕ್ಷ ಮನಃಶಾಸ್ತ್ರಜ್ಞ ಶಂಕರನಾರಾಯಣಯ್ಯ ನಾಗಿರಲಿಲ್ಲ. ಯಾಕೆಂಬುದನ್ನು ಜಯರಾಮುವೂ ಹೇಳುವಂತಿರಲಿಲ್ಲ.

“ಹೀಗೇ ನಿಂತೆ.”

ಜಯರಾಮುವಿನ ವೃಷ್ಟಿ ಬೋರ್ಡುಗಳತ್ತ ಸರಿಯಿತು. ಶಂಕರ ನಾರಾಯಣಯ್ಯನೂ ಅತ್ತ ನೋಡಿದ.

“ತುಂಬಾ ಚೆನ್ನಾಗಿದೆ. ನೀವು ಚೆನ್ನಾಗಿ ಬರೀತೀರಾ?”

“ಈ ಬೋರ್ಡುಗಳೇ? ಅಯ್ಯೋ!”

ತನ್ನ ಕೃತಿಯ ಬಗೆಗೇ ಆತನಿಗಿದ್ದ ತಾತ್ಸಾರ ಜಯರಾಮು ವನ್ನು ಚಕಿತಗೊಳಿಸಿತು.

“ನೀವು ಬರೆದಿರೋ ಬೇರೆ ಚಿತ್ರಗಳನ್ನು ನಾನು ನೋಡಿಲ್ಲ.”

“ಚಿತ್ರಗಳು? ನಾನು ಕಲಾವಿದ ಅಂತ ತಿಳಕೊಂಡ್ರೇನು? ಹಾಗೇನಾದ್ರೂ ನಾನು ಅಂದ್ಕೊಂಡ್ರೆ ನಿಜವಾದ ಕಲಾವಿದರು ತಮಗೆ ವಗಾನಹಾಸಿಯಾಯ್ತಂತ ನನ್ನ ಮೇಲೆ ಮೊಕದ್ದಮೆ ಹೂಡಬಹುದು.”

ಆ ಸ್ವರದಲ್ಲಿ ವ್ಯಂಗ್ಯವಿತ್ತು, ನೋವಿತ್ತು. ಆ ನಗೆ ಮಾತಿನ ತೆರೆಯ ಹಿಂದೆ ಸಂತೋಷವನ್ನು ಜಯರಾಮು ಕಾಣಲಿಲ್ಲ. ತನ್ನೆದುರು ನಿಂತಿದ್ದ ವ್ಯಕ್ತಿಯ ರದಸ್ಯವನ್ನು ಭೇದಿಸಬಯಸುವವನಂತೆ ಜಯ ರಾಮು ಆತನನ್ನೇ ನೆಟ್ಟದೃಷ್ಟಿಯಿಂದ ನೋಡಿದ.

“ನಾನು ತೈಲಚಿತ್ರ ಬರೆಯೋಲ್ಲ ಜಯರಾಮು. ಚಿತ್ರ ಬರೆದು ಬದುಕೋಕೆ ಆಗೋದಿಲ್ಲ. ನಾನು ಬರೆಯೋದು ಸಿನಿಮಾ ಪೋಸ್ಟರು. ‘ಶನಿ ಮಹಾತ್ಮ್ಯೆ’ಯ ದೊಡ್ಡ ಬೋರ್ಡು ನೋಡಿದೀರೋ ಇಲ್ಲವೋ? ಅನಂದರಾನ್ ಸರ್ಕಲಿನಲ್ಲೂ, ಬೆಂಜೆಪ್ಪಕಿನಲ್ಲೂ ಕಟ್ಟಿ ನಿಲ್ಲಿಸಿದಾರೆ. ಆ ಹೇವರ ಚಿತ್ರ ಬರೆದೋನು ನಾನೇ. ಇನ್ನೊಂದನ್ನೂ ನೀವು ನೋಡಿರ

ಬೇಕು. 'ಜಣಕ್ ಜಣಕಾ'ಂತ-ಮೈಕ್ಕೆ ಬಿಟ್ಟೊಂಡು ಕುಣಿಯೋದು. ಅದನ್ನ ಬರೆದೋನೂ ನಾನೇ."

ಎಸನ್ನೋ ಮಾತನಾಡಬೇಕೆಂದು ಜಯರಾಮು ಯತ್ನಿಸಿದ. ಆದರೆ ನಾಲಿಗೆ ಗಂಟಲು ಅಂಜೋಗಿದ್ದುವು.

ತನ್ನೊಳಗೆ ಇನ್ನೂ ಹೆಸುರಾಗಿಯೇ ಇದ್ದ ಗಾಯಪೊಂದನ್ನು ಕೆದಕಿದಂತಾಗಿ ಶಂಕರನಾರಾಯಣಯ್ಯ ಅಷ್ಟು ಮಾತನಾಡಿದ್ದ. ಅದಕ್ಕೆ ಎಂತಹ ಪ್ರತ್ಯುತ್ತರ ಬಂದೀತೆಂಬ ಯೋಚನೆ ಅವನಿಗಿರಲಿಲ್ಲ. ಪ್ರತ್ಯುತ್ತರವನ್ನಾತ ಅಪೇಕ್ಷಿಸಲೂ ಇಲ್ಲ.

"ಬರ್ತೀನಿ" ಎಂದಷ್ಟೇ ಹೇಳಿ ಆತ, ಹೆಬ್ಬಾಗಿಲನ್ನು ದಾಟಿ ನಡು ಹಾದಿಯಲ್ಲಿ ನುಗ್ಗಿ, ಓಣಿಯೊಳಕ್ಕೆ ಕಾಲಿಟ್ಟ.

ಪಾದಗಳು ಬೇರುಬಿಟ್ಟು ನೆಲದೊಳಕ್ಕೆ ಇಳಿದುವೇನೋ ಎಂಬಂತೆ ತಿಲಾಪ್ರತಿಮೆಯಾಗಿ ಸ್ವಲ್ಪ ಹೂತ್ತು ಜಯರಾಮು ನಿಂತ.

ಶಂಕರನಾರಾಯಣಯ್ಯನೊಡನೆ ತನ್ನ ಅಣ್ಣ ಮಾತನಾಡುತ್ತಿದ್ದದನ್ನು ಮೇಲಿನಿಂದಲೇ ಕಂಡಿದ್ದ ರಾಧಾ ಕರೆದಳು :

"ಅಣ್ಣ, ಬಾರೋ.....ಬಾ ಅಣ್ಣ."

ಅವರಿಬ್ಬರು ಅದೇನೇನು ಮಾತನಾಡಿದರೆಂದು ತಿಳಿಯುವ ಕುತೂಹಲದಿಂದ ರಾಧೆಗೆ ನಿಂತಲ್ಲಿ ನಿಲ್ಲಬಾಗುತ್ತಿರಲಿಲ್ಲ.

.....

ಇನ್ನೇನು ಬರುವ ಹೊತ್ತು, ಬಾಗಿಲು ಮುಚ್ಚಿ ಬೇಕು, ಎಂದು ಚಂಪಾ ಯೋಚಿಸುತ್ತಿದ್ದಾಗಲೇ ಶಂಕರನಾರಾಯಣಯ್ಯ ಒಳಗೆ ಬಂದು ಬಿಟ್ಟ. ಪುಟ್ಟ ಮಗು ಮಾತ್ರ ತಂದೆಗೆ ಸ್ವಾಗತ ಬಯಸಿತು. ಅದನ್ನು ಎತ್ತಿಕೊಂಡು ಆತ ಅಡುಗೆ ಮನೆಯೊಳಕ್ಕೆ ನುಗ್ಗಿದ.

ಒಮ್ಮೆ ಬೀರಿದ ನೋಟದಿಂದಲೇ ಚಂಪಾವತಿ ತಿಳಿದುಕೊಂಡಳು. ಗಂಡ ಎಂದಿನಂತಿರಲಿಲ್ಲ. ಆತನ ಮನಸ್ಸು ಉದ್ವಿಗ್ನವಾಗಿತ್ತೆಂಬುದನ್ನು ಮುಖದ ಬಣ್ಣ ತೋರಿಸುತ್ತಿತ್ತು.

ಊದುಕೊಳವೆಯನ್ನೆತ್ತಿಕೊಂಡು ಸೌದೆ ತುಂಡುಗಳೆಡೆಗೆ ಚಂಪಾ 'ಫೂ....ಫೂ....' ಎಂದಳು. ನಡುವೆ ಮುಖತಿರುಗಿಸಿ ಗಂಡನನ್ನು

ನೋಡಿ ಕೇಳಿದಳು :

“ಏನಾಯ್ತು ?”

“ಏನಿಲ್ಲ. ನಾನು ಬರೆದಿರೋ ಕಲಾಕೃತಿಗಳ ವಿಷಯ ಆ ಹೆಂಡಗ ಜಯರಾಮನು ಕೇಳಿ!”

“ಯಾರು ರಾಧೆ ಅಣ್ಣನೇ ?”

“ಹೂಂ. ಮಹಡೀ ಮೇಲಿರೋನು.”

“ಸರಿ. ನೀವೆಂದಿರಿ ?”

“ರಸಿಕುಪಾಶ್ರೇಯ್ಯ ದೇವರ ಚಿತ್ರ ನಾನು ಬರೆದಿದ್ದು ಅಂದೆ!”

ಜಂಪು ಮಾತನಾಡಲಿಲ್ಲ. ತಾನು ದೊಡ್ಡ ಕಲಾವಿದನಾಗ ಬೇಕೆಂದು ಶಂಕರನಾರಾಯಣಯ್ಯ ಹಿಂದೆ ಕನಸು ಕಂಡುಬಿಟ್ಟು. ಆದರೆ ಕಲಾವಿದನಾಗಿ ಈ ಪ್ರಪಂಚದಲ್ಲಿ ಬಾಳ್ವೆ ನಡೆಸುವುದು ಕಷ್ಟ ಸಾಧ್ಯವೆಂಬುದು ಆತನಿಗೆ ಮನವರಿಕೆಯಾಗಲು ಹೆಚ್ಚುಕಾಲ ಹಿಡಿಯ ಲಿಲ್ಲ. ಕಹಿ ಮನಸ್ಸಿನಿಂದ ಸಿಕ್ಕುವರನ್ನೆಲ್ಲ ನಿಂದಿಸುತ್ತ ಕುಳಿತು ಕೊಳ್ಳದೆ ಶಂಕರನಾರಾಯಣಯ್ಯ ವಾಸ್ತವವಾದಿಯಾಗಿ ಸಿನಿಮಾ ಪ್ರೊಫೆಸರುಗಳ ಚಿತ್ರಕಾರನಾದ. ಅವನ ಜತೆಯಲ್ಲಿ ಬೇರೆ ಇಬ್ಬರು ದುಡಿಯುತ್ತಿದ್ದರು. ಅವರೆಲ್ಲ ಏನು ಚಿತ್ರ ಬರೆದರೂ ಕೆಳಗೆ ಹಾಕುತ್ತಿದ್ದ ಸಹಿ ಒಂದೇ-ರೂಪ್ ಆರ್ಟ್ಸ್. ಆ ಸಂಸ್ಥೆಯ ಒಡೆಯ ಚಿತ್ರಕಾರ ನಾಗಿರಲಿಲ್ಲ. ಆದರೆ ಆತ ಸಮರ್ಥನಾದ ಕೊಳ್ಳುವ-ಮಾರುವ, ಮಾರಾಟವನ್ನೇರ್ಪಡಿಸುವ ಯುವಕನಾಗಿದ್ದ. ಅವನ ಸ್ವಂತದ್ದೇ ಆದ ಜಾರ್ಜ್ ರಾತು ಸಂಸ್ಥೆಯೊಂದಿತ್ತು. ಮೂರು ವರ್ಷಗಳ ಉದ್ಯಮದ ಬಳಿಕ ಸಾಲ್ಕುಕಾಸು ಮೂಲಭವಾಗಿ ಆತನ ಕೈಯಲ್ಲಿ ಒಡುವಂತಾಗಿತ್ತು. ಆ ಸಂಸ್ಥೆಯ ಚಲಿಸುವ ಒಂದು ಯಂತ್ರ ಶಂಕರನಾರಾಯಣಯ್ಯ. ಆ ಕೆಲಸ ನೀರಸವಾಗಿ ಎಷ್ಟೋವೇಳೆ ಆತನಿಗೆ ತೋರಿದರೂ, ಆ ಅವರಣವೊಳಗೇ ಒಂದಿಷ್ಟು ರಸಿಕತೆಯನ್ನು ತುಂಬಲೆತ್ತಿಸುತ್ತಾ, ಕಲೆಯನ್ನು ಹೊಟ್ಟೆಹೊರೆಯುವ ಸಾಧನವಾಗಿ ಬಳಸಿ ಆತ ಕಾಲ ಕಳೆಯುತ್ತಿದ್ದ.

ಹೀಗಿದ್ದರೂ ಆಗೊಮ್ಮೆ ಈಗೊಮ್ಮೆ ಕೈಗೂಡದ ಬಯಕೆಗಳು

ಕಣ್ಣು ತೆರೆದು ಆತನನ್ನು ಮಾತನಾಡಿಸುತ್ತಿದ್ದವು.

ಆಗ ಹೇಗೆ ವರ್ತಿಸಬೇಕೆಂಬುದು ಚಂಪಾವತಿಗೆ ಗೊತ್ತಿತ್ತು.

ಅಂತಹದೇ ಸನ್ನಿವೇಶವಾದ ಈ ಸಂಜೆ....

ಚಂಪಾ ಮೆಲ್ಲುಧ್ವನಿಯಲ್ಲಿ ಕೇಳಿದಳು :

“ಸೌತೆಕಾಯಿ ಇದೆ. ಏನು ಮಾಡ್ಲಿ ?”

“ಏನಾದರೂ ಮಾಡೇ.”

“ಕೋಸಂಬರಿ ಮಾಡ್ಲೇನು ?”

“ಹೂಂ.”

ಒಲೆಯ ಎದುರು ಮಗುವನ್ನೆತ್ತಿಕೊಂಡು ಗೋಡೆಗೊರಗಿ ಕುಳಿತಿದ್ದ ಗಂಡನತ್ತ ಸರಿದಳು ಚಂಪಾ.

“ಎಷ್ಟೊಂದು ಮುದ್ದಿಸೋದು ಮಗೂನ. ಇಲ್ಕೊಡಿ !”

ಮಗುವನ್ನೆತ್ತಿಕೊಂಡು ಅಕೆ ಬದಿಗೆ ಸರಿಸಿದಳು. ಬಾಹುಗಳಿಂದ ಗಂಡನ ಕೊರಳನ್ನು ಬಳಸಿ ಮುಖಕ್ಕೆ ಮುತ್ತಿಕೊಟ್ಟಳು-ಮತ್ತೊಂದು.

“ನನ್ನ ದೇವರಿಗೆ ನೋವಾಯ್ತಲ್ಲ ಅದಕ್ಕೆ.”

ತನ್ನ ತೋಳಿನಿಂದ ಅಕೆಯನ್ನು ಶಂಕರನಾರಾಯಣಯ್ಯ ಆಧರಿಸಿದ. ಉಳಿದುದೆಲ್ಲವೂ ಆತನಿಗೆ ಮರೆತು ಹೋದುವು.

“ಅಯ್ಯೋ ! ಅದೇನೋ ಸದ್ದಾಯ್ತು. ಯಾರು ಬಂದರೋ ?”

—ಎಂದು ಚಂಪಾ ಗಡಬಡಿಸಿ ಎದ್ದು ಹೊರಬಂದಳು. ಒಳಗೆ ಕಾಲಿರಿಸಿದ್ದ ಅಹಲ್ಯಾ ಸರಕ್ಕನೆ ಹಿಂತಿರುಗಿ ಹೋಗುತ್ತಿದ್ದುದು ಕಂಡಿತು.

ಕರೆದು ನಿಲ್ಲಿಸಬೇಕೆಂದು ಅಕೆಯ ಹೆಸರು ನಾಲಿಗೆಯ ತುದಿಗೆ ಬಂದರೂ ಚಂಪಾ ತನ್ನನ್ನು ತಾನೆ ತಡೆದಳು.

ಒಳಕ್ಕೆ ಹಿಂತಿರುಗಿದ ಹೆಂಡತಿಯನ್ನು ಶಂಕರನಾರಾಯಣಯ್ಯ ಕೇಳಿದ :

“ಯಾರು ಚಂಪಾ ?”

“ಅಹಲ್ಯಾ ಕಣ್ಣೀ. ನೋಡಿದಳೋ ಏನೋ ?”

“ಏನನ್ನ ?”

“ನಾಚಿಕೆ ಇಲ್ಲ ನಿಮಗೆ....”

“ನಿನಗಿದೆ, ಅಲ್ಲ?”

“ಹೋಗಿ.”

“ನೋಡಲಿ ಬಿಡು. ಕಲಿತೋತಾಳೆ. ಹಾಡು ಹ್ಯಾಗೂ ಹೇಳಿ ಕೊಡ್ತಿದೀಯಾ. ಇದನ್ನೂ—”

“ಸಾಕು, ಥೂ!”

ಒಲೆಯ ಉರಿ ಮತ್ತೊಮ್ಮೆ ಆರಿಹೋಗಿತ್ತು. ಚಂಪಾ ಊದು ಕೊಳವೆಯನ್ನೆತ್ತಿಕೊಂಡಳು. ಶಂಕರನಾರಾಯಣಯ್ಯ ಸೌತೆಕಾಯಿ ಹೆಚ್ಚಿತೊಡಗಿದ.

.....

ಹೊರಗೆ ಹೆಸರು-ಹಲಿಗೆ ಗೋಡೆಗೆ ತಗಲಿ ತೂಗುತ್ತಿತ್ತು.

“ಚಂದರ್ ಶೇಖರ್.”

ಚಂದ್ರಶೇಖರಯ್ಯನೆಂದುಕೊಂಡ :

“ಒಳ್ಳೇ ತಮಾಷೆಯ ನ್ಯಕ್ತಿ ಈ ಶಂಕರನಾರಾಯಣಯ್ಯ. ಹೆಸರು ಹಲಿಗೆ ಬರ್ಬೊಡೀಂತ ತಮಾಷೆಗೆ ಅಂದಿದ್ದೆ ಬರದೇಬಿಟ್ಟಿದ್ದಾನೆ!”

ತಮಾಷೆಯಾಗಿತ್ತು. ರಂಗಮ್ಮನ ವಠಾರದಲ್ಲೊಂದು ಕೊಠಡಿ ಮನೆಗೆ ಹೆಸರು-ಹಲಿಗೆ; ಹರಿವ ಸೀರೆ ಹಳೆಯ ಚಪ್ಪಲಿಗಳ ಕರಿಯ ಹೆಂಗಸು ಕೈಯಲ್ಲಿ ವ್ಯಾನಿಟಿ ಬ್ಯಾಗ್ ಹಿಡಿದಹಾಗಿತ್ತು.

ಆ ಮನೆಯನ್ನು ಬಿಟ್ಟುಬಿಡಬೇಕೆಂದು ಎಷ್ಟೋ ಸಾರೆ ಆತ ಯೋಚಿಸಿದ್ದ. ಆದರೆ ಬೇರೆ ಒಳ್ಳೆಯ ಕೊಠಡಿಯನ್ನು ಹುಡುಕಲು ಆತನಿಗೆ ಬಿಡುವೇ ದೊರೆತಿರಲಿಲ್ಲ. ಬಿಡುವಿದ್ದಾಗ ಆಯಾಸವೆನಿಸುತ್ತಿತ್ತು. ಆಯಾಸವಿಲ್ಲದೆ ಇದ್ದಾಗ, ‘ಹಾಳು ಬೇಸರ, ಯಾವುದಾದರೂ ಸಿನಿಮಾ ನೋಡೋಣ’ ಎನಿಸುತ್ತಿತ್ತು.

ಅಗತ್ಯದ ಕೆಲಸವಿದ್ದರೆ ಉತ್ಸಾಹದಿಂದ ಒಂದೇ ಸಮನೆ ಆತ ದುಡಿಯುತ್ತಿದ್ದ. ಪ್ರವಾಸ ಹೋಗುತ್ತಿದ್ದ. ದಣೆನೆಂಬುದೇ ಅವನಿಗೆ ಅರಿವಾಗುತ್ತಿರಲಿಲ್ಲ. ಅದು ಮುಗಿದು ಒಮ್ಮೆ ಕಾಲು ಚಾಚಿದನೆಂದರೆ, ಚಂದ್ರಶೇಖರಯ್ಯ ಮಹಾ ಸೋಮಾರಿ. ಊಟ ಮಾಡುವುದಕ್ಕೂ ಕೂಡಾ ಹೋಟೆಲಿಗೆ ಹೊತ್ತಿಗೆ ಸರಿಯಾಗಿ ಹೋಗುತ್ತಿರಲಿಲ್ಲ. ತಡ

ವಾಗಿ ಕೋಗಿ ಉಟವಿಲ್ಲವೆಂದು ಪಕ್ಕದ ಹೋಟೆಲಿನಲ್ಲಿ ತಿಂಡಿ ತಿಂದು ಕಾಫಿ ಕುಡಿಯುತ್ತಿದ್ದ. ನೈರ್ಮಲ್ಯ ಆತನಿಗೆ ಇಷ್ಟವಾದರೂ ಅದನ್ನು ಕಾಪಾಡಲು ಆತ ಪ್ರಯತ್ನಿಸುತ್ತಿರಲಿಲ್ಲ. ಎಂದಾದರೊಮ್ಮೆ ಕೊಠಡಿಯನ್ನು ಅಚ್ಚುಕಟ್ಟಾಗಿಡಲು ಆತ ಯತ್ನಿಸುವುದಿತ್ತು. ಆದರೆ ಒಂದೆರಡು ದಿನಗಳಲ್ಲೇ ಎಲ್ಲವೂ ಮೊದಲಿನಂತೆಯೇ ಮಾರ್ಪಡುತ್ತಿದ್ದವು.

ಮದುವೆಯಾಗಿದೆಯೆಂದು ಸುಳ್ಳು ಹೇಳಿ ಕೊಠಡಿಯನ್ನು ದೊರಕಿಸಿ ಕೊಂಡ ಬಳಿಕ, ನಿಜಸಂಗತಿ ರಂಗಮ್ಮನಿಗೆ ಗೊತ್ತಾಗಿತ್ತು. ರಂಗಮ್ಮ ರೇಗುತ್ತಿದ್ದಾಗಲೂ ತಮಾಷೆಯಾಗಿಯೇ ಇರಲು ಆತ ಯತ್ನಿಸುತ್ತಿದ್ದ.

ವತಾರದಲ್ಲಿ ಉಂಟಾದ ಪ್ರಕ್ಷುಬ್ಧ ಪರಿಸ್ಥಿತಿ ಶಾಂತವಾಗಿ ಎಷ್ಟೋ ದಿನಗಳಾದಮೇಲೆ, ಪಕ್ಕದಮನೆಯಾತ ಒಳ್ಳೆಯವನು ಎಂದು ಜಯರಾಮನವಿನ ತಾಯಿ ಪ್ರಮಾಣಪತ್ರ ಕೊಟ್ಟಮೇಲೆ, ರಂಗಮ್ಮ ಒಂದು ದಿನ ಹೇಳಿದ್ದರು :

“ಚಂದ್ರಶೇಖರಯ್ಯ ನೀವು ಇಷ್ಟೆಲ್ಲಾ ಓದಿದೋರು, ಬುದ್ಧಿವಂತ. ಕೈತುಂಬಾ ಸಂಪಾದನೆ ಇದೆ. ಹೀಗಿದ್ದೂ ಈ ತರ ಇದೀರಲ್ಲಾ....”

ವಿಷಯವೇನೆಂದು ಊಹಿಸಿ, ಅವನ ಮುಖ ನಸುಗೆಂಪಾಯಿತು.

“ಯಾವ ಥರ ಇದೀನಿ ರಂಗಮ್ಮೋರೆ ?”

“ಎಷ್ಟು ದಿನಾಂತ ಈ ಕೆಟ್ಟ ಹೋಟೆಲ್ಲಾಟ ಮಾಡ್ತೀರವ್ವಾ ?”

ಹೋಟೆಲು ಉಟ ಚೆನ್ನಾಗಿರುತ್ತದೆಂದು ಹೇಳಿದ ಒಬ್ಬ ಮನುಷ್ಯ ಪ್ರಾಣಿಯನ್ನು ಚಂದ್ರಶೇಖರಯ್ಯ ಅವರೆಗೂ ನೋಡಿರಲಿಲ್ಲ.

“ಏನಾಗಿದೆ ರಂಗಮ್ಮೋರೆ ?”

“ನಿಮ್ಮ ಅವಸ್ಥೆನೋ, ನೀವೋ.....ದೇವರಿಗೇ ಪ್ರೀತಿ.”

ಚಂದ್ರಶೇಖರಯ್ಯ ನಕ್ಕು ಕೇಳಿದ್ದ.

“ನಾನು ಏನ್ನಾಡಿದ್ದೆ ನಿಮಗಿಷ್ಟವಾಗುತ್ತೆ ಹೇಳಿ ?”

“ಬಾಯಿಬಿಟ್ಟು ಹೇಳ್ವೇಕೇನವ್ವಾ ಅದನ್ನಾ ? ಇನ್ನೂ ಹೀಗೇ ಇರ್ಬೇಡಿ. ನೀವೇನು ಚಿಕ್ಕ ಹುಡುಗ್ಗೆ ಈಗ ? ಬೇಗ್ಗೆ ಒಳ್ಳೆ ಹೆಣ್ಣು ನೋಡಿ ಮದುವೆ ಮಾಡಿಕೊಳ್ಳಿ. ನಿಮ್ಮ ತಂದೆ ತಾಯಿ ಇನ್ನೂ ಅದು ಹ್ಯಾಗೆ ಸಹಿಸಿಕೊಂಡಿದಾರೋ ?”

ಅವರು ಸಹಿಸಿಕೊಂಡಿರಲಿಲ್ಲ. ಹಿರಿಯಮಗನಾದ ಚಂದ್ರ ಶೇಖರಯ್ಯ ಮನೆಗೆ ಬಂದಾಗಲೆಲ್ಲಾ ಅವನನ್ನು ಗೋಳುಹೊಯ್ದು ಕೊಳ್ಳುತ್ತಿದ್ದರು. ಅಳುಕಾಳು ಇಟ್ಟುಕೊಂಡು ಮನೆತನದ ಅಲ್ಪ ಆಸ್ತಿಯ ಉಸ್ತುವಾರಿ ಮಾಡುತ್ತಿದ್ದ ಆತನ ತಮ್ಮನಿಗೂ ಅಣ್ಣನನ್ನು ಕಂಡರಾಗುತ್ತಿರಲಿಲ್ಲ. ಆ ತಮ್ಮನಿಗೆ ಆಗಲೇ ಮದುವೆಯಾಗಲು ಮನಸ್ಸಿತ್ತು. ಹಿರಿಯರು ಸೋದರರಿಬ್ಬರಿಗೂ ಹುಡುಗಿಯರನ್ನು ನೋಡಿ ಇಟ್ಟಿದ್ದರು. ಆದರೆ ಅಣ್ಣ ಅವಿವಾಹಿತನಾಗಿ ಇರುವಷ್ಟು ಕಾಲ ತಮ್ಮ ಸುಮ್ಮನಿರಬೇಕಾಗಿತ್ತು. ಚಂದ್ರಶೇಖರಯ್ಯನೇನೋ ಹೇಳಿದ್ದ :

“ಅವನಿಗೆ ಮದುವೆ ಮಾಡಿಸ್ಪಿಡಿ. ಕಾಗದ ಬರೀರಿ. ಬಂದು ಹೋಗ್ತೀನಿ.”

“ನಿನಗೆ?”

“ನನಗೆ ಈಗ್ಗೇಡ....”

....ಕಿರ್ ಕಿರೆನ್ನುತ್ತಿದ್ದ ಕಬ್ಬಿಣದ ಮಂಚದ ಮೇಲೆ ಅತ್ತಿತ್ತ ಹೂರಳುತ್ತಾ ಚಂದ್ರಶೇಖರಯ್ಯ ಕಿಟಕಿಯ ಮೂಲಕ ಹೊರಗೆ ನೋಡಿದ. ಒಂದು ಚೂರು ಆಕಾಶ ಕಾಣಿಸುತ್ತಿತ್ತು. ಅಲ್ಲಿ ಹಲವು ನಕ್ಷತ್ರಗಳು ಮಿನುಗುತ್ತಿದ್ದವು.

‘ಈಗ ಬೇಡ’ - ಎಂದು ಧೈರ್ಯವಾಗಿ ಹೇಳಿ ಬಂದಿದ್ದ ನಿಜ. ಹಿಂದೆಯೇನೋ, ಮದುವೆಯಾಗುವುದರಲ್ಲಿ ಅರ್ಥವಿಲ್ಲ ಎಂದು ಆತ ಖಡಾಖಂಡಿತವಾಗಿ ವಾದಿಸುತ್ತಿದ್ದ. ಈಗ ವಾದಿಸುತ್ತಿರಲಿಲ್ಲ. ಮದುವೆ ಅನಿವಾರ್ಯವೆಂದು ಬಾಯಿತೆರೆದು ಹೇಳುತ್ತಿರಲಿಲ್ಲವಾದರೂ ಹಾಗೆಂದು ಆತನಿಗೆ ಆಗಲೇ ಮನವರಿಕೆಯಾಗಿತ್ತು.

ಆ ಯೋಚನೆ ಬಂದಾಗಲೆಲ್ಲಾ ರಾಧಾ ಈಗ ಆತನ ಕಣ್ಣಿಗೆ ಕಟ್ಟುತ್ತಿದ್ದಳು. ತಾನು ಬಂದ ಹೊಸತಿನಲ್ಲಿ, ಇದೊಂದು ಬರಿಯ ಹುಡುಗಿ ಎಂದು ಆತ ಸುಮ್ಮನಿದ್ದ. ಆದರೆ ಈ ಎರಡು ವರ್ಷಗಳಲ್ಲಿ ಆಕೆ ಎಷ್ಟೊಂದು ಬೆಳೆದುಬಿಟ್ಟಿದ್ದಳು !

ಒಂಟಿ ಇಟ್ಟಿಗೆಯ ಗೋಡೆಯಾಚೆ ನಿಬ್ಬೆಹೋಗಿತ್ತು ಆ ಸಂಸಾರ ಜಯರಾಮು....ರಾಧಾ.

ಜೇಸಗೆಯ ಜೇಗೆಗೆ ಉರು ಬೇಯುತ್ತಿದ್ದಾಗಲೆ ಒಮ್ಮೆಲೆ ಒಂದು ಸಂಜೆ ಮಳೆ ಹನಿಯಿತು.

“ಮಳೆ ಬಂತು ! ಮಳೆ ಬಂತು !”

ಎಂದು ವಠಾರದ ಹುಡುಗರೆಲ್ಲ ಕುಣಿದರು. ರಂಗಮ್ಮನೂ ಹೆಬ್ಬಾಗಿಲ ಬಳಿ ನಿಂತು ಒದ್ದೆಯಾಗುತ್ತಿದ್ದ ಅಂಗಳವನ್ನು ನೋಡಿದರು. ಮಳೆ ಬರತೊಡಗಿದಾಗ ಅವರ ಮುಖ ಎಂದೂ ಗೆಲುವಾಗುತ್ತಿರಲಿಲ್ಲ.

ಆ ದಿನ ಹನಿ ಮಳೆ ಅಷ್ಟಕ್ಕೆ ನಿಂತಿತು.

ರಂಗಮ್ಮ ಸಮಾಧಾನದ ನಿಟ್ಟುಸಿರುಬಿಟ್ಟು ಒಳಕ್ಕೆ ಬಂದರು.

ಕರಿಯ ಮೋಡಗಳು ಕರಗಿಹೋಗಿ, ಅರಳಿ ರಾಶಿ ತೋರಿ ಬಂದು ಶುಭ್ರ ಆಕಾಶ ಕಾಣಿಸಿಕೊಂಡು, ಹೊಂಬಿಸಿಲು ಭೂಮಿಯಮೇಲೆ ಬಿತ್ತು.

“ಹೋ ಹೋ ಹೋ ಹೋ !” ಎಂದು ಹುಡುಗರು ಗದ್ದಲ ಮಾಡುತ್ತ ಅಂಗಳ ಬಿಟ್ಟು ಬೀದಿಗಳಿದರು.

ರಂಗಮ್ಮನಿಗೆ ಗೊತ್ತಿತ್ತು, ಇದು ಆರಂಭ ಮಾತ್ರ. ಕಷ್ಟದ ದಿನಗಳು ಮುಂದಿದ್ದವು. ಪ್ರತಿ ವರ್ಷವೂ ಆ ದುಸ್ಥಿತಿಯ ಪುನರಾವರ್ತನೆ ಆಗುತ್ತಲೇ ಇದ್ದು ರಂಗಮ್ಮನಿಗೆನೋ ಬಹಳಮಟ್ಟಿಗೆ ಅದು ರೂಢಿಯಾಗಿತ್ತು. ಆದರೂ ಮಳೆಗಾಲದಲ್ಲಿ ರಂಗಮ್ಮನ ವಠಾರ ಕಳೆ ಗೆಟ್ಟು ಹೋಗುತ್ತಿದ್ದದನ್ನು ಅವರು ಕಾಣುತ್ತ ಬಂದಿದ್ದರು. ಜೇವರ ಮುಂದೆ ಕುಳಿತಾಗ, ‘ಮಳೆಗಾಲ ಸುಲಭವಾಗಿ ಕಳೆದುಹೋಗಲಪ್ಪಾ ಪರಮಾತ್ಮಾ’ ಎಂದು ಸೆಚ್ಚಿನ ಪ್ರಾರ್ಥನೆಯನ್ನು ಸೇರಿಸುತ್ತಿದ್ದರು.

ಮತ್ತೆ ನಾಲ್ಕು ದಿನ ಹನಿ ಬೀಳಲಿಲ್ಲ.

ಐದನೆಯ ದಿನ ಮಳೆ ಗುಡುಗು ಮಿಂಚುಗಳ ಅರ್ಭಟದೊಡನೆ ಬಂತು ಬೆಂಗಳೂರಿನ ತುಂತುರು ಹನಿಯಾಗಿ ಬರದೆ ಮಲೆನಾಡಿನ ಘನಘೋರ ಮಳೆಯಾಗಿ ಸುರಿಯಿತು. ರಂಗಮ್ಮ ಸವೈಮೋರೆ ಮಾಡಿಕೊಂಡು ತಮ್ಮ ಬಿಲದೊಳಗೆ ಸೋರದೇ ಇದ್ದ ಜಾಗದಲ್ಲಿ ಬೆಚ್ಚಗೆ ಕುಳಿತರು.

ರಂಗಮ್ಮನ ವಠಾರದಲ್ಲಿ ಹೆಚ್ಚಿನ ಮನೆಗಳೆಲ್ಲಾ ಸೋರುತಿದ್ದವು. ಮಳೆ ಸುರಿಯುತ್ತಿದ್ದಾಗಲೆಲ್ಲಾ 'ಛೂ! ಹಾಳು ಮನೆ... ಬೇಗನೆ ಬೇರೆಲ್ಲಿಗಾದರೂ .ಪೋಗ್ಬೇಕು' ಎಂದು ಉದ್ಗಾರ ತೆಗೆಯದವರೇ ಇರುತ್ತಿರಲಿಲ್ಲ.

ಈ ಸಲವೂ ಅಷ್ಟೇ. ಹಾವಳಿ ಮಾಡುತ್ತ ಸುರಿದುದು, ಪ್ರತಿ ವರ್ಷಕ್ಕಿಂತ ವಿಭಿನ್ನವಲ್ಲದ ಮಳೆ.

ಜಯರಾಮು, ರಾಧಾ, ಅವರ ತಾಯಿ ಸೋರುತಿದ್ದ ನಾಲ್ಕಾರು ಕಡೆಗೆಲ್ಲ ಪಾತ್ರಗಳನ್ನಿಟ್ಟರು. ಪಕ್ಕದ ಕೊಠಡಿ-ಮನೆಯ ಚಂದ್ರ ಶೇಖರಯ್ಯ ಹೊರ ಹೋಗಿದ್ದ.

"ಪಕ್ಕದ್ದನೆಯೊಳಗೆ ಮಳೆ ನೀರು ಬಿದ್ದ ಎಲ್ಲಾ ಒದ್ದೆಯಾಗಿ ಹೋಗುತ್ತೆ ಅಲ್ವೆ ಅಣ್ಣ?"

ಆ ಪ್ರಶ್ನೆಯೊಡನೆ ರಾಧಾ ಜಯರಾಮುವಿನ ಮುಖ ನೋಡಿದಳು. ಆದರೆ ಆತನ ಪ್ರತ್ಯರ್ಥಕ ದೃಷ್ಟಿಯನ್ನು ಇದಿರಿಸಲಾರದೆ ನೀರು ಸುರಿಯುತ್ತಿದ್ದ ಭಾವನೆಯತ್ತ ನೋಡಿದಳು.

ತಾಯಿ ರಾಘವರು ಮಾತಿಗೆ ಅರ್ಥ ಕಲ್ಪಿಸುವ ಗೊಡವೆಗೇ ಹೋಗದೆ ಹೇಳಿದಳು:

"ಅದೇನೇನು ಹರವಿಟ್ಟು ಹೋಗಿದಾನೋ ಮಹಾರಾಯಾ...."

ಮಹಡಿಯ ಕೆಳಗಿನ ನಾಲ್ಕು ಮನೆಗಳಷ್ಟೇ ಮಳೆಯನ್ನು ಸ್ವಲ್ಪ ಮಟ್ಟಿಗಾದರೂ ತಡೆ ಹಿಡಿದು ಇದಿರಿಸುತ್ತಿದ್ದವು.

ಶಿವಸ್ವಾಮಿ 'ಡ್ಯಾಟ'ಯ ಮೇಲೆ ಹೋಗಿದ್ದ. ಉಪಾಧ್ಯಾಯರು ತಂಗಿ ಸುಸುಂಗಳೆಯನ್ನು ಕರೆದುಕೊಂಡು ಭಾವನ ಊರಿಗೆ ತೆರಳಿದ್ದರು. ಆ ಎರಡೂ ಮನೆಗಳ ಒಡತಿಯರು, ಗಾಳಿ ಬೀಸಿದಾಗ

ಒಳ ಬರುತ್ತಿದ್ದ ಮಳೆಯನ್ನು ತಡೆಯಲೆಂದು ಕಿಟಕಿಗಳನ್ನು ಮುಚ್ಚಿದರು. ಹಾಗೆ ಮುಚ್ಚಿದ ಮೇಲೂ ಕಿಟಕಿಯ ಎಡೆಗಳಿಂದ ಇಳಿದು ಒಳಕ್ಕೆ ಹರಿಯುತ್ತಿದ್ದ ನೀರನ್ನು ಅವರು ಬಟ್ಟೆಯನ್ನದ್ದಿ ಪಾತ್ರೆಗೆ ಹಿಂಡಿದರು.

ಅವಾಂತರವಾಗುತ್ತಿದ್ದುದು ಓಣಿ ಮನೆಗಳಲ್ಲಿ. ನೀರು ಓಣಿಯಿಂದ ಸರಿಯಾಗಿ ಹೊರಗೆ ಹರಿಯದೆ ಮನೆಗಳೊಳಕ್ಕೆ ಬರುತ್ತಿತ್ತು. ಹೆಂಚಿನ ಬಿರುಕುಗಳಿಂದೆಲ್ಲ ನೀರು ಸುರಿಯುತ್ತಿತ್ತು. ಎದುರಿನ ಎರಡು ಮನೆಗಳಿಗಾದರೆ, ಗಾಳಿ ಬೀಸುತ್ತ ಮಳೆ ಬಂದಾಗ ಮಾತ್ರ ತೊಂದರೆ ಇರುತ್ತಿತ್ತು. ಓಣಿ ಮನೆಗಳಲ್ಲಿ, ಗಾಳಿ-ಮಳೆ ಜತೆಯಾಗಿಯೇ ಬಂದರೆ ಅಷ್ಟೊಂದು ಅಪಾಯವಿರಲಿಲ್ಲ. ಹೆಚ್ಚಿನ ನೀರು ಛಾವಣಿಯ ಹೊರಕ್ಕೆ ಹರಿಯುತ್ತಿತ್ತು. ಮಳೆಯಷ್ಟೆ ಬಲವಾಗಿ ಸುರಿದಾಗ ಮಾತ್ರ ಆ ಮನೆಗಳು ಕೆರೆಗಳಾಗುತ್ತಿದ್ದುವು. ಗೋಡೆ ತೊಯ್ದು ಎಲ್ಲಿ ಉರುಳುವುದೋ ಎಂದು ಭಯವಾಗುತ್ತಿತ್ತು. ಒಲೆ ಒದ್ದೆಯಾಗುತ್ತಿತ್ತು.

ಎಷ್ಟೋ ವರ್ಷಗಳಿಂದ ಅನುಭವವಿದ್ದವರು ಈ ಸಲವೂ ಗೊಣಗುತ್ತಾ ಸೋರುವ ನೀರನ್ನು ಹಿಡಿಯಲು ಎಂದಿನಂತೆ ಯತ್ನಿಸಿದರು. ಈ ವರ್ಷದ ಮಳೆಗೆ ಹೊಸತಾಗಿ ಸೋರಿದ ಜಾಗಗಳನ್ನು ಗುರುತಿಸಿದರು.

ಪರಿಸ್ಥಿತಿ ಒಳಗಿದ್ದರೂ ವಠಾರದ ಹೆಳಬರೆಲ್ಲ ಬಕೀಟುಗಳನ್ನೂ, ಬಾಯಿ ಎಗಲವಿದ್ದ ಪಾತ್ರೆಗಳನ್ನೂ ತಂದು ಛಾವಣಿಯಿಂದ ಕೆಳಕ್ಕೆ ಹರಿಯುವ ನೀರು ಬೀಳುತ್ತಿದ್ದ ಕಡೆ ಇಟ್ಟರು. ಹಾಗೆ ಹಿಡಿದ ನೀರಿಗೆ ಅವರು ದುಡ್ಡು ಕೊಡಬೇಕಾದ ಎಗತ್ಯವಿರಲಿಲ್ಲ !

ಚಂಪಾ ವಠಾರದಲ್ಲಿ ಅನುಭವಿಸಿದ ಮೊದಲ ಮಳೆ ಇದು. ಸೋರುವ ಮನೆಯನ್ನೇನೋ ಹಿಂದೆಯೂ ಆಕೆ ಕಂಡಿದ್ದಳು. ಆದರೆ ರಂಗಮ್ಮನ ವಠಾರದ ಮನೆಗಳು ಹಿಂದಿನ ದಾಖಲೆಗಳನ್ನೆಲ್ಲ ಮೀರಿಸುವ ಹಾಗಿದ್ದವು.

ಮಗು ಅಳತೊಡಗಿತು. ಮೇಜಿನ ಮೇಲೆ ಸೋರುತ್ತಿರಲಿಲ್ಲ. ಚಂಪಾ ಹಾಸಿಗೆ, ಬಟ್ಟೆ ಬರೆಗಳನ್ನು ಅದರ ಮೇಲಿರಿಸಿದಳು. ಇದ್ದ

ಪಾತ್ರೆಗಳನ್ನೆಲ್ಲ ಸೋರುತ್ತಿದ್ದ ಜಾಗಗಳಿಗೆ ಸಮನಾಗಿ ಹೆಂಚಿದಳು. ಮುಬ್ಬು ಗಂಟೆಕ್ಕೆ ಮಗುವನ್ನೆತ್ತಿಕೊಂಡಳು.

“ಅಳಬೇಡ. ಅಳಬೇಡ್ತು.....”

—ಎಂದು ಸಂತೈಸುವ ಮಾತನ್ನಾಡಿದಳು.

ಈ ಸೌಭಾಗ್ಯ ತನಗೊಬ್ಬಳಿಗೇ ಮೀಸಲಾಗಿರಲಾರದು ಎಂದು ಸಮಾಧಾನ ಪಟ್ಟುಕೊಂಡಳು. ಬಾಗಿಲಬಳಿ ಬಂದಾಗ, ಸ್ವಲ್ಪ ಬಾಗಿ ನೋಡಿದಾಗ, ಮಳೆಯ ನೀರು ಹಿಡಿಯಲೆಂದು ಓಣಿ ಮನೆಗಳವರು ಬರ್ಕಿಟು, ಪಾತ್ರೆಗಳನ್ನಿಟ್ಟುಕೊಂಡು ಕಂಡಳು. ಚಂಪಾವತಿಗೆ ನಗು ಬಂತು ಆಕೆಯೂ ಒಂದು ಬರ್ಕಿಟು ತಂದು, ತನ್ನ ಮನೆಯ ಭಾವಣಿಯಿಂದ ಧಾರಕಟ್ಟೆ ಸುರಿಯುತ್ತಿದ್ದ ನೀರನ್ನು ಹಿಡಿದಳು. ಮಳೆಯ ಧಾರೆಯೇ ಆಚೆ ಎದುರು ಮನೆ ಬಾಗಿಲಲ್ಲಿ ಮೀನಾಕ್ಷಿ ನಿಂತಿದ್ದಳು. ಹೊಸ ಬಿಡಾರ ದವಳು ಅನುಭವವನ್ನು ಕಂಡು ಆಕೆಗೆ ನಗು ಬಂತು. ಚಂಪಾವತಿ ಸಿಟ್ಟಾಗದೆ ತಾನೂ ನಕ್ಕಳು.

ಸಂಜೆಯ ಹೊತ್ತಿಗೆ ಮಳೆ ನಿಂತಿತು. ಗಂಡಸರು ಮನೆಗೆ ಬಂದ ಹೆಂಗಸರ ಗೊಣಗಾಟಕ್ಕೆ ಕಿವಿಕೊಟ್ಟರು.

ಆ ರಾತ್ರಿ ರಂಗಮ್ಮ ಹೊರಗೆ ಬರಲೇ ಇಲ್ಲ. ಊಟವಾಯ್ತೆ? ಅಡುಗೆ ಏನು, ಎಂದು ಯಾರನ್ನೂ ಅವರು ವಿಚಾರಿಸಲೇ ಇಲ್ಲ.

ದೀಪ ತಾನಾಗಿಯೇ ಆರಿಹೋಯಿತು. ನಡುರಾತ್ರಿಯಲ್ಲಿ ಎಲ್ಲಾ ದರೂ ಬಂದು ಬಿಡಬಹುದೆಂದು ರಂಗಮ್ಮ ವಿದ್ಯುತ್ ಹಿಡಿಯನ್ನು ಮೇಲಕ್ಕೆ ತಳ್ಳಿಬಿಟ್ಟರು.

ತಣ್ಣಗಿದ್ದ ನೆಲದ ಮೇಲೆ ಹೆಂಗಸರು, ಗಂಡಸರು ಮಕ್ಕಳಿಗಾಗಿಯೂ ತಮಗಾಗಿಯೂ ಚಾಪೆ ಹಾಸಿಗೆಗಳನ್ನು ಹಾಸಿದರು.

“ಸುಡುಗಾಡು ಮನೆ!”

—ಎಂದ ಶಂಕರನಾರಾಯಣಯ್ಯ.

“ಹಾಗನ್ನೇಡಿ. ರಾತ್ರಿ ಹೊತ್ತು ಕೆಟ್ಟ ಮಾತು.....”

—ತನ್ನ ಅಸಹಾಯತೆಗಾಗಿ ನೊಂದಿದ್ದ ಗಂಡನನ್ನು ಸಂತೈಸಲೆಂದು ಚಂಪಾ ಮೃದುವಾಗಿ ಮಾತನ್ನಾಡಿದಳು.

“ಈ ವಠಾರದಲ್ಲಿ ಜಾಸ್ತಿ ದಿನ ಇರೋಕಾಗಲ್ಲ ಚಂಪಾ.”

“ಒಳ್ಳೇ ಮನೆ ಸಿಕ್ಕಿದಾಗ ಹೋದರಾಯ್ತು.”

ಆ ಹೆಣ್ಣಿನ ಧ್ವನಿ ದೃಢವಾಗಿರಲಿಲ್ಲ. ಹೆಚ್ಚು ಬಾಡಿಗೆ ಕೊಟ್ಟು ಒಳ್ಳೆಯ ಮನೆಗೆ ಹೋಗುವ ಶಕ್ತಿ ತಮಗಿಲ್ಲವೆಂದು ಅವರಿಬ್ಬರೂ ತಿಳಿದಿದ್ದರು.

“ನೋಡು. ಇದೇ ನಾನು ನಿನಗೆ ಕೊಡುತ್ತಿರೋ ಸುಖ.”

“ಶ್.....ಮಾತಾಡ್ಬೇಡಿ.”

ಗಂಡನ, ತನ್ನ ಮತ್ತು ಮಗುವಿನ ಮೇಲೆ ಬೆಚ್ಚಗಿನ ಹೊದಿಕೆ ಯನ್ನಾಕೆ ಬಿಗಿಯಾಗಿ ಎಳೆದುಕೊಂಡಳು.

ಆದರೆ ನಡುರಾತ್ರೆಯ ಮೇಲೆ ಮತ್ತೆ ಮಳೆ ಬಂತು. ವಠಾರದ ಸಂಸಾರಗಳು ಎದ್ದು ಕುಳಿತುಕೊಳ್ಳಬೇಕಾಯಿತು.

.....

ಮರುದಿನವೆಲ್ಲ ರಂಗಮ್ಮ ತಮ್ಮಷ್ಟಕ್ಕೆ ಗೊಣಗುತ್ತಾ ಓಡಾಡಿ ದರು. ಅವರು ಯಾರನ್ನೂ ಮಾತನಾಡಿಸಲಿಲ್ಲ. ಯಾರೂ ಅವರನ್ನು ಮಾತನಾಡಿಸಲಿಲ್ಲ.

ಮಧ್ಯಾಹ್ನದ ಬಳಿಕ ಬಿಸಿಲು ಬಂತು. ರಂಗಮ್ಮ ಮೆಲ್ಲನೆ ಹೊರಬಂದು ಹೆಂಗಸರನ್ನು ಮಾತನಾಡಿಸತೊಡಗಿದರು :

“....ಬಹಳ ಸೋರುತ್ತೀನಮ್ಮ?”

“....ಅದೇನು ಸುಡುಗಾಡು ಹೆಂಚೋ.”

“....ಹೆಂಚು ಇರಿಸಿದ್ದು ಸರಿಯಾಗ್ಗಿಲ್ಲಂತ ಎರಡು ವರ್ಷದ ಕೆಳಗೆ ಮತ್ತೊಮ್ಮೆ ಎತ್ತಿ ಹಾಸಿದ್ದಾಯ್ತು.”

“ಎನವ್ವಾ ಮಾಡೋದು? ಒಬ್ಬಂಟಿಗಳು ನಾನು. ಏನಾಗುತ್ತೆ ನನ್ನೈಲಿ.”

ಹೆಂಗಸರೆಲ್ಲ ಒಂದೇ ರೀತಿಯಾಗಿ ಉದ್ದುದ್ದವಾಗಿ ಉತ್ತರ ಕೊಟ್ಟರು. ಒಂದಂಗುಲ ಜಾಗವೂ ಬೆಚ್ಚಗಿರಲಿಲ್ಲ....ಒಂದು ನಿಮಿಷವೂ ರಾತ್ರಿ ಯಾರೂ ನಿದ್ರೆಮಾಡಲಿಲ್ಲ.

ರಂಗಮ್ಮನ ಎಡ ಪಕ್ಕದಲ್ಲಿದ್ದ ಮೂಲಕಟ್ಟಡದ ಒಂದು ಮನೆ,

ಇಬ್ಬರು ವಿದ್ಯಾರ್ಥಿಗಳೂ ಅವರ ತಾಯಿಯೂ ಇದ್ದುದು ಸೋರುತ್ತಿರಲಿಲ್ಲ.

“ಅಲ್ಲಿಯಾದರೂ ನೀವು ಕೆಲವರು ಹೋಗಿ ಮಲಕ್ಕೋಬಹುದಾಗಿತ್ತು ಕಣ್ರೀ....ಆದರೆ ಆಕೆ ಬೀಗ ಹಾಕೊಂಡು ಹೋಗಿಟ್ಟದಾಳೆ. ಎನ್ನಾಡೋಕಾಗುತ್ತೆ?”

ರಂಗಮ್ಮ ಮಾತಿಗೆ ಹಾಗೆ ಹೇಳಿದ್ದರು ಅಷ್ಟೆ. ಮಕ್ಕಳೊಡನೆ ಆ ತಾಯಿ ಊರಿಗೆ ಹೋದಾಗ ಬರಲಿದ್ದ ಮಳೆಯ ನೆನಪು ರಂಗಮ್ಮನಿಗೆ ಆಗಿತ್ತು. ಆದರೆ ಅವರು ಬೀಗದಕೈ ಕೇಳಿರಲಿಲ್ಲ. ಬಾಡಿಗೆ ಸಂದಾಯವಾದ ಮನೆಯ ಬೀಗದಕೈ ಕೇಳುವುದೆಂದರೇನು? ಅಥವಾ ಕೇಳಿ ಇಸಕೊಂಡಿದ್ದರೂ ಎಷ್ಟು ಜನರಿಗೆ ಆ ಜಾಗವನ್ನು ಕೊಟ್ಟು ಕೃಪಿಸಿಡಿಸುವುದು ಸಾಧ್ಯವಿತ್ತು?

ರಂಗಮ್ಮ ಹಲವಾರು ರಟ್ಟೆಯ ಚೂರುಗಳನ್ನು ಸಂಗ್ರಹಿಸಿ ಇಟ್ಟಿದ್ದರು ಎಲ್ಲಿಂದಲೋ. ಪ್ರತಿಯೊಂದು ಮನೆಗೂ ನಾಲ್ಕುನಾಲ್ಕನ್ನು ಹಂಚಲು ಅವರು ಮುಂದಾದರು.

“ಗುಂಡಣ್ಣಾ, ಒಳಗೇ ನಿಂತೊಂಡು ಸೋರೋ ಹೆಂಚು ಯಾವುದೂಂತ ನೋಡಿ ಇದನ್ನೆಲ್ಲಾ ಇಷ್ಟೀಯೇನವ್ವಾ?”

ಪರೋಪಕಾರಿಯಾದ ಗುಂಡಣ್ಣ, ರಂಗಮ್ಮನ ಅಪೇಕ್ಷೆಯಂತೆ ಸಿದ್ಧನಾದ. ಆದರೆ ಆತನನ್ನು, ಛಾನಣಯ ಮೇಲಕ್ಕೆ ಹೋಗಿ ಸರಿಸಿಡಿಸೆಂದು ರಂಗಮ್ಮ ಹೇಳಲಿಲ್ಲ. ಬೇರೆ ಯಾರೂ ಸೂಚಿಸಲಿಲ್ಲ.

“ಮೊದಲ್ನೇ ದಿವಸದ ಮಳೆಗೆ ಮಾತ್ರ ಓಗಾಗುತ್ತೆ”

ಎಂದು ಬೇರೆ ರಂಗಮ್ಮ ಚಂಪಾವತಿಯ ಎದುರು ಅಂದರು. ವಠಾರದ ಹೆಳಬರಿಗೆ ಆ ವಿಷಯದ ನಿಜರೂಪ ತಿಳಿವಿತ್ತು. ರಂಗಮ್ಮ ಹೇಳದೊಡನೆ ನಂಬುವ ಮುಗ್ಧೆಯೂ ಚಂಪಾವತಿಯಾಗಿರಲಿಲ್ಲ.

.....

ಅನಂತರ ಪ್ರತಿ ಸಂಜೆಯೂ ಮಳೆ ಸುರಿಯಿತು. ಸಂಜೆ ಬಂದ ಮಳೆ ರಾತ್ರಿ ಬಹಳ ಹೊತ್ತಿನತನಕವೂ ಇರುತ್ತಿತ್ತು. ಸೋರುವುದು ತಪ್ಪಲಿಲ್ಲ.

ನಗರದಲ್ಲಿ ಬೆಚ್ಚಗಿನ ಮನೆಗಳಿದ್ದವರು ಗೊಣಗುತ್ತಿದ್ದರು.

“ಹಗಲು ಯಾಕೆ ಬರುತ್ತೋ ಈ ಮಳೆ. ಸಾಯಂಕಾಲವಂತೂ ಸಿಕ್ಕರಿಗೆ, ವಾಕಿಂಗಿಗೆ ಯಾವುದಕ್ಕೂ ಹೋಗೋ ಹಾಗಿಲ್ಲ. ನಾವೆಲ್ಲಾ ನಿದ್ದೆಹೋದ ಮೇಲೆ ರಾತ್ರಿ ಈ ಮಳೆ ಬರಬಾರ್?”

ಆದರೆ ರಂಗಮ್ಮನ ವಠಾರದವರು ಹೇಳುತ್ತಿದ್ದುದೇ ಬೇರೆ :

“ಈ ಮಳೆ ಹಗಲಾದರೂ ಬಂದು ಹೋಗಲಿಲ್ಲ. ರಾತ್ರಿ ಬರದೇ ಇಲ್ಲ. ಮಕ್ಕಳು ಮರಿ ರಾತ್ರಿ ಹೊತ್ತು ಬೆಚ್ಚಗಿದ್ದು ನಿದ್ದೆನಾದರೂ ಮಾಡುವಂತಾಗಲಿಲ್ಲ.”

ಆದರೆ ಮಳೆ ಇವರು ಯಾರ ಅಪೇಕ್ಷೆಯನ್ನೂ ಪರಿಶೀಲಿಸಿದಂತೆ ತೋರಲಿಲ್ಲ. ಅದು ತನಗಿಷ್ಟ ಬಂದಂತೆ ಸುರಿಯುತ್ತಿತ್ತು.

ಮಳೆಯ ಕಾಟದೊಡನೆ, ವಠಾರಕ್ಕೆ ಕಂಬಳಿ ಹುಳಗಳ ಪ್ರವೇಶ ವಾಯಿತು. ಹೆಂಚಿನ ಎಡೆಗಳಲ್ಲೂ ಗೋಡೆಯ ಮೂಲೆಗಳಲ್ಲೂ ಅವು ಮನೆಮಾಡಿದುವು. ಜೊರೋ ಎಂದು ಮಳೆ ಸುರಿಯುತ್ತಿದ್ದರೆ ಟಪ್ಪ ಟಪ್ಪ ಎಂದು ಕಂಬಳಿ ಹುಳಗಳು ಕೆಳಕ್ಕೆ ಉರುಳುತ್ತಿದ್ದುವು.

ಕಂಬಳಿ ಹುಳಕ್ಕೆ ಸಂಬಂಧಿಸಿದ ಮೊದಲ ಆರ್ತನಾದದ ಕೀರ್ತಿ ಈ ವರ್ಷ ಕಾಮಾಕ್ಷಿಗೆ ಹೋಯಿತು. ಮೇಲಿನಿಂದ ಬಿದ್ದ ಕಂಬಳಿ ಹುಳು ಆಕೆಯ ಕಿವಿಯನ್ನು ಸವರಿಕೊಂಡು ಕೆಳಕ್ಕೆ ಉರುಳಿತು. ಇದು ನಿಮಿಸುಗಳೂ ಆಗಿರಲಿಲ್ಲ. ತುರಿಸುತ್ತಲಿದ್ದಂತೆ ಕಿವಿ ದಸ್ಪಗಾಯಿತು. ಮರದ ತುಂಡಿನಂತಾಯಿತು.

“ಅಯ್ಯಯ್ಯೋ-ಇನ್ನೇನು ಗತಿ ?”

-ಎಂದು ಆಕೆ ಕೂಗಾಡಿದಳು.

ಅದರಿಂದೇನೂ ಅಪಾಯವಿಲ್ಲವೆಂದು ರಂಗಮ್ಮ ವಿನರಿಸಿದರು.

“ಒಂದಿಷ್ಟು ಬಿಸಿ ನೀರಿನ ಶಾಕ ಕೊಟ್ಟು ಕೊಬರಿ ಎಣ್ಣೆ ಸವರು. ಸರಿಹೋಗುತ್ತೆ.”

-ಎಂದು ಅವರು ಗೃಹವೈದ್ಯ ಹೇಳಿಕೊಟ್ಟರು.

ಅಷ್ಟರಲ್ಲಿ ಬೇರೆ ಹುಡುಗರೂ ಕಿರಿಚಿಕೊಂಡರು. ಹುಡುಗರಿಗೆ, ಹುಳಗಳ ಹರಿದಾಟವನ್ನಷ್ಟೇ ಕಂಡು ತೃಪ್ತಿಯಾಗಲಿಲ್ಲ. ಕೋಲು

ಗಳಿಂದ ಅವುಗಳನ್ನು ಮುಟ್ಟಿ ಕೆದಕಿದರು. ಬೆರಳುಗಳಿಂದ ಪರೀಕ್ಷಿಸಿ ನೋಡಿದರು. ಪರಿಣಾಮ—ಕೋಲಾಹಲ.

ಚಂಪಾ ತನ್ನ ಪುಟ್ಟ ಕಂದನನ್ನು ಕಂಬಳಿ ಹುಳಗಳಿಂದ ಜೋಪಾನವಾಗಿಡಲು ತುಂಬಾ ಶ್ರಮಪಡಬೇಕಾಯಿತು.

ಇತರರ ಗದ್ದಲ ಕಡಿಮೆಯಾದ ಮೇಲೂ ಕಾಮಾಕ್ಷಿಯ ಸ್ವರ ಕೇಳಿಸುತ್ತಿತ್ತು.

“ಅವರು ಬಲ್ಲಿ. ನಾನಿನ್ನು ಒಂದು ಘಳಿಗೆಯೂ ಈ ಮನೇಲಿ ಇರೋದಿಲ್ಲ. ಇವತ್ತೇ ನಮ್ಮ ತವರೂರಿಗೆ ಹೊರಟೋಗ್ತೀನಿ....”

ಕಕ್ಕಸಿಗೆಂದು ಕಂಬಳಿ ಹಿಡಿದು ಹೊರಟು ಬಂದ ಜಯರಾಮು ಒಣಿಯಲ್ಲಿ ನಿಂತು ರಂಗಮ್ಮನವರನ್ನು ನೋಡುತ್ತ ಹೇಳಿದ:

“ವಠಾರ ಕೆಟ್ಟೋಯ್ಯ ರಂಗಮ್ಮೋರೇ, ವಠಾರ ಕೆಟ್ಟು ಹೋಯಿತು.”

“ಎನ್ನೋ ಅದು?”

“ಈ ಮಳೆ—ಕಂಬಳಿ ಹುಳು ಥೂ ಥೂ ಥೂ.”

ರಂಗಮ್ಮ, ಹೆಣ್ಣುಗಳು ಕಡಿಮೆಯಾಗಿದ್ದ ಒಸಡನ್ನು ಅಮು ಕುತ್ತಾ ಜಯರಾಮುವನ್ನೇ ದುರುಗಟ್ಟಿ ನೋಡಿದಳು. ಜಯರಾಮು ಆ ನೋಟವನ್ನು ಲೆಕ್ಕಿಸದೆಯೇ ಮಾತನಾಡಿದ:

“ಕಂಬಳಿ ಹುಳ ಬಂದ ಜನರೂ ಕೆಟ್ಟೋದ್ರು.....”

“ಸಾಕು ಕಣೋ.”

“ನಾನ್ನೇಳ್ದೀನಿ ರಂಗಮ್ಮೋರೆ. ಈ ವಠಾರಾನ ರಿವೇರಿ ಮಾಡಿಸೋಕೆ ಆಗೋದೇ ಇಲ್ಲ.”

“ಆಗದಿದ್ದೆ ಅಷ್ಟೆ ಹೋಯ್ತು.”

“ಇದಕ್ಕಿರೋದು ಒಂದೇ ಉಪಾಯ ರಂಗಮ್ಮೋರೆ. ಈ ಮನೇ ನೆಲ್ಲಾ ಕಿತ್ತು ಹಾಕಿಸಿ, ಈ ಹದಿನಾಲ್ಕು ಹದಿನೈದರ ಬದಲು ನಾಲ್ಕು ಮನೆ ತಾರಸಿದು ಸೊಗಸಾಗಿ ಕಟ್ಟಿಸಿ.”

ರಂಗಮ್ಮ ಕೋಪ - ಸಂಕಟಗಳನ್ನು ತಡೆಯಲಾರದೆ ಜಯ ರಾಮುವಿನ ಕಿವಿ ಹಿಂಡಲೆಂದು ಧಾವಿಸಿ ಬಂದರು. ಅದರೆ ಆತ

ಕಕ್ಕಸಿಗೆ ಓಡಿಹೋದ.

ರಂಗಮ್ಮ ಗಟ್ಟಿಯಾಗಿ ಕೂಗಾಡಿದರು :

“ತಾರಸಿ ಮನೆ ಕಟ್ಟಿಸೋಕೆ ನನ್ನತ್ತ ದುಡ್ಡಿಲ್ಲ. ನಾನು ಯಾರನ್ನೂ ವಠಾರದಲ್ಲಿ ಕಟ್ಟಿಹಾಕಿಲ್ಲ. ಬೇಕಾದೋರು ಇರಿ—ಬೇಡದೋರು ಹೋಗಿ !.... ನಾನು ಮಾತ್ರ ಬಂಗ್ಲೇಲಿದೀನೇನು? ನಿಮ್ಮ ಹಾಗೆ ನಾನೂ ಇಲ್ಲೇನು ಈ ವಠಾರದಲ್ಲಿ?”

ಯಾರೂ ಮಾತನಾಡಲಿಲ್ಲ. ರಂಗಮ್ಮ ಹಾಗೆ ಕೂಗಾಡತೊಡಗಿದ್ದನ್ನು ಕಂಡು ಎಲ್ಲರಿಗೂ ಸಂತೋಷವಾಯಿತು. ಅವರೆಲ್ಲ ಕೋಲುಗಳಿಗೆ ಪೊರಕೆ ಕಟ್ಟಿ ಕಂಬಳಿ ಹುಳಗಳನ್ನು ಗುಡಿಸಲು ಮುಂದಾದರು.

ಕತ್ತಲಾಯಿತು. ಇನ್ನು ಒಂದು ಕ್ಷಣವೂ ಇಲ್ಲಿ ಇರಲಾರೆನೆಂದು ಕೂಗಾಡಿದ ಕಾಮಾಕ್ಷಿ ಗಂಡನ ಮುಖ ನೋಡಿದ ಮೇಲೆ ತೆಪ್ಪಗಾದಳು. ಕಿವಿಯೂ ಸ್ವಲ್ಪ ಮೃದುವಾದಂತೆ ಕಂಡಿತು. ಗಂಡ ಅದನ್ನು ಮುಟ್ಟಿದ ಮೇಲೆ ಆಕೆಗೆ ಸ್ವಲ್ಪ ಹಾಯಿಸಿತು. ಆ ಸಂಜೆ ಆತನೇ ಅಡುಗೆಯ ಕೆಲಸಕ್ಕೇಳಿದ. ಕುದಿಯುತ್ತಿದ್ದ ಸಾರಿಗೆ ಕಂಬಳಿ ಹುಳ ಬೀಳಬಹುದೆಂಬ ಹೆದರಿಕೆಯಿಂದ ಅದನ್ನು ಮುಚ್ಚಿಯೇ ಇಡಬೇಕಾಯಿತು. ಆದರೆ ಕುತು ಕುತು ಎನ್ನುತ್ತಿದ್ದ ಬಸಿಸೀರೆ, ಬೇಳೆ ಮುಚ್ಚಳವನ್ನು ನೂಕಿ ಕೊಂಡು ಪ್ರತಿಬಾರಿಯೂ ಹೊರಕ್ಕೆ ಹರಿಯುತ್ತಿದ್ದವು.

“ಇದರ ಮನೆ ಹಾಳಾಯ್ತು !”

—ಎಂದು ನಾರಾಯಣ ಶಸಿದ. ಆದರೆ ನಿರ್ದಿಷ್ಟವಾಗಿ ಯಾವುದನ್ನು ಕುರಿತು ತಾನು ಶಸಿಸಿದ್ದೆಂಬುದು ಆತನಿಗೇ ಗೊತ್ತಿರಲಿಲ್ಲ.

.....

ಮಳೆ ಬಿಸಿಲುಗಳ ನಡುವೆ ನೆಗಡಿ, ಕೆಮ್ಮು, ಜ್ವರಗಳು ವಠಾರಕ್ಕೆ ಭೇಟಿಕೊಟ್ಟವು. ಮಕ್ಕಳು ಮಲಗಿದರು. ದೊಡ್ಡವರನ್ನೂ ಆ ಕಾಹಿಲೆಗಳು ಕಾಡಿದುವು. ವಠಾರದ ಜನ ಔಷಧಿಗಾಗಿ ಮ್ಯೂನಿಸಿಪಲ್ ಆಸ್ಪತ್ರೆಗೆ ಹೋಗಿ ಬಂದರು.

ಸ್ವತಃ ರಂಗಮ್ಮನೂ ಒಂದೆರಡು ದಿನ ಮಲಗಿದರು.

“ಮಗನಿಗೆ ಕಾಗದ ಬರೀಬೇಕೆ ?”

—ಎಂದು ಅವರನ್ನು ಕೇಳಿದ್ದಾಯ್ತು.

“ಎನ್ನೂ ಬೇಡ ಇದೆಲ್ಲಾ ಎರಡು ದಿನಸದ ಕಾಹಿಲೆ. ಎದ್ದಿದ್ದೀನಿ”

ಎಂದು ರಂಗಮ್ಮ ಅತ್ಯವಿಶ್ವಾಸದಿಂದಲೇ ಹೇಳುತ್ತಿದ್ದರು.

ಕಮಲಮ್ಮ, ಪದ್ಮಾವತಿ, ವಿನಾಕ್ಷಮ್ಮ, ಪದ್ಮನಾಭಯ್ಯನ ಹೆಂಡತಿ, ಅಹಲ್ಯೆಯ ತಾಯಿ—ಯಾರಾದರೊಬ್ಬರು ರಂಗಮ್ಮನ ಬಳಿ ಯಲ್ಲೇ ಇದ್ದು ಸೇವೆ ಮಾಡಿದರು. ಬಂದು ವಿಚಾರಿಸಿಕೊಂಡು ಹೋಗುವ ವಿಷಯದಲ್ಲಿ ವಠಾರದ ಯಾರೂ ಹಿಂದಾಗಲಿಲ್ಲ.

ರಾಜಮ್ಮ ತನ್ನ ಕಂಪೌಂಡರ್ ಮಗನಿಗೆ ಹೇಳಿ ರಂಗಮ್ಮನಿಗಾಗಿ ಔಷಧಿ ತರಿಸಿದಳು. ಆದರೆ ಆ ಸೀಮೆ ಔಷಧಿಯನ್ನು ರಂಗಮ್ಮ ಕುಡಿಯಲಿಲ್ಲ.

ಅವರೇ ಹೇಳಿದ್ದಂತೆ ಎರಡು ದಿನಸ ಕಳೆದು ಮೂರನೆಯ ದಿನವೇ ಅವರ ಎದ್ದು ಕುಳಿತರು. ರಂಗಮ್ಮ ನಕ್ಕಾಗ, ಎಲ್ಲರಿಗೂ ಸಂತೋಷವಾಯಿತು.

ವಿನಾಕ್ಷಮ್ಮ ಚಂಪಾವತಿಗೆ ಹೇಳಿದಳು :

“ರಂಗಮ್ಮ ಗಟ್ಟಿಮುಟ್ಟಾದ ಜೀವ ಕಣ್ಣೀ. ಎಂಥ ಕಾಹಿಲೆನೇ ಬನ್ನಿ, ಹುಷಾರಾಗಿ ಎಳಾರೆ.”

ಅಹಲ್ಯೆಯ ಅಣ್ಣ ರಾಮಕೃಷ್ಣಯ್ಯ ನೋಡಲು ಗಟ್ಟಿಮುಟ್ಟಾಗಿರಲಿಲ್ಲ. ಆತ ಕಾಹಿಲೆ ಬೀಳಬಹುದೆಂದು ಯಾರೂ ಭಾವಿಸಿರಲಿಲ್ಲ. ಒಂದು ಸಂಜೆ ಹಿಂತಿರುಗಿದವನು ‘ಮೈ-ಕೈ ನೋವು’ ಎಂದ. ‘ಹಸಿವಿಲ್ಲ, ಊಟ ಬೇಡ’ ಎಂದು ಬೆಚ್ಚನೆ ಹೊದ್ದು ಮಲಗಿದ. ಮೈ ಕಾದು ಕೆಂಡವಾಯಿತು ತಾಯಿ ಗಾಬರಿಯಾದಳು. ಕಾಹಿಲೆ ಎಂಬ ಪದಕ್ಕೆ ಸಾವು ಎಂಬ ಅರ್ಥವೇ ಆಕೆಗೆ ತೋರುತ್ತಿದ್ದದ್ದು. ಆಕೆಯ ಗಂಡ ತೀರಿಕೊಂಡಿದ್ದದ್ದೂ ಹಾಗೆಯೇ. ಮಗ ಒಪ್ಪಲಿಲ್ಲವೆಂದು ಆಕೆ ಕೇಶಮುಂಡನ ಮಾಡಿಸಿಕೊಂಡಿರಲಿಲ್ಲ. ‘ಯಾವುದಾದರೂ ಕ್ಷೇತ್ರಕ್ಕೆ ಹೋಗಿ ಮಾಡಿಸ್ಕೋಬೇಕು’ ಎಂದು ಕೇಳಿದವರಿಗೆ ಹೇಳುತ್ತಿದ್ದಳು. ‘ಸಕೇಶಿಯಾಗಿ ಉಳಿದದ್ದಕ್ಕೆ ದೇವರು ಈ ಶಿಕ್ಷೆ ಕೊಡುತ್ತಿದಾನೆಯೇ?’

ಎಂದು ಆ ತಾಯಿ ಮನಸಿನಲ್ಲಿ ಹೆದರಿದಳು.

ಬಂದು ನೋಡಿದ, ಚಂಪಾ ಎಂದಳು :

“ಔಷಧಿ ತರೋಕೆ ತಡಮಾಡ್ಬೇಡಿ.”

ಕಂಗಲಾಗಿದ್ದ ತಾಯಿ ಕೇಳಿದಳು :

“ಎಲ್ಲಿಂದ ತರೋಣ್ಣೆ ಅಹಲ್ಯಾ? ಮುಸುಸಿಪಾಲ್ವಿ ಆಸ್ಪತ್ರೆ ಯಿಂದ್ದೇನೇ!”

ಆಕೆಯ ಗಂಡನಿಗೆ-ಅಹಲ್ಯೆಯ ತಂದೆಗೆ-ಅಲ್ಲಿಂದಲೇ ತಂದಿದ್ದರು.

“ಬೇಡಮ್ಮ. ಸುಲ್ಲೇಶ್ವರದಲ್ಲಿ ಒಬ್ಬ ಡಾಕ್ಟರಿದ್ದಾರೆ.”

“ನಿಗೆ ಗೊತ್ತೆ ಅಹಲ್ಯಾ?”

ಅಹಲ್ಯೆ ತಡವರಿಸಿ ಹೇಳಿದಳು :

“ರಾಜಮ್ಮೋರ ಮಗ ಅಲ್ಲೇ ಕೆಲಸ ಮಾಡ್ತಾರಮ್ಮ.”

ಅಹಲ್ಯೆಯ ತಾಯಿ ಅಳುತ್ತ ರಾಜಮ್ಮನವರಲ್ಲಿಗೆ ಹೋದಳು.

“ಏನಾದರೂ ಮಾಡಿ ರಾಜಮ್ಮ ನಿಮ್ಮ ಮಗನಿಗೆ ಹೇಳಿ ”

“ಅಳಬೇಡಿ. ಯಾಕೆ ಅತ್ತೀರಾ?”

-ಎಂದು ರಾಜಮ್ಮನ ಮಗ ವೆಂಕಟೇಶ ಆ ತಾಯಿಯನ್ನು ಹಿಂಬಾಲಿಸಿ ಬಂದ. ರಾಮಕೃಷ್ಣಯ್ಯನ ನಾಡಿ ಹಣೆ ಮುಟ್ಟಿ ನೋಡಿದ. ಅಹಲ್ಯಾ ಸಜಲನಯನೆಯಾಗಿ ವೆಂಕಟೇಶನನ್ನು ನೋಡಿದಳು.

“ಡಾಕ್ಟರನ್ನು ಕರಕೊಂಡು ಬರ್ಬೇಕೇನಪ್ಪಾ?”

-ಎಂದು ತಾಯಿ ಕೇಳಿದಳು.

“ಈಗೇನೂ ಬೇಡಿ. ಒಂದೆರಡು ದಿವಸ ಔಷಧಿ ತಗೊಳ್ಳಿ. ಆಮೇಲೆ ಬೇಕಾದರೆ ಡಾಕ್ಟರನ್ನು ಕರಕೊಂಡ್ಬರ್ರೀನಿ.”

“ದುಡ್ಡು ಎಷ್ಟು ಕೊಡ್ಬೇಕಪ್ಪ ಈಗ?”

“ಈಗ ಬೇಡಿ. ಆಮೇಲೆ ಕೊಟ್ಟೀರಂತೆ....ಶಿಷೆ ಇದೆಯೇನು?”

“ಇದೆ.”

“ನನ್ನ ತೀಲಿ ಯಾರಾದರೂ ಬನ್ನಿ. ಔಷಧಿ ಕೊಡಿಸ್ತೀನಿ.”

ತಾಯಿ, ಮಗಳ ಮುಖ ನೋಡಿದಳು.

“ಹೋಗಿ ತರ್ರೀಯಾ ಅಹಲ್ಯಾ?”

“ಹೂಂ.”

“ಒಬ್ಬಳೇ ಬರೋಕಾಗುತ್ತಾ ವಾಪ್ಸು?”

“ಹೂಂ.”

ಅಹಲ್ಯಾ ವೆಂಕಟೇಶನ ಹಿಂದೆ ಹೊರಟು ಮೋದಳು. ವಠಾರದ ಹಲವರು ಅದನ್ನು ನೋಡಿದರು. ರಾಮಕೃಷ್ಣಯ್ಯ ಕಾಹಿಲೆ ಮಲಗಿದ್ದ. ಯಾರೂ ಮಾತನಾಡಲಿಲ್ಲ.

ಅಹಲ್ಯಾ ಔಷಧಿ ತಂದಾಗ, ಮಗನ ಯೋಚನೆಯಲ್ಲಿ ಇದ್ದ ತಾಯಿ, ‘ಒಬ್ಬಳೇ ಬರುವುದು ಕಷ್ಟವಾಯ್ತೆ?’ ಎಂದು ಮಗಳನ್ನು ಕೇಳಲಿಲ್ಲ.

ಔಷಧಿ ಸೇವನೆ ಕ್ರಮವಾಗಿ ನಡೆಯಿತು.

ಮಾರನೆ ದಿನವೂ ವೆಂಕಟೇಶನ ಜತೆಯಲ್ಲಿ ಅಹಲ್ಯಾ ಆಸ್ಪತ್ರೆಗೆ ಹೋದಳು.

ಜ್ವರ ಹಾಗೆಯೇ ಇತ್ತು.

ಮೂರನೆಯ ಸಂಜೆ ಪುಟ್ಟ ಕಾರೊಂದು ವಠಾರದೊಳಗೆ ಬೀದಿಯಲ್ಲಿ ನಿಂತಿತು.

‘ಯಾರೋ ವಿಳಾಸ ತಪ್ಪಿ ಬಂದಿರಬೇಕು’

—ಎಂದುಕೊಂಡರು ಹೊರಗೇ ನಿಂತಿದ್ದ ರಂಗಮ್ಮ.

ರಂಗಮ್ಮನ ವಠಾರದ ಮುಂದೆ ಕಾರು ನಿಂತುದನ್ನು ಬೀದಿಯ ಆಚೆಗಿನವರೂ ವಠಾರದವರೂ ಜತೆಯಾಗಿಯೇ ನೋಡಿದರು.

ವೆಂಕಟೇಶ ಹೊರಕ್ಕಿಳಿದಾಗ ಕಾರು ತಮ್ಮ ವಠಾರಕ್ಕೇ ಬಂದುದೆಂದು ತಿಳಿದು ರಂಗಮ್ಮನಿಗೆ ಸಂತೋಷವಾಯಿತು. ಆತನ ಕೈಯಲ್ಲಿ ಸೂಟ್‌ಕೇಸಿತ್ತು. ಅವನ ಹಿಂದೆ ಡಾಕ್ಟರು ಬಂದರು.

ಆಗ ಎಲ್ಲರಿಗೂ ರಾಮಕೃಷ್ಣಯ್ಯನನ್ನು ನೋಡಲು ಡಾಕ್ಟರು ಬಂದರೆಂಬುದು ಸ್ಪಷ್ಟವಾಯಿತು. ರಾಜಮ್ಮ ಹೆಮ್ಮೆಯಿಂದ ಮಗನ ಹಿಂದೆ ತಾನೂ ನಡೆದಳು.

ವಠಾರವನ್ನು ನೋಡಿ ‘ಹೂಂ’ ಎಂದು ಡಾಕ್ಟರು, ರೋಗಿಯನ್ನು ಆಸ್ಪತ್ರೆಗೆ ಸಾಗಿಸಬೇಕಾಗುವುದೇನೋ ಎಂದಿದ್ದರು. ಆದರೆ ಮೌಞ್ಯವಾಗಿ

ಮೇಲೆ ಅದರ ಅಗತ್ಯವಿಲ್ಲವೆಂದು ಅವರಿಗೆ ತೋರಿತು.

“ಛಳಿ ಜ್ವರ. ಮಲೇರಿಯಾ. ಇನ್ನೆರಡೇ ದಿನಸ. ಇಳಿದು ಹೋಗುತ್ತೆ”

—ಎಂದು ಡಾಕ್ಟರು ವೆಂಕಟೇಶನನ್ನೂ ರೋಗಿಯ ತಾಯಿ ಮತ್ತು ತಾಯಿಯ ಮಗಳನ್ನೂ ನೋಡುತ್ತಾ ಹೇಳಿದರು.

ಮತ್ತೆ ಕಾರಿನತ್ತ ಹೋಗುತ್ತ ಅವರೆಂದರು :

“ಇದೇನೇನಯ್ಯ ನಿನ್ನ ವಠಾರ. ವೈಗಾಡ್ ! ಹುಂ !”

ವೆಂಕಟೇಶ ಲಜ್ಜೆಗೊಂಡು ನಕ್ಕ.

ಅಹಲ್ಯಾ ದಿನವೂ ವೆಂಕಟೇಶನ ಜತೆಗೆ ಹೋಗಿ ಔಷಧಿ ತಂದಳು. ಜ್ವರವಿಳಿಯಿತು. ವೆಂಕಟೇಶ ಟಾನಿಕ್ ಕೊಡಿಸಿದ. ರಾಮಕೃಷ್ಣಯ್ಯ ಮೊದಲಿನಂತೆ ಓಡಾಡಿದ.

ಅವನ ತಾಯಿ ಕೇಳಿದಳು :

“ಔಷಧಿದು ಎಲ್ಲಾ ಒಟ್ಟಿಗೆ ಎಷ್ಟಾಯಿತು ?”

“ನಾಲ್ಕು ರೂಪಾಯಿ”

—ಎಂದ ವೆಂಕಟೇಶ. ಆ ತಾಯಿ ನಂಬಲಿಲ್ಲ.

“ಅಷ್ಟೇನೆ ?”

ಅಕೆಯ ಕಡೆ ನೋಡದೆಯೇ ವೆಂಕಟೇಶ ಹೇಳಿದ :

“ಹೌದು, ಅಷ್ಟೆ.”

ಶಾಲೆ ಕಾಲೇಜುಗಳ ಆರಂಭವಾದೊಡನೆ, ಖಾಲಿ ಇದ್ದ ಕೊಠಡಿಯನ್ನು ಬಾಡಿಗೆಗೆ ಹಿಡಿಯಲು ರಂಗಮ್ಮನ ವಠಾರಕ್ಕೆ ಹುಡುಗರು ಬಂದರು. ಎಂದಿನಂತೆಯೇ ಈ ಸಲವೂ ಬ್ರಾಹ್ಮಣ ಹುಡುಗರಿಗೇ ಕೊಠಡಿಯನ್ನು ಕೊಡಲು ರಂಗಮ್ಮ ಯತ್ನಿಸಿದರು. ಆದರೆ ಎಂದಿನಂತೆಯೇ ಈ ಸಲವೂ ಯತ್ನ ಸಫಲವಾಗಲಿಲ್ಲ. ಪರ ಊರಿನ ಬ್ರಾಹ್ಮಣ ಹುಡುಗರು, ಬಾಡಿಗೆ ಹದಿಮೂರು ರೂಪಾಯಿ ಎಂದು ಕೇಳಿದೊಡನೆ ಅಲ್ಲಿಂದ ಕಂಚಿ ಕೀಳುತ್ತಿದ್ದರು. ಒಳ್ಳೆಯ ಬ್ರಾಹ್ಮಣ ಹುಡುಗರು ಬಂದರೆ ಒಂದು ರೂಪಾಯಿ ಕಡಿಮೆ ಮಾಡೋಣವೆಂಬ ಯೋಚನೆಯೂ ರಂಗಮ್ಮನಿಗೆ ಬಂತು. ಆದರೆ ಹಾಗೆ ಭೇದ ಭಾವ ತೋರುವುದು ಸರಿಯಲ್ಲವೆಂದು ಆ ಯೋಚನೆ ಯನ್ನು ಅವರು ಬಿಟ್ಟು ಕೊಟ್ಟರು.

ಒಂದು ಸಂಜೆ ಮೂವರು ಹುಡುಗರು ಬಂದು ಹೇಳಿದರು :

“ರಂಗಮ್ಮನನ್ನು ನೋಡಬೇಕಾಗಿತ್ತು.”

ರಂಗಮ್ಮ ಅವರನ್ನು ಒಳಗೆ ಕರೆದುದೆ ತಾವೇ ಹೊರಗೆ ಬಂದರು.

“ಯಾರಪ್ಪ ನೀವು?”

“ಬಳ್ಳಾಪುರ ನಮ್ಮೂರು. ಪರಮೇಶ್ವರಪ್ಪ ಒಂದು ಕಾಗದ ಕೊಟ್ಟದಾರೆ.”

ಆ ಹುಡುಗರಲ್ಲೊಬ್ಬ ಮಡಚಿದ್ದೊಂದು ಲಕೋಟಿಯನ್ನು ಹೊರ ತೆಗೆದ.

“ಯಾರು ಪರಮೇಶ್ವರಪ್ಪ?”

“ಅವರು ಹೋದ ವರ್ಷ ಇಲ್ಲಿ ಓದ್ದೊಂಡಿದ್ದರು.”

“ಓ ಪರಮೇಶ್ವರಪ್ಪಾ ?”

—ಎಂದು ರಂಗಮ್ಮ ರಾಗವೆಳೆದರು. ಹಿಂದಿನ ವರ್ಷ ಮೇಲಿನ ಕೊಠಡಿಯಲ್ಲಿ ವಾಸವಾಗಿದ್ದವರ ಮುಖ್ಯಸ್ಥ ತನುಗೆ ಕಾಗದ ಬರೆದಿದ್ದ ನೆಂಬುದು ಅವರಿಗೆ ಹೆಮ್ಮೆಯನ್ನುಂಟು ಮಾಡಿತು. ಕಾಗದ ಕೊಡಲು ಕೈ ಚಾಚಿದ ಹುಡುಗನನ್ನು ನೋಡುತ್ತ ಅವರೆಂದರು :

“ಅದೇನು ಬರದಿದ್ದಾ ನೋ ನೀವೇ ಸ್ವಲ್ಪ ಓದಿಪ್ಪ.”

ಪರಮೇಶ್ವರಪ್ಪ ತನ್ನ ಊರಿನ ಹುಡುಗರ ಪರಿಚಯ ಮಾಡಿ ಕೊಟ್ಟು, ತಾನು ಹಿಂದೆ ಇದ್ದ ಕೊಠಡಿಯನ್ನು ಬೇರೆ ಯಾರಿಗೂ ಕೊಡದೆ ಆ ಹುಡುಗರಿಗೇ ಕೊಡಬೇಕೆಂದು ಕೇಳಿಕೊಂಡಿದ್ದ. ‘ಬೇಡುವ ಅರ್ಥವಾಗದಗಳು’ ಎಂದೇನೂ ಬರೆದಿರಲಿಲ್ಲ. ಆದರೆ ‘ಇತಿ ನಮಸ್ಕಾರಗಳು’ ಎಂದು ತಿಳಿಸಿದ್ದ.

ಓದಿಯಾದ ಮೇಲೆ ಆ ಕಾಗದವನ್ನು, ಕೈ ಸ್ವಲ್ಪ ಕೆಳಕ್ಕೆ ಬಡ್ಡಿ ರಂಗಮ್ಮ ಇಸಕೊಂಡರು.

“ಬಾಡಿಗೆ ಎಷ್ಟೊಂತ ಗೊತ್ತೇನಪ್ಪ ?”

“ಪರಮೇಶ್ವರಪ್ಪ ಹೇಳಿದಾರೆ—ಹವಿಮೂರು ರೂಪಾಯಿಂತ.”

ಉಳಿದ ರಹತಗಳನ್ನೂ ರಂಗಮ್ಮ ವಿವರಿಸಿದರು.

“ಪರಮೇಶ್ವರಪ್ಪ ವಿಶ್ವಾಸವಿಟ್ಟು ಬರೆದಿದಾನೆ ಅಂದ್ರೇಲಿ ಕೊಡದೆ ಇರೋಕಾಗುತ್ತೋ ?... ಅವನಿಗೆ ಪಾಸಾಯ್ತು ಅಲ್ಲ ?”

“ಅವರಿಗೆ ಪಾಸಾಯ್ತು. ಬೇರೆ ಇಬ್ಬರಿಗೆ ಒಂದೊಂದು ಪಾರ್ಟ್ ಹೋಗಿದೆ. ಸೆಪ್ಟೆಂಬರಿಗೆ ಕಟ್ತಾರೆ.”

ರಂಗಮ್ಮನಿಗೆ ಆ ವಿಸರವೊಂದೂ ಅರ್ಥವಾಗಲಿಲ್ಲ.

“ಅಂತೂ ಜಿನ್ನಾಗಿದಾನಲ್ಲಾ. ಅಷ್ಟೇ ಸಂತೋಷ. ನಮ್ಮ ನಠಾರದಲ್ಲಿ ಓದಿದ ಹುಡುಗರಿಗೆಲ್ಲ ದೊಡ್ಡ ಕೆಲಸ ಸಿಕ್ಕಿಯೇ ಸಿಗುತ್ತೆ.”

ರಂಗಮ್ಮ ಪ್ರಯಾಸ ಪಟ್ಟ ಮಹಡಿಯ ಮೆಟ್ಟಿಲುಗಳನ್ನೇರಿ ಆ ಹುಡುಗರನ್ನು ಕರೆದೊಯ್ದು ಕೊಠಡಿ ತೋರಿಸಿದರು. ಕಾಗದ ಕೊಟ್ಟವನು ಹವಿಮೂರು ರೂಪಾಯಿಗಳನ್ನೂ ಎಣಿಸಿ ಕೊಟ್ಟ. ತಮ್ಮ ಸಾಮಾನು ತರಲೆಂದು ಇಳಿದು ಹೋದ ಹುಡುಗರನ್ನು

ಜಯರಾಮು ಮತ್ತು ರಾಧಾ ಮೇಲಿನಿಂದಲೇ ನೋಡಿದರು.

ಶಂಕರನಾರಾಯಣಯ್ಯ ಬರೆದಿದ್ದ 'ಮನೆ ಬಾಡಿಗೆಗೆ ಇದೆ ಒಳಗಡೆ ವಿಚಾರಿಸಿ' ಬೋರ್ಡು ರಂಗಮ್ಮನ ಮನೆಯೊಳಕ್ಕೆ ಹೋಯಿತು.

ಹೆಡುಗರ ಕೈಯಲ್ಲಿ ರಂಗಮ್ಮ ಕರಾರು ಪತ್ರ ಬರೆಸುವ ಪದ್ಧತಿ ಇರಲಿಲ್ಲ. ಆದರೆ ರಾತ್ರಿ ಸುಬ್ಬಕ್ಕಪ್ಪಯ್ಯನನ್ನು ಕರೆಸಿ ಪರಮೇಶ್ವರಪ್ಪ ಬರೆದಿದ್ದ ಕಾಗದವನ್ನು ಮತ್ತೊಮ್ಮೆ ಓದಿಸಿದರು.

“ನೋಡು. ಪ್ರಾಹ್ಮಣನಲ್ಲೇ ಇದ್ದರೆ ಏನಾಯ್ತು ? ಈ ಊರು ಬಿಟ್ಟು ಹೋದ್ಮೇಲೂ ರಂಗಮ್ಮನ ಪಠಾರವನ್ನು ಆತ ಮರೆತಿಲ್ಲ. ಎಷ್ಟೊಂದು ವಿಶ್ವಾಸ ಇಟ್ಟೊಂಡಿದ್ದಾನೆ !”

ಒಂದು ಕ್ಷಣ ತಡೆದು ರಂಗಮ್ಮ ಪ್ರಶಂಸೆಯನ್ನು ಮತ್ತೂ ಮುಂದುವರಿಸಿದರು :

“ಒಳ್ಳೇ ಹೆಡುಗ ಪರಮೇಶ್ವರಪ್ಪ. ಯಾವ ಗಲಾಟೆನೂ ಇರಲಿಲ್ಲ. ರಾತ್ರಿಯೆಲ್ಲಾ ದೀಪ ಉರಿಪ್ಪೇನೇ ಪ್ಯಾಸ್ ಮಾಡ್ಕೊಂಡ.”

ಸುಬ್ಬಕ್ಕಪ್ಪಯ್ಯನಿದ್ದ, ರಂಗಮ್ಮನನ್ನು ಅವರ ಯೋಚನೆಗಳ ಜತೆಗೆ ಬಿಟ್ಟು, ಊಟಕ್ಕೆ ಹೊರಟ.

.....ರಂಗಮ್ಮನ ಪಕ್ಕದ ಮನೆಯಾಕೆಯೂ ಮಕ್ಕಳೊಡನೆ ಬಂದಳು. ಒಬ್ಬನಿಗೆ ತೇರ್ಗಡೆಯಾಗಿತ್ತು. ಇನ್ನೊಬ್ಬ ಅಷ್ಟು ಭಾಗ್ಯವಂತನಾಗಿರಲಿಲ್ಲ.

ಜಯರಾಮುವಿನ ತಂದೆ ಮತ್ತೊಂದು ಪ್ರವಾಸ ಮುಗಿಸಿ ಮನೆಗೆ ಬಂದರು.

“ಈ ಮಳೇಲಿ ಇನ್ನು ಎರಡು ತಿಂಗಳು ಹೊರಗೆ ಕಾಲುಹಾಕೋ ಹಾಗೇ ಇಲ್ಲ. ಉಸ್ಸಪ್ಪ !”

ಎಂದು ಉದ್ಗಾರ ತೆಗೆದರು.

ಸೆಪ್ಟೆಂಬರ್ ತಿಂಗಳನ್ನು ಇದಿರು ನೋಡುತ್ತಾ ಕೊನೆಯ ಹಂತ ವನ್ನು ದಾಟಿ ಮುಗಿಸಲು ಜಯರಾಮು ಸಿದ್ಧತೆ ನಡೆಸಿದ.

ಹೆಸ್ಟ ಸಾಮುದ್ರಿಕದ ಪದ್ಮನಾಭಯ್ಯ ಅಳಿಯನೂರಿಗೆ ಹೋಗಿ,

ತಿಂಗಳು ತುಂಬಿದ್ದ ಮಗಳನ್ನು ಗೌರಿಹಬ್ಬಕ್ಕೆಂದು ಕರೆದು ತಂದ. ಮೈ ತುಂಬಿ ಮುದ್ದಾಗಿದ್ದ ಆಕೆಯನ್ನು ಕಂಡು ಕಾಮಾಕ್ಷಿಗೆ ಒಂದು ಪಿಠೆ ವಾಯಿತು. ಆಕೆಗೆ ಪದ್ಮನಾಭಯ್ಯನ ಮಗಳ ಪರಿಚಯವೂ ಇರಲಿಲ್ಲ. ಎರಡು ದಿನ ಹಾಗೆಯೇ ಇದ್ದ ಮೇಲೆ, ಅಹಲ್ಯಾ ಅವರಿಬ್ಬರಿಗೂ ಪರಿಚಯ ಮಾಡಿಸಿಕೊಟ್ಟಳು. ಪದ್ಮನಾಭಯ್ಯನ ಮಗಳು ಪರಮ ಸುಖಿಯೇನೂ ಆಗಿರಲಿಲ್ಲ. ಆಕೆಯ ಗಂಡ ಒಳ್ಳೆಯವನಾಗಿದ್ದ. ಆದರೆ ಆತನದೇನೂ ಮನೆಯಲ್ಲಿ ನಡೆಯುತ್ತಿರಲಿಲ್ಲ. ಇತರರು ಅವಳಿಗೆ ಹಿಂಸೆ ಕೊಡುತ್ತಿದ್ದರು. ಆ ಕಥೆಯನ್ನೆಲ್ಲ ಕೇಳುತ್ತ ಕಾಮಾಕ್ಷಿ, ತಾನೇ ಪರವಾಗಿಲ್ಲ ಎಂದುಕೊಂಡಳು.

ಪದ್ಮನಾಭಯ್ಯ ಅಲ್ಲೇ ಇದ್ದರೂ ವರಾದವರು ಯಾರೂ ಅವನಿಗೆ ಕೈ ತೋರಿಸಲು ಬರಲಿಲ್ಲ. ಹಿತ್ತಿಲಗಿಡ ಮದ್ದಲ್ಲ. ಅಲ್ಲದೆ ವರಾದ ದವರ ಕೈ ಓದುವ ಇಷ್ಟವೂ ಆತನಿಗಿರಲಿಲ್ಲ.

ಚಂದ್ರಶೇಖರಯ್ಯನ ಹೆಸರು ಹಲಿಗೆ-ಅವನ ಕಣ್ಣಿಗೆ ಬಿತ್ತು. ಎದುರು ಬದಿಯ ಕೊನೆಯ ಮನೆಯವರ ಖ್ಯಾತಿ ಕಿವಿಗೆ ಬಿತ್ತು. ಪದ್ಮನಾಭಯ್ಯ ಶಂಕರನಾರಾಯಣಯ್ಯನ ಪರಿಚಯಮಾಡಿಕೊಂಡ.

“ನೀವು ನನಗೊಂದು ಬೋರ್ಡು ಯಾಕೆ ಬರಕೊಡಬಾರ್ತು ?”

“ಓಹೋ ! ಅದಕ್ಕೇನು ? ಬರೆಯೋಣ—ಬರೆಯೋಣ.”

“ಪಾಪ್ಪಿ, ಬೋರ್ಡು ಒಂದಿದ್ದೆ ಚೆನ್ನಾಗಿರುತ್ತೆ. ಅಲ್ಲ ಅಂತೀರಾ ?”

“ಚೆನ್ನಾಗಿರುತ್ತೆ ! ನೀವು ಎರಡಡಿ ಉದ್ದ ಒಂದಡಿ ಅಗಲದ್ದು ಒಳ್ಳೇ ಹಲಿಗೆ ಸಂಪಾದಿಸ್ಕೊಂಡು ಬನ್ನಿ.”

“ನೀವು ಕೆಲಸ ಮಾಡೋ ಕಡೆ ಯಾವುದಾದರೂ ಚೂರು—”

“ಇಲ್ಲ. ಅಲ್ಲಿ ಬಟ್ಟೆ ಮೇಲೆ ಬರೆಯೋದು.”

ಹಲಿಗೆ ಸಿಗದೆ ಬೋರ್ಡಿನ ಯೋಚನೆಯನ್ನು ಆತ ಬಿಟ್ಟುಕೊಡ ಬಹುದು ಎಂದು ಭಾವಿಸಿದ್ದ ಶಂಕರನಾರಾಯಣಯ್ಯ. ಅದು ಸುಳ್ಳಾಯಿತು. ಊರಲ್ಲ ಸುತ್ತಾಡಿ ಪದ್ಮನಾಭಯ್ಯ ಮೂರು ಕಾಸು ಕೊಡ ದೆಯೇ ಒಂದು ಹಲಿಗೆ ದೊರಕಿಸಿಕೊಂಡು ಬಂದ.

ಶಂಕರನಾರಾಯಣಯ್ಯನೆಂದ :

“ಬೋರ್ಡು ಅದೇನು ಬರೀಬೇಕೋ ಅದನ್ನು ಕಾಗದದ ಮೇಲೆ ಬರಕೊಡಿ.”

ಆತ ಬರೆದುಕೊಟ್ಟ :

‘ಪಾಮಿಸ್ಟ್ರಿ ಪ್ರೊಫೆಸರ್ ಪದ್ಮನಾಭಯ್ಯ.’

ಶಂಕರನಾರಾಯಣಯ್ಯ ಪ್ರಯಾಸಪಟ್ಟು ನಗು ತಡೆದುಕೊಂಡು ಹೇಳಿದ :

“ಇದೇ ಸರಿಯಾಗಿದೆ ಅಂತೀರಾ ?”

“ಹೂಂ. ಹೂಂ. ಹಾಗೇ ಇರಬೇಕು.”

ಎರಡು ದಿನಗಳಲ್ಲಿ ಬೋರ್ಡು ಸಿದ್ಧವಾಯಿತು. ಬರೆದುದಕ್ಕೆ ಪ್ರತಿಫಲದ ಮಾತನ್ನು ಯಾರೂ ಆಡಲಿಲ್ಲ. ರಂಗಮ್ಮನಿಗೆ, ಪದ್ಮನಾಭಯ್ಯ ಬೋರ್ಡು ತೂಗಹಾಕುವ ಯೋಚನೆ ಹಿಡಿಸಲಿಲ್ಲ. ಅಲ್ಲದೆ ಪದ್ಮನಾಭಯ್ಯನ ಮನಸ್ಸಿನೊಳಗೇ ಇದ್ದ ಅಂಜಿಕೆಯೂ ನಿಜವಾಯಿತು. ಸವಾರದ ಹೊರಗಿನ ಗೋಡೆಗಳಲ್ಲಿಲ್ಲಾ ಬೋರ್ಡನ್ನು ತೂಗಹಾಕುವಂತಿರಲಿಲ್ಲ.

“ಜಗಳಕ್ಕೆ ಕಾರಣ. ಅದೆಲ್ಲಾ ಬೇಡೀಷ್ಟಾ”

—ಎಂದು ಖಡಾಖಂಡಿತವಾಗಿ ರಂಗಮ್ಮ ಹೇಳಿದರು.

ಆದರೂ ಎದೆಗುಂದದೆ ಪದ್ಮನಾಭಯ್ಯ, ಬೇದಿಗೆ ಕಾಣಿಸುವಂತೆ ಹಿತ್ತಿಲ ಗೋಡೆಯ ಮೂಲೆಯಲ್ಲಿ ಬೋರ್ಡನ್ನು ಒರಗಿಸಿದ.

ಚಂಪಾ ಕೇಳಿದಳು :

“ಬೋರ್ಡು ಬರೆದದ್ದಕ್ಕೆ ಏನಾದರೂ ಬಂತೇಂದ್ರೆ ?”

ಶಂಕರನಾರಾಯಣಯ್ಯ ಉತ್ತರವಿತ್ತ :

“ಪ್ರೊಫೆಸರುಗಳು ದುಡ್ಡು ಕೊಡ್ತಾರೆನಿ ?”

ಚಂಪಾವತಿ ನಕ್ಕು ನುಡಿದಳು :

“ಅದರ ಬದಲು ಅವರಿಗೊಂದಿಷ್ಟು ಕೈನಾದರೂ ತೋರಿಸ್ಬಾರ್ಡೆ?”

“ಕೈತೋರಿಸಿ ಅವಲಕ್ಷಣ ಅನ್ನಿ ಸ್ಕೋರ್ಪೇಕೇನು ?”

“ಎನಿಲ್ಲ. ನಿಮ್ಮ ಕೈ ನೋಡಿ, ಎಲ್ಲಾ ಚೆನ್ನಾಗಿದೆಂತ ಆತ

ಅನ್ನ ದೇ ಇದ್ದರೆ ಆಮೇಲೆ ಹೇಳಿ !”

“ಹೌದು. ಅಷ್ಟು ಸೊಗಸಾಗಿ ಬೋರ್ಡು ಬರೆದಿರೋ ಕೈ !”

ಮೂರನೆಯ ದಿನ ಬೆಳಗು ಮುಂಜಾನೆ ಬೋರ್ಡು ಅಲ್ಲಿರಲಿಲ್ಲ. ರಾತ್ರಿ ಹೊತ್ತು ಯಾರೋ ಎಗರಿಸಿಕೊಂಡು ಹೋಗಿದ್ದರು. ಅಳುವ ಹಾಗಾಯಿತು ಪದ್ಮನಾಭಯ್ಯನಿಗೆ. ಆವಾಚ್ಯ ಪದಗಳ ಪ್ರಯೋಗ ನೆಲ್ಲ ಮುಗಿದ ಮೇಲೆ ಆತ ಗುಮ್ಮೆಂದು ಸುಮ್ಮನಾದ. ವಠಾರದ ಎಷ್ಟೋ ಮನೆಗಳಲ್ಲಿ ಆ ಪ್ರಕರಣದಿಂದಾಗಿ ಜನ ನಕ್ಕುನಕ್ಕು ಆರೋಗ್ಯ ವಂತರಾದರು. ಪದ್ಮನಾಭಯ್ಯನ ಹೆಸರು ಪ್ರೊಫೆಸರ್ ಎಂದು ಮಾರ್ಪಟ್ಟಿತು.

ಅದಾದ ಮಾರನೆಯ ದಿನ ಪದ್ಮನಾಭಯ್ಯನ ಅಳಿಯ ಬಂದು ಗರ್ಭಿಣಿಯಾದ ಹೆಂಡತಿಯನ್ನು ಕರೆದೊಯ್ದ...

....ಚಂಪಾವತಿ ತುಂಬಾ ಖುಷಿಯಾಗಿದ್ದಳು. ಶಂಕರ ನಾರಾಯಣಯ್ಯನಿಗೆ ಅರ್ಥವಾಗಲಿಲ್ಲ.

“ಯಾಕೆ ಹಾಗೆ ನನ್ನ ಸ್ನೇ ನೋಡ್ತಿದೀಯಾ ?”

“ಎಲ್ಲೋಡ್ಲೆ ?”

ಹಾಗೆ ಕೇಳಿ, ಗಟ್ಟಿಯಾಗಿ ಚಂಪಾ ನಕ್ಕಳು.

ರಹಸ್ಯ ಬಹಳ ಹೊತ್ತು ಬಗೆಹರಿಯಲೇ ಇಲ್ಲ.

ದೀಪ ಆರಿದಾಗಲಿನ್ನೂ ಹಾಸಿಗೆ ಬಿಡಿಸಿರಲಿಲ್ಲ. ಕತ್ತಲಲ್ಲಿ ಹಾಸುತ್ತ ಚಂಪಾ ಹೇಳಿದಳು :

“ಇವತ್ತು ಪ್ರೊಫೆಸರ್ ಅಳಿಯ ಬಂದಿದ್ದ್ರೊಂದ್ರೆ....”

“ಅಂತೂ ಬೋರ್ಡು ಬರೆಸಿ ಬಿರುದು ಗಿಟ್ಟಿಸ್ಕೊಂಡ !”

“ಹೂಂ. ಆ ಅಳಿಯ ಪ್ರೊಫೆಸರ್ ಮಗಳ್ಳು ಕರಕೊಂಡುಹೋದ.”

“ಆಕೆ ಬಸುರಿಂತ ಹೇಳಿದ್ದಲ್ಲೇ ನೀನು ?”

“ಹೌದು, ಅದಕ್ಕೇ ಕರಕೊಂಡು ಹೋದ. ಅನುಕೂಲಸ್ಥ ಅಂತ ತೋರುತ್ತೆ. ಜಗಳ ಆಯ್ತು. ಚೊಚ್ಚಲ ಬಾಣಂತನ ಇಲ್ಲೇ ಆಗ್ಲಿ ಅಂದರು ಪ್ರೊಫೆಸರ್ ಹೆಂಡತಿ. ಬೇಡ, ನಮ್ಮೂರಲ್ಲಿ ಒಳ್ಳೇ ಆಸ್ಪತ್ರೆ ಇದೆ. ಅಲ್ಲಿಗೇ ಕರಕೊಂಡು ಬಾ ಅಂದಿದಾರೆ ನಮ್ಮಮ್ಮ ಎಂದ ಅಳಿಯ.

ಹುಡುಗಿ ಎದ್ದೇಬಿಟ್ಟಳು ಗಂಡನ ಜತೆಗೆ.”

“ಭೇಷ್!”

ಆಮೇಲೆ ಚಂಪಾ ಮಾತನಾಡಲಿಲ್ಲ. ತಲೆಗಳು ದಿಂಬನ್ನು ಸೋಂಕಿದುವು. ಒಮ್ಮೆಲೆ ಶಂಕರನಾರಾಯಣಯ್ಯ ಏನೋ ಹೊಳೆದ ವನಂತೆ ಅಂದ :

“ಚಂಪಾ !”

“ಏನು ?”

“ಈ ತಿಂಗಳು ನೀನು ಹೊರಗೆ ಕೂತೇ ಇಲ್ಲಲ್ಲೇ!”

ಚಂಪಾ ನಗೆ ತಡೆದುಕೊಂಡು ಹೇಳಿದಳು :

“ಇಲ್ಲ, ಅದಕ್ಕೆ?”

ಆಕೆ ಆ ಸಂಜೆಯೆಲ್ಲ ವಿಚಿತ್ರವಾಗಿ ತನ್ನನ್ನು ನೋಡುತ್ತಿದ್ದುದು, ಪದ್ಮನಾಭಯ್ಯನ ಮಗಳ-ಅಳಿಯನ ಪ್ರಸ್ತಾಪ, ಪ್ರತಿಯೊಂದೂ ಆತ ನಿಗೆ ಅರ್ಥವಾಯಿತು. ಮೊದಲೇ ತಿಳಿಯದೆಹೋದೆನೆಂದು ತನ್ನ ಬಗ್ಗೆ ತಾನೇ ರೇಗುತ್ತಾ ಆತನೆಂದ :

“ಏನು ಇಲ್ಲ, ಅದಕ್ಕೆ?”

“ಇನ್ನೇನು ಹೇಳ್ವೇಕು ನಿಮಗೆ?”

“ಕೆಟ್ಟವಳು!”

“ನೀವೇ ಕೆಡಿಸ್ತೀರು !”

ಮತ್ತೂ ಸ್ವಲ್ಪ ಸಂದೇಹಿಸುತ್ತಾ ಆತ ಕೇಳಿದ :

“ನಿಜವೇನೆ ಹಾಗಾದರೆ ?”

“ಅಷ್ಟೂ ತಿಳಿದೇನೋ ನಿಮಗೆ!”

ಚಂಪಾ ನಕ್ಕಳು. ಆತ ಆ ನಗುವನ್ನು ನಿಲ್ಲಿಸಿದ. ತನಗೆ ನಿಜವೆಂದು ಬಂದಿಲ್ಲವೆಂದು ಮಗು ಅತ್ತಿತು.

.....

ಊರೂರು ಸುತ್ತಿ ಆಗಾಗ್ಗೆ ಬರುತ್ತಿದ್ದ ಕಮಲಮ್ಮನ ಗಂಡ, ಹೆಂಡತಿಯನ್ನು ಪ್ರೀತಿಸುವುದಿತ್ತು-ಮನಸ್ಸು ತೃಪ್ತಿಯಾಗುವವರೆಗೆ. ಆ ಬಳಿಕ ಕಮಲಮ್ಮನ ಪಾಡು ಕಮಲಮ್ಮನಿಗೆ. ಆತ ಮಧ್ಯ ವಯ

ಸ್ನಿನ ಕಟ್ಟು ಮಸ್ತಾದ ಆಸಾಮಿ. ಕಮಲಮ್ಮನನ್ನು ಬಿಟ್ಟು ಬಿಡುವ, ಬೇರೆ ಮದುವೆ ಮಾಡಿಕೊಳ್ಳುವ, ಯೋಚನೆ ಆತನಿಗೆ ಎಷ್ಟೋಸಾರೆ ಬಂದಿತ್ತು. ಆದರೆ ಯಾವುದೋ ಸಂಸ್ಕಾರ ಅಡ್ಡಬಂದು, “ಛೇ! ಹಾಗೆ ಮಾಡಬಾರದು,” ಎಂದಿತ್ತು ಪ್ರತಿಸಲವೂ.

ಅದೇ ಸಂಸ್ಕಾರದ ಫಲವಾಗಿಯೇ ಒಮ್ಮೊಮ್ಮೆ, ಕ್ರೂರವಾಗಿ ದ್ದರೂ ಸತ್ಯವಾಗಿದ್ದ ಮಾತುಗಳು ಆತನ ಬಾಯಿಯಿಂದ ಹೊರಡುತ್ತಿದ್ದುವು.

“ವೈದಿಕ ವೃತ್ತಿ ಹುಂ! ನಿಜವಾಗಿ ನೋಡಿದರೆ ಇದು ತಿರುಪೆ ಎತ್ತೋದು.”

ಆಧವಾ—

“ಹಾಡಿದ್ದೇ ಹಾಡ್ತೊಂಡು ಒರಲೈ ತಂಬೂರಿ ದಾನ? ಹಾಗೆ ನಮ್ಮ ಮಂತ್ರ ಪಠನ.”

ಆತನಿಗೆ ಹೆಚ್ಚಿನ ವಿದ್ವತ್ತಿರಲಿಲ್ಲ. ಸಂಸ್ಕೃತ-ಕನ್ನಡ ಯಾವುದರಲ್ಲೂ ಅಳವಾದ ಅಭ್ಯಾಸವಿರಲಿಲ್ಲ. ತನ್ನ ವೃತ್ತಿ ಸಾಗಿಸಿಕೊಂಡು ಹೋಗಲು ಎಷ್ಟು ಬೇಕೋ ಅಷ್ಟೆ. ಆದರೆ ತನ್ನ ವೈಯಕ್ತಿಕ ಇರುವಿಕೆಗಾಗಿ ಲೋಕದ ಮೇಲೆಯೇ ಮುನಿಸಿಕೊಂಡಿದ್ದ ಆತ ವಕ್ರಾಚಾರ್ಯನಾಗಿದ್ದ. ಸ್ನೇಹಿತರು, ಸಂಬಂಧಿಕರು ಇಲ್ಲವೆ ಕಮಲಮ್ಮನೊಡನೆ ಮಾತನಾಡಿದಾಗಲೆಲ್ಲ ಆತನ ಮಾತು ವಕ್ರವಾಗಿರುತ್ತಿತ್ತು.

ಇನ್ನು ತನಗೆ ಮಕ್ಕಳಾಗುವುದಿಲ್ಲವೆಂಬುದು, ಮಕ್ಕಳಾದರೂ ಉಳಿಯುವುದಿಲ್ಲವೆಂಬುದು, ಕಮಲಮ್ಮನಿಗೆ ಖಚಿತವಾಗಿತ್ತು. ಹೆಂಗಸರ ಕಾಹಿಲೆಗಳನ್ನೆಲ್ಲ ಗುಣಪಡಿಸುವ ದೊಡ್ಡ ಲೇಡಿ ಡಾಕ್ಟರೊಬ್ಬರ ವಿಷಯ ಒಮ್ಮೆ ಯಾರೊ ಪ್ರಸ್ತಾಪಿಸಿದ್ದರು. ಆದರೆ ಆ ಡಾಕ್ಟರ ಜಾತಿ ಬೇರೆ ಅಲ್ಲದೆ ಅದು ನೂರಿನ್ನೂರು ರೂಪಾಯಿ ವೆಚ್ಚದ ಬಾಬು. ಆ ವಿಷಯವನ್ನು ಗಂಡನ ಕಿವಿ ಮೇಲೆ ಹಾಕಿ ಕಮಲಮ್ಮ ಸುಮ್ಮನಾಗಿದ್ದಳು.

ಆತ ಗದರಿ ನುಡಿದಿದ್ದ :

“ಮಾರವಾಡಿ ಕಾಲು ಹಿಡಿದು ಸಾಲ ತರಬೇಕು ಅಂತೀಯೇನು? ಲೇಡಿ ಡಾಕ್ಟರು !.....”

“ನಾನೆಲ್ಲಿ ಹಾಗಿದೆ? ಸುಮ್ಮನೆ ಹೇಳ್ತೀ ಅಷ್ಟೆ.”

ಡಾಕ್ಟರ್ ಯಾವ ಜನವಾದರೇನು ? ಮನುಷ್ಯರು ತಾನೆ ? ತಾನು ಬರಿಗೈ ಬಡವ ಎಂದು ಹೇಳಿಕೊಂಡರೆ ರೋಗ ಪರೀಕ್ಷೆಗೇನೂ ಖರ್ಚಾಗಲಾರದು—ಎಂದು ಆತ ಯೋಚಿಸಿದ. ಆದರೆ, ಪರೀಕ್ಷೆಯಾದ ಮೇಲೆ ಔಷಧಿ ತರಬೇಕು. ಅದಕ್ಕೆ ಬೇಕು ದುಡ್ಡು, ಎಷ್ಟು ರೂಪಾಯಿಯೋ ಏನೋ. ಆ ಚಿಂತೆ ಆತನನ್ನು ಕಾಡಿತು.

“ಮನುಷ್ಯನ ಕೈಲಿ ಏನಿದೆ? ಎಲ್ಲಾ ಆ ಭಗವಂತನ ಇಚ್ಛೆ. ಆ ಮಹಾರಾಯ ಆದೇನು ಬರೆದಿದಾನೋ?”

—ಎಂದು ಆತ ಹೆಂಡತಿಗೆ ಹೇಳಿದ.

ಆದರೆ ಹೊರಗೆ ಹಾಗೆ ಹೇಳಿದರೂ ಮನಸ್ಸಿನೊಳಗೆ ಆಸೆ ಇದ್ದೇ ಇತ್ತು. ‘ಅನುಕೂಲವಾದಾಗ ಒಮ್ಮೆ ಪರೀಕ್ಷೆ ಮಾಡಿಸಬೇಕು.’ ಎಂದು ತೀರ್ಮಾನಿಸಿದ್ದ. ಆದರೆ ಇಷ್ಟು ವರ್ಷಗಳಾದರೂ ಅನುಕೂಲವಾಗಿಯೇ ಇರಲಿಲ್ಲ.

ಒಂಟಿಯಾಗಿಯೇ ಅಸಂಖ್ಯ ರಾತ್ರಿಗಳನ್ನು ಕಳೆದು ಅಭ್ಯಾಸವಾಗಿದ್ದ ಕಮಲಮ್ಮ.....

.....ಈ ರಾತ್ರಿ ಆಕೆ ಒಂಟಿಯಾಗಿರಲಿಲ್ಲ. ಗಂಡ ಬಂದಿದ್ದ.

ಗಂಡ ಬಂದೊಡನೆ ಸರಸ ಸಲ್ಲಾಪಗಳಾದುವೆಂದು ಅರ್ಥವಲ್ಲ. ಅಂತಹ ಅಭ್ಯಾಸವನ್ನು ಆ ವಕ್ರಾಚಾರ್ಯ ಇಟ್ಟಿರಲಿಲ್ಲ. ದಾಂಪತ್ಯ ಜೀವನದ ಮೊದಲ ವರ್ಷಗಳ ಸುಖವೀಗ ಗತಕಾಲದ ನೆನಪು ಮಾತ್ರ. ಆದರೆ ಆ ನೆನಪು ಕೂಡಾ ಒಂದು ಶತಮಾನದ ಹಿಂದಿನ ಕತೆಯೇನೋ ಎನ್ನುವ ಹಾಗೆ ಮಾಸಿ ಹೋಗಿತ್ತು.

ಗಂಡ ಊರಿಗೆ ಬಂದಾಗ ಕಮಲಮ್ಮ ಆತನ ಜತೆಯಲ್ಲಿ ಮಲಗುತ್ತಿದ್ದಳು. ಆದರೆ, ಗಂಡನ ರೋಮತುಂಬಿದ ವಕ್ಷಸ್ಥಳದ ಮೇಲೆ ಮುಖವಿಟ್ಟು ಅಳಬೇಕೆಂದು ಆಕೆಗೆ ತೋರುತ್ತಿರಲಿಲ್ಲ. ಹೃದಯದ ದುಗುಡವನ್ನು ಬಿಚ್ಚಿಟ್ಟು ಹೆಂಡತಿಯೊಡನೆ ಮಾತನಾಡಬೇಕೆಂದು ಆತನಿಗೂ ಅನ್ನಿಸುತ್ತಿರಲಿಲ್ಲ.

.....ಮಲಗಿದೊಡನೆ ಏನೋ ನೆನಪಾಗಿ ಈಸಲ ಆತ ಕೇಳಿದ :

“ಈ ತಿಂಗಳ ಬಾಡಿಗೆ ಕೊಟ್ಟೀನು?”

“ಹೂಂ.”

“ಇಲ್ಲಿ ಮಳೆ ಚೆನ್ನಾಗಿ ಬಿತ್ತಿ?”

“ಹೌದು.”

“ರಂಗಮ್ಮ ಈ ವರ್ಷವೂ ಛಾವಣಿ ದುರಸ್ತಿ ಮಾಡಿಸ್ಸಿಲ್ಲ.”

“ಇಲ್ಲ.”

ಮಾತು ನಿಂತಿತು. ಮತ್ತೆರಡು ನಿಮಿಷಗಳಲ್ಲಿ ಆತ ಗೊರಕೆ ಹೊಡೆಯುವುದು ಕೇಳಿಸಿತು.

ಆ ವರ್ಷ ವತಾರಕ್ಕೆ ಬಂದ ಮೂವರು ಹುಡುಗರಿಗೂ ಬೆಂಗಳೂರು ಹೊಸದಾಗಿತ್ತು. ಅಂತಹ ವತಾರ ಜೀವನವೂ ಹೊಸದು. ಆದರೂ ಊರಲ್ಲಿದ್ದಾಗ ಕತೆ ಕಾದಂಬರಿಗಳಲ್ಲಿ ಬೆಂಗಳೂರಿನ ವಿಷಯ ಸಾಕಷ್ಟು ಓದಿ ಅವರು ನಾಲಿಗೆ ಚಪ್ಪರಿಸಿದ್ದರು. ಈಗ ಬೆಂಗಳೂರು ಜೀವನ ಮೈಗೊಡಲು ಅವರಿಗೆ ಹೆಚ್ಚುಕಾಲ ಹಿಡಿಯಲಿಲ್ಲ.

ಆ ಮೂವರಲ್ಲಿ ಪರಮೇಶ್ವರಪ್ಪನ ಕಾಗದ ತಂದು ಕೊಟ್ಟು ರಂಗಮ್ಮನೊಡನೆ ಮಾತನಾಡಿದ ಹುಡುಗ ಒಳ್ಳೆಯವನಾಗಿದ್ದ. ಆದರೆ ಆತ ಪುಸ್ತಕ ಕೀಟ. ಪಠ್ಯಪುಸ್ತಕಗಳ ಹೊರಗೆ ಬೇರೆ ಪ್ರಸಂಚವಿದೆ ಎಂಬುದನ್ನು ಎಂದೂ ಒಪ್ಪಿದವನಲ್ಲ. ಎರಡು ವಾರಗಳಿಗೊಮ್ಮೆ ತಪ್ಪದೆ ಊರಿಗೆ ಕಾಗದ ಬರೆಯುತ್ತಿದ್ದ. ನಿಯಮಕ್ಕೆ ಮೀರಿ ಹೋಟೆಲುಗಳಿಗೆ ಭೇಟಿಕೊಡುತ್ತಿರಲಿಲ್ಲ. ಸಂಜೆ ಒಬ್ಬನೇ ತಿರುಗಾಡಲು ಹೋಗುತ್ತಿದ್ದ. ಆದರೆ ಆಗಲೂ ಕಂಕುಳಲ್ಲೊಂದು ಪುಸ್ತಕವಿರುತ್ತಿತ್ತು. ಕತ್ತಲಾದೊಡನೆ ಕೊಠಡಿಗೆ ಹಿಂತಿರುಗುತ್ತಿದ್ದ.

ಸೂಕ್ಷ್ಮ ನಿರೀಕ್ಷಣೆಯಲ್ಲಿ ಸಮರ್ಥನಾದ ಜಯರಾಮುವಿಗೆ ಈ ಹುಡುಗನ ಗುಣ ತಿಳಿಯಿತು. ಸ್ನೇಹಿತರನ್ನು ಗಳಿಸಿಕೊಳ್ಳುವ ಆತುರವೇನೂ ಜಯರಾಮುವಿಗೆ ಇರಲಿಲ್ಲವಾದರೂ, ಒಂದೇ ವತಾರ ವೆಂದ ಮೇಲೆ ಮಾತನಾಡಿಸದೆ ಇರಬಾರದೆಂದು ಭಾವಿಸಿದ.

ವತಾರಕ್ಕೆ ಅಂಚೆಯವನು ಬರುತ್ತಿದ್ದುದು ಎಂದಾದರೊಮ್ಮೆ. ಹೊರ ಅಂಗಳದಲ್ಲಿ ಯಾರಾದರೂ ಇದ್ದರೆ, ಆ ಬೀದಿಯಲ್ಲಿ ಅಂಚೆ ಯವನು ಹಾದು ಹೋದಾಗ ಎಲ್ಲರ ಕಣ್ಣುಗಳೂ ಅವನ ಕಡೆಗೆ ತಿರುಗು ತಿದ್ದುವು. ಆತ ವತಾರದೊಳಕ್ಕೆ ಬರುವ ಕೃಪೆ ತೋರಿದ ದಿನ, ಎಲ್ಲರ

ಕತ್ತುಗಳೂ ನೀಳವಾಗುತ್ತಿದ್ದುವು ಕಾಗದ ತಮ್ಮದಿರಬಹುದು, ತಮ್ಮದೇ ಇರಬೇಕು ಎಂದು ಪ್ರತಿಯೊಂದು ಮನೆಯವರೂ ಭಾವಿಸುತ್ತಿದ್ದರು. ಆಗ ರಂಗಮ್ಮನೂ ಹೊರ ಬಂದು, ಕಾಗದ ಯಾವುದಾದರೂ ಮನೆಯ ಒಳಹೋಗುವುದನ್ನು ನೋಡುತ್ತಿದ್ದರು. ಆಗ ಇತರರಿಗೆ ನಿರಾಶೆಯಾಗುತ್ತಿತ್ತು. ಆದರೂ ಅಷ್ಟಿಷ್ಟು ತಮ್ಮ ಕಾಗದವೇ ಆ ಮನೆಯೊಳಗೆ ಹೋಗಿರಬಹುದೆಂದು ಶಂಕೆ ಕೆಲವರಿಗೆ ತಲೆದೋರದೆ ಇರುತ್ತಿರಲಿಲ್ಲ. ಹೀಗಾಗಿ, ಕಾಗದ ಬಂದು ಯಾವುದಾದರೂ ಮನೆ ಸೇರಿ ಏವು ನಿಮಿಷಗಳಾಗುವವರೆಗೂ ಅವರು ಕಾಯುತ್ತಿದ್ದರು.

ಒಂದು ದಿನ ಅಂಚೆಯವನು ಗೇಟಿನ ಹೊರಗೇ ನಿಂತು, ಒಂದು ಲಕೋಟೆಯನ್ನು ಕೈಯಲ್ಲಿ ಹಿಡಿದ. ಹಲವು ಮುಖಗಳು ಆತನಿಗೆ ಸ್ವಾಗತ ಬಯಸಿದುವು. ಅಂಚೆಯವನು ಕೇಳಿದ :

“ಇಲ್ಲಿ ರಾಜಶೇಖರ ಅಂತ ಯಾರಿದಾರೆ ? ಸಿ. ವೈ. ರಾಜ ಶೇಖರ ?”

“ಯಾರೂ ಇಲ್ಲಲ್ಲಾ !”

ಎಂದರು ಒಬ್ಬಬ್ಬರು ಹೆಂಗಸರು.

“ಮಹಡಿ ಮೇಲಿರೋರೋ ಏನೋ”

ಎಂದಳು ಇನ್ನೊಬ್ಬಳು.

“ಅವರು ಚಂದ್ರಶೇಖರಯ್ಯ ಕಣೇ”

—ಎಂದು ಮತ್ತೊಬ್ಬಳು ಸಂದೇಹ ಪರಿಹರಿಸಿದ್ದೂ ಆಯಿತು.

“ಅವರಲ್ಲ. ಅವರಲ್ಲ ”

ಹಾಗೆ ಅಂಚೆಯವನೂ ಧ್ವನಿ ಕೂಡಿಸಿದ.

ಮೇಲೆ ಪರೀಕ್ಷೆಗೆ ಓದುತ್ತ ಕುಳಿತಿದ್ದ ಜಯರಾಮು ಅಂಚೆಯವನನ್ನು ನೋಡಿ ಕೆಳಕ್ಕೆ ಇಳಿದು ಬಂದ. ಅಂಚೆಯವನು ಮತ್ತೊಮ್ಮೆ ತನ್ನ ಪ್ರಶ್ನೆಯನ್ನು ಕೇಳಿದ್ದಾಯಿತು.

ಆ ಕಾಗದ, ಹೊಸತಾಗಿ ಬಂದ ವಿದ್ಯಾರ್ಥಿಗಳದಿರಬಹುದೆಂದು ಜಯರಾಮುವಿಗೆ ಹೊಳೆಯಿತು. ಹೊರಗೆ ಬರುತ್ತಿದ್ದ ರಂಗಮ್ಮನನ್ನು ಉದ್ದೇಶಿಸಿ ಆತ ಕೇಳಿದ :

“ಹೊಸದಾಗಿ ಬಂದಿರೋರಲ್ಲಿ ರಾಜಶೇಖರ ಅಂತ ಒಬ್ಬದಾರೆ. ಅಷ್ಟೆ ರಂಗಮ್ಮೋರೆ?”

“ಅದೇ ಆ ಓದೋ ಹುಡುಗರ ಪೈಕಿ?”

“ಹೂಂ. ಹೌದು.”

“ಇದಾನೆ—ಇದಾನೆ.”

ಅಂಚೆಯವನು ಕಾಗದವನ್ನು ಜಯರಾಮು ಕೈಗೆ ಕೊಟ್ಟು ಹೊರಟು ಹೋದ.

ತನಗೆ ಕಾಗದ ಬರೆಯುವಂತಹ ನೆಂಟರಿಷ್ಟರು ಯಾರೂ ಇಲ್ಲದೇ ಇದ್ದ ರಾಜಮ್ಮ ಕೇಳಿದಳು :

“ಯಾವೂರಿಂದ ಬಂದಿದೆ?”

ಜಯರಾಮು ಮಾತನಾಡಲಿಲ್ಲ. ಅರೆಕ್ಷಣ ಆ ಹೆಂಗಸರನ್ನೆಲ್ಲ ಆತ ದುರದುರನೆ ನೋಡಿ, ಕಾಗದಮೊಡನೆ ಮಹಡಿಯ ಮೆಟ್ಟಿಲುಗಳನ್ನೇರಿದ.

ಲಕೋಟಿಯ ಮೇಲೆ ವಿಳಾಸ ಬರೆದಿತ್ತು :

ಪಿ. ವೈ. ರಾಜಶೇಖರನಿಗೆ, ರಂಗಮ್ಮನ ವತಾರ, ಶ್ರೀರಾಮಪುರ, ಬೆಂಗಳೂರು ಸಿಟಿ. ಸಿಟಿಯ ಮುಂದೆ ಕತ್ತರಿ ಗುರುತು ಹಾಕಿ ನಾಲ್ಕು ಚುಕ್ಕೆ ಇಟ್ಟಿದ್ದರು. ಅದರ ಕೆಳಗೆ ಕೆಂಪು ಮಸಿಯಲ್ಲಿ ಬೆಂಗಳೂರು ಎಂದು ಇಂಗ್ಲಿಷಿನಲ್ಲಿತ್ತು. ಅದನ್ನು ಅಂಚೆಯವರು ಬರೆದಿರಬೇಕು ಎಂದು ಜಯರಾಮು ಊಹಿಸಿಕೊಂಡ.

ಅವನ ಕಲ್ಪನೆ ಆ ವಿವಿಧ ಪದಗಳ ಸುತ್ತಲೂ ಸ್ವಲ್ಪ ಹೊತ್ತು ಸುಳಿದಾಡಿತು. ಅದು ಹುಡುಗರ ಕೈ ಬರಹ. ದುಂಡು ದುಂಡಗಿತ್ತು. ರಾಜಶೇಖರನ ತಮ್ಮ ಬರೆದಿದ್ದನೇನೋ? ಅಥವಾ ತಂಗಿ ?..... ಆ ಮೂವರಲ್ಲಿ ಯಾವನು ರಾಜಶೇಖರ? ಆ ಕಾಗದದಲ್ಲಿ ಏನಿದೆಯೋ? ತನ್ನ ತಂದೆ ತನಗೆ ಬರೆಯುವಂತೆ ಅವನ ತಂದೆ ಆತನಿಗೆ ಬರೆದಿರಬಹುದಲ್ಲವೇ ?

ಕಾಗದದ ಒಕ್ಕಣೆಯನ್ನು ಊಹಿಸಿಕೊಳ್ಳುವುದು ಜಯರಾಮು ಎಗೆ ಕಷ್ಟವಾಗಿರಲಿಲ್ಲ :

‘ಕುಶಲ’ ಎಂದಿರಬಹುದು ಮೇಲ್ಗಡೆ ಇಲ್ಲಿವೆ, ಕಾಗದದ ಮೂಲೆ ಯಲ್ಲಿ ‘ಕ್ಷೇಮ’ ಎಂದು ಬರೆದು ಅದರ ಕೆಳಗೆ ಎರಡು ಗೆರೆ ಎಳೆದಿರ ಬಹುದು.....ಚಿ||ಗೆ ಮಾಡುವ ಅಶೀರ್ವಾದ.....ನಾವು ಇಲ್ಲಿ ಎಲ್ಲರೂ ಕ್ಷೇಮ.....ನಿನ್ನ ಕ್ಷೇಮಕ್ಕೆ ಅಗಾಗ್ಗೆ ಬರೆಯುತ್ತಿರು.....

ಹಾಗೆ ಕಾಗದ ಬರೆವ ತುವೆರಾಜಶೇಖರನ ತಂದೆಯನ್ನು ಚಿತ್ರಿಸಿಕೊಳ್ಳಲು ಜಯರಾಮು ಯತ್ನಿಸಿದ. ಆ ಆಕೃತಿ ಅಷ್ಟು ಸ್ಪಷ್ಟ ವಾಗಿ ಮೂಡಲಿಲ್ಲ. ತನ್ನ ಯೋಚನೆಗಳನ್ನು ಕಂಡು ಅತನಿಗೆ ನಗು ಬಂತು.

ರಾಧಾ ಬಾಗಿಲಿರುವ ಹೊರಕ್ಕೆ ಇಡಿಕೆ ನೋಡಿ ಕೇಳಿದಳು :

“ಯಾರದಣ ಕಾಗದ?”

“ನನುಗಚ್ಚಿ”

—ಎಂದ ಜಯರಾಮು, ತನ್ನ ಯೋಚನೆಗಳನ್ನು ನಿಲ್ಲಿಸಿ. ಆ ಸ್ವರದಲ್ಲಿ ಸಿಡುಕಿತ್ತು. ವತಾರದ ಇತರ ಹಿಂಗಸರ ಹಾಗೆ ತನ್ನ ತಂಗಿಯೂ ಅತಿ ಕುತೂಹಲಿಯಾಗುವುದು ಅತನಿಗೆ ಇಷ್ಟವಿರಲಿಲ್ಲ.

ಜಯರಾಮು ಮೊದಲ ಕೊಠಡಿಯ ಬಾಗಿಲ ಸಂಬಯೊಳಗಿಂದ ಲಕೋಟೆಯನ್ನು ಒಳಕ್ಕೆ ತಳ್ಳಿದ.

ತರಗತಿ ಮುಗಿದೊಡನೆ ಎಂದಿವಂತೆ ಬಂದವನು ಆ ಹುಡುಗನೇ. ಕಾಲಲ್ಲಿ ಚಪ್ಪಲಿ ಇಲ್ಲದ ಅತ ಮೆಟ್ಟಲೇರಿದರೆ ಸದ್ದಾಗುತ್ತಿರಲಿಲ್ಲ. ಬಾಗಿಲ ಬೀಗವನ್ನೂ ಸಾವಧಾನವಾಗಿ ತೆರೆಯುತ್ತಿದ್ದ.

ಕಿಟಕಿಯ ಬಳಿ ಕುಳಿತಿದ್ದ ಜಯರಾಮಿಗೆ, ಆ ಹುಡುಗ ಬಂದುದು ತಿಳಿಯಿತು. ಅತನೇ ರಾಜಶೇಖರನಿರಬಹುದು; ಕಾಗದ ತೆರೆದು ಓದುತ್ತಿರಬಹುದು ಎಂದು ಜಯರಾಮು ಕಲ್ಪಿಸಿಕೊಂಡ. ಸ್ವಲ್ಪಹೊತ್ತಾದ ಮೇಲೆ ಎದ್ದು, ಆ ಹುಡುಗನನ್ನು ಮಾತನಾಡಿಸೋಣ ವೆಂದು ಆ ಕೊಠಡಿಯತ್ತ ಸಾಗಿದ.

ಚಾವೆಯ ಮೇಲೆ ಕುಳಿತುಕೊಂಡು ತಲೆಬಾಗಿಸಿ ಎರಡನೆಯ ಸಾರೆ ಕಾಗದ ಓದುತ್ತಿದ್ದ ಹುಡುಗ ಮುಖವೆತ್ತಿ ಬಾಗಿಲಿನತ್ತ ನೋಡಿದ. ತಾನು ಎಷ್ಟೋ ದಿನಗಳಿಂದ ನೋಡುತ್ತಲಿದ್ದ ವತಾರದವನು ಅಲ್ಲಿ

ನಿಂತುದನ್ನು ಕಂಡು ಆ ಹುಡುಗನಿಗೆ ಸಂಕೋಚವೂ ಆಯಿತು ಸಂತೋಷವೂ ಆಯಿತು. ಎದ್ದುನಿಂತು ಆತ ಹೇಳಿದ :

“ಒಳಗ್ಬನ್ನಿ.”

“ಪರನಾಗಿಲ್ಲ....ಅಂಚೆಯವನು ಒಂದು ಕಾಗದ ತಂದೊಟ್ಟ. ಒಳಗೆ ಹಾಕೆ. ಸಿಗ್ಗೇನು?”

“ಓ-ಸಿಕ್ಕು.”

“ನೀವೇನಾ ರಾಜಶೇಖರ ಅಂದರೆ?”

“ಹೌದು. ಒಳಗ್ಬನ್ನಿ. ನಿಮ್ಮ ಹೆಸರು ಜಯರಾಮು ಅಲ್ವಾ?”

“ಹೌದು. ಜಯರಾಮ ಅಂತ”

ಎಂದು ಸ್ವಲ್ಪ ತಿದ್ದು ನ ಧ್ವನಿಯಲ್ಲಿ ಜಯರಾಮು ಹೇಳಿದ. ತನ್ನ ತಾಯಿ ಹೆಸರು ಹಿಡಿದು ಕರೆಯುವುದನ್ನು ಕೇಳಿ ತಿಳಿದುಕೊಂಡಿರ ಬೇಕು ಎಂದು ಲೆಕ್ಕಹಾಕಿದ.

ಜಯರಾಮು ಒಳಗೆ ಬರಲಿಲ್ಲವೆಂದು ರಾಜಶೇಖರ ಎದ್ದುನಿಂತ. ಆತನ ದೃಷ್ಟಿ ಜಯರಾಮು ಹಿಡಿದಿದ್ದ ಪುಸ್ತಕದತ್ತ ಹೋಯಿತು. ತಾನು ಸೆಪ್ಟೆಂಬರ್ ವೀರನೆಂದು ಹೇಳಬೇಕಾದ ಹೊತ್ತು ಬಂತು ಎಂದುಕೊಂಡ ಜಯರಾಮು.

ನಾತು ಮುಂದವರಿಸಬೇಕೊ ಬೇಡವೊ ಎಂದು ಸಂಕೋಚ ಪಡುತ್ತಲೆ ರಾಜಶೇಖರ ಕೇಳಿದ :

“ನೀವು ಕ್ಲಾಸಿಗೆ ಹೋಗಲಿವೆ?”

“ಇಲ್ಲಾ ರಿ. ಸೆಪ್ಟೆಂಬರ್‌ಗೆ ಕಟ್ಟಿದೀನಿ.”

“ಓ. ಎಸ್. ಸೀನೆ?”

ಇದು ನುಂಗಲಾಗದ ತುತ್ತು ಎನ್ನಿಸಿತು ಜಯರಾಮುಗೆ.

“ಅಲ್ಲ. ಇಂಟರ್. ಒಂದು ಪಾರ್ಟಿದೆ, ಅಷ್ಟೆ.”

ಕಣ್ಣುಗಳನ್ನು ಮಿಡುಗಿಸುತ್ತಾ ರಾಜಶೇಖರ ಕೇಳಿದ :

“ನಿಮಗೆ ಪರಮೇಶ್ವರಪ್ಪ ಗೊತ್ತಾ?”

ಪರಮೇಶ್ವರಪ್ಪನ ವಿಷಯವಾಗಿ ಆ ಹುಡುಗನಿಗೆ ತುಂಬಾ ಗೌರವವಿತ್ತೆಂಬುದು ಆ ಧ್ವನಿಯಿಂದಲೆ ಸ್ಪಷ್ಟವಾಗುತ್ತಿತ್ತು.

“ಹೌದು ಹೋವ ವರ್ಷ ಇಲ್ಲೇ ಇದ್ದು.”

“ಅವರ ಸಹಾಯದಿಂದಲೇ ನಮಗೆ ಈ ಕೊಠಡಿ ಸಿಗ್ತು.”

ಪರಮೇಶ್ವರಪ್ಪ ರಂಗಮ್ಮನಿಗೆ ಕಾಗದ ಬರೆದಿದ್ದ ವಿಷಯ ವಂತೂ ಜಯರಾಮನಿಗೆ ಗೊತ್ತಿತ್ತು.

“ಪರಮೇಶ್ವರಪ್ಪ ಈಗೇನು ಮಾಡ್ತಾರೆ?”

“ಓ - ಅವರು ಬೆಳಗಾಂವಿಗೆ ಹೊರಟಿದ್ದೀದ್ದು. ವಕೀಲಿ ಓದ್ತಾರಂತೆ.”

“ಅದ್ಯಾಕೆ, ಅಷ್ಟು ದೂರ?”

“ಅಲ್ಲಿ ಮೇಷ್ಟ್ರು ಕೆಲಸ ಗುಲಭವಾಗಿ ಸಿಗುತ್ತಂತೆ. ಅದನ್ನೂ ಮಾಡ್ತುಂಟು ವಕೀಲಿ ಓದ್ತಾರಂತೆ.”

“ಓ.... ಹಾಗಾ?”

ಸಂಭಾಷಣೆ ಮುಂದುವರಿಸಲು ಬೇರೆ ವಿಷಯವಿಲ್ಲದೆ ರಾಜ ಶೇಖರ ತಡವುತಿದ್ದಂತೆ ಕಂಡಿತು. ಜಯರಾಮನಂತೂ ನೋದಲೇ ಕಡಿಮೆ ಮಾತಿನ ಮಹಾನುಭಾವ.

“ಆಗಲಿ, ಬರ್ತೀನಿ ರಾಜಶೇಖರ್.”

“ಹೂಂ.”

ಜಯರಾಮನು ತನ್ನ ಬಾಗಿಲಿನತ್ತ ತಿರುಗಿದೊಡನೆಯೇ ರಾಜ ಶೇಖರ ಕರೆದುದು ಕೇಳಿಸಿತು.

“ಸಾರ್ - ಒಂದ್ನಿಮಿಷ.”

ಜಯರಾಮನು ತಿರುಗಿ ನೋಡಿದ. ಕಾಗದವನ್ನು ಕೈಲಿ ಹಿಡಿದಿದ್ದಂತೆಯೇ ರಾಜಶೇಖರ ತನ್ನ ಕೊಠಡಿಯ ಹೊರಕ್ಕೆ ಬಂದಿದ್ದ. ‘ಸಾರ್’ ಸುಬೋಧನೆಯಿಂದ ಜಯರಾಮನಿಗೆ ಹೇಗೋ ಹೇಗೋ ಆಯಿತು.

“ಎನ್ನು?”

“ನಾಳೆ ನನಗೊಂದು ಮಸಿಯಾರ್ಡರ್ ಬರುತ್ತೆ. ಇಲ್ಲಿಗೆ ಪೋಸ್ಟ್ ಬರೋದು ಎಷ್ಟು ಘಂಟೆಗೆ ಹೇಳ್ತೀರಾ?”

“ಮಸಿಯಾರ್ಡರೆ ? ಅದೆಲ್ಲಾ ಬರೋದು ಎರಡೇ ಪೋಸ್ಟ್‌ನಲ್ಲಿ.

ಈ ಬೀದಿಗೆ ಸುಮಾರು ಮೂರು ಘಂಟೆಗೆ ಬರ್ತಾನೆ.”

ರಾಜಶೇಖರನ ಮುಖ ಸಪ್ಪಗಾಯಿತು.

“ನನಗೆ ಕ್ಲಾಸಿದೆಯಲ್ಲಾ?”

“ಏನು ಮಾಡೋ ಹಾಗೂ ಇಲ್ಲ. ನಾಳೆ ಒಂದೊತ್ತು ನೀವು ರಜಾ ತಗೋಬೇಕು.”

ಅಂತಹ ಪರಿಸ್ಥಿತಿ ರಾಜಶೇಖರನಿಗೆ ಇಷ್ಟವಿದ್ದಂತೆಯೇ ತೋರಲಿಲ್ಲ.

“ಬೇರೆ ಉಪಾಯವೇ ಇಲ್ಲ. ಇನ್ನೇಲಿಂದ ಮನಿಯಾರ್ಡರೆಲ್ಲಾ ಕಾಲೇಜು ಅಡ್ರೆಸಿಗೇ ತರಿಸ್ಕೊಳ್ಳಿ.”

ಪರಲೂರಿನ ಎಷ್ಟೋ ಹುಡುಗರು ಹಾಗೆ ಮಾಡುವುದನ್ನು ಜಯರಾಮು ಕಂಡಿದ್ದ.

“ಹೂಂ. ಹಾಗೇ ಮಾಡ್ಬೇಕು....”

ಎಂದು ಬಾಡಿದ ಮುಖದೊಡನೆ ರಾಜಶೇಖರ ಒಳಹೋದ. ಔಪಚಾರಿಕವಾದ ‘ಥ್ಯಾಂಕ್ಸ್’ ಪದ ಪ್ರಯೋಗವೆಲ್ಲ ಆತನಿಗೆ ಮರೆತು ಹೋಯಿತು. ತನ್ನನ್ನು ಸಾರ್ ಎಂದು ಕರೆಯಬಾರದೆಂದು ಹೇಳ ಬೇಕೆಂದಿದ್ದ ಜಯರಾಮು. ಆದರೆ ರಾಜಶೇಖರ ಅಷ್ಟು ಬೇಗನೆ ಒಳ ಸೇರಿಬಿಟ್ಟದರಿಂದ ಅದು ಸಾಧ್ಯವಾಗಲಿಲ್ಲ. ಇನ್ನೊಮ್ಮೆ ಕಂಡಾಗ ತಪ್ಪದೆ ಹೇಳಬೇಕು ಎಂದು ಜಯರಾಮು ಮನಸ್ಸಿನಲ್ಲಿ ಅಂದುಕೊಂಡ.

.....

ಆ ಕೊಠಡಿಯ ಉಳಿದಿಬ್ಬರು ಹುಡುಗರು ರಾಜಶೇಖರನ ಹಾಗಿರಲಿಲ್ಲ. ಅಸರಲೊಬ್ಬ - ದೇವಯ್ಯ - ಒಂದು ತಿಂಗಳೊಳಗೇ ಕಾಲೇಜಿನ ಸೊಗಸುಗಾರನಾದ.

“ಇದು ಸುಡುಗಾಡು ರೂಮು. ಮುಂದಿನ ಟರ್ಮಿನ ಹೊತ್ತಿಗೆ ಕಾಲೇಜು ಪಾಸ್ವೆಲಿಗೇ ಸೇರೋತೀನಿ.”

ಎಂದು ಪದೇ ಪದೇ ಆತ ಹೇಳುವುದಿತ್ತು. ಆತನ ತಾಯಿ ತಂದೆ ರಾಜಶೇಖರನಲ್ಲಿ ವಿಶ್ವಾಸವಿಟ್ಟಿದ್ದರು. ಅವನ ಸಹವಾಸದಲ್ಲಿ ತಮ್ಮ ಹುಡುಗ ಕೆಡಲಾರನೆಂಬುದು ಅವರು ಇಟ್ಟುಕೊಂಡಿದ್ದ ಆಸೆ.

ಆದರೆ ಸ್ವತಃ ಸದ್ಗುಣಿಯಾದರೂ ಮತ್ತೊಬ್ಬರ ಮೇಲೆ ಪ್ರಭಾವ ಬೀರುವಷ್ಟರ ಮ್ಯಕ್ತಿತ್ವ ರಾಜಶೇಖರನಿಗೆ ಇರಲಿಲ್ಲ.

ಆ ಹುಡುಗ ದಿನವಿಟ್ಟು ದಿನ, ಒಮ್ಮೊಮ್ಮೆ ದಿನವೂ, ಸಿನಿಮಾ ನೋಡುತ್ತಿದ್ದರೆ ರಾಜಶೇಖರ ಹೇಳುವುದಿತ್ತು :

“ಕಣ್ಣಿಗೆ ಕೆಟ್ಟು ಕಣವ್ವ. ಎಷ್ಟೊಂತ ನೋಡ್ತೀಯಾ ?”

“ಓಗ್ಗ ಬಿಡು. ಕಣ್ಣಿಗೆ ಕನ್ನಡಕ ಆಕಿಸ್ಕೊಂಡ್ರಾಯ್ತು.”

ಮೊದಮೊದಲು ದೇವಯ್ಯ ರಾಜಶೇಖರನಿಗೆ ತಿಳಿಯದಂತೆ ಹೊರಗೆ ಸಿಗರೇಟು ಸೇದುತ್ತಿದ್ದ. ಕ್ರಮೇಣ ಅಸನೇದುರೇ ಸೇದಿದ. ಆಗಲೂ ರಾಜಶೇಖರ ಒಳ್ಳೆಯ ಮಾತು ಹೇಳಲು ಪ್ರಯತ್ನಿಸಿದ್ದುಂಟು.

“ಯಾಕವ್ವ ಸಿಗರೇಟು ಸೇದ್ತೀಯಾ ? ಕ್ಷಯರೋಗ ಬತ್ತದೆ ನೋಡು !”

“ನಾಕು ಬಿಡೋ. ಊರ ಹೊರಗೆ ಸಾಂಟೋರಿಯಂ ನೋಡಿದ್ಯೊ ಇಲ್ಲೊ ?”

ಒಂದು ದಿನ ಕೊಠಡಿಯಲ್ಲೇ ಆತ ಸಿಗರೇಟು ಹಚ್ಚಿದಾಗ ರಾಜ ಶೇಖರನಿಗೆ ರೇಗಿತು.

“ಬೇಡಪ್ಪೋ. ಆರ್ಯ. ಆರ್ಯ.”

“ಯಾಕೆ ? ಬೆಂಕಿ ಅತ್ಯಂತಾ ಮನಗೆ ?”

“ಲೇ, ಅಲ್ಲೋ. ಆ ಯಮ್ಮಿಗೆ ಗೊತ್ತಾದ್ರೆ ನಮ್ಮೆಲ್ಲಾ ಓಡಿಸ್ತಾರೆ.”

“ಅದು ಹೆಂಗೆ ಓಡಿಸ್ತಾರೆ ? ಬಿಟ್ಟೇ ಕುಂತಿದೀನಾ ಇಲ್ಲಿ ? ಬಾಡಿಗೆ ಕೊಡಲ್ತೀನು?”

“ಬ್ರಾಂಬರ ಮನೆ ಕಣಪ್ಪಾ....”

ರಾಜಶೇಖರ ಆ ಬಾಣವೆಸೆದ, ಅದಾದರೂ ತಾಗಬಹುದೆಂದು.

“ನೋಡಿದೀನಿ ಬಿಡು ಪಕ್ಕದ್ರನೆಯೋರ ಸೇದಲ್ವಾ.”

ದೇವಯ್ಯನೊಡನೆ ಎದುರು ವಾದಿಸಿ ಗೆಲ್ಲುವುದು ಸಾಧ್ಯವಿರಲಿಲ್ಲ.

ಆತ ಪಾಠಗಳಿಗೆ ಗಮನ ಕೊಡುತ್ತಿರಲಿಲ್ಲ. ತಡವಾಗಿ ಎಳುತ್ತಿದ್ದ.

ರಾಧೆಯನ್ನು ನೋಡಿ ಒಂದೆರಡು ಬಾರಿ ಮುಗುಳ್ಳು ಗುರುವಕ್ಕೂ

ದೇವಯ್ಯ ಯತ್ನಿಸಿದ. ಒಮ್ಮೆ ಹಾಗೆ ಮಾಡಿದಾಗ ರಾಧೆ ಜಯ ರಾಮುಗೆ ದೂರು ಕೊಟ್ಟಳು. ಆತ ಹೊರಬಂದು ಎರಡು ಸಿಮಿಷ ಆ ಹುಡುಗನನ್ನೇ ಎವೆಯಿಕ್ಕದೆ ನೋಡಿದ. ಆದರೆ ಆ ನೋಟದಿಂದೇನೂ ಸರಿಣಾಮವಾಗಲಿಲ್ಲ !

ಒಂದು ರಾತ್ರಿ ದೇವಯ್ಯ ಸ್ವಲ್ಪ ತಡವಾಗಿ ಬಂದ. ಸಿಳ್ಳು ಹಾಕುತ್ತಾ ಮೆಟ್ಟಿಲೇರಿದ. ದೀಪ ಆರಿಸುವ ಹೊತ್ತಾಯಿತೆಂದು ಕೊನೆಯ 'ಗಸ್ತಿ' ಮಾಡುತ್ತಾ ಹೆಬ್ಬಾಗಿಲಿಗೆ ಬಂದ ರಂಗಮ್ಮನಿಗೆ ಆ ಸಿಳ್ಳು ಕೇಳಿಸಿತು. 'ಓದುವ ಹುಡುಗರ ಪೈಕಿ'ಯೇ ಇರಬೇಕೆಂದು ರಂಗಮ್ಮನಿಗೆ ಖಚಿತವಾಯಿತು.

ಅವರು ಸ್ವರವೆತ್ತಿ ಕೂಗಾಡಿದರು :

“ಯಾಂದು—ಸಿಳ್ಳು ಹಾಕಿರೋದು ?”

ಉತ್ತರ ಬರಲಿಲ್ಲ.

ರಂಗಮ್ಮ ಲೇಗುತ್ತ ಅಂದರು :

“ಇದೇನು ಸಂತೇ ಲೀದಿ ಕೆಟ್ಟೋಯ್ತು ? ಮಾನ ಮರ್ಯಾದೆ ಒಂದೂ ಬೇಡ್ತು ? ಯಾರಪ್ಪಾ ಅದು ? ಸಿಳ್ಳು ಹಾಕೋವಷ್ಟು ಸೂಕ್ಷ್ಮ ಬಂದಿರೋದು ಯಾರಿಗಪ್ಪ ?”

ಎದುರಿನ ಹಾಗೂ ಮೇಲ್ಗಡೆಯ ಸಂಸಾರಗಳು ಮಾನವಾಗಿ ರಂಗಮ್ಮನ ಮಾತಿಗೆ ಕಿವಿಗೊಟ್ಟುವು.

ರಾಧಾ ಅಣ್ಣನಿಗೆಂದಳು :

“ಆ ಹುಡುಗನೇ ಇರಬೇಕು.”

ಆ ಹುಡುಗ—ಎಂದರೆ ರಾಧೆಯನ್ನು ನೋಡಿ ಮುಗುಳು ನಕ್ಕಿದ್ದ ವನು. ತಂಗಿಯ ಉಖೆ ಸರಿ ಎಂಬ ವಿಷಯದಲ್ಲಿ ಜಯರಾಮುಗೆ ಸಂದೇಹವಿರಲಿಲ್ಲ.

ದೇವಯ್ಯ ಮಾತನಾಡಲಿಲ್ಲ. ರಾಜಶೇಖರನ ಎದೆ ಡವಡವನೆ ಹೊಡೆದುಕೊಂಡಿತು. ಮತ್ತೊಬ್ಬನಿಗೂ ಗಾಬರಿಯಾಯಿತು. ಆದರೆ ಸಿಳ್ಳು ಹಾಕಿದ ಸದ್‌ಗೃಹಸ್ಥ ಬೂಟ್ಟು ತೆಗೆವಿಸೆದು, ಅರ್ಥವಾಗದಂತೆ ಏನನ್ನೂ ಗೊಣಗುತ್ತಾ, ಚಾಪೆಯ ಮೇಲೆ ಉರುಳಿಕೊಂಡ. ಅದಷ್ಟು

ಬೇಗನೆ ಆ ವತಾರ ಬಿಟ್ಟು ಹೋಗಬೇಕೆಂಬ ಅವನ ಯೋಚನೆ ಬಲವಾಯಿತು. “ಈ ಸರಾಸರದಲ್ಲಿ ಓದಲು ಅನುಕೂಲವಿಲ್ಲ. ಪಾಸ್ಪಲಿಗೆ ಸೇರೋ ಅಂತ ಪ್ರೌಢಸರಾ ಮೇಕೆದ್ದಾರೆ” ಎಂದೆಲ್ಲ ತಂದೆಗೆ ಬರೆಯ ಬೇಕೆಂದು ತೀರ್ಮಾನಿಸಿದ.

ಮೂರನೆಯವನು ಚಿಕ್ಕ ಹುಡುಗ. ಮೊದಲ ಬಾರಿ ಬೆಂಗಳೂರಿಗೆ ಬಂದಾಗ ಸಿಹದ ಬೋಸಿನ ಬಾಗಿಲ ಬಳಿ ತಂದು ಬಿಟ್ಟ ಹಾಗಾಗಿತ್ತು ಆತನ ಸ್ಥಿತಿ. ಮೋಕಿ ಹುಡುಗನ ಜತೆಗಾರ ನಾಗಲು ಆತನಿಗೆ ಭಯವೆನಿಸುತ್ತಿತ್ತು. ಆ ಹುಡುಗ ಬಡವನೇ. ಆಗಾಗ್ಗೆ ದೇವಯ್ಯ ಆತನನ್ನು ಕರೆಯುತ್ತಿದ್ದ.

“ಎ. ಬಾರೋ. ವಿಚ್ಚರ್ ನೋಡ್ಕೊಂಬರಾನ”

“ನೀನು ಮೋಗು. ನಾ ಒಲ್ಲೆ.”

“ಅದ್ಯಾಕೆ ಬೆಕ್ಕಿನೂರಿ ಅಂಗೆ ಅಮರೋಂತಿರೂ ರೂವ್ನಲ್ಲಿ ? ಬಾ-ಬಾ....ಟೆಕೆಟನ ದುಷ್ಟ ನಾ ಕೊಡ್ತೀನಿ.”

ಚಿಕ್ಕ ಹುಡುಗ ದೊಡ್ಡ ವನೊಡನೆ ಸಿನಿಮಾ ನೋಡಲು ಹೋದ. ಆದರೆ ಆತನ ಜತೆಯಲ್ಲಿ ಸಿಗರೇಟು ಸೇದಲಿಲ್ಲ. ದೊಡ್ಡವನು ಹುಡುಗಿಯರನ್ನು ನೋಡಿ ನಗೆಮಾತನ್ನಾಡಿರಾಗ ಚಿಕ್ಕವನು ನಕ್ಕನೇ ಹೊರತು. ತಾನು ಸ್ವತಃ ಯಾವ ಮಾತನ್ನೂ ಆಡಲಿಲ್ಲ.

ಚಿಕ್ಕವನೂ ಸಹವಾಸದೋಷದಿಂದ ಕೆಟ್ಟು ಹೋಗುತ್ತಿದ್ದಾನಲ್ಲ ಎಂದು ರಾಜಶೇಖರನಿಗೆ ಕೆಡುಕೆನಿಸಿತು.

ಆದರೆ ಅವನು ಕೆಟ್ಟುಹೋಗಲಿಲ್ಲ. ಆ ಪುಟ್ಟ ಹುಡುಗನಿಗೆ ಬೇಗನೆ ಕಂಡಾಟದ ಹುಚ್ಚು ಹಿಡಿಯಿತು. ಎಚ್ಚರದಲೂ ನಿದ್ರೆಯಲ್ಲೂ ಆತ ಕ್ರಿಕೆಟ್ ಮಂತ್ರ ಜಪಿಸಿದ. ಸ್ವತಃ ಕಣಕ್ಕಿಳಿಯ ದಿದ್ದರೂ ಕ್ರಿಕೆಟ್ ಪ್ರೇಮಿಯಾದ.

ಆಟಗಳಲ್ಲಿ ಆಸಕ್ತಿಯಿಲ್ಲದ ರಾಜಶೇಖರನಿಗೆ ಆ ಹುಡುಗನ ಕ್ರಿಕೆಟ್ ಪ್ರೇಮ ಒಪ್ಪಿಗೆಯಾಗದೆ ಹೋದರೂ, ದೇವಯ್ಯನ ಪೋಲಿ ತನಕ್ಕಿಂತ ಇದು ಸಹಸ್ರ ಪಾಲು ಮೇಲು ಎನ್ನುವುದು ಆತನ ಅಭಿಪ್ರಾಯವಾಗಿತ್ತು.

ರಂಗಮ್ಮ ಬೇಗನೆ ದೀಪ ಆರಿಸುತ್ತಿದ್ದು ದರಿದ್ರ ರಾಜಶೇಖರನಿಗೆ ಓದಿಕೊಳ್ಳಲು ಕಷ್ಟವಾಯಿತು. ಒಂದು ರೂಪಾಯಿ ಕೊಟ್ಟು ಆತ ಬೆಡ್‌ಲಾಂಪ್ ಕೊಂಡು ತಂದ. ಆತ ತರುತ್ತಲಿದ್ದಾಗ ಅದನ್ನು ನೋಡಿದ ಜಯರಾಮು ಕೇಳಿದ :

“ರಾತ್ರಿ ಓದೋಕೆ ದೀಪ ಇಲ್ಲೆ ತೊಂದರೆ ಆಗುತ್ತೆ ಅಲ್ಲೆ?”

“ಹೂಂ ಕಣ್ಣೀ.”

‘ಸಾರ’ ಹೊರಟು ಹೋಗಿತ್ತು. ಅವರು ಆತ್ಮೀಯ ಗೆಳೆಯ ರಾಗದೆ ಹೋದರೂ ಒಳ್ಳೆಯ ಪರಿಚಿತರಾಗಿದ್ದರು.

“ನಮ್ಮನೇಲೂ ಅಂಥದೇ ಒಂದಿದೆ.”

ಇನ್ನು ರಾಜಶೇಖರ ಒಂದು ಶೀಪೆ ಸೀಮೆಎಣ್ಣೆ ತರಬೇಕು. ಅದಕ್ಕಾಗಿ ಖಾಲಿ ಶೀಪೆಯೊಂದನ್ನು ಕೊಳ್ಳಬೇಕು. ತಮ್ಮ ಮನೆಯಲ್ಲಿ ಒಂದು ಖಾಲಿಶೀಪೆ ಇದ್ದುದು ಜಯರಾಮುಗೆ ನೆನಪಾಗಿ ಅದನ್ನು ಆತನಿಗೆ ಕೊಟ್ಟು ಬಿಡೋಣನೆನ್ನಿಸಿತು. ಆ ವಿಚಾರ ಮಾತನಾಡ ಬೇಕೆಂದು ನಾಲಿಗೆ ಸಿದ್ಧವಾಗುತ್ತಿದ್ದಾಗಲೆ ‘ತಡೆ’ ಎಂದಿತು ಮೆದುಳು. ‘ಹಳೇ ಪೇಸರ್-ಶೀಪೆ’ಯವನಿಗೆ ಅದನ್ನು ಮಾರಬೇಕೆಂದು ರಾಧಾ ಆಗಲೆ ಲೆಕ್ಕ ಹಾಕಿದ್ದಳು. ಅವರ ಮನೆಯ ಮುಖನೋಡುವ ಕನ್ನಡಿ ಒಡೆದು ಹೋಗಿತ್ತು. ದುಡ್ಡು ಕೂಡಬ್ಬಿ ಅದನ್ನು ಬೇಗನೆ ಮತ್ತೊಂದನ್ನು ಕೊಳ್ಳಬೇಕೆಂಬುದು ರಾಧೆಯ ಯೋಜನೆ.....ಅದೇ ಸರಿಯಾಗಿತ್ತು. ಬೆವಾಯವನ್ನು ತೋರಿಸೋಣವೆಂದು ಭಾವಿಸಿದ್ದ ಆತ, ಆ ಯೋಜನೆಯನ್ನು ಬಿಟ್ಟುಕೊಟ್ಟು ತೆಪ್ಪಗಾದ.

ಆದರೆ ಆ ಬೆಡ್‌ಲಾಂಪಿನ ಅಗತ್ಯದ ವಿಷಯವಾಗಿ ಕೊಠಡಿಯಲ್ಲಿ ಏಕಾಭಿಪ್ರಾಯವಿರಲಿಲ್ಲ. ಅಷ್ಟೇ ಅಲ್ಲ. ಹೊಸದೀಪ ಭಿನ್ನಾಭಿಪ್ರಾಯಗಳನ್ನು ಮತ್ತಷ್ಟು ತೀವ್ರಗೊಳಿಸಿತು.

ರಾಜಶೇಖರನ ಸ್ವರವನ್ನೇ ಅಣಕಿಸುತ್ತ ದೇವಯ್ಯ ಹೇಳಿದ :

“ಆ ದೀಪ ಉರಿಸ್ಸೇಡವೋ ಮಾರಾಯ. ಕಣ್ಣಿಗೆ ಕೆಟ್ಟು.”

ರಾಜಶೇಖರ ಉತ್ತರ ಕೊಡಲಿಲ್ಲ.

“ನಮಗೆ ಸಿದ್ಧ ಬರದ ಹಾಗೆ ಮಾಡ್ತೀಯಪ್ಪ ನೀನು!”

ದೇವಯ್ಯ ಹೊಸ ಅಸ್ತ್ರ ಪ್ರಯೋಗಿಸಿದ.

ಆದರೆ ಚಿಕ್ಕವನು ಆತನ ಜತೆ ಸೇರಲಿಲ್ಲ.

“ನಂಗೆ ಪರವಾಗಿಲ್ಲ. ದೀಪ ಇದ್ರೂ ನಿದ್ದೆ ಬತ್ತದೆ. ನಮ್ಮನೇಲಿ ದೀಪ ಉರಿಸ್ಕಂಡೆ ಮಲಕ್ಕೋತೀವಿ.”

“ಬೆಳಕಿಗೆ ರಟ್ಟೆ ಅಡ್ಡ ಇಡ್ತೀನಿ. ಯಾರಿಗೂ ತೊಂದ್ರೆ ಆಗೋದಿಲ್ಲ ಬಿಡು.”

ಆದರೆ ದೇವಯ್ಯ ಮಾತಿನಲ್ಲಿ ಸೋಲಲು ಇಷ್ಟಪಡಲಿಲ್ಲ. ಪುಸ್ತಕ ಕ್ರಿಮಿ, ಮಹಾಪಂಡಿತ, ಮೆರಿಟ್ ಸ್ಕಾಲರ್,—ಎಂದೆಲ್ಲಾ ರಾಜಶೇಖರ ನನ್ನು ಲೇವಡಿ ಮಾಡಿದ.

“ಪರೀಕ್ಷೆ ಬರ್ರಿ. ಆಗ ಗೊತ್ತಾತದೆ”

—ಎಂದು ರಾಜಶೇಖರ ಎಚ್ಚರಿಕೆಯ ಮಾತನ್ನಾಡಿದ.

ಆ ಸ್ವರ ಕೇಳಿ ಚಿಕ್ಕ ಹುಡುಗನಿಗೆ ಭಯವಾಯಿತು. ಆತ ಹೇಳಿದ :

“ನಾನೂ ಓದೋಬೇಕು.”

ನಿದ್ದೆ ಹೋಗಲು ಸಿದ್ಧನಾಗುತ್ತಾ ದೇವಯ್ಯ ಚಿಕ್ಕವನ ಸ್ವರ ವನ್ನೂ ಆಣಕಿಸಿದ :

“ಓಹೋಹೋಹೋ.....ನಾನೂ ಓದೋಬೇಕು. ಭಪ್ಪರೇ ವಿದ್ಯಾಪ್ರವೀಣ!”

ರಾಜಶೇಖರನಿಗೆ ಇದು ಸಹನೆಯಾಗಲಿಲ್ಲ.

“ನೀನು ಹೀಗೆಲ್ಲಾ ಆಡೋದು ನಿಮ್ಮಂದಿಗೆ ಗೊತ್ತಾದ್ರೆ ನಿನ್ನ ಚರ್ಮ ಸುಲಿತಾರೆ ನೋಡೋ.”

ನಿಜ ಸಂಗತಿಯನ್ನೇ ಹೇಳಿದ್ದ ರಾಜಶೇಖರ. ಆ ಹುಡುಗನ ತಂದೆಯ ಸಿಡುಕ ಪ್ರವೃತ್ತಿ ಆತನಿಗೆ ಗೊತ್ತೇ ಇತ್ತು. ಆದರೆ ತಂದೆಯ ನೆನಪು ಮಾಡಿಕೊಟ್ಟಿದು ಆ ಹುಡುಗನಿಗೆ ರುಚಿಸಲಿಲ್ಲ. ಆತ ಸುಟ್ಟ ಬಿಡುವ ಕಣ್ಣುಗಳಿಂದ ರಾಜಶೇಖರನನ್ನು ನೋಡುತ್ತಾ ಹೇಳಿದ :

“ಅದೇನೋ ಅದು? ನಮ್ಮಂದಿಗೆ ಕಾಗದ ಬರೀಬೇಕಂತ ಮಾಡೀಯೇನು? ಸಿ.ಐ.ಡಿ. ಕೆಲ್ಸ! ಅಂಥಾದ್ದೇನಾದ್ರೂ ಮಾಡ್ಬೆ

ಅಂದ್ರೆ—”

ರಾಜಶೇಖರ ಹೆದರಲಿಲ್ಲ. ಆದರೆ ಅವನಿಗೆ ಬೇಸರವಾಯಿತು. ಕಾಲಾ ಗಂಟೆ ಆತ ಹೊಸ ದೀಪದ ಬೆಳಕಿನಲ್ಲಿ ಓದಲು ಯತ್ನಿಸಿದ. ಆದರೆ ದುಗುಡ ಒತ್ತರಿಸಿ ಬಂದು ದೃಷ್ಟಿ ಮಸಕಾಯಿತು. ಎಷ್ಟೊಂದು ಉತ್ಸಾಹದಲ್ಲಿ ಹೊಸದೀಪವನ್ನು ಕೊಂಡು ತಂದಿದ್ದ ಆತ! ಈಗ ಎಳೆ ಸ್ವಲ್ಪ ಉತ್ಸಾಹ ಉಳಿದಿರಲಿಲ್ಲ. ಪುಸ್ತಕ ಮದಚಿ ದೀಪ ಆರಿಸಿ ಆತ ಚಾಪೆಯ ಮೇಲೆ ಉರುಳಿಕೊಂಡ. ತಲೆದಿಂಬು ಕಣ್ಣೀರಿನಿಂದ ತೋಯ್ದು ಹೋಯಿತು.

ಮೊದಲು ಚಿಕ್ಕವನು ಸಿದ್ಧಿ ಹೋದ. ಮೊಡ್ಡನು ಉದ್ರಿಕ್ತ ನಾಗಿದ್ದ ಮನಸ್ಸನ್ನು ಸಿದ್ಧಿಯ ಹೊದಿಕೆಯೊಳಗೆ ಮುಚ್ಚಲಿತ್ತಿತ್ತು ಮತ್ತು ಅತ್ತಿತ್ತ ಹೊರಳಾಡಿದ

ರಾಜಶೇಖರನಿಗೆ ಬಹಳ ಹೊತ್ತು ಸಿದ್ಧಿ ಬರಲೇ ಇಲ್ಲ. ಬಂದ ಆರಂಭದಲ್ಲಿ ಅವನು ಆಸೆ ಕಟ್ಟಿಕೊಂಡಿದ್ದ—ತಮ್ಮ ಊರಿನ ತಾವು ಮೂವರೂ ಜತೆಯಾಗಿಯೇ ಸ್ನೇಹದಿಂದ ಇರಬೇಕೆಂದು. ಆ ಆಸೆ ಈಗ ಇರಲಿಲ್ಲ. ತನ್ನಿಂದ ಬಲು ದೂರ ಸಾಗಿದ್ದ ಆ ಜತೆಗಾರ ತನ್ನ ತಂದೆಯನ್ನು ಒಪ್ಪಿಸಿ ಕಾಲೇಜು ಹಾಸ್ಟೆಲಿಗೆ ಹೋಗುವ ಸಂಭವ ಮತ್ತು. ಹಾಗೆ ಹೋದರೆ ಕೊಠಡಿಯ ಬಾಡಿಗೆಯ ಭಾರ ಉಳಿದಿಬ್ಬರ ಮೇಲೆಯೇ ಬೀಳುವುದು. ಜತೆಯಾಗಿರಲು ಬೇರೊಬ್ಬ ವಿದ್ಯಾರ್ಥಿ ಸ.ಲಭವಾಗಿ ಸಿಗುವ ಸಂಭವವಿರಲಿಲ್ಲ.

ಮುಂದಿನ ವರ್ಷವಾದರೂ ಉಚಿತ ವಿದ್ಯಾರ್ಥಿನಿಲಯದಲ್ಲಿ ಜಾಗ ದೊರಕಿಸಿಕೊಳ್ಳಲು ತಾನು ಯತ್ನಿಸಬೇಕೆಂದು ರಾಜಶೇಖರ ಅಂದುಕೊಂಡ.

ನಾಲ್ಕು ಅಡಿಗಳ ಅಂತರದಲ್ಲಿ ಮಲಗಿದ ಸಹಪಾಠಿಯೊಡನೆ ಹೃದಯ ತೆರೆದು ಮಾತನಾಡಬೇಕೆಂಬ ಆಸೆಯಾಯಿತು, ಅತ್ತು ಮನಸ್ಸು ತಿಳಿಯಾಗಿದ್ದರೂ ರಾಜಶೇಖರನಿಗೆ. ಆದರೆ ಆ ಸಹಪಾಠಿಗೆ ಸಿದ್ಧಿ ಬಂದಿತ್ತು ಅಷ್ಟರಲ್ಲಿ

.....

ಈ ವರ್ಷ ರಂಗಮ್ಮ ಮಹಡಿಯ ಮೇಲಿನ ವಿದ್ಯಾರ್ಥಿಗಳ ವಿಷಯದಲ್ಲಿ ಒಳ್ಳೆ ಅಭಿಪ್ರಾಯ ತಳೆಯಲಿಲ್ಲ. ಹುಡುಗರಲ್ಲೊಬ್ಬ ಸಿಗರೇಟು ಸೇವುತಿದ್ದದೂ ಅವರಿಗೆ ಗೊತ್ತಾಯಿತು. ನಾಲ್ಕು ದಿನ 'ಕಾಲ ಕೆಟ್ಟುಹೋಯ್ತೆ' ಎಂದು ಅವರು ಗೊಣಗಿದರು. ಆ ಬಳಿಕ, 'ಬಾಡಿಗೆ ಸರಿಯಾಗಿ ಬರ್ರಿಲ್ಲೇಂತ ಸುಮ್ಮನಿದ್ದೀನಿ' ಎಂದು ತನಗೆ ತಾನೇ ಸಮಾಧಾನ ಹೇಳಿಕೊಂಡರು.

ಒಂದ ಅರಂಭದಲ್ಲಿ ಮೂವರು ಹುಡುಗರೂ ನವರದ ಕಕ್ಕಸನ್ನು ಉಪಯೋಗಿಸಲು ಯತ್ನಿಸಿದ್ದರು. ಆದರೆ ಅಲ್ಲ ಕ್ಲೂ ಸಿಂತು, ಎರಡು ದಿನಗಳಲ್ಲೇ ಅವರಿಗೆ ಸಾಕೋಸಾಕು ಅಸ್ವಸ್ಥರಾದರು. ಆ ಬಳಿಕ ಪ್ರತಿಯೊಬ್ಬರೂ ಅವರು ಹೋಟೆಲಿನಲ್ಲಿ ಅವಲಂಬಿಸಿದರು. ರಾಜ ಶೇಖರ ಬೆಳಿಗ್ಗೆ ಒಂದು ಬಕೇಟು ನೀರನ್ನು ಷ್ಟು ಒಯ್ದು ಮೇಲಿಡುತಿದ್ದ. ಬಾಯಾರಿದಾಗ ಕುಡಿಯುವುದಕ್ಕೂ ಓದಿನ ನಡುವೆ ತೂಕಡಿಸಿದಾಗ ಕಣ್ಣಿಗೆ ಮುಳ್ಳಿಸುವುದಕ್ಕೂ ಅದು ಉಪಯೋಗವಾಗುತ್ತಿತ್ತು.

ಹೋಟೆಲಿನ ಊಟ ಸೇರದೆ ಚಿಕ್ಕಪನು ನಾಲ್ಕು ದಿನ ವಾಂತಿ ಭೇದಿಯಿಂದ ನರಳಿದ್ದು ಅಯಿತು.

“ಹುಡುಗ ಹ್ಯಾಗಿದ್ದಾನೆ?”

—ಎಂದು ರಂಗಮ್ಮ ರಾಜಶೇಖರನನ್ನು ಒಂದಿರಡು ಸಾರೆ ವಿಚಾರಿಸಿ ಸುಮ್ಮನಾದರು. ಬಡಕಲಾಗಿದ್ದ ಪುಟ್ಟ ಹುಡುಗ ದಿನಕ್ಕೆ ಆರೇಳು ಸಾರೆ ಕಕ್ಕಸಿಗೊಂದು ಒಣ ದಾಟಿ ಬರುತ್ತಿದ್ದದನ್ನು ಅವರು ಕಂಡರು.

“ಅದೇನೂಂತ ಇಷ್ಟು ಚಿಕ್ಕ ಹುಡುಗರನ್ನು ಅಷ್ಟದೂರ ಕಳಿಸ್ತಾರೋ?”

—ಎಂದು ರಂಗಮ್ಮ ಈಗಿನ ವಿದ್ಯಾಪದ್ಧತಿಯ ವಿಷಯದಲ್ಲೇ ಅಸಮ್ಮತಿ ಸೂಚಿಸುತ್ತಾ ಹೇಳಿದರು.

ರಾಜಶೇಖರ ಎಡೆಬಿಡದೆ ಆ ಹುಡುಗನ ಆರೈಕೆ ಮಾಡಿದ. ಕಾಹಿಲೆ ಗುಣವಾಗಿ ಹುಡುಗ ಬೇಗನೆ ಚೇತರಿಸಿಕೊಂಡಾಗ ರಾಜ ಶೇಖರನಿಗೆ ಸಮಾಧಾನವಾಯಿತು.

ಚಿಕ್ಕವನು ನಾಲ್ಕು ದಿನ ರಜಾ ಪಡೆದು ಊರಿಗೆ ಹೋಗಿ ಬಂದ.

.....

ಆದರೆ ರಂಗಮ್ಮ, ಆ ಹುಡುಗರ ವಿಷಯವಾಗಿ ಕಟುಮಾತು ಆಡಬೇಕಾಗ ಮತ್ತೊಂದು ಸ್ಪಷ್ಟವೇರ ಒದಗಿ ಬಂತು. ಅದಕ್ಕೆ ಕಾರಣ ದೇವಯ್ಯ.

ರಾಘವ ಯೋಚನೆಯನ್ನು ಬಿಟ್ಟುಕೊಟ್ಟು ಆ ಹುಡುಗನ ಕಣ್ಣುಗಳು ವಿಶ್ರಾಂತಿ ಇಲ್ಲದೆ ಅತ್ತಿತ್ತ ಹೊರಳಿ ನೋಡುತ್ತಿದ್ದವು. ಎದುರು ಬದಿಯ ಮೂಲೆಯಲ್ಲಿದ್ದ ಮಹಡಿಯ ದೊಡ್ಡ ಮನೆಯ ಹುಡುಗಿಯನ್ನು ಆತ ಕಂಡ. ಮೊದಮೊದಲು ಏನೋ ಎತ್ತವೋ ಎಂದು ಸ್ವಲ್ಪ ಅಳುಕು ಆತನನ್ನು ಬಾಧಿಸಿತು. ಆದರೆ ಕ್ರಮೇಣ ಅವನ ಅಭಿಪ್ರಾಯಗಳು ಬೆಳೆದು ಸರ್ದಿಷ್ಟ ರೂಪ ತಳೆದುವು. ಎಲ್ಲ ಹುಡುಗಿಯರೂ ಒಂದೇ-ನೋಡಿ ಮುಟ್ಟಿ ಅನಂದಿಸಬೇಕಾದ ಆಟದ ಬೊಂಬೆಗಳು, ಎಂಬುದು ಅವನ ಅಭಿಪ್ರಾಯಗಳಲ್ಲಿ ಒಂದಾಗಿತ್ತು. ಆತನಿಗಿದ್ದುದು ನೋಟದ ಅನುಭವ ಮಾತ್ರ. ಆತ ಹೇಳಿಕೊಳ್ಳುವ ಸ್ವರದ್ರೂಪಿಯೇನೂ ಆಗಿರಲಿಲ್ಲ. ಆದರೆ ಆತನ ಅಭಿಪ್ರಾಯದಲ್ಲಿ ಮಾತ್ರ ತಾನು ಅತ್ಯಂತ ಸುಂದರನಾದ ಯುವಕ, ಯಾವ ಹುಡುಗಿಯಾದರೂ ಸರಿಯೆ. ತನ್ನನ್ನು ಕಂಡು ಮೋಹಿಸಬೇಕು.

ಅಷ್ಟು ಆತ್ಮನಿರ್ದಾಸವಿದ್ದ ದೇವಯ್ಯ, ಎದುರು ಬೀದಿಯ ಶ್ರೀಮಂತ ಹುಡುಗಿಗೆ ಕಾಣಿಸುವಂತೆ ಕಿಟಕಿಯ ಬಳಿ ನಿಂತುಕೊಳ್ಳತೊಡಗಿದ. ಬಾಲ್ಯದಿಂದಲೂ ಆತನಿಗೆ ಬರುತ್ತಿದ್ದ ಆ ಹುಡುಗಿ ದೇವಯ್ಯನನ್ನು ನೋಡಿದಳು. ಆದರೆ ಶಿಲಾಪ್ರತಿಮೆಯ ಹಾಗೆ ಅವಳ ಮುಖದಮೇಲೆ ಯಾವ ಭಾವನೆಯೂ ತೋರಿಬರಲಿಲ್ಲ. ದೇವಯ್ಯ ಮುಂದಿನ ಹೆಜ್ಜೆಯೆಂದು ಆ ಹುಡುಗಿಯನ್ನು ನೋಡಿ ಹಲ್ಲುಕಿರಿದ. ಹುಡುಗಿ ದುರದುರನೆ ವತಾರದತ್ತ ನೋಡಿದಳು.

“ಕಿಟಕಿಯಿಂದೀಚೆಗೆ ಬಾರೋ. ಓದಕ್ಕೆ ಕಾಣ್ತಲ್ಲ....”

-ಎಂದು ರಾಜಶೇಖರ ಎರಡು ಸಾರಿ ದೂರಿಕೊಂಡಮೇಲೆ ದೇವಯ್ಯ ಹೊರಬಂದು, ವತಾರದ ಮಹಡಿ ಮೆಟ್ಟಿಲುಗಳ ಮೇಲೆ

ನಿಂತು ನೋಡತೊಡಗಿದ.

ಇದು ಜಯರಾಮು ದೃಷ್ಟಿಗೆ ಬಿತ್ತು. ಆ ಹುಡುಗರು ವಿಷಯ ವಾಗಿ ಆತನಿಗೆ ತೀರ ಕೆಟ್ಟ ಅಭಿಪ್ರಾಯವೂ ಇರಲಿಲ್ಲ; ಆಷ್ಟು ಒಳ್ಳೆಯ ಅಭಿಪ್ರಾಯವೂ ಇರಲಿಲ್ಲ. ಆದರೆ ಆ ದೇವಯ್ಯನ ವಿಷಯದಲ್ಲಿ ಮಾತ್ರ ಮನಸ್ಸು ವ್ಯಗ್ರವಾಯಿತು.

ದೇವಯ್ಯ ನಿಧಾನವಾಗಿ ನಯವಾಗಿ ವರ್ತಿಸಿದ್ದರೆ, ಪರಿಸ್ಥಿತಿ ವಿಕೋಪಕ್ಕೆ ಹೋಗುತ್ತಿರಲಿಲ್ಲ. ಆದರೆ ಆತನದು ಅತುರ ಪ್ರಕೃತಿ, ಎಲ್ಲಿಲ್ಲದ ಆವಸರ. ಆ ಹುಡುಗಿ ಕಾಲೇಜಿಗೆ ಹೊಂಟಾಗ ಪ್ರತಿದಿನವೂ ಬೆಳಗ್ಗೆ ಆಕೆಯ ಹಿಂದೆ ಬಸ್ ಸ್ಟಾಪಿನ ವರೆಗೂ ಹೋದ.

ಒಮ್ಮೆ ಆಕೆ “ಕೋತಿ!” ಎಂದು ಬಯ್ಯಳು.

ದೇವಯ್ಯನಿಗೆ ಮುಖಭಂಗವಾಯಿತು. ಇವಳ ಜಂಭ ಎಷ್ಟರ ತನಕ ಇರುತ್ತೋ ಒಂದು ಕೈ ನೋಡಿಯೇ ಬಿಡಬೇಕು—ಎಂದು ತೀರ್ನಾಸಿಸಿದ.

ದೃಷ್ಟಿಧಾಳಿ ಏಕಪ್ರಕಾರವಾಗಿ ನಡೆಯಿತು.

ಒಂದು ದಿನ ಆತ ವರಾರದ ಮೆಟ್ಟಿಲುಗಳ ಮೇಲೆ ನಿಂತು ನೋಡುತ್ತಿದ್ದಂತೆಯೇ ಒಬ್ಬಾಕೆ ಒಳಬಂದು “ಅಮ್ಮಣ್ಣೇ” ಎಂದು ರಂಗಮ್ಮನನ್ನು ಕರೆದಳು. ಆಕೆ ಆ ದೊಡ್ಡ ಮನೆಯ ಕೆಲಸದವಳೆಂಬುದು ದೇವಯ್ಯನಿಗೆ ಗೊತ್ತಾಗಲಿಲ್ಲ.

ಆಕೆ ತಂದ ಸುದೀರ ಕೇಳಿ ರಂಗಮ್ಮ ಕಿಡಿಕಿಡಿಯಾದರು.

“ಎಂಥಾ ಹಲ್ಲಾ ಹುಡುಗರು ನೇರೊಂಡುವಪ್ಪಾ ಈ ವರ್ಷ....”

ಎಂದು ಆಕೆ ಅಕ್ರೋಶ ಮಾಡಿದರು.

ಆ ಸದ್ದು ಕೇಳುತ್ತಲೆ ಗಾಬರಿಯಾಗಿ ದೇವಯ್ಯ ಕೊಠಡಿ ಯೊಳಕ್ಕೆ ಓಡಿದ.

ರಂಗಮ್ಮ ಬಲುಪ್ರಯಾಸಪಟ್ಟು ಮೆಟ್ಟಿಲೇರಿ ಬಂದರು.

“ಯಾರೋ ಅದು? ಯಾಕಪ್ಪಾ ಹೀಗಪ್ಪಯ್ಯೀರಾ? ನಿಮಗೆ ಅಕ್ಕತಂಗಿ ಇಲ್ಲೇನಪ್ಪಾ ಯಾರಿಗೂ? ನಮ್ಮ ವರಾರಕ್ಕೇ ಕೆಟ್ಟ ಹೆಸರು ಮಾಡ್ತಿರಲ್ಲವ್ವಾ ನೀವು!”

ದೇವಯ್ಯನ ಮುಖ ಕಪ್ಪಿಟ್ಟಿತು. ಚಿಕ್ಕ ಹುಡುಗ ಅಶ್ವರ್ಯದ ನೋಟದಿಂದ ದೊಡ್ಡವನನ್ನು ನೋಡಿದ. ರಂಗಮ್ಮ ಹೇಳುತ್ತಿದ್ದುದು ಜಯರಾಮಿಗೆ ಕೇಳಿಸುತ್ತಿದೆಯಲ್ಲಾ. ಈ ವರಾರದಲ್ಲಿನ್ನು ತಲೆ ಎತ್ತದ ಹಾಗೆ ಆಯಿತಲ್ಲಾ ಎಂದು ರಾಜಶೇಖರ ಮನಸ್ಸಿನೊಳಗೇ ಗೋಳಾಡಿದ.

ನಾಲ್ಕೈದು ನಿಮಿಷ ಹೇಳಿದ್ದನ್ನೆ ಹೇಳಿ ರಂಗಮ್ಮ ಕೊನೆಯ ಎಚ್ಚರಿಕೆ ಕೊಟ್ಟರು :

“ಇದೇ ಆಶ್ಚರ್ಯ. ಇನ್ನೊಂದ್ವಲ ಹೀಗೇನಾದ್ರೂ ಆದ್ರೆ ಈ ರೂಮು ಬಿಟ್ಟು ನೀವು ಹೊರಟೋಗ್ಬೇಕು. ತೀಳಿತಾ? ಹುಷಾರಾಗಿರಿ!”

ರಂಗಮ್ಮ ಮೆಲ್ಲನೆ ಕೆಳಕ್ಕಿಳಿದರು. ಗದ್ದಲ ಕೇಳಿ ನೊರಬಂದಿದ್ದ ಚಂಪಾವತಿಯನ್ನು ನೋಡಿ ಅವರಿಂದರು :

“ನನಗೆ ಗೊತ್ತು. ಆ ಜನವೇ ಹಾಗೆ.”

ವಿಷಯ ಏನೆಂದು ತಿಳಿದ ಚಂಪಾ ಅಂದಳು:

“ಆ ಜನ ಅಂತ ಏನು ರಂಗಮ್ಮೋರೆ? ಬ್ರಾಹ್ಮಣ ಹುಡುಗ ರೇನು ಕಡಿಮೇನೆ? ಹುಡುಗರು ಅಂದ್ರೆ ಯಾವಾಗಲೂ ಅಷ್ಟೇ. ಈಗನೋರಲ್ಲಿ ಸ್ವಲ್ಪ ಪೋಲಿತನ ಜಾಸ್ತಿ.”

“ಪೋಲಿತನ ಅಲ್ಲ ಚಂಪಾ. ಭಂಡತನ- ಭಂಡತನ!”

ಜಯರಾಮುವಿನ ಪರೀಕ್ಷೆ ಮುಗಿದು ನವರಾತ್ರಿ ಹಬ್ಬ ಬಂತು.
ಹಬ್ಬ ಬಂದಾಗಲೆಲ್ಲ ರಂಗಮ್ಮನಿಗೆ ಮಕ್ಕಳು ಮೊಮ್ಮಕ್ಕಳನ್ನು
ನೋಡುವ ಬಯಕೆ ಹೆಚ್ಚುತ್ತಿತ್ತು. ಆದರೆ ಈ ಸಲ ಯಾರೂ ಬರಲಿಲ್ಲ.
ಮಂಜು ಕವಿದ ಒಂದು ಮುಂಜಾನೆ ರಂಗಮ್ಮನೆಂದರು :
“ಮಳೆ ಹೋಯ್ತಂತ ಕಾಣುತ್ತೆ.”

ಹೊರಗೆ ತೋರವೇ ಇದ್ದರೂ ಒಳಗೆ, ಮಳೆ ಸಂತಿತಲ್ಲ ಎಂದು
ಅವರಿಗೆಷ್ಟೋ ಸಮಾಧಾನವೆನಿಸಿತ್ತು.

ನಾದಿಸಿ ಹೋದಂದಿನಿಂದ ಉಪಾಧ್ಯಾಯರ ಹೆಂಡತಿ ಕಷ್ಟಕ್ಕೆ
ಒಳಗಾಗಿದ್ದಳು. ಐದು ಜನ ಮಕ್ಕಳಿದ್ದು ಆ ಸಂಸಾರದ ಗೃಹಕೃತ್ಯ
ವನ್ನು ಒಬ್ಬಳಿಂದಲೇ ನೆರವೇರಿಸಿಕೊಂಡು ಹೋಗುವುದು ಸುಲಭ
ವಾಗಿರಲಿಲ್ಲ. ಸಾಲಮದಕ್ಕೆ ಅವಳ ಆರೋಗ್ಯವೂ ಸರಿಯಾಗಿರಲಿಲ್ಲ.
ಈ ವರ್ಷ ವರ್ಗ ಬೇರೆ ಆಗುವದೆಂಬ ಕಿಂವದಂತಿ ಹುಟ್ಟಿಕೊಂಡು
ಲಕ್ಷ್ಮೀನಾರಾಯಣಯ್ಯ ಗಾಬರಿಯಾಗಿದ್ದರು. ಈ ಸಲ ಬೀಸುತಿದ್ದ
ದೊಣ್ಣೆಯಿಂದ ತಪ್ಪಿಸಿಕೊಳ್ಳಲಾಗುವುದಿಲ್ಲವೆಂಬುದು ಅವರಿಗೆ ಸ್ಪಷ್ಟ
ವಾಗಿತ್ತು.

“ಮುಂದಿನ ಏಪ್ರಿಲ್ ಹೊತ್ತಿಗೆ ವರ್ಗವಾದರೂ ಆಗಬಹುದು”

ಎಂದು ಲಕ್ಷ್ಮೀನಾರಾಯಣಯ್ಯ ರಂಗಮ್ಮನಿಗೆ ಸುದ್ದಿ
ತಿಳಿಸಿದರು.

“ವರ್ಗವಾದರೂ ಎಲ್ಲಾದರೂ ಹತ್ತಿರಕ್ಕೇ ಆಗುತ್ತೆ. ಸಂಸಾರ
ವನ್ನೆಲ್ಲಾ ಇಲ್ಲಿಗೆ ಬಿಟ್ಟಿರಿಸಿ”

ಎಂದು ಮುಂದಿನ ಯೋಜನೆಯನ್ನೂ ಲಕ್ಷ್ಮೀನಾರಾಯಣಯ್ಯ

ತಿಳಿಸಿದ್ದರಿಂದ 'ಮನೆ ಬಾಡಿಗೆಗೆ ಇದೆ' ಬೋರ್ಡಿನ ವಿಚಾರ ರಂಗಮ್ಮ ಯೋಚಿಸಲಿಲ್ಲ.

.....

ಈ ಸದುವೆ ನರಾರದ ಸೆಮ್ಮದಿಯನ್ನು ಕದಡಿದೊಂದು ಪ್ರಕರಣ ನಡೆದುಹೋಯಿತು.

ಆದು ಆರಂಭವಾದುದು ನೀರಿನ ನಲ್ಲಿಯ ಬಳಿ. ರಾಧೆಯ ಬಕೇಟಿನ ಹಿಂದೆ ರಾಜಮ್ಮನ ಕೊಡವಿತ್ತು. ಅನಂತರ ಅಹಲೈಯ ಸರದಿ.

“ಒಂದು ರಾಶಿ ಬಟ್ಟೆ ಬಿದ್ದಿದೆ ಒಗೆಯೋಕೆ. ನಾನು ಮೊದಲು ನೀರು ಹಿಡಕೋತೀನಿ ಕಣೆ”

ಎಂದು ಅಹಲ್ಯಾ ರಾಧೆಗೆ ಹೇಳಿದಳು. ರಾಧೆ ಬೇಡವೆನ್ನಲಿಲ್ಲ. ಅವರಿಬ್ಬರೂ ಸ್ಥಳ ಬದಲಿಸಿಕೊಂಡರು. ತಟ್ಟೆಯಲ್ಲಿ ಉಪ್ಪಿಟ್ಟು ತುಂಬಿ ವೆಂಕಟೇಶನಿಗೆ ಕೊಟ್ಟು ಬಂದ ರಾಜಮ್ಮನಿಗೆ, ಅಹಲ್ಯಾ ತನಗಿಂತ ಮುಂದಾಗಿ ನಿಂತಿದ್ದುದು ಕಂಡಿತು. ಆಕೆ ಏನಾಗಿತ್ತೆಂಬುದನ್ನು ಗಮನಿಸದೆ ಅಹಲೈಯತ್ತ ಧಾವಿಸಿದಳು

“ಅಹಹಹಾ ನಿನ್ನ ಚಾಲಾಕೀನೇ! ನಡೀ ಹಿಂದೆ!”

ಎಂದು ಅಹಲೈಯ ರಟ್ಟೆ ಹಿಡಿದು ಆಕೆ ಎಳೆದಳು.

ಆಗ ಕೊಳಾಯಿಯ ಬಳಿ ಇದ್ದ ಪದ್ಮಾವತಿಯೆಂದಳು :

“ನನ್ನ ದಾಯ್ತು. ಇನ್ನು ಹಿಡಕೊಳ್ಳೀಮ್ಮಾ.”

ಅಹಲ್ಯಾ ತನ್ನ ಕೊಡವಿಡಬೇಕು. ಆದರೆ ರಾಜಮ್ಮ ಬಿಡಲೊಲ್ಲಳು. ಅಹಲ್ಯಾ ಮತ್ತು ರಾಧಾ ಅದೇನನ್ನೋ ಹೇಳಲು ಹೊರಟರು. ಆದರೆ ಸ್ವರವೇರಿಸಿ ಜೈಯುವುದರಲ್ಲಿ ಸಿರತಳಾದ ರಾಜಮ್ಮನಿಗೆ ಅದು ಒಂದೂ ಕೇಳಿಸಲಿಲ್ಲ. ಕಲಿಕಾಲದ ಹುಡುಗಯರು ಬಜಾರಿಗಳೆಂದು ಆಕೆ ಸಾರಿದಳು. ಹಿಡಿಯುವರಿಲ್ಲದೆ ನೀರು ನೃಥಾ ಹರಿದುಹೋಯಿತು.

ಗದ್ದಲ ಕೇಳಿ ಬಂದ ರಂಗಮ್ಮ ಆಕ್ರೋಶ ಮಾಡಿದರು :

“ಅಯ್ಯೋ ನಮ್ಮಪ್ಪಾ! ನೀರು ಸುರಿದು ಹೋಗ್ತಾ ಇದೆಯಲ್ಲೇ!”

ತಾಯಿಯ ಸ್ವರ ಕೇಳಿ ವೆಂಕಟೇಶ ಉಪ್ಪಿಟ್ಟನ್ನು ಅರ್ಧದಲ್ಲೇ

ಬಿಟ್ಟು ಹೊರ ಬಂದ. ಆತನನ್ನು ನೋಡುತ್ತಲೆ ಅಹಲ್ಯಾ ಅಳ ತೊಡಗಿದಳು.

“ಹೋಗ್ಲಿ. ನಾನೇ ಹಿಡಕೋತೀನಿ”

—ಎಂದು ರಾಧಾ ತನ್ನ ಬಕೇಟನ್ನು ಕೊಳಾಯಿಯ ಕೆಳಗಿಟ್ಟಳು.

ರಾಜಮ್ಮ ಗಟ್ಟಿಯಾಗಿ ಕಿರಿಚಕೊಳ್ಳುತ್ತಾ ಆ ಬಕೇಟನ್ನು ಪಕ್ಕಕ್ಕೆ ತಳ್ಳಿದಳು. ಆ ಗಲಾಟೆಯ ಮಧ್ಯೆ, ನಿಜ ಸಂಗತಿ ರಾಜಮ್ಮನಿಗೆ ಹೊಳೆಯಿತು. ಅಹಲ್ಯಾ ರಾಧೆಯರು ಸ್ವಳಗಳನ್ನು ಮಾತ್ರ ಬದಲಾಯಿಸಿಕೊಂಡಿದ್ದರೆಂಬುದು ಸ್ಪಷ್ಟವಾಯಿತು. ತಪ್ಪು ತನ್ನದೆಂದು ಗೊತ್ತಾದೊಡನೆ ಅವರು ಮತ್ತೆ ಸ್ವಲ್ಪ ಗಟ್ಟಿಯಾಗಿ ಕೂಗಾಡಿದರು:

“ರಾಮಾ ರಾಮಾ ! ಈ ನುಡುಗೀರು ಹೊದೆಯೋಕೇ ಬರತ್ತಾ ವಲ್ಲೇ !”

ಬೀದಿಯಲ್ಲೂ ಜನ ಗುಂವು ಕಟ್ಟಿಕೊಂಡು ವತಾರವತ್ತ ನೋಡ ತೊಡಗಿದರು.

ವೆಂಕಟೇಶ ತಾಯಿಗೆ ಹೇಳಿದ :

“ನೀನು ಬಾಮ್ಮಾ ಒಳಕ್ಕೆ ಎಲ್ಲರೂ ಆದ್ಮೇಲೆ ನೀರು ಹಿಡ್ಕೊ.”

ಮಗನೂ ಹುಡುಗಿಯರ ಪಕ್ಕ ವಹಿಸಿದ್ದನ್ನು ಕಂಡು ರಾಜಮ್ಮನಿಗೆ ರೇಗಿಹೋಯಿತು.

“ಅಯ್ಯೋ ಮುಂಡೇಗಂಡಾ ! ನೀನೂ ನಿಮ್ಮಮ್ಮನಿಗೇ ಅಂತೀಯೇನೋ !”

—ಎಂದ. ರಾಜಮ್ಮ ತನ್ನ ಕೊಡವೆತ್ತಿಕೊಂಡಳು.

“ಈ ನಲ್ಲೇ ನೀರೇ ಬೇಡ. ಬೀದಿ ಕೊಳಾಯಿಯಿಂದ ತರ್ದೀನಿ”

—ಎಂದು ಹೇಳಿ ಅವರು, ಎದುರುಗಡೆ ದೊಡ್ಡಮಹಲಿನ ಹೊರ ಭಾಗದಲ್ಲಿದ್ದ ಬೀದಿ ಕೊಳಾಯಿಯತ್ತ ಸಾಗಿದರು.

ವತಾರದ ಕೊಳಾಯಿಯನ್ನು ಆಗಲೆ ನಿಲ್ಲಿಸಿಬಿಟ್ಟಿದ್ದರು ರಂಗಮ್ಮ. ರಾಜಮ್ಮ ಹೊರಟು ಹೋದಮೇಲೆ ಅವರು ಮತ್ತೊಮ್ಮೆ ನಲ್ಲಿ ತಿರುಗಿಸಿದರು. ರಾಧಾ ನೀರು ಹಿಡಿದಳು. ಅಹಲ್ಯಾ ಅಳುತ್ತಾ ಒಳ ಹೋದ ಮೇಲೆ ಆಕೆಗೆ ಒಂದೇಟು ಕೊಟ್ಟು ಮಗಳ ಬದಲು

ಆಕೆಯ ತಾಯಿ ಹೊರ ಬಂದಳು.

ವೆಂಟೆರ ಕೋಪದಿಂದ ಮುಖ ಉದಿಸಿಕೊಂಡು, ಉಪ್ಪಿಟ್ಟನ್ನು ಅರ್ಧದಲ್ಲೇ ಬಿಟ್ಟು, ಚಪ್ಪಲಿ ಮೆಟ್ಟಿ ಹೊರಟು ಹೋದ

ಬೀದಿಯ ಕೊಳಾಯಿ ತೆರವಾಗಿರಲಿಲ್ಲ. ಶ್ರೀಮಂತರ ಮನೆಯ ಮಾಲಿಯೂ ಜನಾನನೂ ನೀರು ಹಿಡಿದು ಒಳಕ್ಕೊಯ್ದು ಹೂ ಗಿಡಗಳಿಗೆ ಚಿಮುಕಿಸುತ್ತಿದ್ದರು. ಬೀದಿಯ ಕೊಳಾಯಿಯ ನೀರಿಗೆ ದುಡ್ಡು ಕೊಡಬೇಕಾದ್ದಿರಲಿಲ್ಲವಾದ್ದರಿಂದ ಅದನ್ನೇ ಆ ದೊಡ್ಡ ಮನೆಯವರು ಉಪಯೋಗಿಸುವುದು ಸಹಜವಾಗಿತ್ತು.

“ಒಂದೆಂದು ಕೊಡ ನೀರು ಹಿಡ್ಕೊತೀನಸ್ವಾ”

ಎಂದು ರಾಜಮ್ಮ ಅಂಗಲಾಚಿದರು.

“ಒಂದ್ಗಂಟ ಒತ್ತು ಬೆಟ್ಟೊಂಬನ್ನಿ”

—ಎಂದನೊಬ್ಬ. ಇನ್ನೊಬ್ಬ ಹೇಳಿದ:

“ವರಾರವ ಕೊಳಾಯಿ ಕೆಟ್ಟೋಗೈತಾ ?”

ಆ ‘ರೂ—ಮುಂಡೇವು’ಗಳೆದುರು ಬೇಡುತ್ತ ನಿಲ್ಲುವುದು ಮಾನಗೇಡೆಂದು ರಾಜಮ್ಮ, ಬುಸುಗುಟ್ಟಿಕೊಂಡು ವರಾರಕ್ಕೆ ವಾಪಸು ಬಂದಳು. ಮನೆಯೊಳಗೇ ಇದ್ದು, ಎಲ್ಲರದೂ ಅದ ಬಳಿಕ ತಾನು ನೀರು ಹಿಡಿದುಕೊಂಡಳು.

... ..

ಅಷ್ಟೇ ಆಗಿದ್ದರೆ ಅದು, ನಾಲ್ಕು ದಿನಗಳೊಳಗೆ ಮರೆತು ಹೋಗಬೇಕಾದ ಸಾಮಾನ್ಯ ವಿಷಯವಾಗುತ್ತಿತ್ತು.

ಆದರೆ ಅದು ಅಷ್ಟೇ ಆಗಿರಲಿಲ್ಲ.

ಹಾಗೆಂದು ಮೊದಲು ಕಂಡು ಹಿಡಿದವಳು ಚಂಪಾ.

ಒಂದು ಮಧ್ಯಾಹ್ನ ‘ಚಂದ್ರಲೇಖಾ’ ಚಿತ್ರದ ಮ್ಯಾಟಿನಿ ಪ್ರದರ್ಶನ ನೋಡಲು ಚಂಪಾವತಿಯ ನಾಯಕತ್ವದಲ್ಲಿ ವರಾರದಿಂದ ಒಂದು ತಂಡ ಸೆಂಟ್ರಲ್ ಟಾಕೀಸಿಗೆ ಹೊರಟಿತು. ಬರಲು ಬಹಳ ಜನ ಒಪ್ಪಿದ್ದರೂ ಹೊರಟಾಗ ಅವರಿದ್ದುದು ಚಂಪಾವತಿಯ ಮಗುವನ್ನೂ ಸೇರಿಕೊಂಡು ಆರು ಜನ. ರಾಧಾ, ಅಹಲ್ಯಾ, ಕಾಮಾಕ್ಷಿಯರ

ಉತ್ಸಾಹ ಹೇಳತೀರದು. ಮೊನಾಕ್ಷಮ್ಮನ ಮಗ ಆ ಚಿತ್ರವನ್ನು ಹಿಂದೆಯೇ ನೋಡಿದ್ದ. ಆತನಿಗೆ ಒಂದಾಣೆ ಲಂಚ ಕೊಟ್ಟು ತಾಯಿ ಒಬ್ಬಳೇ ಗುಂಪಿನ ಜತೆ ಹೊರಟಳು. ಚಂಪಾವತಿ ಮಗಳನ್ನೆತ್ತಿ ಕೊಂಡು ಬಂದಳು.

ಈಗ ಸ್ವಲ್ಪ ಸಮಯದಿಂದ ಅಹಲೈಯ ಮುಬದಮೇಲೊಂದು ಕಳೆ ಇದ್ದುದನ್ನು ಚಂಪಾ ಕಂಡಿದ್ದಳು. ಹುಡುಗಿ ಬೆಳೆಯುತ್ತಿರುವುದರಿಂದ ಹಾಗೆ ಎಂದಷ್ಟೇ ವಿವರಣೆ ಕೊಡಲು ಚಂಪಾ ಸಿದ್ಧಳರಲಿಲ್ಲ. ಆ ಕಳೆಯ ಅರ್ಥವೇನೆಂಬುದು ಆಕೆಗೆ ಗೊತ್ತಿತ್ತು. ಪ್ರಾಯಶಃ ಒೀಗಿದೆಯೇನೋ ಎಂದು ಆಕೆ ಊಹಿಸಿಕೊಂಡಳು. ಆ ಊಹೆ, ಇತರ ಎಷ್ಟೋ ವಿಷಯಗಳಂತೆ ಮನಸಿನೊಂದು ಮೂಲೆಯಲ್ಲಿ ನಿಶ್ಚಿಂತವಡೆಯಿತು.

ಅವರೆಲ್ಲ ರಾಜಾಮಿಲ್ಲನ್ನು ಬಳಸಿಕೊಂಡು ನಡೆದೇ ಹೋದರು. ನಡೆಯುತ್ತಿದ್ದಾಗ ತಮ್ಮನ್ನು ನೋಡುತ್ತಿದ್ದ ಗಂಡಸರ ನೋಟಗಳು ಅವರಿಗೆ ಹೊಸದಾಗಿರಲಿಲ್ಲ. ಆದರೆ ಅವರು ಗಂಡಸರನ್ನು ನೋಡುತ್ತಿದ್ದ ದೃಷ್ಟಿ.....

ಅದಲ್ಲೇ ಚಂಚಲಳಾಗಿ ಬಾರಿ ಬಾರಿಗೂ ಅತ್ತಿತ್ತ ನೋಡುತ್ತಿದ್ದಳು. ಯಾರನ್ನೋ ಹುಡುಗುವ ಹಾಗಿತ್ತು ಆಕೆ.....

ಅದನ್ನು ಗಮನಿಸಿ ಚಂಪಾ ಮುಗುಳ್ಳ ಕೃಳು.

ಚಿತ್ರ ಅವರೆಲ್ಲರಿಗೂ ತುಂಬಾ ಹಿಡಿಸಿತು. ಆಗಲೇ ಆರೂವರೆ ಘಂಟೆಯಾಗಿತ್ತು. ಗಂಡ ಅಷ್ಟರಲ್ಲೇ ಬಂದಿರಬೇಕೆಂದು ಕಾಮಾಕ್ಷಿ ಚಡಪಡಿಸಿದಳು. ಆದರೂ “ಮಲ್ಲೇಶ್ವರ ಅಂಗಡಿ ಬೀದಿ ಮೇಲಿಂಡ ಹೋಗೋಣ್ಣೇನೇ?” ಎಂದು ಕೇಳಿದಾಗ ಯಾರೂ ಬೇಡವೆನ್ನಲಿಲ್ಲ.

ಅಂಗಡಿ ಬೀದಿ ತಲಪಿದಾಗ, ಯಾವುದೋ ಬೋರ್ಡಿನತ್ತ ಬೊಟ್ಟು ಮಾಡುತ್ತಾ ರಾಧಾ ಎಂದಳು :

“ಅದೇ ನೋಡಿ ಡಾಕ್ಟರ ಶಾಪು. ಆ ದಿವಸ ಅಹಲೈ ಮನೆಗೆ ಬಂದಿರಲಿಲ್ಲ ?—ಆ ಡಾಕ್ಟರು.”

“ರಾಮಮ್ಮನ ಮಗ ಕೆಲಸ ಮಾಡ್ತಿರೋ ಶಾಪಾ ?”

-ಎಂದು ಮೊನಾಕ್ಷಸ್ತು, ಅತ್ತ ನೋಡುತ್ತಾ ಕೇಳಿದಳು.
ಚಂಪಾ-ಕಾಮಾಕ್ಷಿಯರೂ ನೋಡಿದರು.

“ಹೂಂ. ಅಪೇ”

-ಎಂದಳು ರಾಧಾ.

ಚಂಪಾ ಸರಕ್ಕನೆ ದೃಷ್ಟಿ ತಿರುಗಿಸಿ ಅಹಶೈಯನ್ನು ದಿಟ್ಟಿಸಿದಳು.
ಲಜ್ಜೆ-ಕಾತರಗಳ ಸಮ್ಮಿಶ್ರಣದ ಸೊಬಗು.....ಆ ಔಷಧಾಲಯ
ದತ್ತ ಕಣ್ಣಿತ್ತಿ ನೋಡುವುದಕ್ಕೂ ಅಧೈರ್ಯ. ಅರ್ಥವಾಯಿತು
ಚಂಪಾವತಿಗೆ.

ಅಹಲ್ಯಾ ನೊದಲಿಸುತ್ತೆ ಮಾತನಾಡ ತೊಡಗಿದ್ದು, ಬೇರೆ
ಬದಿಗೆ ಕಾಲಿಟ್ಟ ಮೇಲೆಯೇ !

ಆ ರಾತ್ರಿ, ಒಂದೆಡೆ ಕಾಮಾಕ್ಷಿ ರಾಜಕುಮಾರಿಯ ಸಾಹಸ
ಗಳನ್ನು ನಾರಾಯಣನಿಗೆ ಬಣ್ಣಿಸುತ್ತಿದ್ದಂತೆಯೇ, ಇನ್ನೊಂದೆಡೆ ಚಂಪಾ
ತನ್ನ ಸಂಶೋಧನೆಯನ್ನು ಗಂಡನಿಗೆ ತಿಳಿಸಿದಳು.

ಇದು ಸಿನಿಮಾದ ಪ್ರೇಮ ಕಥೆಯಾಗಿರಲಿಲ್ಲ, ವಾಸ್ತವವಾಗಿತ್ತು.

“ವೆಂಕಟೇಶ ಒಳ್ಳೆಯವನೇ.....ಅಲ್ಲ ಅಂತಿಯಾ ?”

-ಎಂದು ಶಂಕರನಾರಾಯಣಯ್ಯ ಹೆಂಡತಿಯನ್ನು ಕೇಳಿದ.
ಚಂಪಾವತಿಗೆ, ನಲ್ಲಿ ನೀರಿಗಾಗಿ ಜಗಳವಾದಾಗ ವೆಂಕಟೇಶ ಹುಡುಗಿ
ಯರ ಪಕ್ಷ ವಹಿಸಿದ್ದು ನೆನಪಾಗಿ ನಗುಬಂತು.

“ಒಳ್ಳೆಯವನೇ !”

-ಎನ್ನುತ್ತ, ಆ ಘಟನೆಯನ್ನು ಚಂಪಾ ಗಂಡನಿಗೆ ನೆನಪು
ಮಾಡಿಕೊಟ್ಟಳು.

“ಅತನಗೆ ಉದ್ಯೋಗ ಬೇರೆ ಇದೆ. ನಾವು ಪಟ್ಟ ಸುಖ ಅವರು
ಅನುಭವಿಸ್ಬೇಕಾದ್ದಿಲ್ಲ !”

ಶಂಕರನಾರಾಯಣಯ್ಯ ಚಂಪಾವತಿಯರ ಸಂಬಂಧವೂ
ಹಾಗೆಯೇ ಅರಂಭವಾಗಿತ್ತು. ಆದರೆ ಆಗ ಶಂಕರನಾರಾಯಣಯ್ಯ,
ನಿರುದ್ಯೋಗಿಯಾಗಿದ್ದ ಕಡುಬಡವ. ವಿನಾಹ ಸಾಧ್ಯವಾಗಲು ಕೆಲವು
ಪರ್ಷಗಳ ಕಾಲ ಅವರು ಕಾವಿರಬೇಕಾಯಿತು. ಅದು ಯನುಸಂಕಟ.

೨. ಮಗುವನ್ನು ಸೆಂಕಟೀರ. ಅಹಲ್ಯೆಯರು ಅನುಭವಿಸಬೇಕಾದುದು ಎಂಬುದು.

“ಅದೇ ಅನುಭವ ಬಿಟ್ಟುಬಿಡಲಿಲ್ಲ, ನಿನ್ನೇನು?”

“ಯಾರು ಗುಂಡನ್ನೇ? ಅನುಭವವೆಂದು ನಮಗೆ ಬೇಕು!”

ಅದೂ ಹೌದೆನ್ನಿಸಿತು ಅನುಭವವೆಂದು. ಅಹಲ್ಯೆಗೆ ತಾನು ಬೆಂಬಲವಾಗಿ ನಿಂತು ಅಕೆಯನ್ನು ಸುಲಿಯಾಗಿ ಮಾಡಲು ಯತ್ನಿಸಬೇಕೆಂದು ತೀರ್ಮಾನಿಸಿ, ಅನುಭವವೆಂದು ಹೇಳಿದಳು.

.....

ಹಾಗೆ ಬೆಂಬಲವಾಗಿ ನಿಲ್ಲಲು ಅನುಭವವೇ ಇಲ್ಲದ ಹಾಗೆ ಅನುಭವವೆತ್ತರಾದುದು ನಡೆದು ಹೋಯಿತು.

ಅ ಸಂಜೆ, ಹೊರಗೆ ಹಿತ್ತಿಲಲ್ಲಿ ಬೀದಿಯಲ್ಲಿ ಉಪಾಧ್ಯಾಯರ ಹೆಂಡತಿ ಮಗುವನ್ನು ಹಿತ್ತಿಲಲ್ಲಿ ನಿಂತಿದ್ದಳು. ಬಹು ದೂರದಿಂದ ಇನ್ನೊಬ್ಬರಿಗೆ ಅಪ್ಪಣ್ಣನಾಗಿ ಮಾತ್ರ ಕಾಣಿಸುತ್ತಿದ್ದಳು. ಕತ್ತಲಾಗುತ್ತಿತ್ತು. ಬೀದಿಯಲ್ಲಿ ಬೀದಿಗಳು ಹತ್ತಿರವಾಗಿವೆ. ಬೀದಿಯಲ್ಲಿ ಕೂಡ ಕೆಳಗೆ ನೋಡುತ್ತಿದ್ದ ಉಪಾಧ್ಯಾಯರ ಹೆಂಡತಿ ಅನುಭವವನ್ನು ಕಂಡರು. ಅಹಲ್ಯೆಯನ್ನು ನೋಡುತ್ತ ನೋಡುತ್ತ ಸರಸ್ವತಿ ಮುಟ್ಟಿಕೊಂಡಳು. ಇದ್ದರೇನೋ ಎನ್ನುವಂತೆ ಬಿಟ್ಟುಬಿಟ್ಟರು. ಸಮಾಪನವಾಗಿಯೇ ನಡೆದು ಬರುತ್ತಿದ್ದರು. ಬೇರೆ ಯಾರಾದರೂ ಇರಬಹುದೆಂಬ ಸಂಶಯ ಬಂದು ಮತ್ತೆ ಸ್ವಲ್ಪ ಹೊತ್ತು ಅಕೆ ತಡೆದಳು. ಅನುಭವ. ನಂದೇದನೆ? ಇರಲಿಲ್ಲ. ಅಕೆಯ ಮೆದುಳು ಬೇಗ ಬೇಗನೆ ಕೂಡಿಸಿ ಕಳೆದು ಹೋಯಿತು. ಹೌದು! ಸಂಜೆಯಲ್ಲಾ ಅಹಲ್ಯೆಯನ್ನು ಅಕೆ ನಡೆಸಿದಲ್ಲಿ ನೋಡಿಯೇ ಇರಲಿಲ್ಲ. ಅತನುಗಂತೂ ಭಾನುವಾರ. ಪ್ರತಿಯೊಂದೂ ಸ್ಪಷ್ಟವಾಗಿತ್ತು!

ವೆಂಕಟೇಶನನ್ನು ಬಿಟ್ಟು ಅಹಲ್ಯೆಯೊಬ್ಬಳು ಈಗ ಬೇಗ ಬೇಗನೆ ನಡೆಯುತ್ತಿದ್ದಂತೆ ಕಂಡಿತು.

ಉಪಾಧ್ಯಾಯರ ಹೆಂಡತಿ ಮಗುವನ್ನು ಹಿತ್ತಿಲಲ್ಲಿ ರಾಜಮ್ಮನ ಮನೆಗೆ ಧಾವಿಸಿದಳು. ಗುಂಡನ್ನು ಅಲ್ಲಿರಲಿಲ್ಲ. ಇದ್ದವಳು ಮುದುಕಿ ಬಿಟ್ಟಳು.

“ರಾಜಮ್ಮ ! ರಾಜಮ್ಮ !”

“ಯಾರು ? ಏನು ?”

ಬಲು ಸ್ವಯಾಸದಿಂದ ಉಸಿರು ಬಿಡುತ್ತ, ಆಕೆ ತಾನು ಕಂಡು ದನ್ನು ರಾಜಮ್ಮನಿಗೆ ಹೇಳಿದಳು. ಕೊಳಾಯಿಯ ಬಳಿ ತನಗೆ ಅವಮಾನವಾದ ದಿನದಿಂದ ಉಗುಳುನುಂಗಿಯೇ ಇದ್ದ ರಾಜಮ್ಮ ಹೆಡೆ ಮೆಟ್ಟಿದ ನಾಗಿಣಿಯಾದಳು. ಆಕೆ ಬಾಗಿಲ ಬಳಿ ಬಂದು ನಿಂತಳು. ಉಪಾಧ್ಯಾಯರ ಹೆಂಡತಿ ತನ್ನ ಮನೆಗೋಡಿ ಅಲ್ಲಿ ಬಾಗಿಲ ಹಿಂದೆ ಅವಿತ್ತುಕೊಂಡಳು.

ಅಹಲ್ಯಾ ಅಂಗಳಕ್ಕೆ ಬಂದು, ಬೇಗ ಬೇಗನೆ ನಡುಮನೆಯ ಹಾದಿಯನ್ನು ವಾಟಿ ಓಡಿದಳು. ಕತ್ತಲಲ್ಲಿ ನಾಲ್ಕು ಕಣ್ಣುಗಳು ತನ್ನನ್ನೆ ನೋಡುತ್ತಿದ್ದುದು ಆಕೆಗೆ ಕಾಣಿಸಲಿಲ್ಲ.

ಮತ್ತೆ ಎರಡು ಸಿಮಿಷಗಳಲ್ಲಿ ಮೆಕಟೀಶ ಬಂದ. ಆತನನ್ನು ಮನೆಯೊಳಕ್ಕೆ ಬರಬಿಡುತ್ತ ತಾಯಿ ಕೂಗಾಡಿದಳು :

“ನನ್ನ ಮಾನ ಕಳೀಬೇಕೂಂತ ಮಾಡಿದೀಯೇನೋ ಮುಂಡೇ ಗಂಡ !”

ಇಂತಹ ವಿಷಯಗಳಲ್ಲಿ ತಪ್ಪೆಲ್ಲಾ ಹುಡುಗನುರದೇ ಎಂಬುದು ಆಕೆಯ ನಿಶ್ಚಿತ ಅಭಿಪ್ರಾಯ. ತನ್ನ ಮಗನನ್ನು ಬಲೆಗೆ ಕೆಡವಲು ಮುಂದಾದ ಪಾಪಿಯನ್ನೆ ದಂಡಿಸಲು ಕೈಯಲ್ಲಿ ಪೊರಕೆ ಹಿಡಿದು ಆಕೆ ಹೊರಟಳು.

ಮನೆಯ ದೀಪಗಳಲ್ಲಿ ಹತ್ತಿಕೊಂಡು. ವಠಾರದಲ್ಲಿ ಓಡಿಗೆ ಇಳಿಯಿತು. ರಾಜಮ್ಮ ನಡುಹಣೆಯಲ್ಲಿ ನಿಂತು ಗುಡುಗಿದಳು :

“ಎಲ್ಲಿ ಆ ಗಯ್ಯಾಳಿ ಅಹಲ್ಯಾ ! ಬಾರೇ ಇಲ್ಲಿ ! ನನ್ನನೇನ ಮುಳುಗಿವ್ವೇಕೂಂತ ಮಾಡಿದೀಯೇನೆ ?”

ಸಂದರ್ಭವೇನೆಂದು ಊಹಿಸಿಕೊಂಡ ಚಂಪಾವತಿಗೆ ಹೃದಯ ತಣ್ಣ ಗಾಯಿತು. ಆಕೆ ರಾಜಮ್ಮನನ್ನು ತಡೆಯಬೇಕೆಂದು ಅಂದಳು :

“ನಮ್ಮನೇ ಒಳಗ್ಗನ್ನೀಮ್ಮಾ. ಏನು ಸಮಾಚಾರ ?”

“ನೀವು ಸುಮ್ಮಿರಿ ! ಯಾರೂ ನನ್ನ ತಡೀಬೇಡಿ ! ಇವತ್ತು

ಇವರ ಮಾನಸುರಾ ದೆಯೆಲ್ಲಾ ಧೂಳಿಬಿಡಿಸಿಬಿಡಿಸಿ ಕೆಟ್ಟ ರಂಡೆ!”

ರಾಮಕೃಷ್ಣಯ್ಯ ಮನೆಯಲ್ಲಿರಲಿಲ್ಲ. ಇದೇನು ಗಂಡಾಂತರ ಬಂತೆಂದು ಆತನ ತಾಯಿ ನಡುಗಿದಳು. ರಾಜಮ್ಮನ ಬಾಯಿ ಮುಚ್ಚಿ ಸೋಣವೆಂದು ಅಹಲೈಯ ತಾಯಿ ಮಗಳನ್ನು ಕರೆದಳು.

“ಇಲ್ಲಿ ಬಾರೇ ಅಹಲಾ! ಏನ್ನಾಡ್ಕೊಂಡು ಬಂದ್ಯೇ?”

ಏನು ಮಾಡಿಕೊಂಡು ಬಂದಿರಬಹುದೆಂದು ಆಗಲೆ ಊಹಿಸಿದ್ದ ರಾಜಮ್ಮ, ವಠಾರದ ಹೆಂಗಸರೆಲ್ಲರ ಮುಂದೆ, ಹೆಂಗಸರ ಹಿಂದೆ ನಿಂತಿದ್ದ ಕೆಲವರು ಗಂಡಸರಿಗೂ ಕೇಳಿಸುವಂತೆ ಅಂದಳು :

“ನನ್ನ ಹಣ ಎತ್ತೋಕ್ಕುಂಚೇನೇ ವೆಂಕಟೇಶನ ಮೇಲೆ ಬಲೆ ಬೀಸಿದಾಳಲ್ಲೇ ಈ ಧಾಕಿನಿ! ವಠಾರಾನ ಯಾಕಮ್ಮ ಹೊಲಸೆಬ್ಬ ಸ್ತ್ರೀಯೇ? ಬೇಕೆವೈ ಬೇರೆ ಬೀದಿಗೆ ಹೋಗಿ ಅಂಗಡಿ ತೆರಕೋ!”

ಅಹಲೈಯ ತಾಯಿ ಎಂದೂ ಧೈರ್ಯಪ್ರಕೃತಿಯವಳಾಗಿರಲಿಲ್ಲ. ರಾಜಮ್ಮನ ಮಾತು ಕೇಳಿ ಅವಳ ಜಂಘಾಬಲ ಉಡುಗಿಹೋಯಿತು. ಆದರೂ ಆಕೆ ಅಹಲೈಯ ತುರುಬು ಹಿಡಿದು ಹೊರಕ್ಕೆಳೆದು ಧಸಧಸನೆ ಗುದ್ದಿದಳು.

“ಅದೇನು ಬೋಗಲೇ! ಇಂಥಾ ಮಾತು ಕೇಳೋ ಹಾಗೆ ಮಾಡಿದ್ಯಲ್ಲೇ!”

“ನಾನೇನೂ ಮಾಡಿಲ್ಲಮ್ಮಾ, ಏನೂ ಮಾಡಿಲ್ಲ”

—ಎಂದು ಅಹಲಾ ರೋದಿಸಿದಳು.

ವೆಂಕಟೇಶ ಬಿರುಗಾಳಿಯಂತೆ ನುಗ್ಗಿ ತಾಯಿಯ ರಟ್ಟೆ ಹಿಡಿದೆಳೆದು ಅರಚಿದ:

“ನಡಿಯಮ್ಮಾ ಒಳಗೆ. ನಿನಗೆ ಹುಚ್ಚು!”

“ನನಗೆ ಹುಚ್ಚು! ಹುಚ್ಚು! ತಾಯಿಗೇ ಹೊಡೆಯೋಕೆ ಬರ್ತೀ ಯಲ್ಲೋ ವಾಪಿ!”

ರಾಜಮ್ಮ ಅಳತೊಡಗುತ್ತಾ ಕೈಯಲ್ಲಿದ್ದ ಪೊರಕೆಯಿಂದ ಮಗನಿಗೆ ಹೊಡೆದಳು.....

.....ಇನ್ನು ತಾವು ಓಣಿಗೆ ಪ್ರವೇಶಿಸಬಹುದೆಂದು ನಿರ್ಧರಿಸಿ

ರಂಗಮ್ಮ ಹೊರಕ್ಕೆ ಬಂದು, ಎತ್ತರದ ಧ್ವನಿಯಲ್ಲಿ ಗದರಿದರು :

“ಏನಿದು ಗಲಾಟೆ ? ವಠಾರಕ್ಕೆ ಪ್ರೋಲೀಸ್ಟೋರ್ನ್ ಕರಕೊಂಡು ಬರ್ಬೇಕಂತಾ ಮಾಡಿದೀರೋ ಹ್ಯಾಗೆ ? ಇಷ್ಟು ಬುದ್ಧಿ ಇಲ್ವಿಹೋಯಿತೆ ನಿನಗೆ ? ಏನು ಸಮಾಚಾರ ? ಬನ್ನಿ ಇಲ್ಲಿ—ನಮ್ಮನೆಗೆ ಬನ್ನಿ.... ರಾಜಮ್ಮ, ಅಹಲ್ಯಾ-ಎಲ್ಲಾ ಬನ್ನಿ”

ರಂಗಮ್ಮನ ಮನೆ ತುಂಬಿಹೋಯಿತು. ಅಹಲ್ಯೆಯನ್ನು ಎಳೆದುಕೊಂಡು ಬಂದರು ವೆಂಕಟೇಶ, ಉಟ್ಟ ಬಟ್ಟೆಯಲ್ಲಿ-ಒರಿಗಾಲಲ್ಲಿ “ರಾಕ್ಷಸರು ! ಪಿಶಾಚಿಗಳು !” ಎಂದು ಶಪಿಸುತ್ತಾ ವಠಾರದಿಂದ ಹೊರ ಹೋದ.

ಅಹಲ್ಯಾ ಅಳುತ್ತಾಳುತ್ತ ಹೇಳಿದಳು :

“ಏನೂ ಇಲ್ಲ ರಂಗಮ್ಮೋರೆ. ನನ್ನ ಸ್ನೇಹಿತೆ ಇಂದಿರಾ ಮನೆಗೆ ಹೋಗಿದ್ದೆ. ಸೇತುವೆ ದಾಟಿದ್ದಾಗ ರಾಜಮ್ಮನ ಮಗನೂ ಬಂದರು.ಇಷ್ಟುದೂರ ಒಂದೇ ರಸ್ತೇಲಿ ನಡಕೊಂಡು ಬಂದ್ವಿ.”

‘ರಾಜಮ್ಮನ ಮಗ’ ಎಂದಿದ್ದಳು ಹುಡುಗಿ; ‘ವೆಂಕಟೇಶ’ ಎಂದಲ್ಲ.

ಸ್ವಲ್ಪ ದೂರ ಜತೆಯಲ್ಲಿ ನಡೆದು ಬಂದರೆಂಬುದೇನೋ ಸತ್ಯಾಂಶವೇ ಆಗಿತ್ತು.

“ಅಷ್ಟಕ್ಕೇ ಇಷ್ಟೆಲ್ಲಾ ರಂಪ ಮಾಡ್ಬೇಕೆ ?”

—ಎಂದು ಚಂಪಾವತಿ ಸಂಧಿ ಸಾಧಿಸಿ ಒಳ್ಳೆಯ ಮಾತನ್ನು ಆಡಿದಳು.

“ಔಷಧಿ ತರೋಕೆ ಅವತ್ತೆಲ್ಲಾ ಜತೇಲೆ ಕಳಿಸ್ತೀರಲ್ಲೇನೋ ?”

—ಎಂದು ಕಾಮಾಕ್ಷಿಯೂ ಅಹಲೈಯ ಬೆಂಬಲಕ್ಕೆ ಬಂದಳು.

ಅಹಲೈ ಆಡಿದುದು ಸತ್ಯವಿರಲಿ ಸುಳ್ಳಿರಲಿ, ಆ ಪ್ರಕರಣವನ್ನು ಮುಂದಕ್ಕೆ ಬೆಳೆಯಗೊಡಲು ರಂಗಮ್ಮ ಬಿಡುವಂತಿರಲಿಲ್ಲ. ವಠಾರದ ಒಳ್ಳೆ ಹೆಸರಿಗೆ ಮನ ಬಳಸಿಕೊಳ್ಳಲು ಅವರು ಸಿದ್ಧರಿರಲಿಲ್ಲ. ಅಷ್ಟರಲ್ಲಿ ಬೇರೊಂದು ಯೋಚನೆಯೂ ಅವರಿಗೆ ಹೊಳೆಯಿತು. ಅದನ್ನು ಕಾರ್ಯಗತ ಗೊಳಿಸುವುದಕ್ಕೆ ಪೂರ್ವಭಾವಿಯಾಗಿ ವಠಾರದಲ್ಲಿ ಶಾಂತಿ ನೆಲೆಸುವಂತೆ ಮಾಡಲು ಅವರು ಉದ್ಯುಕ್ತರಾದರು.

“ಅಹಲ್ಯಾ, ಬಾಮ್ಮ ಇಲ್ಲಿ. ಇದು ದೇವರ ಪಠ. ಇದನ್ನು ಮುಟ್ಟಿ ಆಣೆಮಾಡಿ ಹೇಳು.”

ಅಹಲ್ಯಾ ಹಾಗೆ ಮಾಡಿದಳು.

“ರಾಜಮ್ಮ, ಇಷ್ಟಕ್ಕೆ ಸಾಕು. ಆಗಿರೋದ್ದೆಲ್ಲಾ ಎಲ್ಲರೂ ಮರೆ ತ್ಪಿಡಿ.....ಹೋಗಿ ಇನ್ನು, ಹೋಗಿ. ಹೋಗಮ್ಮ ಅಹಲ್ಯಾ.”

.....ಮನೆಗೆ ಬಂದ ರಾಮಕೃಷ್ಣಯ್ಯ ವಿಷಯ ತಿಳಿದು, ಇಂಥ ವರ ಮೇಲೆಯೇ ಎಂದಿಲ್ಲದೆ ರೇಗಾಡಿದ.

ಗದ್ದಲವಾದಾಗ ಜಯರಾಮು-ರಾಧಾ ಇಬ್ಬರೂ ಮನೆಯಲ್ಲಿರ ಲಿಲ್ಲ. ಬಂದೊಡನೆ ರಾಧಾ, ಸುದ್ದಿಕೇಳಿ, ಚಂಪಾವತಿಯಲ್ಲಿಗೆ ಬಂದು ಅದೇನೆಂದು ವಿಚಾರಿಸಿದಳು.

ಚಂಪಾ ಚುಟುಕಾಗಿ ಹೇಳಿ, ಅಂದಳು.

“ಎನ್ನೋ ಆಯ್ತು ಬಿಡು. ಅದೆಲ್ಲಾ ಮನಸ್ಸಿಗೆ ಹಚ್ಚೋ ಬಾರದು.”

ಆದರೆ ತನ್ನ ಗೆಳತಿಯ ಮೇಲೆ ಆರೋಪ ಹೊರಿಸಿದ ರಾಜಮ್ಮ ನನ್ನು ಕ್ಷಮಿಸಲು ರಾಧಾ ಸಿದ್ಧಳಿರಲಿಲ್ಲ. ಸಾಮಾನ್ಯವಾಗಿ ಶಾಂತಳಾ ಗಿಯೇ ಇರುತ್ತಿದ್ದ ರಾಧಾ ಅದಿನ ಔಡುಗಚ್ಚಿ ಅಂದಳು :

“ತಾಳಿ ! ಆ ಮುದಿ ಗೂಬೆಗೆ ಮಾತ್ತೀನಿ ಒಂದಿನ್ನ !.....”

ಮನೆಗೆ ಬಂದ ಮೇಲೆ ಅದುವಿಲ್ಲವನ್ನೂ ತಿಳಿದ ಶಂಕರನಾರಾ ಯಣಯ್ಯನಿಗೆ ತುಂಬಾ ಕೆಡುಕೆನಿಸಿತು.

ವೆಂಕಟೇಶ ಬಹಳ ಹೊತ್ತಾದರೂ ಬರಲಿಲ್ಲವೆಂದು ರಾಜಮ್ಮ ಗಾಬರಿಯಾದಳು.

“ಹೋಗಿ ಹುಡ್ಕೋ ಗುಂಡಾ ”

—ಎಂದು ದೊಡ್ಡ ಮಗನನ್ನು ಕೇಳಿಕೊಂಡಳು.

“ನಿನಗೆ ಬುದ್ದಿ ಇಲ್ಲವಮ್ಮ”

—ಎಂದು ಹೇಳಿ ಗುಂಡಣ್ಣ, ಹಾಸಿಗೆ ಸುರುಳಿ ಬಿ ಚಿ ಮಲಗಿಕೊಂಡ.

ತನ್ನ ದೊಡ್ಡಮಗನ ಕೈಲಿ ಎಂದೂ ಅಂತಹ ಮಾತು ಕೇಳದೆ

ಇದ್ದ ರಾಜಮ್ಮ ತನ್ನ ದೈವವನ್ನು ಹಳಿಯುತ್ತ ಅಳುತ್ತ ಕುಳಿತಳು.
ನಡುರಾತ್ರಿಯ ಹೊತ್ತಿಗೆ ವೆಂಕಟೇಶ ಮನೆಗೆ ಬಂದ.

.....

ವೆಂಕಟೇಶ-ಅಹಲೈಯರ ವಿಷಯದಲ್ಲಿ ಬರಿಯ ಕನಿಕರವನ್ನಷ್ಟೆ
ಚಂಪಾ ತೋರುವುದು ಸಾಧ್ಯವಿದ್ದರೆ, ರಂಗಮ್ಮ ತಾವು ಮನಸಿನಲ್ಲಿ
ಲೆಕ್ಕ ಹಾಕಿದ್ದೊಂದು ಕೆಲಸವನ್ನು ಮಾಡಲು ಹೊರಟರು.

ಆದರೆ ರಾಜಮ್ಮ ಖಂಡ ತುಂಡವಾಗಿ ಹೇಳಿದಳು :

“ಯಾರು ? ಆ ಸಕೇಶಿ ಮಗಳನ್ನೆ ? ಆ ಬಜಾರಿ ಲಾಡೀನ
ಸೊಸೆಯಾಗಿ ಕರಕೋ ಅಂತ ನನಗೆ ಅಂತೀರಾ ? ಈ ವಿಷಯ
ಇನ್ನೊಮ್ಮೆ ಎತ್ತ ಬೇಡಿ ರಂಗಮ್ಮೋರೆ !”

ತಮಗೆ ಅವಮಾನವಾಯಿತೆಂದುಕೊಂಡರು ರಂಗಮ್ಮ.

ವಿಧವೆಯಾದ ಎದುರುಮನೆಯಾಕೆಯ ಕೇಶರಾಶಿಯನ್ನು
ದಿನವೂ ನೋಡುತ್ತಿದ್ದ ರಾಜಮ್ಮ, ಆಕೆಯ ಮಗಳನ್ನೆ ಸೊಸೆಯಾಗಿ
ತರುವುದು ಸಾಧ್ಯವಿತ್ತೆ ? ರಾಮಕೃಷ್ಣಯ್ಯ ಕಾಹಿಲೆ ಮಲಗಿಧಾಗ
ವಿಷಯ ಬೇರೆಯಾಗಿತ್ತು. ತನ್ನ ಮಗ ವೆಂಕಟೇಶನ ಹಿರಿಮೆಯನ್ನು
ತೋರಿಸುವುದಕ್ಕಾಗಿ ಆತ ಆ ಮನೆಯವರಿಗೆ ಸಹಾಯಕವಾಗುವಂತೆ
ರಾಜಮ್ಮ ಮಾಡಿದ್ದರು. ಆ ಸಹಾಯದ ಪರಿಣಾಮ ಈ ರೀತಿಯಾಗ
ಬಹುದೆಂಬ ಸಂದೇಹ ಒಂದಿಷ್ಟಾದರೂ ಉಂಟಾಗಿದ್ದರೆ, ಆಕೆ ಹೀಗೆ
ಆಗಗೊಡುತ್ತಿರಲಿಲ್ಲ.

ರಂಗಮ್ಮ ಮಾಡುವಂತಹದೇನೂ ಉಳಿಯಲಿಲ್ಲ. ಆಕೆ ಸೋಲ
ನ್ನೊಪ್ಪಿಕೊಳ್ಳಬೇಕಾಯಿತು.

ರಂಗಮ್ಮನ ರಾಯಭಾರದ ವಿವರ ತಿಳಿದ ಮೇಲೆ ಚಂಪಾ
ವತಿಯೂ ನಿರಾಶಳಾದಳು.

ವೆಂಕಟೇಶನೇನೂ ತಾಯಿಯ ಮಾತನ್ನು ಮೀರಿ ಹೋಗು
ವಷ್ಟರ ಧೈರ್ಯವಂತನಾಗಿರಲಿಲ್ಲ. ರಾಜಮ್ಮ ಇಬ್ಬರೂ ಮಕ್ಕಳಿ
ಗಾಗಿಯೂ ಕನ್ಯಾಸ್ವೇಷಣೆ ನಡೆಸಿದಳು. ಮನಸ್ಸು ಕಹಿಯಾಗಿದ್ದ
ವೆಂಕಟೇಶ ಹೇಳಿದ :

“ನೀನು ಮದುವೆ ಮಾತೆತ್ತಿದರೆ ಈ ಮನೆ ಬಿಟ್ಟು ಹೋಗ್ತೀನಿ.”

ಹಾಗೆ ಹೆದರಿಸಿದವನು, ‘ಮದುವೆಯಾದರೆ ಅಹಲೈಯನ್ನೇ’ ಎಂದು ಹೇಳಲಿಲ್ಲ.

ಸೊರಗುತ್ತಿದ್ದ ಅಹಲೈಯನ್ನು ಸೂಕ್ಷ್ಮವಾಗಿ ಚಂಪಾ ಪರೀಕ್ಷಿಸುತ್ತಿದ್ದಳು. ವೆಂಕಟೇಶನೊಡನೆ ಸಂಪರ್ಕ ಬೆಳೆಸಲು ಆಕೆ ಯತ್ನಿಸಿದಂತೆಯೇ ತೋರಲಿಲ್ಲ.

‘ಇವರಿಬ್ಬರ ನಡುವೆ ಯಾವ ಮಾತು ಕತೆಯೂ ಆಗಿಯೇ ಇಲ್ಲವೇನೋ. ತುಟಿಗಳು ಹೋಗಲಿ, ಕಣ್ಣುಗಳೇ ಪರಸ್ಪರ ಮಾತನಾಡಿದಂತಿಲ್ಲ. ಅಷ್ಟರಲ್ಲೇ ಸುತ್ತಿಗೆ ಎಟು ಹೊಡೆದು ಅಸ್ಪಷ್ಟ ಮಾಡಿದ್ದಾಯ್ತು.....’

—ಎಂದು ಚಂಪಾ ಮನಸಿನೊಳಗೇ ಅಂದುಕೊಂಡು ನಿಟ್ಟುಸಿರು ಬಿಟ್ಟಳು.

ಆದಾದ ಒಂದೂವರೆ ತಿಂಗಳಲ್ಲಿ ಅಹಲೈಯ ಮದುವೆಯಾಯಿತು. ವಠಾರದ ಹೊರಗೆ ಊರ ದೇವಸ್ಥಾನದಲ್ಲೇ ನಡೆಯಿತು, ಮದುವೆ. ಆಕೆ ಗಂಡನೊಡನೆ ಚನ್ನಪಟ್ಟುಕೊಂಡು ನಿಂತಳು. ವರ, ರಾಮಕೃಷ್ಣಯ್ಯನ ಹೆಳೆಯ ಸಹಪಾಠಿಯಾಗಿದ್ದ. ಅಹಲೈಯ ತಾಯಿಯ ಕಡೆಯವರು ಬಂದು ನಿಂತು ಮದುವೆ ಮಾಡಿಸಿದರು.

ರಾಧಾ ಕೊನೆಯ ನಿಮಿಷದವರೆಗೂ ಅಹಲೈಯ ಜತೆಯಲ್ಲೇ ಇದ್ದಳು.

ಅಹಲೈಯನ್ನು ಬೀಳ್ಕೊಡುವಾಗ ತನಗೆ ಅಳು ಬಂದುದನ್ನು ಕಂಡು ಚಂಪಾವತಿಗೇ ಆಶ್ಚರ್ಯವಾಯಿತು. ಆಕೆ ಕಂಪಿಸುವ ಧ್ವನಿಯಲ್ಲಿ ಅಂದಳು:

“ಹೋಗಿ ಬರ್ತೀಯಾ ಅಹಲ್ಯಾ? ಪ್ರಪಂಚದಲ್ಲಿ ಕೆಟ್ಟದೂ ಇದೆ—ಒಳ್ಳೆದೂ ಇದೆ. ಕೆಟ್ಟದನ್ನಷ್ಟೇ ಜ್ಞಾಪಿಸೋ ಬೇಡವಮ್ಮ—ಮನಸ್ಸಿಗೆ ಆಗಿರೋ ನೋವೆಲ್ಲ ಮರೆತಿಡು....ಬರ್ತೀಯಾ? ನಮ್ಮನ್ನ ಮರೀಬೇಡವಮ್ಮ.”

ಅಹಲ್ಯಾ ಅಳುತ್ತ ರಂಗಮ್ಮನ ವಠಾರದಿಂದ ಹೊರಟು

ಹೋದಳು.

ಇದನ್ನೆಲ್ಲಾ ನೋಡುತ್ತಿದ್ದ ಜಯರಾಮುಗೆ, ಬೇಕು ಬೇಕೆಂದೇ ಯಾರೋ ಕಾದ ಕಬ್ಬಿಣದಿಂದ ತನ್ನ ಹೃದಯದ ಮೇಲೆ ಬರೆ ಎಳೆ ದಂತಾಯಿತು. ಅವನ ಮುಖ ಬಾಡಿತು. ಗೆಳತಿ ಹೊರಟು ಹೋದಳೆಂದು ಅಳುತ್ತಲಿದ್ದ ರಾಧೆಯನ್ನು ಅವಳ ಪಾಡಿಗೆ ಬಿಟ್ಟು, ಕೆರೆಯಾಚೆ ಇದ್ದ ಬಂಡೆಕಲ್ಲುಗಳ ಗುಡ ದತ್ತ ಆತ ಸಾಗಿದ.

ವಠಾರದ ಇತಿಹಾಸದಲ್ಲಿ ಇದು ಮೂರನೆಯ ಮದುವೆಯಾದರೂ, ಇಂತಹ ಹಿನ್ನೆಲೆಯಲ್ಲಿ ಸಮಾರಂಭ ಹೀಗೆ ಜರಗಿದ್ದು ಇದೇ ಮೊದಲು. ಹೀಗಾಗಿ ರಂಗಮ್ಮನಿಗೆ ತುಂಬಾ ಬೇಸರವಾಯಿತು. ಆ ದಿನವೆಲ್ಲಾ ಅವರು ಅಸ್ವಸ್ಥವಾಗಿ ಏನನ್ನೂ ಗೊಣಗುತ್ತಲೇ ಇದ್ದರು.

ರಾಜಮ್ಮ ಅಡುಗೆ ಮನೆಯಿಂದ ಹೊರ ಬರಲೇ ಇಲ್ಲ.

ಜಯರಾಮುವಿನ ತಾಯಿ ರಾಧೆಯನ್ನೇ ನೋಡುತ್ತ ಜೋಲು ಮೋರೆ ಹಾಕಿ ಕುಳಿತಳು.

ವೆಂಕಟೇಶ ಆ ಬಳಿಕ ಸ್ವಲ್ಪ ದಿನ ಮೌನವಾಗಿದ್ದ. ಕ್ರಮೇಣ ಚೇತರಿಸಿಕೊಂಡು ಹಿಂದಿನಂತೆ ಓಡಾಡಿದ. ಆದರೆ ಸಿಡುಕುತನವೊಂದು ಆತನಿಗೆ ಗಟ್ಟಿಯಾಗಿಯೇ ಅಂಟಿಕೊಂಡಿತು. ಆತ ತಾಯಿಯೊಡನೆ ಸದಾ ಕಾಲವೂ ಒರಟಾಗಿಯೇ ವರ್ತಿಸಿದ.

ಬೇರು ಕಿತ್ತು ಬೇರೆ ಕಡೆ ಮಣ್ಣು ಪಾತ್ರೆಯಲ್ಲಿ ನೆಟ್ಟ ಗಿಡ ಎಷ್ಟೆಂದರೂ ಅಷ್ಟೆ. ಸರಿಯಾದ ಆರೈಕೆ ಇಲ್ಲದ ಮೇಲಂತೂ ಅದರ ಅವಸ್ಥೆ ಹೇಳುವುದು ಬೇಡ.

ವಠಾರದ ಪೆಚ್ಚಿನ ಸಂಸಾರಗಳೆಲ್ಲ ಅಂಥವು. ಹಲವರು ಕೆಲವು ತಲೆಮಾರುಗಳಿಂದ ಬೆಂಗಳೂರಲ್ಲಿ ಒಂದಲ್ಲ ಒಂದು ಕಡೆ ಬದುಕಿ ದವರು. ಕೆಲವರು ಹಳ್ಳಿಗಳಿಂದ ಬಂದು ನೆಲೆಸಿದವರು. ಆದರೆ ಅಂಥ ವರಲ್ಲಿ ಹೆಚ್ಚಿನವರು ತಮ್ಮ ಹಿಂದೆ ಏನನ್ನೂ ಬಿಟ್ಟುಬಂದವರಲ್ಲ.

ಇದಕ್ಕೆ ಅಪವಾದವಾಗಿದ್ದ ಒಂದು ಸಂಸಾರವೆಂದರೆ ರಂಗಮ್ಮನ ಬಲಬದಿಗೆ ಇದ್ದ ತಾಯಿ-ಮಕ್ಕಳು. ಕೋಲಾರದ ಕಡೆಯ ಆ ಕುಟುಂಬ ತೇಲುತ್ತಿದ್ದ ದೋಣಿಯಾಗಿರಲಿಲ್ಲ. ಅವರಿಗೆ ಒಂದಿಷ್ಟು ಜಮೀನಿತ್ತು. ಆದರೆ ಅವರು ಶ್ರೀಮಂತರೇನೂ ಅಲ್ಲ.

ಶ್ರೀಮಂತರು ಆ ವಠಾರದಲ್ಲಿ ನೆಲೆಸುವುದಿಲ್ಲವೆಂಬುದು ರಂಗಮ್ಮನಿಗೂ ಗೊತ್ತಿತ್ತು. ಇತರ ಸಂಸಾರಗಳಿಗೂ ಗೊತ್ತಿತ್ತು. ಆದರೆ ವೆಂಕಟಸುಬ್ಬಮ್ಮನದು ಜಮೀನ್ದಾರರ ಕುಟುಂಬ ಎಂಬ ಅಂಶವನ್ನು ಅವರು ಗಮನಿಸಿದ್ದರು. ಆ ಜಮೀನ್ದಾರಿಕೆ ವೆಂಕಟಸುಬ್ಬಮ್ಮನ ಸೀರೆಯಲ್ಲಿ ಆಭರಣದಲ್ಲಿ ಕಂಡುಬಾರದೆ ಅವರೆಲ್ಲರಿಗೆ ನಿರಾಸೆಯಾಗಿತ್ತು.

ಶ್ರೀರಾಮಪುರದವರೇ ಒಬ್ಬರು ಬಂದು ಬಾಡಿಗೆಗೆ ಗೊತ್ತು ಮಾಡಿ ಹೋಗಿದ್ದರು

ವೆಂಕಟಸುಬ್ಬಮ್ಮನ ವ್ಯಕ್ತಿತ್ವ ಇತರರ ದೃಷ್ಟಿಯಲ್ಲಿ ಸ್ವಲ್ಪವಿಚಿತ್ರವಾಗಿಯೇ ಇತ್ತು. ಆಕೆ ವಠಾರದ ಹೆಂಗಸರೊಡನೆ ಬೆರೆಯುತ್ತಿರಲಿಲ್ಲ, ಹರಟೆಗೆ ಬರುತ್ತಿರಲಿಲ್ಲ, ಇನ್ನೊಬ್ಬರ ವಿಷಯ ತಿಳಿದುಕೊಳ್ಳಲು

ಕುತೂಹಲ ತಳೆಯುತ್ತಿರಲಿಲ್ಲ. ಒಂದು ಮಾತಿಗೆ ಒಂದೇ ಉತ್ತರ. ಎಷ್ಟು ಬೇಕೋ ಅಷ್ಟು. ಆಕೆ ಒಂದು ದಿನವಾದರೂ ಸ್ವರವೇರಿಸಿ ಮಾತನಾಡಿದ್ದನ್ನು ಇಲ್ಲವೆ ಗಟ್ಟಿಯಾಗಿ ನಕ್ಕದನ್ನು ಯಾರೂ ಕಂಡಿರಲಿಲ್ಲ. ಮನೆಯೊಳಗೂ ಅಷ್ಟೆ. ಮಕ್ಕಳ ಜತೆಯಲ್ಲೂ ಮೃದುವಾಗಿಯೇ ಮಾತನಾಡುತ್ತಿದ್ದಳು. ಅಲ್ಲಿ ತಾಯಿ ಮಕ್ಕಳ ಜಗಳವಾಗುವುದನ್ನು ನೋಡಿದವರೇ ಇಲ್ಲ.

‘ವೆಂಕಟಸುಬ್ಬಮ್ಮೋರಿ, ಇದೀರೇನು?’

—ಎಂದು ಕೇಳುವ ಪ್ರಮೇಯವೇ ಇರಲಿಲ್ಲ. ಆಕೆ ಸದಾ ಕಾಲವೂ ಮನೆಯಲ್ಲೇ ಇರುತ್ತಿದ್ದಳು.

ಹೀಗಾಗಿ ಬಾಗಿಲ ಬಳಿ ನಿಂತು ಯಾವಳಾದರೂ ಹೆಂಗಸು ಕೇಳುತ್ತಿದ್ದದ್ದಷ್ಟು :

“ಎನ್ನಾಡ್ತಿದೀರಿ ವೆಂಕಟಸುಬ್ಬಮ್ಮ?”

ಈ ಪ್ರಶ್ನೆಯನ್ನು ಕೇಳಿದಾಗಲೆಲ್ಲ ಸಮಯಕ್ಕೆ ಅನುಸರಿಸಿ ಉತ್ತರಗಳು ಬದಲಾಗುತ್ತಿದ್ದವು :

“ಕಾಫಿಗೆ ನೀರಿಟ್ಟಿದೀನಿ, ಹುಡುಗರು ಬರೋ ಹೊತ್ತಾಯ್ತು.”

ಇಲ್ಲವೆ—

“ಹುಡುಗರಿಗೆ ಊಟಕ್ಕಿಡ್ತಾ ಇದೀನಮ್ಮ.”

ಅಥವಾ—

“ಹುಡುಗರಿಗೆ ಹಾಸಿಗೆ ಹಾಸ್ಮಾ ಇದೇನೆ ರಂಗಮ್ಮೋರಿ.”

ಯಾವಾಗ ನೋಡಿದರೂ ಹುಡುಗರು—ಹುಡುಗರು. ಮಕ್ಕಳನ್ನು ಬಿಟ್ಟು ಬೇರೆ ಬದುಕೇ ಇರಲಿಲ್ಲ ಆ ಜೀವಕ್ಕೆ. ಆಕೆಯದು ಸೊರಗಿದ ಶರೀರ. ಮುಖ ಸದಾ ಕಾಲವೂ ಬಾಡಿಯೇ ಇರುತ್ತಿತ್ತು. ಬೇರೆಬೇರೆ ಕಾರ್ಲೇಜುಗಳಲ್ಲಿ ಓದುತ್ತಿದ್ದರೂ ಅಣ್ಣ ತಮ್ಮಂದಿರು ಜತೆಯಾಗಿಯೇ ಮನೆಗೆ ಮರುಳುತ್ತಿದ್ದರು. ಅವರು ಹಿಂತಿರುಗಲು ಇನ್ನೂ ಅರ್ಧ ಘಂಟೆ ಇದೆ ಎನ್ನುವಾಗಲೇ ವೆಂಕಟಸುಬ್ಬಮ್ಮ ಹೊರ ಅಂಗಳದ ಗೇಟಿಗೆ ಆತುಕೊಂಡು ನಿಂತುಬಿಡುತ್ತಿದ್ದಳು ದೂರದಿಂದಲೇ ಮಕ್ಕಳನ್ನು ಕಂಡೊಡನೆಯೇ ಆಕೆಯ ಬಾಯಿಯಿಂದ ಮಾತು ಹೊರಡುತ್ತಿತ್ತು :

“ಹುಡುಗರು ಬರ್ತಾ ಇದಾರೆ.”

ಹತ್ತಿರ ಯಾರಾದರೂ ಇರಲಿ, ಇಲ್ಲದೆ ಇರಲಿ, ಆ ಮಾತನ್ನು ಆಕೆ ಹೇಳಿಯೇ ಹೇಳುತ್ತಿದ್ದಳು. ಮೊದಮೊದಲು ದಿನವೂ ಅದನ್ನೇ ಕೇಳಿ ಇತರ ಹೆಂಗಸರಿಗೆ ತಮಾಷೆ ಎನಿಸಿತ್ತು. ಕ್ರಮೇಣ ವೆಂಕಟ ಸುಬ್ಬಮ್ಮನ ಆ ಮಾತಿಗೆ ಲಕ್ಷ್ಯ ಕೊಡುವುದನ್ನೇ ಹೆಂಗಸರು ಕಡಿಮೆ ಮಾಡಿದರು.

ಪ್ರತಿ ತಿಂಗಳೂ ಐದನೆಯ ತಾರೀಕಿಗೆ ಸರಿಯಾಗಿ ವೆಂಕಟ ಸುಬ್ಬಮ್ಮ ಬಾಡಿಗೆ ಕೊಡುತ್ತಿದ್ದಳು. ಆಕೆ ಹಿಡಿಯುತ್ತಿದ್ದ ಮೂರು ಕೊಡ ಹೆಚ್ಚಿನ ನೀರಿಗಾಗಿ ಎಂಬಾಣೆಯೂ ರಂಗಮ್ಮನಿಗೆ ಬರುತ್ತಿತ್ತು.

“ಎಲ್ಲರೂ ಹೀಗೆಯೇ ಹೊತ್ತಿಗೆ ಸರಿಯಾಗಿ ಬಾಡಿಗೆ ಕೊಟ್ಟರೆ ಎಷ್ಟು ಚೆನ್ನಾಗುತ್ತೆ”

—ಎಂದು ರಂಗಮ್ಮ, ಇತರರ ಉಪಯೋಗಕ್ಕಾಗಿ ವೆಂಕಟ ಸುಬ್ಬಮ್ಮನನ್ನು ಹೊಗಳುತ್ತಿದ್ದರು.

ಮೌನದ ಚಿಪ್ಪಿನೊಳಗೆ ಮುದುಡಿಯೇ ಇರುತ್ತಿದ್ದ ವೆಂಕಟ ಸುಬ್ಬಮ್ಮನ ಮನಸ್ಸಿನ ಹಿಂದೆ ಏನೇನಿದೆಯೆಂದು ತಿಳಿಯಲು ಆರಂಭದಲ್ಲಿ ರಂಗಮ್ಮ ಕುತೂಹಲಿಯಾಗಿದ್ದರು. ಬಹಳ ಕಾಲದ ಬಳಿಕೆಯ ಬಳಿಕ ನಾತ್ರ, ವೆಂಕಟಸುಬ್ಬಮ್ಮನ ಬಾಯಿ ಬಿಡಿಸುವುದು ಸಾಧ್ಯ ವಾಯಿತು. ಒಂದು ದಿನ ಮಧ್ಯಾಹ್ನ ಅಳುತ್ತಾಳೆ ಆ ಹೆಂಗಸು ಹೇಳಿದ ಸ್ವಪರಿಚಯವೆಲ್ಲ ಕಣ್ಣೀರಿನ ಕಥೆಯೇ.

ಸ್ವಲ್ಪ ಜಮಾನು ಇತ್ತೆಂಬುದು ನಿಜ. ಎಚ್ಚರಿಕೆಯಿಂದಿದ್ದರೆ ಸುಲುವಾಗಿ ದಿನ ಕಳೆಯಲು ಅದು ಸಾಕಾಗಿಯೂ ಇತ್ತು. ಆದರೆ ಅವರ ಯಜಮಾನರು ದುಂದು ವೆಚ್ಚಕ್ಕೆ ಪ್ರಖ್ಯಾತರಾಗಿದ್ದರು. ಹಳ್ಳಿ ಯಲ್ಲಿರುವುದರ ಬದಲು ಅವರು ಪೇಟೆಯಲ್ಲಿ ಮನೆಮಾಡಿದರು.

“ಅಷ್ಟೇ ಅಲ್ಲ ರಂಗಮ್ಮೋರೆ, ಆಮೇಲೆ ಎರಡ್ನೇ ಮದುವೇನೂ ಮಾಡ್ಕೊಂಡ್ರು.”

“ಹಾಗೇನು ?”

—ಎಂದರು ರಂಗಮ್ಮ. ‘ನಿನ್ನಹಾಗೆ ಸಪ್ಪ’ಗಿದ್ದರೆ ಬೇರೆ ಮದುವೆ

ಮಾಡಿಕೊಳ್ಳದೇನು ಮಾಡಿಯಾರು?—ಎಂದು ಮನಸ್ಸಿನೊಳಗೇ ಅಂದು ಕೊಂಡರು.

“ಆಕೆಗೆ ಎಷ್ಟು ಜನ ಮಕ್ಕಳು?”

“ಇಬ್ಬರು, ರಂಗಮ್ಮನವರೇ. ಎರಡೂ ಹೆಣ್ಣು.”

ಸವತಿಯ ಸಂತಾನ ಹೆಣ್ಣೆಂದು ಸಮಾಧಾನ ಪಡುವದಷ್ಟೇ ಉಳಿದಿದ್ದು ವೆಂಕಟಸುಬ್ಬಮ್ಮನಿಗೆ!

“ಹೋಗಲಿ, ಎಲ್ಲಾ ಅನ್ಯೋನ್ಯವಾಗಿ ಇದೀರಿ ತಾನೆ?”

“ಹೂಂ.”

ಅದು ನಿಜವಾಗಿರಲಿಲ್ಲ. ಗಂಡನ ಮನೆಯಲ್ಲಿ ವೆಂಕಟ ಸುಬ್ಬಮ್ಮ ಹಿರಿಯ ಪರಿಚಾರಿಕೆಯ ಮಟ್ಟಕ್ಕೆ ಇಳಿದಿದ್ದಳು.

“ಧರ್ಮಾತ್ಮ ಮಕ್ಕಳು ಓದೋದರೂ ವ್ಯವಸ್ಥೆ ಮಾಡಿ ದಾನಲ್ಲ.”

“ಹೂಂ.”

ಅದು ನಿಜವಾಗಿರಲಿಲ್ಲ. ಹಿರಿಯ ವೆಂಡತಿ ತನ್ನ ಆಭರಣ ಗಳನ್ನೆಲ್ಲ ಮಾರಿ ಮಕ್ಕಳ ವಿದ್ಯಾಭ್ಯಾಸದ ವೆಚ್ಚವನ್ನು ನಿರ್ವಹಿಸುತ್ತಿದ್ದಳು.

ಮಕ್ಕಳ ಪ್ರಸ್ತಾವ ಬಂದಾಗ ಆಕೆಯೆಂದಳು :

“ದೊಡ್ಡ ಹುಡುಗನ ಮೇಲೆ ಯಜಮಾನರಿಗೆ ತುಂಬಾ ಪ್ರೀತಿ.”

ಎಂತಹ ಅಲ್ಪ ಸಂತೋಷಿ ಆ ವೆಂಕಟಸುಬ್ಬಮ್ಮ!

“ದೇವರಿಡಾನಮ್ಮ. ಮುಪ್ಪಿನ ಕಾಲದಲ್ಲಿ ಮಕ್ಕಳೇ ಅಲ್ಪ ನಮ್ಮನ್ನು ನೋಡೋದು?”

ರಂಗಮ್ಮನ ಮಾತು ಕೇಳಿದರೆ, ಆಕೆಗಂತೂ ಮುಪ್ಪು ಇನ್ನೂ ಬಂದೇ ಇಲ್ಲವೇನೋ ಎನ್ನಬೇಕು ಯಾರಾದರೂ! ಆದರೂ ವಾಡಿಕೆಯ ಒಳ್ಳೆಯ ಮಾತೆಂದು ರಂಗಮ್ಮ ಅದನ್ನು ಅಂದರು

ವೆಂಕಟಸುಬ್ಬಮ್ಮನನ್ನು ಕುರಿತು ಅಷ್ಟೆಲ್ಲವನ್ನೂ ರಂಗಮ್ಮ ಬೇರೆ ಹೆಂಗಸರಿಗೆ ಹೇಳಲಿಲ್ಲ. ಅದರೂ ದಿನ ಕಳೆದಂತೆ ಹೇಗೋ ಹೇಗೋ ಒಂದೊಂದೇ ಅಕ್ಷರವಾಗಿ ಆ ವಿಷಯ ವತಾರದಲ್ಲಿ ಹರಡಿಕೊಂಡಿತು.

“ಅಯ್ಯೋ ಪಾಪ!”

—ಎಂದರು ಎಷ್ಟೋ ಪೆಂಗಸರು. ತನ್ನ ಗಂಡನನ್ನು ಹತೋಟಿ
ಯಲ್ಲಿಟ್ಟುಕೊಳ್ಳಲಾರದೇ ಹೋದ ಆ ಹೆಂಗಸಿನ ಬಗೆಗೆ ಅವರೆಲ್ಲರಿಗೂ
ಕನಿಕರವೆನಿಸಿತು.

ಒಂದು ದಿನ ಪೊಲೀಸ್ ಶಿವಸ್ವಾಮಿಯ ಹೆಂಡತಿ, ಒಂದು
ಬಟ್ಟಲು ಬೇಳೆ ಸಾಲ ಕೇಳಲೆಂದು ವೆಂಕಟಸುಬ್ಬಮ್ಮನ ಬಾಗಿಲ
ಮುಂದೆ ನಿಂತಿದ್ದಳು. ಇಂಜಿನಿಯರಿಂಗ್ ಕಾಲೇಜಿನಲ್ಲಿ ಓದುತ್ತಿದ್ದ
ಹುಡುಗ ಆಗಲೆ ಹೊರಟುಹೋಗಿದ್ದ. ಚಿಕ್ಕನನ್ನು ಹೊರಡಲು
ಹೊತ್ತಾಯಿತೆಂದು ಅವಸರ ಅವಸರವಾಗಿ ಉಣ್ಣುತ್ತಿದ್ದ.

“ಎನ್ನಾಡ್ತಿದೀರಿ ವೆಂಕಟಸುಬ್ಬಮ್ಮ?”

ಎಂದು ಶಿವಸ್ವಾಮಿಯ ಹೆಂಡತಿ ಅಂದಳು.

“ಬಡಿಸ್ತಾ ಇದೀನಿ, ಬಂದ್ಬಿಟ್ಟೆ ಕಣ್ರೀ.”

ಆದರೆ ಆಕೆ ಹೊರಬರುವುದರೊಳಗೇ ವಠಾರದೆದುರು ಒಂದು
ಜಟಕಾಗಾಡಿ ನಿಂತಿತು. ಮಧ್ಯ ವಯಸ್ಸು ದಾಟಿದ್ದ ಭಾರೀ ಗಾತ್ರದ
ಬಿಳಿ ಮೊಸೆಯ ದೊಡ್ಡ ರುಮಾಲಿನ ಗೃಹಸ್ಥರೊಬ್ಬರು ಕೆಳಕ್ಕೇರು
ಗಾಡಿಯವನನ್ನು ಕೇಳಿದರು :

“ಇದೇನೇನಯ್ಯ?”

“ಹೂಂ. ಸಾಮಿ.”

ಎಡಗೈಯಲ್ಲಿ ಕೊಡೆ, ಬಲಗೈಯಲ್ಲಿ ಧೋತರದ ಅಂಚು. ಎಕ್ಕಡ
ಮೆಟ್ಟಿಕೊಂಡು ಅವರು ಅನುಮಾನಿಸುತ್ತ ಅಂಗಳ ಸೇರಿದರು.

‘ಯಾರೋ ಬಂದ್ರು’, ‘ಯಾರೋ ಬಂದ್ರು’ ಎಂದು ಸುದ್ದಿ
ವಠಾರ ತುಂಬ ಕುಪ್ಪಳಿಸಿತು.

ಶಿವಸ್ವಾಮಿಯ ಹೆಂಡತಿಯನ್ನು ನೋಡಲು ಬಾಗಿಲಿಗೆ ಬಂದ
ವೆಂಕಟಸುಬ್ಬಮ್ಮನೂ ಹೊರಕ್ಕೆ ಇಣಕಿದಳು. ಒಮ್ಮೆಲೆ ಅವಳ
ಮುಖ ಅಷ್ಟಗಲವಾಯಿತು.

“ಅಯ್ಯೋ ! ನಮ್ಮ ಯಜಮಾನು”

—ಎಂದು ಆಕೆ ಪಿಸು ಧ್ವನಿಯಲ್ಲಿ ಅಂದು, ಉಣ್ಣುತ್ತಿದ್ದ

ಮಗನಿಗೆ ಕೇಳಿಸುವಂತೆ ಹೇಳಿದಳು :

“ನಿಮ್ಮಪ್ಪ ಬಂದು ಕಣೋ.”

ಹಾಗೆ ಹೇಳಿ ಸೆರಗು ಸರಿಸಡಿಸಿಕೊಳ್ಳುತ್ತಾ ಆಕೆ ಹೆಬ್ಬಾಗಿಲಿನತ್ತ ಬಂದಳು. ಬಂದ ‘ಯಜಮಾನರು’ ಹೆಂಡತಿಯನ್ನು ನೋಡಿದರು. ಮುಗುಳುನಗೆ ಆ ಮುಖವನ್ನು ಅಲಂಕರಿಸಿದಂತೆ ತೋರಿತು. ಹೆಂಡತಿಯನ್ನು ಹಿಂಬಾಲಿಸಿ ಅವರು ಒಳಕ್ಕೆ ಕಾಲರಿಸಿದರು.

ಸಾಲ ಕೇಳಲು ಬಂದಾಕೆ ಆಗ ಬಾಗಿಲಲ್ಲಿರಲಿಲ್ಲ. ವೆಂಕಟ ಸುಬ್ಬಮ್ಮನ ಗಂಡ ಬಂದ ಸುದ್ದಿಯನ್ನು ಮನೆ ಮನೆಗೂ ತಿಳಿಸುವ ಕಾರ್ಯದಲ್ಲಿ ಆಕೆ ನಿರತಳಾಗಿದ್ದಳು.

‘ಯಜಮಾನರು’ ರುಸೂಲು ತೆಗೆದಿರಿಸಿ ಹೆಂಡತಿ ಹಾಸಿದ ಚಾಪೆಯ ಮೇಲೆ ಕುಳಿತರು. ಮಗನತ್ತ ನೋಡುತ್ತ ಕೇಳಿದರು :

“ಸ್ಕೂಲಿಗೆ ಹೋಗೋ ಹೊತ್ತಾಗ್ಲಿಲ್ಲೇನೋ ?”

ಅವರ ದೃಷ್ಟಿಯಲ್ಲಿ ಸ್ಕೂಲು—ಕಾಲೇಜು ಎಲ್ಲಾ ಒಂದೇ.

“ಇನ್ನು ಹೊರಟುಡ್ಡಾನೆ. ಕಂಠಿ ಆಗ್ಲೇ ಹೋದ.”

—ಎಂದು ತಾಯಿಯೇ ಉತ್ತರವಿತ್ತಳು.

ಮಗ ಕೈ ತೊಳೆದು, ಪುಸ್ತಕಗಳನ್ನೆತ್ತಿಕೊಂಡು, “ಬರ್ತೀನಪ್ಪಾ —ಅಮ್ಮಾ ಬರ್ತೀನಿ,” ಎಂದು ಹೇಳಿ ಹೊರಕ್ಕೆ ಧಾವಿಸಿದ.

ವೆಂಕಟಸುಬ್ಬಮ್ಮನ ಯಜಮಾನರು ಮನೆಯೊಳಗಿನ ಕತ್ತಲೆ ಯನ್ನು ಕಂಡು ಮೂಗು ಮುರಿದರು.

“ಇದೊಳ್ಳೇ ಮನೆ !”

—ಎಂದು ತಮ್ಮ ಅಸಮಾಧಾನವನ್ನು ವ್ಯಕ್ತಪಡಿಸಿದರು.

“ಇಲ್ಲಿ ಒಳ್ಳೇಮನೆ ಸಿಗೋದೇ ಕಷ್ಟ”

—ಎಂದಳು ವೆಂಕಟಸುಬ್ಬಮ್ಮ.

ಆ ಬಾಗಿಲಿನ ಎದುರಿನಿಂದ ಅತ್ತಿತ್ತ ಹಾದು ಹೋಗುವ ಹೆಂಗ ಸರ ಸಂಖ್ಯೆ ಒಮ್ಮೆಲೆ ಹೆಚ್ಚಿತು. ಅವರೆಲ್ಲ ಒಳಗೆ ಕುಳಿತಿದ್ದ ಗಂಡಸಿ ನತ್ತ ದೃಷ್ಟಿ ಬೀರಿದರು. ಹೆಂಗಸರ ದೃಷ್ಟಿಯನ್ನು ಎದುರಿಸುವುದರಲ್ಲಿ ಯಜಮಾನರು ಎಂದೂ ಹಿಂದಾದವರಲ್ಲ.

“ಅಂತೂ ಪರವಾಗಿಲ್ಲ ವಠಾರ !”

—ಎಂದರು ಯಜಮಾನರು, ಅಷ್ಟೊಂದು ಜನ ತಮ್ಮನ್ನು ನೋಡುತ್ತ ಅತ್ತಿತ್ತ ಹೋದಬಳಿಕ.

ನಡೆಗೋಲಿನ ಸದ್ದಾಯಿತು. ರಂಗಮ್ಮ ಬಂದು ಬಾಗಿಲ ಬಳಿ ನಿಂತರು.

“ಇವರೇ ರಂಗಮ್ಮೋರು”

—ಎಂದಳು ವೆಂಕಟಸುಬ್ಬಮ್ಮ. ಆಕೆಯ ಯಜಮಾನರು ಮುಗುಳ್ಳು ಕೈರು. ಅವರನ್ನು ನೋಡಿ ರಂಗಮ್ಮನೂ ನಕ್ಕರು.

“ಯಾವಾಗ ಬರೋಣವಾಯ್ತು ?”

“ಇದೇ ಈಗ ಬಸ್ಸಲ್ಲಿ ಬಂದೆ.”

“ವಠಾರಕ್ಕೆ ಬತ್ತಿರೋದು ಇದೇ ಮೊದಲ್ವೇ ಸಲ.”

“ಹೌದು.”

ರಂಗಮ್ಮ, ಆ ಗಂಡಸನ್ನು ಮಾತಿನಿಂದ ತಿವಿದು ನೋಡಲು ಬಯಸಿದರು.

“ಹೋದ ವರ್ಷವೆಲ್ಲಾ ಬೆಂಗಳೂರಿಗೆ ಬರ್ದೇ ಇಲ್ಲವೇನೋ ?”

“ಇಲ್ಲ. ಒಂದೂವರೆ ವರ್ಷದ ಮೇಲಾಯ್ತು ಬೆಂಗಳೂರಿಗೆ ಬರದೆ.”

ಹೆಂಡತಿ ಮಕ್ಕಳನ್ನು ಹೀಗೆ ಬಿಟ್ಟಿದ್ದ ಈತನಿಗೆ ನಾಚಿಕೆ ಎಂಬುದೇನೂ ಇಲ್ಲವೆಂಬುದು ಸ್ಪಷ್ಟವಾಗಿತ್ತು. “ಒಳ್ಳೇ ಗಂಡಸು!” ಎಂದು ಮನಸಿನಲ್ಲೇ ಅಂದುಕೊಂಡು ರಂಗಮ್ಮ ಏನನ್ನೋ ಗೊಣಗಿದರು.

“ಆಗಲಿ, ಈಗಲಾದರೂ ಬಂದಿರಲ್ಲ, ಸಂತೋಷ”

ಎಂದು ರಂಗಮ್ಮ, ಫೀಕೆ ಅಷ್ಟು ಸಾಕೆಂದು ಮುಂದೆ ನಡೆದರು. ಹೆಬ್ಬಾಗಿಲು ಸಮೀಪಿಸುವುದರೊಳಗೇ ಅವರ ಸ್ವರ ಕೇಳಿಸಿತು.

“ಯಾವುದೋ ಹೆಸು ಒಳಕ್ಕೆ ಬಂದಿಟ್ಟಿದೆ ! ಯಾರೇ ಅದು ಗೇಟು ತೆರೆದಿಟ್ಟು ಬಂದಿರೋರು ? ಹೈ....ಹೈ....!”

ತನ್ನ ಗಂಡ ತೆರೆದಿಟ್ಟು ಬಂದಿರಬೇಕೆಂದು ವೆಂಕಟಸುಬ್ಬಮ್ಮನಿಗೆ ಹೊಳೆಯಿತು. ಆದರೆ ಆ ‘ಯಜಮಾನ’ರಿಗೆ ಅದು ಅರ್ಥವಾಗಲಿಲ್ಲ.

ಹೆಂಗಸರ ಅಂತಹ ಕೂಗಾಟಗಳಿಗೆಲ್ಲ ಅವರು ಗಮನ ಕೊಡುವ ಪದ್ಧತಿಯೇ ಇರಲಿಲ್ಲ.

“ಕೋಟು ಬಿಚ್ಚಾರ್ಡೆ? ಸ್ನಾನಕ್ಕೆ ನೀರಿಡ್ತೀನಿ....”

ಎಂದು ವೆಂಕಟಸುಬ್ಬಯ್ಯ ಗಂಡನನ್ನು ಉದ್ದೇಶಿಸಿ ಹೇಳಿದಳು.

“ಎನೂ ಬೇಡ, ಸ್ನಾನ ಮಾಡ್ಕೊಂಡೇ ಬಂದೆ.”

ಹುಡುಗರ ಊಟವಾಗಿತ್ತು. ಆಕೆ ಇನ್ನೂ ಏನನ್ನೂ ತಿಂದು ಕೊಂಡಿರಲಿಲ್ಲ.

“ಊಟಕ್ಕೇಳಿ ಹಾಗಾದರೆ ”

ತನ್ನ ವಾಲಿನ ಊಟವನ್ನು ಹೆಂಡತಿ ಕೊಡುತ್ತಾಳೆಂದು ಆ ಗಂಡನಿಗೆ ಗೊತ್ತಿತ್ತು. ‘ನಿನಗೇನು ಮುಪ್ಪೇಯಾ?’ ಎಂದು ಆತ ಕೇಳಲಿಲ್ಲ. ಮತ್ತೆ ಮೈ ಬೇಯಿಸುತ್ತಾಳೆ ಎಂಬುದನ್ನೂ ಅವರು ತಿಳಿದಿದ್ದರು.

ತಂಬಿಗೆ ನೀರನ್ನಿತ್ತಿಕೊಂಡು ಓಡೆಯುದ್ದಕ್ಕೂ ಅವರು ಅತ್ತಿತ್ತ ದೃಷ್ಟಿ ಹಾಯಿಸುತ್ತಾ ಹೋಗಿ ಬಂದರು. ಮಾತಿಲ್ಲದೆಯೇ ಅವರ ಊಟ ಮುಗಿಯಿತು. ಹೆಂಡತಿ ಕೊಟ್ಟ ಅಡಿಕೆಪುಡಿಯನ್ನಷ್ಟು ಬಾಯಿಗೆ ಹಾಕಿಕೊಂಡು ಅವರು ಮತ್ತೆ ಕೋಟೆಗೆ ಕೈಹಾಕಿದರು.

“ಇದೇನು ಹೊರಟೇಬಿಟ್ಟಿ?”

“ಹೂಂ. ಕೋರ್ಟಿಗೆ ಹೋಗ್ಬೇಕು. ಆ ದಿನಸ ದಿಕ್ರಿ ಆಗಿರಲಿಲ್ಲ? ಅದರ ಅರ್ಪಿಲು ಇವತ್ತು.”

“ಆನೇಲಿ ಬರ್ತೀರಿ ತಾನೆ?”

“ಇಲ್ಲ. ನಾಯಂಕಾಲ ಐದು ಘಂಟೆ ಬಸ್ಸಿಗೇ ಹೋಗ್ಬೇಕು.”

ನೆಂಕಟಸುಬ್ಬಯ್ಯನಿಗೆ ಅಳು ಚಿಮ್ಮಿ ಬಂದು, ಸ್ವರ ಗಂಟಲಲ್ಲಿ ಉಡುಗಿಹೋಯಿತು. ಆದರೂ ಪ್ರಯಾಸಪಟ್ಟು ಆಕೆ ಕುಠಾರಿಸಿ ಕೊಂಡಳು. ತನಗೋಸ್ಕರ ಆತ ರಾತ್ರಿ ನಿಲ್ಲುವುದಿಲ್ಲನೆಂಬುದಂತೂ ಗೊತ್ತೇ ಇತ್ತು. ಸವತಿ ಆತನಿಗಾಗಿ ಅಲ್ಲಿ ಕಾಯುತ್ತಿದ್ದಳು.

ಕಣ್ಣಿಗೆ ಕತ್ತಲು ಕವಿದಹಾಗಾಯಿತು ಆಕೆಗೆ.

“ಕಂಠಿನ ನೋಡಲ್ವೆ?”

“ಎಷ್ಟು ಹೊತ್ತಿಗೆ ಬರಾನೆ ?”

“ಆರು ಘಂಟೆಗೆ.”

“ಮತ್ತೆ ! ಕಡೇ ಬಸ್ಸು ಐದು ಘಂಟೆಗೇ ಹೊರಡುತ್ತೆ.”

ವೆಂಕಟಸುಬ್ಬಮ್ಮನ ಬತ್ತಳಿಕೆ ಬರಿದಾಗಿತ್ತು. ಒಂದು ಕಾಲದಲ್ಲಿ ತನ್ನೊಬ್ಬಳ ಸೊತ್ತೇ ಆಗಿದ್ದ ಆ ಜೀವನವನ್ನು ಕಾತರದ ದೃಷ್ಟಿಯಿಂದ ಆಕೆ ನೋಡಿದಳು.

ಆಕೆಯ ಗಂಡ ಕೊಡೆಯನ್ನು ಕೈಗೆತ್ತಿಕೊಂಡರು. ಚಪ್ಪಲಿಗಳತ್ತ ಪಾದಗಳು ಚಲಿಸಿದುವು.

“ಏನಾದರೂ ದುಡ್ಡು ಬೇಕೇನು ?”

ಈ ಪ್ರಶ್ನೆಯಿಂದ ವೆಂಕಟಸುಬ್ಬಮ್ಮನ ಸ್ವಾಭಿಮಾನ ಕೆರಳಿತು.

“ಬೇಡಿ. ಇದೆ.”

“ಸರಿ ಹಾಗಾದರೆ. ಬರ್ತೀನಿ.”

“ಹುಡುಗರು ಇದ್ದಿದ್ದರೆ ಜಟಿಕಾ ತರಿಸಬಹುದಾಗಿತ್ತು.”

“ಬೇಡ ಹಾದಿ ಗೊತ್ತಿದೆ. ಅಂಗಡಿ ಬೀದಿಗೆ ನಡಕೊಂಡು ಹೋಗಿ ಅಲ್ಲಿಂದ ಬಸ್ಸಲ್ಲಿ ಹೋಗ್ತೀನಿ.”

ಅಷ್ಟು ಹೇಳಿ ವೆಂಕಟಸುಬ್ಬಮ್ಮನ ಯಜಮಾನರು ಬೀದಿಗಳಿಗಿಳಿದು ಹೊರಟೇ ಹೋದರು.

ಕುಸಿಮಬೀಳುವ ಹಾಗಾಯಿತೆಂದು ಆ ಪೆಂಗಸು ಕ್ಷಣಕಾಲ ಬಾಗಿಲಿಗೊರಗಿ ನಿಂತುಕೊಂಡಳು. ಆಮೇಲೆ ಅಡುಗೆ ಮನೆಗೆ ಹೋಗಿ, ಸೀರೆನ್ನು ಸೆರಗನ್ನು ಕಣ್ಣುಗಳಿಗೆ ಒತ್ತಿಕೊಂಡು ಎರಡು ನಿಮಿಷ ಮೌನವಾಗಿ ಅತ್ತಳು. ಮತ್ತೆ ಅನ್ನ ಬೇಯಿಸುವ ಗೋಜಿಗೆ ವೆಂಕಟಸುಬ್ಬಮ್ಮನೊಳಗಿಲ್ಲ. ಊಟಮಾಡೇಕೆಂದೇ ಆಕೆಗೆ ಅನಿಸಲಿಲ್ಲ.

ವೆಂಕಟಸುಬ್ಬಮ್ಮನ ಯಜಮಾನರು ಅಷ್ಟು ಬೇಗ ಹೊರಟು ಹೋದರೆಂದು ತಿಳಿದು ರಂಗಮ್ಮನಿಗೆ ಆಶ್ಚರ್ಯವಾಯಿತು. ಹೊರಟಾಗ ತನಗೊಂದು ಮಾತು ಹೇಳಿ ಹೋಗಲಿಲ್ಲವೆಂದು ಮನಸಿನೊಳಗೇ ಕುಟುಕಿತು. ತಾನು ಏನು ಹೇಳಿದರೂ ವೆಂಕಟಸುಬ್ಬಮ್ಮನಿಗೆ ನೋವಾಗುವದೆಂದು ತಿಳಿದು ರಂಗಮ್ಮ, ನಿಟ್ಟುಸಿರನ್ನಷ್ಟೆ ಬಿಟ್ಟು

ಸುಮ್ಮನಾದರು.

ಅದಾಗಿ ಬಹಳ ದಿನಗಳು ಕಳೆದರೂ, ಊರಿನಿಂದ ಬಂದ ವೆಂಕಟ ಸುಬ್ಬಮ್ಮನ ಯಜಮಾನರು ರಾತ್ರಿ ನಿಲ್ಲದೆ ಸಂಜೆಯೇ ಹೊರಟು ಹೋದ ವಿಷಯ ಮಾತ್ರ ವಠಾರದ ಯಾರಿಗೂ ಮರೆತು ಹೋಗಲಿಲ್ಲ. ಅವರೆಲ್ಲಾ ತಮ್ಮ ತಮ್ಮೊಳಗೇ ವೆಂಕಟಸುಬ್ಬಮ್ಮನ ವಿಷಯವಾಗಿ ಸಹಾನುಭೂತಿಯ ಮಾತನ್ನಾಡಿದರು.

ಆ ತಾಯಿ ಮಾತ್ರ ಮಕ್ಕಳ ಸೇವೆಯಲ್ಲಿ ಎಂದಿನಂತೆಯೇ ನಿರತಳಾದಳು.

.....

ಮತ್ತೊಮ್ಮೆ ಒಂದು ಜಟಕಾ ವಠಾರದೆದುರು ಬಂದು ನಿಂತಿತು. ನಡುಮಧ್ಯಾಹ್ನ ಆಗ. ತಲೆಯ ಮೇಲೆ ಜರಿ ರುಮಾಲು, ಉಣ್ಣೆಯ ಕೋಟು, ಕಚ್ಚಿಪಂಚೆ, ಕೈಯಲ್ಲಿ ಭತ್ತಿ, ಕಾಲಲ್ಲಿ ಚುರುಚುರು ಸದ್ದಾಗುತ್ತಿದ್ದ ಭಾರೀ ಎಕ್ಕಡ. ದೇಹ ಎತ್ತರವಾಗಿದ್ದರೂ ಕ್ಷೀಣವಾಗಿತ್ತು. ಬಿಳಿ ಮೀಸೆ ಇದ್ದರೂ ಅದನ್ನು ಮಾಟವಾಗಿ ಎರಡು ಬದಿಗಳಿಗೆ ವಿಂಗಡಿಸಿ ಇರಲಿಲ್ಲ.

ಆತ ಜಟಕಾ ಗಾಡಿಯಿಂದಿಳಿದು ಅತ್ತಿತ್ತ ನೋಡುತ್ತಿದ್ದುದನ್ನು ಮೊದಲು ಕಂಡ ರಾಜಮ್ಮ, 'ನಮ್ಮ ಜನವಲ್ಲ, ಯಾರೋ ಬೇರೆ. ವಿಳಾಸ ತಪ್ಪಿದೆಯೇನೋ' ಎಂದುಕೊಂಡಳು.

ಆದರೆ ಆ ಸದ್ದು ಹಸ್ತ ವಠಾರದ ಗೇಟನ್ನೇ ಸಮೀಪಿಸಿದ :

“ಅಮ್ಮಣ್ಣಿ, ರಂಗಮ್ಮೋರ ವಠಾರ ಅಂದರೆ ಇದೇ ಅಲ್ವೆ?”

ಅಮ್ಮಣ್ಣಿ ಎಂಬ ಪದ ಕೇಳಿ ರಾಜಮ್ಮ ಸುಪ್ರಸನ್ನಳಾದಳು.

“ಹೌದು, ಇದೇ. ಯಾರು ಬೇಕಾಗಿತ್ತು?”

“ರಂಗಮ್ಮೋರ ವಠಾರವನ್ನು ನೋಡಬೇಕು.”

“ತಾಳಪ್ಪಾ. ಹೋಗಿ ಹೇಳಿಸಿ.”

ರಾಜಮ್ಮ ಸುದ್ದಿ ಮುಟ್ಟಿಸಿದಳು. “ನಿಮ್ಮ ಮಗನ ಕಡೆಯಿಂದ ಬಂದಿದಾರೋ ಏನೋ” ಎಂದು ತನ್ನ ಸ್ವಂತದ ಸಂದೇಹವನ್ನೂ ಮುಂದಿಟ್ಟಳು.

ರಂಗಮ್ಮ ಬೇಗಬೇಗನೆ ನಡೆಗೋಲನ್ನೂ ರಿಕ್ಕೊಂಡು ಬಂದರು.

“ಯಾರಪ್ಪಾ, ಎಲ್ಲಿಂದಿದ್ದೀ?”

“ಇಲ್ಲಿ ರಾಜಶೇಖರ ಅಂತ ಒಬ್ಬ ಹುಡುಗ ಇದ್ದೆ?”

“ಹೌದು, ಇದಾನೆ.”

“ಅವನ ಜತೇಲಿ ದೇವಯ್ಯ ಅಂತ ಒಬ್ಬ—”

“ಹೌದು, ದೇವಯ್ಯಾಂತಿದಾನೆ.”

“ನಾನು ದೇವಯ್ಯನ ತಂದೆ.”

“ಹಾಗೋ ? ಬನ್ನಿ-ಬನ್ನಿ—”

ಆದರೆ ಬಂದಿದ್ದ ಗೌಡರು ಕುಳಿತುಕೊಳ್ಳುವುದಕ್ಕೂ ಸರಿಯಾದ ಜಾಗವಿರಲಿಲ್ಲ. ಅಧಿಕಾರಿಗಳು ಯಾರಾದರೂ ಬಂದರೆ, ಜಾನಿ ಮತಗಳ ಯೋಚನೆ ಮಾಡುವ ರಂಗಮ್ಮ ಅವರನ್ನು ತಮ್ಮ ಮನೆಗೆ ಕರೆದೊಯ್ಯುವುದಿತ್ತು. ಬಂದವರನ್ನು ಹಾಗೆಯೇ ನಿಲ್ಲಿಸಿಡುವುದು ಸರಿಯಲ್ಲವೆಂದು ರಂಗಮ್ಮ ಈಗಲೂ ಕರೆದರು :

“ಒಳಗನ್ನಿ.”

ಆದರೆ ಗೌಡರು ಬರಲಿಲ್ಲ.

“ಬ್ಯಾಡಿ. ಇಲ್ಲೇ ಇರ್ತೀನಿ. ನಮ್ಮ ದೇವಯ್ಯ—”

ರಂಗಮ್ಮ ಆತನ ಮಾತಿಗೆ ಕಿವಿಗೊಡದೆ, ಪೊಲೀಸ್ ಶಿವ ಸ್ವಾಮಿಯ ಹುಡುಗನನ್ನು ಕಳುಹಿಸಿ ಚಂಪಾವತಿಯ ಮನೆಯಿಂದ ಕುರ್ಚಿ ತರಿಸಿದರು. ಗೌಡರು ಹೆಬ್ಬಾಗಿಲ ಬಳಿಯಲ್ಲೇ ಕುರ್ಚಿಯ ಮೇಲೆ ಆಸೀನರಾದರು. ರಂಗಮ್ಮನೂ ಗೋಡೆಗೊರಗಿ ಬಾಗಿಲ ಬಳಿ ಕುಳಿತುಕೊಂಡರು.

ತನ್ನ ಮಗ ದೇವಯ್ಯನ ವಿಷಯವಲ್ಲವೆ ಆ ತಂದೆ ಕೇಳುತ್ತಿದ್ದುದು? ಎಷ್ಟೊಂದು ಸಾರಿ ತಮ್ಮ ಮನಸ್ಸಿನ ನೆಮ್ಮದಿಯನ್ನು ಕಡೆದಿತ್ತು ಆ ವಿದ್ಯಾರ್ಥಿಗಳ ಕೊಠಡಿ ! ‘ನನಗೆ ಯಾಕೆ ಇದೆಲ್ಲ ? ಹಾಳಾಗಿ ಹೋಗಲಿ’ ಎಂದು ಅವರೆಗೂ ರಂಗಮ್ಮ ಸುಮ್ಮನಾಗಿದ್ದರು. ಆದರೆ ಈಗ, ಹೆತ್ತ ತಂದೆಯೇ ಕೇಳುತ್ತಿದ್ದಾಗ, ತಮ್ಮ ಹೃದಯದಲ್ಲಿದ್ದ ದುಃಖವೆಲ್ಲಾ ಆತನೊಡನೆ ತೋಡಿಕೊಳ್ಳಲು ರಂಗಮ್ಮನಿಗೆ ಅವೇಕ್ಷೆಯಾಯಿತು. ಅಲ್ಲದೆ

ಆ ಹುಡುಗನನ್ನು ಒಳ್ಳೆಯ ಹಾದಿಗೆ ತರಲು ಸ್ವತಃ ತಾವೂ ಎಷ್ಟೊಂದು ಪ್ರಯತ್ನ ಪಟ್ಟಿವೆಂಬುದನ್ನು-ಸ್ವಲ್ಪ ಉಪ್ಪು ಖಾರ ಹಚ್ಚಿಯೇ-ಆತನಿಗೆ ತಿಳಿಸಲು ಅವರು ಬಯಸಿದರು.

“ನಿಮ್ಮ ಹುಡುಗನ ವಿಷಯ-ಎನಪ್ಪ ಹೇಳ್ವಿ ನಾನು?”

—ಎಂದು ಆರಂಭಿಸಿ ರಂಗಮ್ಮ, ಸ್ವಲ್ಪ ಹೊತ್ತು ತಡೆದು ಹೇಳುತ್ತಿರುವುದೊಂದೂ ತಮಗೆ ಪ್ರಿಯವಲ್ಲವೆಂಬಂತೆ ತಲೆಯಾಡಿಸಿ, ಮನಸ್ಸಿನಲ್ಲಿದ್ದುದನ್ನೆಲ್ಲಾ ಹೇಳಿಯೇ ಬಿಟ್ಟರು.

ಅದನ್ನು ಕೇಳುತ್ತಿದ್ದ ಆ ಸದ್ಗೃಹಸ್ಥರ ಮುಖ ಸಪ್ಪಗಾಯಿತು ; ಹೃದಯ ಭಾರವಾಯಿತು. ಅವರು ದೀರ್ಘವಾಗಿ ಶ್ವಾಸವೆಳೆದರು.

ಗೌಡರು ಮಾತಿಲ್ಲದೆ ಕುಳಿತುಕೊಂಡು, ತಾವು ಆಡಿದುದು ಅತಿಯಾಯಿತೇನೋ ಎಂದು ರಂಗಮ್ಮನಿಗೆ ವ್ಯಾಕುಲವಾಯಿತು.

“ಆದರೆ ಇದನ್ನೆಲ್ಲ ಮನಸ್ಸಿಗೆ ಹಚ್ಚೋಬಾರ್ಡು. ಚಿಕ್ಕ ಹುಡುಗ. ಇನ್ನೂ ಬುದ್ಧಿ ತಿಳಿದು.....ಒಂದೆರಡು ಸಾರೆ ಬಂದು ಬುದ್ಧಿವಾದ ಹೇಳಿದ್ದು ತಿಳಿದು(ತಾನೆ).”

“ಅದೇನು ವಿಶೇಷತಾನೋ?”

—ಎಂದಷ್ಟೇ ಉತ್ತರ ಬಂತು.

ಒಂದು ಕ್ಷಣ ತಡೆದು, ಎನೋ ನಿರ್ಧಾರಕ್ಕೆ ಬಂದವರಂತೆ ಗೌಡರೆಂದರು :

“ಎಷ್ಟೊತ್ತಿಗೆ ಬತ್ತವೆ ಹುಡುಗು?”

“ಸಾಯಂಕಾಲ ಆರುಘಂಟೆಗೆಲ್ಲಾ ಸಾಮಾನ್ಯವಾಗಿ ಒಂದಿಬ್ಬರಾದರೇ. ರಾಜಪೇಟರನ್ನೇನೋ ತಪ್ಪದೆ ಬರತಾನೆ. ನಿಮ್ಮಿಬ್ಬರೂ—”

ಗೌಡರು ಕುಳಿತಲ್ಲಿಂದ ಎದ್ದರು :

“ಆಗಲಿಮ್ಮ. ಸಿಟೀ ಕಡೆ ಸ್ವಲ್ಪ ಕೆಲಸ ಇತ್ತು. ಮುಗಿಸೊಂಡು ಬರೀನಿ.”

ಅಷ್ಟು ಎತ್ತರವಾಗಿದ್ದ ಗೌಡರು ರಂಗಮ್ಮನ ಮಾತು ಕೇಳಿ ಅಷ್ಟರಲ್ಲಿ ಸ್ವಲ್ಪ ಕುಗ್ಗಿ ಹೋಗಿದ್ದರು. ಅವರು ಬೀದಿಗಳಿಗಿಳಿದು ಮರೆಯಾದುದನ್ನೇ ನೋಡುತ್ತಲಿದ್ದ ರಂಗಮ್ಮನಿಗೆ ಕಸಿವಿಸಿ ಎನಿಸಿತು.

“ನಾನು ಇಷ್ಟೆಲ್ಲಾ ಹೇಳಬಾರದಿತ್ತೇನೋ. ಆ ಮೂಲೇ ಮನೆ ಹುಡುಗಿ ವಿಷಯಾನಾದರೂ ಬಿಡಬಹುದಾಗಿತ್ತು. ಓದೋದನ್ನೇ ನಿಲ್ಲಿಸಿ ಬಿಡ್ತಾನೋ ಏನೋ.”

—ಎಂದು ಅವರು ಮನಸಿನಲ್ಲೆ ಪರಿತಪಿಸಿದರು.

ವೆಂಕಟಸುಬ್ಬಮ್ಮನ ಯಜಮಾನರು ಬಂದಾಗ ತೋರಿದಷ್ಟು ಕುತೂಹಲವನ್ನು ದೇವಯ್ಯನ ತಂದೆ ಬಂದಾಗ ವರ್ತರದ ಹೆಂಗಸರು ತೋರಲಿಲ್ಲ. ಆದರೂ ರಂಗಮ್ಮನ ಮಾತಿಗೆ ಕಿವಿಗೊಡುತ್ತಾ ಕುಳಿತಿದ್ದ ವಯಸ್ಸಾಗಿದ್ದ ಗೌಡರನ್ನು—ಮಹಡಿಯ ಮೇಲಿನ ಹುಡುಗರೆಲ್ಲೊಬ್ಬನೇ ತಂದೆಯನ್ನು—ನೋಡುವ ಕೆಲಸವನ್ನಷ್ಟು ಅವರು ಮಾಡಿದರು.

ಅಷ್ಟೇ ಆಗಿದ್ದರೆ, ಆ ಸಂದರ್ಶನವನ್ನೇ ಅವರು ಮರೆತು ಬಿಡುತ್ತಿದ್ದರೇನೋ. ಆದರೆ ದೇವಯ್ಯನ ತಂದೆ ಅದಕ್ಕೆ ಅವಕಾಶ ಕೊಡಲಿಲ್ಲ.

ವೆಂಕಟಸುಬ್ಬಮ್ಮನ ಯಜಮಾನರು ತಮ್ಮ ಹುಡುಗರನ್ನು ಸರಿಯಾಗಿ ಸೂತನಾಡಿಸದೆಯೇ ಹೊರಟು ಹೋದರು. ಆದರೆ ದೇವಯ್ಯನ ತಂದೆ, ತಮ್ಮ ಹುಡುಗನನ್ನು ಸರಿಯಾಗಿಯೇ ಮಾತನಾಡಿಸಬೇಂದು ಸಂಜೆ ವಾಪಸು ಬಂದರು.

ಆಗ ಕೊಠಡಿಗೆ ಬಂದಿದ್ದವರು ರಾಜಶೇಖರ ಮತ್ತು ಚಿಕ್ಕ ಹುಡುಗ ಮಾತ್ರ. ದೇವಯ್ಯನ ತಂದೆಯ ಆಗಮನ ವಾರ್ತೆಯನ್ನು ರಂಗಮ್ಮನಿಂದ ತಿಳಿದ ರಾಜಶೇಖರನಿಗೆ ಗಲಿಬಿಲಿಯೆನಿಸಿತು. ನವ ರಾತ್ರಿಯ ಹಬ್ಬಕ್ಕೆ ದೇವಯ್ಯನೂ ಚಿಕ್ಕ ಹುಡುಗನೂ ಊರಿಗೆ ಹೋಗಿದ್ದರು. ಊರಿನಿಂದ ಹಿಂತಿರುಗಿದ ಮೇಲೆ ದೇವಯ್ಯನ ಹಾರಾಟ ಸ್ವಲ್ಪ ಕಡಿಮೆಯಾಗಿತ್ತು. ಕಾಲೇಜ್ ಹಾಸ್ಟೆಲಿಗೆ ಸೇರುವ ಪ್ರಸ್ತಾಪವನ್ನು ಮತ್ತೆ ಆತ ಮಾಡಲಿಲ್ಲ. ಆದರೆ ಕೆಟ್ಟ ಅಭ್ಯಾಸಗಳನ್ನು ಆತ ಬಿಟ್ಟು ಕೊಡಲೂ ಇಲ್ಲ.

ರಾಜಶೇಖರ, ದೇವಯ್ಯ ಸೇದಿ ಎಸೆದಿದ್ದ ಸಿಗರೇಟು ಚೂರುಗಳನ್ನು ಹೆಕ್ಕಿ ತೆಗೆದ ; ಕೊಠಡಿಯನ್ನು ಶುದ್ಧಗೊಳಿಸಿದ.

ಕೊಠಡಿಗೆ ಬಂದ ಗೌಡರು ಮಾನವಾಗಿದ್ದರು. ಆ ಮಾನವನ್ನು ಕಂಡು ರಾಜಶೇಖರನ ಭಯ ಹೆಚ್ಚಿತು.

“ಅಯ್ಯೋ, ಇವರು ನೂತನ್ನಾದರೂ ಆಡಬಾರದೆ?”

—ಎಂದು ರಾಜಶೇಖರ ಮನಸಿನೊಳಗೇ ಸಂಕಟ ಪಟ್ಟ.

ಗೌಡರು ಯಾವುದೋ ಕನ್ನಡ ಪುಸ್ತಕವನ್ನೊದುತ್ತ ಮಗನ ಚಾಪೆಯ ಮೇಲೆ ಕುಳಿತರು. ಮಗನ ಅಗಮನದ ನಿರೀಕ್ಷೆಯಲ್ಲಿ ಗೌಡರಿದ್ದದನ್ನು ತಿಳಿದ ರಂಗಮ್ಮ ಕತ್ತಲಾದೊಡನೆಯೇ—ಎಂದಿಗಿಂತ ಸ್ವಲ್ಪ ಬೇಗನೆ—ದೀಪ ಹಾಕಿದರು.

ಎಳುವರೆಯ ಹೊತ್ತಿಗೆ ದೇವಯ್ಯ ಕೊಠಡಿಗೆ ಬಂದ. ತಂದೆ ಯನ್ನು ಕಂಡೊಡನೆ ದೇವದ ಕಸುವೆಲ್ಲ ಹೊರಟು ಹೋದಂತಾಯಿತು ಅವನಿಗೆ.

“ಎಷ್ಟು ಹೊತ್ತಿಗೋ ಮನೇಗೈರೋದು?”

—ಎಂದು ಗುಡುಗುತ್ತಾ ಗೌಡರು ಎದ್ದು ನಿಂತು ಮಗನ ಸಮಾಪಕ್ಕೆ ಬಂದರು.

ತಪ್ಪಿಸಿಕೊಳ್ಳಲು ಹಾದಿಯೇ ಇಲ್ಲದ ಅಪರಾಧಿಯ ಹಾಗಾಯಿತು ದೇವಯ್ಯನ ಸ್ಥಿತಿ. ತಾವು ಬರುವ ವಿಷಯವನ್ನು ತಂದೆ ಮೊದಲೇ ಬರೆದು ತಿಳಿಸದೆ ಈ ಸ್ಥಿತಿಯೊದಗಿತಲ್ಲ ಎಂದು ಆತ ಹಲುಬಿದ. ಏನಾಗುತ್ತಿದೆ ಎಂಬುದನ್ನು ಸ್ಪಷ್ಟವಾಗಿ ತಿಳಿಯುವುದರೊಳಗೇ ಆತನಿಗೆ ಎಟುಗಳು ಬಿದ್ದವು. ತಂದೆ ಮಗನಿಗೆ ಅಂಗೈ ಬೀಸಿ ಹೊಡೆದರು; ಮುಷ್ಟಿಯಿಂದ ಗುದ್ದಿದರು; ತನ್ನ ಕಾಲು ಹಿಡಿಯಲು ಬಂದವನನ್ನು ಪಾದದಿಂದಲೆ ತುಳಿದರು. ತಮ್ಮ ಕುಲಕ್ಕೆ ಮನೆತನಕ್ಕೆ ಕಳಂಕ ಪ್ರಾಯನಾದ ಆ ಮಗನನ್ನು ಮನಸ್ಸೇ ಬಯ್ದರು. ದೇವಯ್ಯನು ಯಾವ ರಕ್ಷಣೆಯೂ ದೊರೆಯದೆ, “ಅಮ್ಮಾ—ಅಮ್ಮಾ—ಸತ್ತೇ ಸತ್ತೆ” ಎಂದು ಕೂಗಾಡಿದ.

ರಾಜಶೇಖರನೂ ಚಿಕ್ಕ ಹುಡುಗನೂ ಗಡಗಡನೆ ನಡುಗುತ್ತಾ ಮೂಲೆ ಸೇರಿದರು.

ಜಯರಾಮು ತನ್ನ ತಾಯಿಯೊಡನೆ ಆ ಕೊಠಡಿಯ ಬಾಗಿಲಿನ ಎದುರು ಬಂದು ನಿಂತ. ಕೇಳಿಗಿನಿಂದ ಚಿಕ್ಕಪುಟ್ಟ ಹುಡುಗರು ದೇವಯ್ಯನ ಚೀರಾಟದ ಸದ್ದು ಕೇಳಿ ಮೇಲಕ್ಕೆ ಒಡಿ ಬಂದರು. ಗೌಡರು ಶರೀರದ

ಅದ್ಭುತ ಕಂಪಿಸುತ್ತಿದ್ದರು. ನೆಲದ ಮೇಲೆ ಮೂಲೆಯಲ್ಲಿ ಮುದುರಿ ಕುಳಿತು ತನ್ನ ಮಗ ಎಳೆಯ ಮಗುವಿನಂತೆ ಅಳಲೊಡಗಿದುದನ್ನು ಕಂಡಾಗ ಗೌಡರ ರೋಷ ಮೆಲ್ಲನೆ ಕರಗಿ ಹೋಯಿತು.

ಹೊಡೆತ ನಿಂತಿತೆಂದು ಜಯರಾಮು ತನ್ನ ತಾಯಿಯೊಡನೆ ಹಿಂತಿರುಗಿದ. ಇಷ್ಟು ಬೇಗನೆ ತಮಾಷೆ ಮುಗಿಯಿತಲ್ಲಾ ಎಂದು ನೆರೆದಿದ್ದ ಹುಡುಗರಿಗೆ ನಿರಾಶೆಯಾಗಿ, ದೇವಯ್ಯನಿಗೆ ಏಟುಬಿದ್ದ ಸುದ್ದಿ ಯನ್ನಷ್ಟೆ ಕೆಳಗೆ ವತಾರದಲ್ಲಿ ಪ್ರಸಾರ ಮಾಡಲು ಅವರು ಇಳಿದು ಹೋದರು.

ಗೌಡರು ತಮ್ಮ ಹೃದಯದ ಅಳಲನ್ನು ಯಾರೂ ತಿಳಿದುಕೊಳ್ಳಲಾರರೆಂದು ಮನಸಿನೊಳಗೇ ಕೊರಗುತ್ತ, ಅಸಹನೀಯವಾಗುತ್ತ ಬಂದಿದ್ದ ಮೌನವನ್ನು ಮುರಿದು ಹೇಳಿದರು :

“ಇವತ್ತಿಂಥೇ ನೀನು ಸುಧಾರಿಸಿದ್ದ ಬದುಕೆ. ಇಲ್ಲೆ ಓದ್ರೆ ನನ್ನ ಗ ಸತ್ತಂತ ತಿಳ್ಕೊಂತೀನಿ.”

ರಾಜಶೇಖರನ ಕಡೆಗೆ ತಿರುಗಿ ಅವರೆಂದರು :

“ಏನಪ್ಪಾ, ದೇವಾನ ಒಂದಿಷ್ಟು ನೋಡ್ಕೊ ಅಂದ್ರೆ ಇಂಗ್ಲಾಂಡೋದಾ ನೀನು?”

ರಾಜಶೇಖರ ಉತ್ತರ ಕೊಡಲಾರದೆ ಹೋದ.

ಗೌಡರು ರುಮಾಲನ್ನು ತಲೆಗೇರಿಸಿ ಕೆಳಕ್ಕೆಳೆದು ರಂಗಮ್ಮನನ್ನು ಕರೆದರು.

“ನಾನು ಓಗ್ಬರ್ದೀನಿ ತಾಯಿ.”

“ಆಗಲಪ್ಪಾ. ಈವಾಗ್ಲೇ ಹೊರಡ್ತೀರಾ?”

“ರಾತ್ರಿ ಗಾಡೀಗೇ ಓಯ್ತೀನಿ. ನಮ್ಮ ಹುಡುಗನ ಮೇಲೆ ಒಂದಿಷ್ಟು ನಿಗಾ ಮಡಗಿರಿ ಅವ್ವಾ.... ದೊಡ್ಡೋನು ಊರಲ್ಲೇ ಹೊಲ ನೋಡ್ಕೊಂತ ಅವ್ವೆ. ಇವ್ನು ಎರಡ್ಕೆಯೋನು. ಒಂದಿಷ್ಟು ಓದಿ ಅಭಿವೃದ್ಧಿಗೆ ಬರ್ಲಿಂತ ಆಸೆ.”

“ಆಗಲಪ್ಪಾ ಆಗಲಿ. ನಾನೂ ಹೇಳ್ತೀರೀನಿ. ನಮ್ಮ ವತಾರದಲ್ಲಿ ಈವರೆಗೆ ಓದಿದೋರೆಲ್ಲಾ ಒಳ್ಳೊಳ್ಳೇ ಕೆಲಸದಲ್ಲಿದಾರೆ.”

“ಬರ್ತೀನಿ ತಾಯಿ”

—ಎಂದು ಮತ್ತೊಮ್ಮೆ ಹೇಳಿ ಗೌಡರು ಹೊರಟು ಹೋದರು.

..... ಸಿತ್ಯಭಕ್ತಿ ಪುತ್ರವಾತ್ಸಲ್ಯದ ವಿವಿಧ ರೂಪಗಳು ಜಯ ರಾಮುವಿನ ಕಣ್ಣೆದುರು ಕಟ್ಟಿದಂತಾಗಿ, ಆ ರಾತ್ರಿ ಬಹಳ ಹೊತ್ತು ಆತ ನಿಗೆ ಸಿದ್ಧ ಬರಲೇ ಇಲ್ಲ. ಕಥೆಯಲ್ಲಿ ಓದುವುದಕ್ಕಿಂತಲೂ ವಾಸ್ತವತೆಯಲ್ಲಿ ಬದುಕು ಎಷ್ಟೊಂದು ರುದ್ರತರ ಎಂದು ಯೋಚಿಸುತ್ತ ಆತ ಮಲಗಿದ.

ರಾಜಶೇಖರನೂ ಚಿಕ್ಕ ಹುಡುಗನೂ ಊಟಮಾಡಿ ಬಂದರು. ಮೈಕೈ ನೋಯುತ್ತಿದ್ದ ದೇವಯ್ಯ ಮುಸುಕೆಳೆದುಕೊಂಡು ಹಾಸಿಗೆಯ ಮೇಲೆ ಉರುಳಿದ. ಆತನನ್ನು ಮಾತನಾಡಿಸಲು ರಾಜಶೇಖರ ಮಾಡಿದ ಯತ್ನಗಳೆಲ್ಲ ವಿಫಲವಾದುವು.

..... ದಿನಗಳು ಕಳೆದುವು. ದೇವಯ್ಯ ಹೊತ್ತಿಗೆ ಸರಿಯಾಗಿ ಈಗ ಕೈರಡಿಗೆ ಬರುತ್ತಿದ್ದ. ದುಂದು ವೆಚ್ಚ ಮಾಡುತ್ತಿರಲಿಲ್ಲ. ಸಿಗ ರೇಟು ಸೇರುವುದು ಕಡಿಮೆಯಾಯಿತು. ಪಾಠ ಪುಸ್ತಕಗಳನ್ನೋದುವ ಪ್ರಯತ್ನವನ್ನೂ ಆತ ಮಾಡುತ್ತಿದ್ದದನ್ನು ರಾಜಶೇಖರ ಗಮನಿಸಿದ.

ತಂದೆ ಬಂದು ಹೋದ ಮೊದಲಲ್ಲಿ ಕೆಲವು ದಿನ ರಾಜಶೇಖರ ನೊಡನೆ ದೇವಯ್ಯ ಮಾತನಾಡಲೇ ಇಲ್ಲ. ಒಂದು ದಿನ ಅವನ ಅಂತರ್ಯದ ಬೇಗುಡಿ ಸ್ಫೋಟನವಾಯಿತು.

“ನನ್ನೇನಿ ದೂರು ಹೇಳಿ ನಿಂಗೇನಪ್ಪಾ ಬಂತು?”

ಅಂತಹ ಪ್ರಶ್ನೆಯನ್ನು ರಾಜಶೇಖರ ನಿರೀಕ್ಷಿಸಿರಲಿಲ್ಲ. ತನ್ನ ವಿಷಯದಲ್ಲಿ ದೇವಯ್ಯ ಹಾಗೆ ತಪ್ಪು ತಿಳಿಯಬಹುದೆಂದು ಆತ ಕನಸಿ ನಲ್ಲೂ ಭಾವಿಸಿರಲಿಲ್ಲ.

“ಇಲ್ಲವೋ. ನಾನು ಹೇಳ್ತೇ ಇಲ್ಲ!”

ಅದು ನಿಜವೆಂದು ಚಿಕ್ಕವನು ಸಾಕ್ಷ್ಯ ನುಡಿದ.

ರಂಗಮ್ಮನೇ ವರದಿ ಕೊಟ್ಟಿರಬೇಕೆಂಬುದು ಸ್ಪಷ್ಟವಾಯಿತು. ದೇವಯ್ಯ ಆ ಮುದುಕಿ ಕಣ್ಣಿಗೆ ಬಿದ್ದಾಗಲೆಲ್ಲ ಆಕೆಯನ್ನು ನುಂಗಿ ಬಿಡುವವನುತೆ ನೋಡುತ್ತಿದ್ದ.

ಒಂದು ಸಂಜೆ, ಸದ್ಮಾವತಿಯ ಜತೆಯಲ್ಲಿ ಅಂಗಳದಲ್ಲಿ ನಿಂತಿದ್ದ ರಂಗಮ್ಮ, ಕೊಠಡಿಗೆ ಹಿಂತಿರುಗುತ್ತಿದ್ದ ದೇವಯ್ಯನನ್ನು ಕಂಡು ಕೇಳಿದರು :

“ಎನವ್ವಾ ನಿಮ್ಮಂದೆ ಕಾಗದ ಬರೆದಿದಾರೇನು?”

“ಹೂಂ.”

ಉತ್ತರ ಚುಟುಕಾಗಿತ್ತು. ಅದೂ ಗೊಗ್ಗರ ಧ್ವನಿಯಲ್ಲಿ.

“ಊರಲ್ಲಿಲ್ಲಾ ಚೆನ್ನಾಗಿ ದಾರೋ?”

“ಹೂಂ.”

ಮತ್ತೆ ಮೊದಲಿನಂತೆಯೇ.

ಹುಡುಗ ಮೆಟ್ಟಿಲೇರಿ ಹೋದ ಖಳಿಕ ರಂಗಮ್ಮನೊಂದುಕೊಂಡ ಧ್ವನಿಯಲ್ಲಿ ಹೇಳಿದರು :

“ನನ್ನೇಲೆ ಕೋಪ ಆತನಿಗೆ - ಗೌಡ ಬಂದಾಗ ದೂರು ಕೇಳಿ ಅಂತ. ನಾನೇನು ದ್ವೇಷಕ್ಕೋಸ್ಕರ ಹೇಳಿದ್ದೆ ? ಆ ಹುಡುಗನಿಗೆ ಒಳ್ಳೆದಾಗ್ಲಿಂತೆ ಅಲ್ಲ?”

ಸದ್ಮಾವತಿ, ತನ್ನ ಮೈಗೆ ಅಂಟಿಕೊಂಡಿದ್ದ ಮಗುವನ್ನು ಎರಡೂ ಕೈಗಳಿಂದ ಮತ್ತಷ್ಟೂ ಬಿಗಿಯಾಗಿ ತನ್ನೆಡೆಗೆ ಎಳೆದುಕೊಳ್ಳುತ್ತಾ, ಮುಗುಳ್ಳುಕ್ಕಳು.

ಚಳಿಗಾಲ ಬಂದಾಗ ರಂಗಮ್ಮ ಮೈತುಂಬ ಕಂಬಳಿ ಹೊದೆದು ಕೊಳ್ಳುತ್ತಿದ್ದರು. ನರನಾಡಿಗಳಲ್ಲೆಲ್ಲಾ ರಕ್ತಸಂಚಾರ ನಿಂತು ಹೋಗಿ ಅವರಿಗೆ ತುಂಬಾ ಸಂಕಟವಾಗುತ್ತಿತ್ತು.

ಈ ಸಲ ಅವರೆಂದರು : •

“ಅಸಾಧ್ಯ ಚಳಿ ಈ ವರ್ಷ ! ಅಸಾಧ್ಯ ಚಳಿ !”

ಆದರೆ ಇದೇ ಮಾತನ್ನು ಅವರು ಪ್ರತಿ ವರ್ಷವೂ ಹೇಳುತ್ತಿದ್ದರು. ಪ್ರತಿಯೊಂದು ಸಲವೂ ‘ಈ ವರ್ಷದ ಚಳಿ ಅಸಾಧ್ಯವಾದುದು’ ಎಂದೇ ಅವರಿಗೆ ತೋರುತ್ತಿತ್ತು.

ಹೆಚ್ಚು ಕಡಿಮೆ ಪ್ರತಿ ಮುಂಜಾನೆಯೂ ಇಬ್ಬನಿ ಬೀಳುತ್ತಿತ್ತು. ಬೇಗನೆ ಎಚ್ಚರವಾದರೂ ರಂಗಮ್ಮ ಮನೆಯಿಂದ ಹೊರಬರುತ್ತಿರಲಿಲ್ಲ. ಸೂರ್ಯನ ಬೆಳಕು ಓಣಿಯೊಳಕ್ಕೆ ಬರುವವರೆಗೂ ಅವರು ಗಂಟಲಿನಿಂದ ಒಂದೇ ಸಮನೆ ಏನಾದರೂ ಸದ್ದು ಹೊರಡಿಸುತ್ತಾ ಕುಳಿತುಬಿಡುತ್ತಿದ್ದರು.

ಪೋಲೀಸ್ ಶಿವಸ್ವಾಮಿಯ ಹುಡುಗ, ಮಿನಾಕ್ಷಮ್ಮನ ಮಗ, ಇಲ್ಲವೆ ಉಪಾಧ್ಯಾಯರ ಮಕ್ಕಳು ಬಂದು ಕೂಗಿ ಕರೆಯುತ್ತಿದ್ದರು :

“ಅಜ್ಜೀ....ಎದ್ದಿಲ್ವೆ ಅಜ್ಜೀ....ಹಾಲು ಬಂತು ಅಜ್ಜೀ....”

ಅಂತಹ ದಿನಗಳಲ್ಲಿ ರಂಗಮ್ಮನ ಪರವಾಗಿ ಕಮಲಮ್ಮನೇ ಹಾಲು ಹಾಕಿಸಿಕೊಳ್ಳುತ್ತಿದ್ದಳು.

ಅದನ್ನು ಆಮೇಲೆ ಇಸಕೊಳ್ಳುತ್ತಾ ರಂಗಮ್ಮನೆನ್ನುತ್ತಿದ್ದರು :

“ಏನು ಹಾಲು ಕೊಡುತ್ತೀಂತ ಈ ಚಳಿಗೆ ಹಿಂಡ್ತಾರೋ....”

ಡಿಸೆಂಬರ್ ನಲ್ಲೊಂದು ರಾತ್ರಿ ಮುಂಜಾನೆ ಚಳಿ ವಿಪರೀತ

ವಾಗಿತ್ತು. 'ಆಹ್' ಎಂದು ಉಸಿರುಬಿಟ್ಟರೆ ಸಾಕು ; ಬಾಯಿಯಿಂದ ಉಗಿ ಹೊರಡುತ್ತಿತ್ತು.

ಆ ಬೆಳಿಗ್ಗೆ ಎಷ್ಟುಹೊತ್ತಾದರೂ ರಂಗಮ್ಮ ಎಳಲೇ ಇಲ್ಲ.

ಎಷ್ಟು ಸಾರೆ ಬಾಗಿಲು ತಟ್ಟಿದರೂ ಉತ್ತರ ಬರಲಿಲ್ಲ. ಕಮಲಮ್ಮ ಗಾಬರಿಗೊಂಡು ಮಿನಾಕ್ಷಮ್ಮನ ಮನೆಗೆ ಓಡಿಹಳು. ಗಂಡಸರಲ್ಲಿ ಹೆಚ್ಚಿನವರೆಲ್ಲ ಕೆಲಸಕ್ಕೆ ಹೊರಟು ಹೋಗಿದ್ದು, ಉಳಿದಿದ್ದವರು ಸುಬ್ಬುಕೃಷ್ಣಯ್ಯ ಮತ್ತು ಶಂಕರನಾರಾಯಣಯ್ಯ ಮಾತ್ರ. ಇಬ್ಬರೂ ಧಾವಿಸಿಬಂದು ಬಾಗಿಲು ತಟ್ಟಿದರು. ಪ್ರಯೋಜನವಾಗಲಿಲ್ಲ.

“ಇನ್ನೇನಪ್ಪಾ ಮಾಡೋದು?”

—ಎಂದ ಸುಬ್ಬುಕೃಷ್ಣಯ್ಯ.

ಶಂಕರನಾರಾಯಣಯ್ಯ ತನ್ನ ಕುರ್ಚಿ ತಂದಿಟ್ಟು ಅದರ ಮೇಲೆ ನಿಂತು ಎರಡು ಹೆಂಚುಗಳನ್ನು ಎತ್ತಿಟ್ಟ. ಸೂರ್ಯನ ಬೆಳಕು ಕಟ್ಟಿ ಯೊಡೆದ ಕಿರಿಯ ಹಾಗೆ ರಂಗಮ್ಮನ ಮನೆಯೊಳಕ್ಕೆ ನುಗ್ಗಿತು.

ಆದರೆ ಅಷ್ಟುಹೊತ್ತಿಗಾಗಲೆ ಎದ್ದುಬಿಟ್ಟಿದ್ದರು ರಂಗಮ್ಮ. ಬಾಗಿಲ ವರೆಗೆ ತೆವಳಿಬಂದು ಅಗಣೆಯನ್ನು ಅವರು ತೆರೆದರು. ಹೊರಗಿದ್ದವರಿಗೆ ಕಂಡುಬಂದುದು, ಒಂದು ರಾತ್ರಿಯಲ್ಲೇ ಬಹಳ ಕುಗ್ಗಿ ಹೋಗಿದ್ದ ರಂಗಮ್ಮ. ಅವರ ಕಣ್ಣುಗಳು ಹನಿಗೂಡಿದ್ದವು. ನೆರೆದಿದ್ದ ಎಲ್ಲರನ್ನೂ ಉದ್ದೇಶಿಸಿ ಮಾತನಾಡುವ ಶಕ್ತಿ ತಮಗಿಲ್ಲವೆನ್ನುವಂತೆ ಸುಬ್ಬುಕೃಷ್ಣಯ್ಯನೊಬ್ಬನನ್ನೇ ನೋಡುತ್ತ ಅವರೆಂದರು :

“ಕಾಲು ಕಣೋ. ಎರಡು ಕಾಲೂ ಹಿಡಕೊಂಬಿಟ್ಟಿತ್ತು. ಮಡಚೋಕೇ ಆಗ್ಲಿಲ್ಲ. ವಯಸ್ಸಾಯ್ತು. ಇನ್ನು ತುಂಬಾ ಕಷ್ಟವನಪ್ಪಾ.”

“ಮಗನಿಗೆ ಕಾಗದ ಬರೀಬೇಕೇನು?”

—ಎಂದು ಕೇಳಿದ ಸುಬ್ಬುಕೃಷ್ಣಯ್ಯ, ಬರೆಯಬೇಕೆಂದಾದರೆ ಬರೆದು ಕೊಟ್ಟೇ ಕೆಲಸಕ್ಕೆ ಹೋಗೋಣವೆಂದು.

ಆದರೆ ರಂಗಮ್ಮ ಬೇಡವೆಂದರು :

“ಛಿ ! ಛಿ ! ನನಗೇನಾಗಿದೆ ? ಸ್ವಲ್ಪ ಚಳಿಯಾಯ್ತು ಅಷ್ಟೆ.....”

ಅವರ ದೃಷ್ಟಿ ಛಾವಣಿಯತ್ತ ಹೋಯಿತು. ಶಂಕರ

ನಾರಾಯಣಯ್ಯ ಮೌನವಾಗಿ ಮತ್ತೊಮ್ಮೆ ಕುರ್ಚಿಯನ್ನೇರಿ ಹೆಂಚುಗಳನ್ನು ಮೊದಲಿದ್ದಲ್ಲೇ ಇರಿಸಿದ.

ಆ ದಿನ ರಂಗಮ್ಮ ಮನೆಗೆಲಸಗಳನ್ನು ನಿಧಾನವಾಗಿ ಮಾಡಿದರು.

“ಒಂದು ದಿನ ಹೀಗೆ ಚಳಿಲಿ ವೈ ಹೆಪ್ಪುಗಟ್ಟಿ ಸತ್ತೇ ಹೋಗ್ತೀನಿ ನಾನು”

—ಎಂದು, ಬಿಸಿಲು ಚೆನ್ನಾಗಿ ಬಂದ ಮೇಲೆ, ರಂಗಮ್ಮ ಹೇಳಿದರು.

.....

ದಿನಗಳುರುಳಿದುವು. ಚಳಿಗಾಲ ಹಿಮ್ಮೆಟ್ಟಿತು. ಹೊಸ ವರ್ಷದ ವಿವಿಧ ಕ್ಯಾಲೆಂಡರುಗಳು ವಠಾರದ ಮನೆ ಗೋಡೆಗಳನ್ನು ಅಲಂಕರಿಸಿದುವು.

ಇಂಟರ್ ಪಾಸ್ ಮಾಡಿದ್ದ ಜಯರಾಮು, ಎರಡು ತಿಂಗಳ ಕಾಲ ಕೆಲಸಕ್ಕಾಗಿ ಅಲೆದ. ಪ್ರತಿಸಲವೂ ಯಾರನ್ನಾದರೂ ಭೇಟಿ ಮಾಡಿದಾಗಲೆಲ್ಲ. ಈ ಸಲ ಸಿಕ್ಕಿಯೇ ಸಿಗುತ್ತದೆ ಎಂದು ತೋರುತ್ತಿತ್ತು. ಅದು ಆಶಾನಾದದ ಬಳ್ಳಿ ಬಿಟ್ಟಿದ್ದ ಒಂಟಿ ಹೂ-ಭ್ರಮೆ ಎಂದು ಅದರ ಹೆಸರು. ಉದ್ಯೋಗ ಜಯರಾಮುವಿನ ಪಾಲಿಗೆ ಮಿಸುನಿಜಿಂಕೆ ಯಾಯಿತು. ರಾತ್ರಿ ಕನಸಿನಲ್ಲೂ ಮರುಕಳಿಸುವ ಹಾಗೆ ಹಗಲು ಯಾರು ಯಾರೋ ಸೀಸದ ಮಾತುಗಳನ್ನು ಅವನ ಕಿವಿಗಳೊಳಕ್ಕೆ ಎರಕ ಹೊಯ್ಯುತ್ತಿದ್ದರು.

—“ನೀನು ಪದವೀಧರನಲ್ಲ.”

—“ಜಾತಿ?”

—“ಷಾರ್ಟ್‌ಹ್ಯಾಂಡ್ ಟೈಪ್‌ರೈಟಿಂಗ್ ತಿಳಿದು ಹಾಗಾದ್ರೆ?”

ಆತ ವಿಶ್ವವಿದ್ಯಾನಿಲಯದ ಪದವೀಧರನಾಗುವ ಮಾತೇ ಇರಲಿಲ್ಲ.

ಜಾತಿಯ ವಿಷಯದಲ್ಲಿ ಆತನೇನೂ ಮಾಡುವಂತಿರಲಿಲ್ಲ.

ಆದರೆ ಕೊನೆಯದು ಸಾಧ್ಯವಿತ್ತು.

ಶೀಘ್ರಲಿಪಿಯನ್ನೂ ಟೈಪು ಮಾಡುವುದನ್ನೂ ಕಲಿಸಿಕೊಡುವ

ಶಾಲೆಗೆ ಆತ ವಿದ್ಯಾರ್ಥಿಯಾಗಿ ಹೋದ.

ಆತನ ಬರೆವಣಿಗೆ ನಡೆದೇ ಇತ್ತು. ಅಹಲ್ಯೆಯ ಮದುವೆಯನ್ನು ಹಿನ್ನೆಲೆಯಾಗಿಟ್ಟು, ಹೃದಯ ಸ್ಪರ್ಶಿಯಾದೊಂದು ಕತೆಯನ್ನು ಆತ ಬರೆದ. ಅದನ್ನೋದುತ್ತಾ ರಾಧಾ ಒಂದೇ ಸಮನೆ ಕಣ್ಣೀರು ಸುರಿಸಿದಳು. ಅದನ್ನು ಸತ್ರಿಕೆಗೆ ಕಳುಹಿಸ ಬೇಕೆಂದಿದ್ದ ಜಯರಾಮು. ಆದರೆ ರಾಧಾ ಬಿಡಲಿಲ್ಲ. “ಇದನ್ನು ಬೇರೆ ಯಾರೂ ಓದಬಾರದಣ್ಣ” ಎಂದಳು. ಅಹಲ್ಯೆಯ ಬಗೆಗೆ ತನ್ನ ತಂಗಿ ತೋರಿದ ಪ್ರೀತಿಯನ್ನು ಕಂಡು ಜಯರಾಮು ಮೂಕನಾಗಿ ಹೋದ.

ಉದ್ಯೋಗದ ಬೇಟೆ ಹಲವಾರು ಕಥಾವಸ್ತುಗಳನ್ನು ಆತನಿಗೆ ಒದಗಿಸಿತು. ‘ದಿನಚರಿ ಕತೆಗಳು’ ಎಂದು ಹೆಸರಿಟ್ಟು ಆ ಅನುಭವಗಳನ್ನೆಲ್ಲ ಆತ ಟಿಪ್ಪಣಿನಾಡುತ್ತ ಹೋದ. ಆದರೆ ಅದರಿಂದೆಲ್ಲ ದುಡ್ಡು ಬರುತ್ತಿರಲಿಲ್ಲ.

ಶಂಕರನಾರಾಯಣಯ್ಯ ಹೇಳಿರಲಿಲ್ಲವೆ ಒಂದು ದಿನ ?

“ಚಿತ್ರ ಬರೆದರೆ ದುಡ್ಡು ಬರೋದಿಲ್ಲ ಜಯರಾಮು.”

ಆ ಮಾತು ಸಾಹಿತ್ಯದ ವಿಷಯದಲ್ಲೂ ಸತ್ಯವಾಗಿತ್ತು. ಆದರೆ, ಬರೆವಣಿಗೆಯನ್ನು ಬಿಟ್ಟುಕೊಡುವುದು ಮಾತ್ರ ಸಾಧ್ಯವಿರಲಿಲ್ಲ.

.....ಎರಡು ತಿಂಗಳ ಅನಂತರವೊಂದು ಸಂಜೆ, ವಠಾರಕ್ಕೆ ಬೇಗನೆ ಹಿಂತಿರುಗಿದ ಚಂದ್ರಶೇಖರಯ್ಯ ಜಯರಾಮುವನ್ನು ಕರೆದು ಕೇಳಿದ :

“ನಮ್ಮ ವಿಮಾಸಂಸ್ಥೆ ಕಚೇರೀಲಿ ಒಂದು ಗುಮಾಸ್ತೆ ಕೆಲಸ ಖಾಲಿ ಬಿದ್ದಿದೆ. ಬರ್ತೀರೇನು ?”

ಅದೇನೋ ಕನಸಿನ ಸಂಭಾಷಣೆಯೆಂಬಂತೆ ಜಯರಾಮು ಉತ್ತರಿಸಿದ :

“ಓ ! ಬರ್ತೀನಿ. ಯಾವ ಕೆಲಸ ಮಾಡೋದಕ್ಕೂ ಸಿದ್ಧವಾಗಿ ದೀನಿ ನಾನು.”

“ಸಂಬಳ ಕಡಿಮೆ. ಈಗ ನಾಲ್ಕುತ್ಯೈದು ಕೊಡ್ತಾರೆ. ಒಂದು ವರ್ಷ ಆದ್ಯೇಲೆ ಖಾಯಂ ಮಾಡೋ ವಿಷಯದ ಪರಿಶೀಲನೆ. ಖಾಯಂ

ಆದರೆ, ಸಂಬಳ ಜಾಸ್ತಿ ಮಾಡ್ತಾರೆ. ಬೇಕಿದ್ದರೆ ನಿಮ್ಮ ತಂದೆಗೆ ಕಾಗದ ಬರೆದು ಕೇಳಿ. ಆದರೆ ತಡವಾಗಬಾರದು. ತಮ್ಮ ತಮ್ಮವರಿಗೇ ಕೆಲಸ ಕೊಡಿಸೋಕೆ ಅಲ್ಲಿ ಪ್ರಯತ್ನ ಪಡೋ ಜನ ಬೇಕಾದಷ್ಟಿದಾರೆ.”

“ಅದೆಲ್ಲಾ ಯೋಚಿಸ್ಬೇಕಾದ್ದೇ ಇಲ್ಲ ಚಂದ್ರಶೇಖರಯ್ಯ. ನಮ್ಮ ತಂದೇನ ಕೇಳೋದು ಏನೂ ಉಳಿದಿಲ್ಲ.”

“ಹಾಗಾದ್ರೆ ನಾಳೇನೆ ಒಂದು ಅರ್ಜಿ ಬರಕೊಡಿ.”

“ಹೂ. ಬರಕೊಡ್ತೀನಿ.”

ಆಮೇಲೆ ಚಂದ್ರಶೇಖರಯ್ಯ ಮೌನವಾದ. ಕೃತಜ್ಞತೆಯರ್ಪಿಸುವ ಕರ್ತವ್ಯವನ್ನು ತಾನು ಮಾಡಿಲ್ಲವೆಂದು ಜಯರಾಮುಗೆ ನೆನಪಾಯಿತು. ಆದರೆ ಏನನ್ನು ಹೇಳಬೇಕೆಂದು ತೋಚಲಿಲ್ಲ. ಏನನ್ನೋ ಹೇಳಲು ಹೊರಟಾಗ ನಾಲಿಗೆ ತಡವರಿಸಿತು.

“ನೀವು ಮಾಡ್ತಿರೋ ಉಪಕಾರ ಎಂಥದೂಂತ ಖಂಡಿತ ನೀವು ಊಹಿಸಲಾರಿರಿ ಚಂದ್ರಶೇಖರಯ್ಯ.”

ಆತ ನಕ್ಕುಬಿಟ್ಟ.

“ಇನ್ನೂ ಕೆಲಸವೇ ಸಿಕ್ಕಿಲ್ಲ ಜಯರಾಮು. ಆಮೇಲೆ ಥ್ಯಾಂಕ್ಸ್ ಕೊಡಿ.”

ಜಯರಾಮು ತನ್ನ ಮನೆಯೊಳಕ್ಕೆ ಹೋಗಿ ತಾಯಿಗೂ ತಂಗಿಗೂ ತಾನು ಬರೆಯಲಿರುವ ಹೊಸ ಅರ್ಜಿಯ ವಿಷಯ ತಿಳಿಸಿದ. ಆ ತಾಯಿಯ ಮುಖದ ಮೇಲೆ ಆಸೆಯ ಮುಗುಳು ನಗೆ ಮೂಡಿತು. ರಾಧಾ, ವಿಮೆ ಎಂದರೇನು ? ಕಚೇರಿ ಎಲ್ಲಿರೋದು ? ಎದೆಲ್ಲಾ ವಿವರ ವಾಗಿ ಕೇಳಿ ಬೇಸರ ಪಡಿಸಿದಳು.

ಬೇರೆಯೂ ಒಂದು ಯೋಚನೆ ಹೊಳೆದು ರಾಧಾ ಕೇಳಿದಳು :

“ವಿಮಾ ಸಂಸ್ಥೆಯ ಕತೆ ಯಾರೂ ಬರೆದೇ ಇಲ್ಲ, ಅಲ್ವೆ ಆಣ್ಣ ? ನೀನು ಅದನ್ನು ಬರೆದರೆ ಚೆನ್ನಾಗಿರತ್ತೆ.”

.....

ಒಟ್ಟೆ ಬದಲಾಯಿಸುತ್ತಿದ್ದ ಚಂದ್ರಶೇಖರಯ್ಯ, ತಾಯಿ ಮಕ್ಕಳ ಸಂವಾದ ಕೇಳಿಸುವುದೇನೋ ಎಂದು ಕಿವಿಗೊಟ್ಟ. ತನ್ನ ವಿಷಯವಾಗಿ

ಅವರೇನು ಮಾತನಾಡುತ್ತಿದ್ದರೆಂದು ತಿಳಿಯುವ ಆತುರ ಆತನಿಗೆ. ಆದರೆ ಏನೂ ಸ್ಪಷ್ಟವಾಗಿ ಕೇಳಿಸುತ್ತಿರಲಿಲ್ಲ. ರಾಧೆಯ ಕೀಟಲೆ ನಗೆ, ಜಯರಾಮುವಿನ ಹುಸಿ ಮುನಿಸಿನ ಉತ್ತರ.....

.....

‘ನೀವು ಮಾಡ್ತಿರೋ ಉಸಕಾರ ಎಂಥದೂಂತ ನೀವು ಖಂಡಿತ ಊಹಿಸ್ತಾರಿರಿ ಚಂದ್ರಶೇಖರಯ್ಯ.....’

ಹುಚ್ಚು ಹುಡುಗ! ನಾಳೆಯ ದಿನ ಆಕೆಲಸ ದೊರೆತು, ರಾಧೆಯೂ ರಾಧೆಯ ತಾಯ್ತಂದೆಯರೂ ತನ್ನ ಬಗೆಗೆ ಒಳ್ಳೆ ಮಾತನ್ನಾಡುವಾಗ ತನಗೆ ಆಗುವ ಸಂತೋಷವೆಷ್ಟೆಂಬುದನ್ನು ಊಹಿಸುವುದು ಅವನಿಂದ ಸಾಧ್ಯವೇ?

ಚಂದ್ರಶೇಖರಯ್ಯ ಮದುವೆಯಾಗಲು ತೀರ್ಮಾನಿಸಿದ್ದ. ಆ ತೀರ್ಮಾನಕ್ಕೆ ಇದೇ ಕಾರಣವೆಂದು ಯಾವುದಾದರೂ ಒಂದನ್ನಷ್ಟೇ ಎತ್ತಿತೋರಿಸುವುದು ಸಾಧ್ಯವಿರಲಿಲ್ಲ. ಊರಿನಲ್ಲಿ ಹಿರಿಯರು ಆಡುತ್ತಿದ್ದ ನಿಂದೆಯ ನುಡಿಗಳನ್ನು ಕೇಳಿ ಕೇಳಿ ಆತನಿಗೆ ಸಾಕಾಗಿತ್ತು. ಆದರೆ ಅದಕ್ಕಿಂತಲೂ ಮುಖ್ಯವಾಗಿ ಆತನ ಯೌವನ ಕೇಳುತ್ತಿತ್ತು: ‘ಒಂಟಿ ಯಾಗಿಯೇ ಎಷ್ಟು ದಿನ ಇರೋದು ಸಾಧ್ಯ?’ ಒಂದು ಕಣ್ಣು ಜೀವದ ಸ್ನೇಹವನ್ನು ಆತನ ಮನಸ್ಸು ದೇಹಗಳೆರಡೂ ಬಯಸುತ್ತಿದ್ದವು. ಅದಕ್ಕೆಲ್ಲ ಕಳಶವಿಡುವಂತೆ ಅಹಲೈಯ ವಿವಾಹ ಪ್ರಕರಣ ಆತನ ಮೇಲೆ ಬಲವಾದ ಪರಿಣಾಮವನ್ನುಂಟು ಮಾಡಿತು. ಅಹಲೈ— ವೆಂಕಟೇಶರು ಪ್ರೀತಿಯ ವಿಷಯ, ವಿವಾಹದ ವಿಷಯ, ಒಬ್ಬರೊಡನೊಬ್ಬರು ಮಾತನಾಡಿದ್ದರೋ ಇಲ್ಲವೋ, ಆತನಿಗೆ ತಿಳಿಯದು. ಆದರೆ ಅಷ್ಟೆಲ್ಲ ರಂಪವಾದ ಮೇಲೆ, ‘ಅಹಲೈಯನ್ನೇ ಮದುವೆಯಾಗ್ತಾನೆ’ ಎಂದು ವೆಂಕಟೇಶ ಹೇಳಬೇಕಾಗಿತ್ತು. ಆದರೆ ಆತ ಅಂತಹ ‘ಗಂಡಸು ತನ’ ತೋರಿರಲಿಲ್ಲ. ಅದಕ್ಕಾಗಿ ಆತನನ್ನೆಂದೂ ಚಂದ್ರಶೇಖರಯ್ಯ ಕ್ಷಮಿಸುವಂತಿರಲಿಲ್ಲ. ಜಯರಾಮುವಿನೆದುರು ವೆಂಕಟೇಶನನ್ನು ಒಂದೆರಡು ಸಾರೆ ಬೈದು ಚಂದ್ರಶೇಖರಯ್ಯ ಸ್ವಲ್ಪ ತೃಪ್ತಿಪಟ್ಟು ಕೊಂಡಿದ್ದ. ಏನಾದರೂ ನೆಪ ಮಾಡಿಕೊಂಡು ರಾಮಕೃಷ್ಣಯ್ಯ

ನೋಡನೆ ಆತ್ಮೀಯವಾಗಿ ಆಗಾಗ್ಗೆ ಮಾತನಾಡಿದ್ದ. ಆದರೆ ಆ ಪ್ರಕರಣ ಸ್ವತಃ ಅವನಿಗೇ ಸವಾಲು ಹಾಕಿತ್ತು: 'ನಿನ್ನ ವಿಷಯವೇನು? ರಾಧೆಯ ಬಗ್ಗೆ ನಿನ್ನ ಅಭಿಪ್ರಾಯವೇನು?'

ಆ ಅಭಿಪ್ರಾಯ ಏನೆಂಬುದರ ಬಗ್ಗೆ ಅವನ ಮನಸ್ಸಿನಲ್ಲಿ ಈಗ ಯಾವ ಸಂದೇಹವೂ ಇರಲಿಲ್ಲ.

ಈಗ ಬೀದಿಯಲ್ಲಿ ಬಸ್ಸುಗಳಲ್ಲಿ ಹುಡುಗಿಯರನ್ನು ನೋಡಿದರೂ ರಾಧೆಯ ನೆನಪು ಆತನಿಗೆ ಆಗುತ್ತಿತ್ತು. ದಾಂಪತ್ಯ ಜೀವನದ ಯೋಚನೆಗಳು ಮೂಡಿದಾಗಲೆಲ್ಲಾ ರಾಧೆಯೇ ಕಣ್ಣೆದುರು ನಿಲ್ಲುತ್ತಿದ್ದಳು.

ಚಂದ್ರಶೇಖರಯ್ಯ ತನಗೆ ತಾನೇ ಪ್ರಶ್ನಿಸಿಕೊಂಡ :

'ರಾಧೆಯಿಲ್ಲದೆ ಹೋಗಿದ್ದರೆ, ಖಾಲಿಯಾದ ಜಾಗವನ್ನು ಜಯರಾಮನಿಗೆ ಕೊಡಿಸಿದ್ದೆಯೇನು?'

ಅವನ 'ಅಹಂ' ಎಂದಿತು :

'ಓಹೋ, ಕೊಡಿಸಿದ್ದೆ.'

ಅದು ಆತ್ಮವಂಚನೆಯ ಉತ್ತರ ಎಂಬುದು ಅವನಿಗೆ ಗೊತ್ತಿತ್ತು.

.....

ಜಯರಾಮನಿಗೆ, ಚಂದ್ರಶೇಖರಯ್ಯ ಪ್ರತಿನಿಧಿಯಾಗಿ ದುಡಿಯುತ್ತಿದ್ದ ವಿಮಾ ಸಂಸ್ಥೆಯ ಕಚೇರಿಯಲ್ಲಿ ಕೆಲಸ ಸಿಕ್ಕಿತು.

ಆತನ ತಾಯಿ, ದೇವರೆದುರು ತುಪ್ಪದ ದೀಪ ಹಚ್ಚಿಟ್ಟು ಮಗ ಮಂಡಿಯೂರಿ ಕೈಮುಗಿಯುವಂತೆ ಮಾಡಿದಳು.

ಜೀಗನೆ ಹೊರಟುಬರಲು ತನ್ನ ಗಂಡನಿಗೆ ಕಾಗದ ಬರೆಯಬೇಕೆಂದು ಆಕೆ ಯೋಚಿಸಿದಳು. ಆದರೆ ಅದರ ಅಗತ್ಯವಿಲ್ಲವೆಂಬುದು ತನಗೇ ಹೊಳೆದು, ಕೆಲಸ ಸಿಕ್ಕಿದ ವಿಷಯವನ್ನಷ್ಟೆ ಬರೆದು ತಿಳಿಸುವಂತೆ ಜಯರಾಮನಿಗೆ ಹೇಳಿದಳು : 'ಚಂದ್ರಶೇಖರಯ್ಯ ಕೆಲಸ ಕೊಡಿಸಿದ್ದು' ಎಂಬುದನ್ನೂ ಬರೆಯುವಂತೆ ಸೂಚಿಸದಿರಲಿಲ್ಲ.

ಆ ತಾಯಿ ಕೆಳಕ್ಕಿಳಿದು ತಾನು ಸಂಧಿಸಿದವರಿಗಲ್ಲಾ ಆ ಸುದ್ದಿ ಹೇಳುತ್ತಾ ಬಂದಳು.

"ನಮ್ಮ ಜಯರಾಮನಿಗೆ ಕೆಲಸ ಸಿಗ್ತು."

ನಮ್ಮ ರಾಧಾಗೆ ಗಂಡು ಗೊತ್ತಾಯ್ತು ಎನ್ನುವಾಗ ಇರಬಹುದಾದ ಸಂಕೋಪದ ಧ್ವನಿಯಿತ್ತು ಆ ಮಾತಿನಲ್ಲಿ.

ಆದರೆ ಜತೆಯಲ್ಲೇ ಇನ್ನೊಂದು ವಾಕ್ಯವನ್ನೂ ಆಕೆ ಹೇಳಿದಳು :

“ಚಂದ್ರಶೇಖರಯ್ಯ ಕೊಡಿಸಿದ್ದು ಅವರ ಕಚೇರೀಲೆ ಕೆಲಸ.”

ರಂಗಮ್ಮ ಆಕೆಗೆ ಅಂದರು :

“ಹಾಗೆಯೇ ಮಗಳ ಮದುವೇನೂ ಒಂದು ಮಾಡಿಸ್ಬಿಡಮ್ಮ.”

ಬೇರೆ ದಿನವಾಗಿದ್ದರೆ, ಆ ಮಾತು ಕೇಳಿದೊಡನೆಯೇ ಆಕೆಯ ಮುಖ ಬಾಡುತ್ತಿತ್ತು. ಈ ದಿನ ಹಾಗಾಗಲಿಲ್ಲ. ಧೈರ್ಯದಿಂದಲೇ ಆಕೆಯೆಂದಳು :

“ಆಗಲಿ ರಂಗಮ್ಮೋರೆ. ನಿಮ್ಮ ಅತೀರ್ವಾದವಿದ್ದರೆ ಅದೂ ಒಂದು ಆದೀತು, ನೋಡೋಣ.”

ಅಣ್ಣನಿಗೆ ಕೆಲಸ ಸಿಕ್ಕಿತೆಂದು ರಾಧಾ ಕುಣಿದಾಡಿದಳು.

ಚಂದ್ರಶೇಖರಯ್ಯನನ್ನು ರಾತ್ರಿ ಊಟಕ್ಕೆ ಕರೆಯಬೇಕೆಂದು ಗೊತ್ತಾಯಿತು. ಆದರೆ ಸಂಜೆಯಾದರೂ ಆತನ ಸುಳಿವೇ ಇರಲಿಲ್ಲ. ಜಯರಾಮು ಆತ ಇರಬಹುದಾದ ಜಾಗಗಳಲ್ಲಿಲ್ಲಾ ಸುತ್ತಾಡಿ. ಒಂದೆಡೆ ಯಶಸ್ವಿಯಾಗಿ, ಕರೆದುಕೊಂಡುಬಂದ.

.....ಹಿಗ್ಗು ತಿದ್ದ ಹೃದಯವನ್ನು ಬಿಗಿಯಾಗಿ ಹಿಡಿದು ಚಂದ್ರಶೇಖರಯ್ಯ ಊಟಕ್ಕೆ ಕುಳಿತ. ಮೂರು ವರ್ಷಗಳಿಂದ ಪಕ್ಕದ ಮನೆಯಲ್ಲೇ ಇದ್ದ ಆತ, ಮೊದಲ ಬಾರಿ ಕಂಡ ಅಪರಿಚಿತರ ಮನೆಯಲ್ಲಿ ಊಟಕ್ಕೆ ಕುಳಿತವನಂತೆ ಸಂಕೋಚದಿಂದ ವರ್ತಿಸಿದ.

ರಾಧಾ, ಅಣ್ಣನಿಗೂ ಚಂದ್ರಶೇಖರಯ್ಯನಿಗೂ ಬಡಿಸುತ್ತ ಹೋದಳು. ಆತ ರಾಧೆಯನ್ನು ತಲೆಯೆತ್ತಿ ಕೂಡಾ ನೋಡಬೇಡಿ ಊಟ ಮಾಡಿದ.

ಕೊಠಡಿಗೆ ಹಿಂತಿರುಗಿದ ಚಂದ್ರಶೇಖರಯ್ಯನಿಗೆ ಅಂತಹ ನಿರ್ಮಲ ಒಲವನ್ನು ದೊರಕಿಸಿಕೊಂಡ ತಾನು ಸುಖಿಯೆಂದು ತೋರಿತು. ಸಿಗರೇಟಿನ ನೆನಪಾದರೂ ಸೇದಲು ಮನಸ್ಸಾಗಲಿಲ್ಲ.

ಬಿಸಿಲು ಚೆನ್ನಾಗಿ ಬೀಳತೊಡಗಿದಂತೆ ಸಿಕ್ಕದ ಉತ್ಸಾಹದಿಂದಲೇ ರಂಗಮ್ಮ ಓಡಾಡಿದರು.

“ಈ ವರ್ಷವಾದರೂ ಬೆಂಗಳೂರಿಗೆ ವರ್ಗವಾಗುವಂತೆ ಪ್ರಯತ್ನಿಸಬೇಕು”

—ಎಂದು ಆಗಾಗ್ಗೆ ಕಾಗದದಲ್ಲಿ ರಂಗಮ್ಮ ಮಗನಿಗೆ ಷರಾ ಬರೆಸುವುದಿತ್ತು. ಅದು ಎಷ್ಟೋ ವರ್ಷಗಳಿಂದ ಅವರು ಬರೆಸುತ್ತಲೇ ಬಂದ ಒಕ್ಕಣೆ.

‘ಪಾಮಿಸ್ಟ್ರಿ ಪ್ರೊಫೆಸರ್ ಪದ್ಮನಾಭಯ್ಯ’ ರಂಗಮ್ಮನ ಕೈ ನೋಡಿ ಭವಿಷ್ಯ ನುಡಿದಿರಲಿಲ್ಲ ಸಿಜ. ಆದರೆ, ರಂಗಮ್ಮನನ್ನು ಬಿಟ್ಟು ವಠಾರ ಇದ್ದೀತು ಎಂದು ಹೇಳುವ ಸಾಹಸ ಮಾಡಲು ಯಾರೂ ಸಿದ್ಧರಿರಲಿಲ್ಲ.

ಜಾಗೃತಾವಸ್ಥೆಯಿರಲಿ, ಸ್ವಪ್ನಾವಸ್ಥೆಯಿರಲಿ — ರಂಗಮ್ಮನ ಹೆಚ್ಚಿನ ಆಯುಸ್ಸೆಲ್ಲ ವಠಾರದ ಚಿಂತನೆಯಲ್ಲ ಕಳೆದುಹೋಗುತ್ತಿತ್ತು.

“ನಿಮ್ಮ ವಠಾರದಲ್ಲಿ ಎಷ್ಟು ಸಂಸಾರಗಳಿವೆ ರಂಗಮ್ಮೋರೆ?”

—ಎಂದು ಯಾರಾದರೂ ಕೇಳಿದರೆ, ಅವರು ಕೊಡುತ್ತಿದ್ದ ಉತ್ತರ :

“ಹದಿನಾಲ್ಕು.”

“ಹದಿನೈದಲ್ಲೇ ಅಜ್ಜಿ?”

—ಎಂದು ಯಾರಾದರೂ ತಿದ್ದಲು ಹೋಗುವುದಿತ್ತು. ‘ಅಜ್ಜಿ’ ಎಂಬ ಸಂಬೋಧನೆ ಅವರಿಗೆ ಪ್ರಿಯವಾಗಿರಲಿಲ್ಲ. ಸ್ವಲ್ಪ ರೇಗುತ್ತ, ಅವರು ಸಾರುತ್ತಿದ್ದರು :

“ಹದಿನೈದಲ್ಲ, ಹದಿನಾಲ್ಕೇ!”

ನಿಜವಾಗಿ, ಅವರವನ್ನೂ ಸೇರಿಸಿ ಹದಿನೈದು ಸಂಸಾರಗಳಾಗುತ್ತಿದ್ದವು. ಆದರೆ ಅವರ ಲೆಕ್ಕ ಬೇರೆ ರೀತಿಯಾಗಿತ್ತು. ಹದಿನಾಲ್ಕು ಸಂಸಾರಗಳು ತಮ್ಮ ಮನೆಯಲ್ಲಿವೆ, ವಠಾರದಲ್ಲಿವೆ, ಎಂದು ಅವರು ನಾಧಿಸುತ್ತಿದ್ದರು.

ಸ್ವಲ್ಪಕಾಲದ ಹಿಂದೆ ನಡೆದ ಅಹಲ್ಯಾ-ವೆಂಕಟೇಶರ ಪ್ರಕರಣವನ್ನು ರಂಗಮ್ಮ ಮರೆತಿರಲಿಲ್ಲ. ಅದರಿಂದ ಅವರ ಮನಸ್ಸಿಗೆ ತುಂಬಾ ನೋವಾಗಿತ್ತು. ರಾಜಮ್ಮ ತನ್ನ ಮಾತಿಗೆ ಬೆಲೆಕೊಡಲಿಲ್ಲವೆಂಬುದು ಆಗಾಗ್ಗೆ ಅವರಿಗೆ ನೆನಪಾಗುತ್ತಿತ್ತು.

ಅದನ್ನು ಮರೆಸುವಂತಹ ಒಳ್ಳೆಯ ಕೆಲಸವನ್ನೇನಾದರೂ ಮಾಡಲು ಅವರು ಹಾತೊರೆಯುತ್ತಿದ್ದರು.

ಹಿಂದೆಯೇ ಅವರ ಮನಸ್ಸಿನೊಳಗಿದ್ದ ಮೂಲೆ ಸೇರಿದ್ದ ವಿಷಯ, ಚಳಿಗಾಲದ ಅನಂತರದ ಹೊಂಬಿಸಿಲಿನಲ್ಲಿ ಗರಿಗಿದರಿಕೊಂಡು ಹೊರಬಂತು.

ಒಂದು ಸಂಜೆ ಹೊರ ಅಂಗಳದಲ್ಲಿ ನಿಂತಿದ್ದ ಅವರು, ವಠಾರಕ್ಕೆ ಹಂತಿರುಗುತ್ತಿದ್ದ ಚಂದ್ರಶೇಖರಯ್ಯನನ್ನು ಕಂಡರು. ಆತ, ಇತ್ತೀಚೆಗೆ ಇಷ್ಟು ಹಾಕಿದ್ದ ತನ್ನ ಹಳೆಯ ಗ್ಯಾಬಡೀನ್ ಸೂಟ್‌ನ್ನು ತೊಟ್ಟಿದ್ದ. ರಂಗಮ್ಮನ ಕಣ್ಣಿಗೆ ಸಿಂಗರಿಸಿದ ಮದುವಣಿಗನ ಹಾಗೆಯೇ ಆತ ಕಂಡ.

“ಎನು ಚಂದ್ರಶೇಖರಯ್ಯ, ನಿಮ್ಮ ಹತ್ತಿರ ಮಾತನಾಡೋಣ, ಅಂದ್ರೆ ನಿಮಗೆ ಒಂದು ನಿಮಿಷವೂ ಪುರಸತ್ತೇ ಇಲ್ಲವಲ್ಲಾ?”

—ಎಂದು ರಂಗಮ್ಮ ಪೀಠಿಕೆ ಹಾಕಿದರು.

“ಪುರಸತ್ತು ನಿಮಗಿರೋಲ್ಲಾಂತ ನಾನೇ ಬಂದು ಮಾತಾಡ್ತೊಲ್ಲ. ಅಷ್ಟೆ”

—ಎಂದು ಚಂದ್ರಶೇಖರಯ್ಯ ವಿವರಣೆ ಕೊಟ್ಟು, ರಂಗಮ್ಮ ನಿಲ್ಲಿಸಿಕೊಂಡು ಭೈರಿಗೆ ಕೊರೆಯುವರೇನೋ ಎಂಬ ಭಯದಿಂದಲೆ, ಮಹಡಿ ಮೆಟ್ಟಿಲುಗಳನ್ನೇರತೊಡಗಿದ.

“ಕೆಳಗೆ ನಮ್ಮನೇಗ್ಗನ್ನಿ ಸ್ವಲ್ಪ”

—ಎಂದು ರಂಗಮ್ಮ ಕರೆದರು. ಅವರ ದೃಷ್ಟಿಗೆ, ಕೊನೆಯ

ಕಿಟಕಿಯಲ್ಲಿ ರಾಧೆಯ ಮುಖ ಮಸಕುಮಸಕಾಗಿ ತೋರಿತು.

ಬೇರೆ ಉಪಾಯವಿಲ್ಲದೆ ಚಂದ್ರಶೇಖರಯ್ಯ ಬೂಟ್ಟು ಬಿಚ್ಚಿಟ್ಟು ಬಟ್ಟೆ ಬದಲಾಯಿಸಿ ರಂಗಮ್ಮನ ಮನೆಗೆ ಹೋದ. ಸುಬ್ಬಕ್ಕಪ್ಪಯ್ಯ ಬರುವುದರೊಳಗೇ ಮೊದಲ ವಾಚನವನ್ನು ಮುಗಿಸಬೇಕಾದ ಕಾಗದ ವಿರಬಹುದು, ಭೂಕಂದಾಯಕ್ಕೆ ಸಂಬಂಧಿಸಿ ನಗರ ಸಭೆಯಿಂದ ನೋಟೀಸು ಬಂದಿರಬಹುದು, -ಎಂದು ಚಂದ್ರಶೇಖರಯ್ಯ ಯೋಚಿಸಿದ್ದ. ಆದರೆ ಅದೊಂದೂ ಇರಲಿಲ್ಲ.

“ಸುಮ್ಮನೆ ಕರ್ದೆ. ಬಹಳ ದಿವಸವಾಯ್ತು ನೋಡಿ ನಿಮ್ಮ ತೇಲಿ ಮಾತನಾಡ್ತೆ”

—ಎಂದು ರಂಗಮ್ಮ ನಗೆ ಬೀರಿದರು. ಇಷ್ಟು ವಯಸ್ಸಾದ ಮೇಲೆ ನಕ್ಕಾಗಲೂ ನೋಡಲು ಚೆನ್ನಾಗಿರುತ್ತದೆಂಬ ಅವರ ನಂಬಿಕೆ ಆಶ್ಚರ್ಯಕರವಾಗಿತ್ತು.

ಚಂದ್ರಶೇಖರಯ್ಯನೂ ಮುಗುಳ್ಳುಕ್ಕ.

“ಏನಪ್ಪಾ, ಆರೋಗ್ಯವಾಗಿದೀರಾ? ಊರಿನಿಂದೇನಾದರೂ ಕಾಗದ ಬಂತೆ?”

ಇಷ್ಟರಲ್ಲಿ ಚಂದ್ರಶೇಖರಯ್ಯನಿಗೆ, ರಂಗಮ್ಮ ಮುಂದೆ ಪ್ರಸ್ತಾಪಿಸಲಿದ್ದ ವಿಷಯ ಯಾವುದೆಂಬುದು ತಿಳಿಯಿತು. ಬೇರೆ ದಿನಗಳಲ್ಲಾದರೆ ತೇಲಿಸಿ ಮಾತನಾಡುತ್ತಿದ್ದವನು ಈ ದಿನ ಸ್ವಲ್ಪ ತಬ್ಬಿಬ್ಬಾದ.

“ಮೊನ್ನೆ ಒಂದು ಕಾಗದ ಬಂದಿತ್ತು.”

“ಏನ್ನೇಳಾರೆ ನಿಮ್ಮ ತಂದೆ? ಮದುವೆ ಬೇಡ. ಹಾಗೇ ಇದ್ದಿರೋಂತೋ?”

ಚಂದ್ರಶೇಖರಯ್ಯ ಆಕ್ಷಣವೇ, ತಾನು ಹೇಗೆ ಮುಂದುವರಿಯಬೇಕೆಂಬುದನ್ನು ನಿರ್ಧರಿಸಿದ.

“ಹಾಗೇನಿಲ್ಲ ರಂಗಮ್ಮೋರೆ. ಬೇಗ್ಗೆ ಮಾಡ್ಕೊ ಅಂತಲೇ ಅಪ್ಪ ಹೇಳ್ತಾನೆ. ಆದರೆ ಸರಿಯಾದ ಹುಡುಗಿ ಸಿಗ್ಬೇಕಲ್ಲ?”

ಆತನ ಉತ್ತರದ ಧ್ವನಿಯಲ್ಲಾಗಿದ್ದ ಬದಲಾವಣೆಯನ್ನು ಗಮನಿಸಿ ರಂಗಮ್ಮ ಹಿಗ್ಗಿದರು.

“ಅದೇನು ಹಾಗಂದ್ರೆ? ಈ ಭೂಮಿ ಮೇಲೆ ನಿಮಗೆ ಬೇಕಾದ ಹುಡುಗೀರೇ ಇಲ್ಲ?”

“ಎಲ್ಲಾದ್ರೂ ಇದ್ದೆ ಪ್ರಯೋಜನವೇನು? ಹೊರಗೆ ಮದುವೆ ಮಾಡ್ಕೊಂಡು ಈ ವಠಾರ ಬಿಟ್ಟು ಹೋಗು ಅಂತೀರೇನು?”

ಅರೆಕ್ಷಣ ರಂಗಮ್ಮನಿಗೆ ಏನು ಹೇಳಬೇಕೋ ತೋಚಲಿಲ್ಲ. ತಮ್ಮ ಮನಸ್ಸಿನಲ್ಲಿದ್ದದ್ದೇ ಆತನ ಮನಸ್ಸಿನಲ್ಲಿಯೂ ಇದೆಯೇ ಎಂದು ತಿಳಿಯಲು ಅವರು ಕಾತರರಾದರು.

“ಹಾಗಾದ್ರೆ ಈ ವಠಾರದಲ್ಲೇ ಯಾವುದಾದರೂ ಹುಡುಗಿ ಇದ್ದರೆ ಗೊತ್ತು ಮಾಡೋಣ್ವೇನು?”

ಹೇಳಬೇಕಾದ್ದನ್ನು ನೆಗೆಗೀಡಾಗುವಂತೆ ಹೇಳದೆನೇನೂ ಎಂದು ಅಳುಕುತ್ತ ಚಂದ್ರಶೇಖರಯ್ಯನೆಂದ :

“ನೂಡಿ, ಆಗಿಹೋಗ್ಲಿ.”

ವಠಾರದಲ್ಲಿ ಮದುವೆಯನ್ನಿ ದಿರು ನೋಡುತ್ತಿರುವ ಹುಡುಗಿ ರಾಧೆಯೊಬ್ಬಳೇ ಎಂದು ಯಾರಿಗೆ ಗೊತ್ತಿರಲಿಲ್ಲ?

“ಹಾಗಾದರೆ ನಿಮ್ಮ ಜಾತಕ ಒಂದಿಷ್ಟು ತಂದ್ಕೊಡಿ.”

“ಜಾತಕ ಇಲ್ವಲ್ಲ.”

“ಊರಲ್ಲೂ ಇಲ್ಲ?”

“ಇದೆ. ತರಿಸ್ಕೊಡ್ತೀನಿ.”

.....ಆ ಬಳಿಕ ಕೆಲವು ದಿನ ರಂಗಮ್ಮ ಗೆಲುವಾಗಿದ್ದರು. ಯಾರಿಗೂ ಅವರು ಬಾಯಿಬಿಟ್ಟು ಏನನ್ನೂ ಹೇಳಲಿಲ್ಲ. ಗುಪ್ತ ಸಂಧಾನಗಳು ಮಾತ್ರ ನಡೆದುವು.

.....

ಆಹಳ್ಳಿ ಗಂಡನ ಮನೆಗೆ ಹೊರಟು ಹೋದಬಳಿಕ, ರಾಧೆ ಚಂಪಾ ವತಿಗೆ ಹೆಚ್ಚು ಆಪ್ತಳಾದ ಸ್ನೇಹಿತೆಯಾದಳು ಆಕೆಗೆ ಹಾಡು ಬರುತ್ತಿರಲಿಲ್ಲ. ಆದರೆ ಹಾಡಿನ ಪುಸ್ತಕವನ್ನು ತಂದು ಆಕೆ ಚಂಪಾವತಿಗೆ ಕೊಡುತ್ತಿದ್ದಳು. ಓದಲೆಂದು ಕಾದಂಬರಿಗಳನ್ನು ತರುತ್ತಿದ್ದಳು

ಶಂಕರನಾರಾಯಣಯ್ಯನಿಗೆ ಬೇಗನೆ ಮನೆಗೆ ಬರುತ್ತಿದ್ದ ;

ಶಡವಾಗಿ ಕೆಲಸಕ್ಕೆ ಹೋಗುತ್ತಿದ್ದ. ಚಂಪಾ ತುಂಬಿದ ಗರ್ಭಿಣಿ. ಆತ ಹೊಸ ಗಡಿಯಾರ ಕೊಂಡು ತಂದಿರಲಿಲ್ಲ. ಆದರೆ ಸಾಲ ಮಾಡಿ ಹೆಂಡತಿಯನ್ನು ಹೆರಿಗೆ ಆಸ್ಪತ್ರೆಗೆ ಸೇರಿಸಲು ಸಿದ್ಧನಾಗಿದ್ದ.

“ಬೇಡವೇ ಬೇಡ ! ಇಲ್ಲಿಯೇ ಹೆರಿಗೆಯಾಗಲಿ !”

—ಎಂದು ಚಂಪಾ ಹಟತೊಟ್ಟಳು.

ಅವರ ಮಗಳಿಗೆಗ ಪುಟ್ಟ ಹೆಜ್ಜೆಗಳನ್ನಿಡುತ್ತಿದ್ದ, ತೊದಲು ಮಾತನಾಡುತ್ತಿದ್ದ, ದಿಟ್ಟ. ಆಕೆಯನ್ನೇ ಪ್ರೀತಿಯಿಂದ ನೋಡುತ್ತ ಶಂಕರ ನಾರಾಯಣಯ್ಯ ಹೇಳಿದ :

“ಬರೋದೂ ಹೆಣ್ಣು ಮಗುವೇ ಆದರೆ ಎಷ್ಟು ಚೆಂದ !”

ಈ ಗಂಡಸಿನ ಅಳ ಕಂಡವರಿಲ್ಲ ಎಂಬಂತೆ ಚಂಪಾ ದುರುಗುಟ್ಟಿಕೊಂಡು ಆತನನ್ನೇ ನೋಡಿ ಅಂದಳು :

“ಎನೂ ಬೇಡಿ. ನಂಗೆ ಗಂಡು ಮಗೂನೇ ಬೇಕು.”

“ಯಾಕೆ ? ನಾನೆಲ್ಲಾದರೂ ಓಡಿಹೋದರೆ, ನಿನ್ನನ್ನ ಸಾಕೋದಕ್ಕಾದರೂ ಇರಲಿಂತಾನೋ ?”

ಚಂಪಾ, ತಾನು ಓದುತ್ತಿದ್ದ ಕಾದಂಬರಿಯನ್ನು ಕುಳಿತಲ್ಲೊಂದಲೆ ಆತನ ಎದೆಗೆ ಎಸೆದಳು. ಬಿದ್ದ ರಭಸಕ್ಕೆ ಹೊದಿಕೆ ಮಾಡಬೇಕಾದ ಆ ಪುಸ್ತಕವನ್ನೇ ತಿಕ್ಕಿಕೊಂಡು ಆತನೆಂದ :

“ಚಂಪಾ, ಕಪಿಚೇಷ್ಟೆ ಮಾಡ್ತಿ ಸುಮ್ಮನಿರು. ಆಯಾಸ ಆಗತ್ತೆ ಅನ್ನೋದಾದ್ರೂ ತಿಳಿಬೇಡ್ವೇ ?”

ಆಕೆ ಸುಮ್ಮನಾದಳು. ಆತ ಆ ಪುಸ್ತಕವನ್ನು ನೋಡುತ್ತ ಹೇಳಿದ :

“ಹೀಗೆಲ್ಲಾ ನೀನು ಪುಸ್ತಕ ಎಸೆದ್ರೆ, ಆಮೇಲೆ ರಾಧಾ ತಂದು ಕೊಡೋದೇ ಇಲ್ಲ, ನೋಡು.”

ಚಂಪಾವತಿಗೆ ರಾಧೆಯ ನೆನಪಾಯಿತು. ತಾನು ಪ್ರಸ್ತಾಪಿಸಬೇಕಾಗಿದ್ದ ವಿಷಯವನ್ನು ಯೋಚಿಸಿ ಆಕೆ ಮುಗುಳ್ಳುಕ್ಕಳು. ಆ ಮುಗುಳ್ಳು ನಗುವನ್ನು ನೋಡಿದ ಶಂಕರನಾರಾಯಣಯ್ಯ ಅದರ ಹಿಂದೆ ಬರಲಿದ್ದ ಮಾತುಗಳನ್ನು ನಿರೀಕ್ಷಿಸಿದ.

“ನಿಮ್ಮ ಸ್ನೇಹಿತ ಚಂದ್ರಶೇಖರಯ್ಯನಿಗೆ ಇನ್ನೂ ಮದುವೆ ಇಲ್ಲ ಅಲ್ವೆ?”

“ಇಲ್ಲ, ನಿನ್ನ ಮಗಳ್ಳ ಕೊಡೋಣಾಂತಿದೀಯೇನು?”

“ಆತ ರಾಧಾ ಮನೆ ಪಕ್ಕಲ್ಲೇ ಇದಾರಂತೆ.”

“ಪಾಪ! ಇವತ್ತು ಗೊತ್ತಾಯ್ತೇನೋ?”

ಚಂಪಾ ಮಾತನಾಡಲಿಲ್ಲ. ಅಹಲೈಗೆ ಆದ ಅನುಭವ ರಾಧೆಗೂ ಆಗಬಹುದೆಂದು ಆಕೆಗೆ ಭಯವಾಗಿತ್ತು. ಹಾಗಾಗಬಾರದೆಂದು ಆಕೆ ಆಶಿಸುತ್ತಿದ್ದಳು.

ಚಂಪಾ ತಲೆಯೆತ್ತಿ ಗಂಡನ ಮುಖವನ್ನೆ ದಿಟ್ಟಿಸಿದಳು.

ಶಂಕರನಾರಾಯಣಯ್ಯ ಮೃದುವಾದ ಸ್ವರದಲ್ಲಿ ಮಾತನಾಡಿದ :

“ಚಂಪಾ, ಸುಮ್ಮನೆ ಏನಾದರೂ ಯೋಚ್ನೆ ಮಾಡ್ಬೇಡ.”

“ನಿಮ್ಮ ಸ್ನೇಹಿತ. ಯಾವತ್ತಾದರೂ ಮಾತಾಡಿಸಿ ನೋಡಿ.”

“ಹೂಂ.”

ಚಂಪಾವತಿಗೆ ಸಮಾಧಾನವಾಯಿತು.

.....

ಆ ವಾರವೆ ಒಂದು ಸಂಜೆ ಚಂದ್ರಶೇಖರಯ್ಯ ಹೋಟೆಲಿನಲ್ಲಿ ಶಂಕರನಾರಾಯಣಯ್ಯನಿಗೆ ಕಾಣಲು ಸಿಕ್ಕಿದ. ಚಂಪಾವತಿ ಹೇಳಿದ್ದು ದನ್ನು ನೆನೆಸಿಕೊಳ್ಳುತ್ತ ಶಂಕರನಾರಾಯಣಯ್ಯ ಮಾತು ಹೇಗೆ ಆರಂಭಿಸಬೇಕೆಂದು ಚಡಪಡಿಸಿದ. ಚಂದ್ರಶೇಖರಯ್ಯ ಏನು ತಿಳಿದು ಕೊಳ್ಳುವನೋ ಎಂದು ಆತನಿಗೆ ಸಂಕೋಚವೆನಿಸಿತು. ಹೆಸರು-ಹಲಿಗೆ ಬರೆದುಕೊಟ್ಟಿದ್ದಕ್ಕಾಗಿ ಚಂಪಾ, ‘ನಿಮ್ಮ ಸ್ನೇಹಿತ’ ಎಂದು ಹೇಳುತ್ತಿದ್ದಳಾದರೂ ಹೇಳಿಕೊಳ್ಳುವಂತಹ ಗಾಢಸ್ನೇಹವೇನೂ ಅವರ ನಡುವೆ ಬೆಳೆದಿರಲಿಲ್ಲ. ಹೆಚ್ಚಾಗಿ ಬೆರೆಯಲು ಬಿಡುವು ದೊರೆಯದೆ ಇರು ತಿದ್ದು ದೇ ಅದಕ್ಕೆ ಕಾರಣ.

ಚಂದ್ರಶೇಖರಯ್ಯ ಸಿಗರೇಟು ಕೊಟ್ಟ. ಶಂಕರನಾರಾಯಣಯ್ಯ ಕಡ್ಡಿ ಕೊರೆದು ಇಬ್ಬರದಕ್ಕೂ ಹಚ್ಚಿದ. ಹೋಟೆಲಿನ ಆ ಮೂಲೆಯಲ್ಲಿ ಅಷ್ಟಾಗಿ ಜನರೂ ಇರಲಿಲ್ಲ.

“ಇನ್ನೊಂದು ಒನ್-ಬೈ ಟು ಕಾಫಿ ತಗೊಳ್ಳೋಣ್ಣಿ?”

ಎಂದು ಚಂದ್ರಶೇಖರಯ್ಯ ಕೇಳಿದ. ಶಂಕರನಾರಾಯಣಯ್ಯ ಸಮ್ಮತಿಸೂಚಕವಾಗಿ ತಲೆಯಾಡಿಸಿದ.

ಮಾತು ಆರಂಭಿಸಲು ವಾತಾವರಣ ಅನುಕೂಲವಾಗಿದ್ದಂತೆ ಕಂಡಿತು.

“ಚಂದ್ರಶೇಖರಯ್ಯ, ನಿಮ್ಮನ್ನು ಒಂದು ವಿಷಯ ಕೇಳ್ಬೇಕೂಂತ. ತಪ್ಪು ತಿಳಿಯೊಳ್ಳಲ್ಲ ತಾನೆ?”

“ಕೇಳಿ. ಆದಕ್ಕೇನು?”

“ವಿಷಯ ವೈಯಕ್ತಿಕ.”

“ಏನೂ ಪರವಾಗಿಲ್ಲ. ನಾನಂತೂ ನನ್ನ ವೃತ್ತಿಲಿ ಯಾವಾಗ್ಲೂ ವೈಯಕ್ತಿಕ ಪ್ರಶ್ನೆನೇ ಕೇಳೋದು.”

ಶಂಕರನಾರಾಯಣಯ್ಯನಿಗೆ ನಗು ಬಂತು.

“ನೀವು ಯಾಕೆ ವ.ದು.ವೆ ಮಾಡ್ಕೊಬಾರದು?”

“ಮಾಡ್ಕೊಂಡರಾಯ್ತು. ಮದುವೆಯಾದೊರೆಲ್ಲಾ ವಠಾರದಲ್ಲಿ ಅನುಭವಿಸ್ತಿರೋ ಸುಖ ಕಾಣಿಸೋಲ್ವೆ?”

“ಅದೇನೋ ನಿಜ ಅನ್ನಿ.”

ಶಂಕರನಾರಾಯಣಯ್ಯನಿಗೆ ಗೊತ್ತಿತ್ತು. ಅದು ಪೂರ್ತಿ ನಿಜ ವಾಗಿರಲಿಲ್ಲ. ತಾನಿರಲಿಲ್ಲವೆ? ತಾನು ದಾಂಪತ್ಯ ಜೀವನವನ್ನು ರೌರವ ನರಕವೆಂದು ಭಾವಿಸಿದ್ದನೆ? ಆದರೆ, ಸಂಸಾರ ಸುಖದ ವಿಷಯವಾಗಿ ತನ್ನ ಅಭಿಪ್ರಾಯ ಬೇರೆ ಎಂಬುದನ್ನು ಅಲ್ಲಿ ಬಹಿರಂಗವಾಗಿ ಹೇಳಲು ಆತ ಸಮರ್ಥನಾಗಲಿಲ್ಲ.

ಬಲು ಹಿತಕರವಾಗಿದ್ದ ಆ ಸಂಭಾಷಣೆಯನ್ನು ದೀರ್ಘಗೊಳಿ ಸೋಣವೆಂದು ಚಂದ್ರಶೇಖರಯ್ಯ ಹಾಗೆ ಹೇಳಿದ್ದರೆ, ಆ ಶಂಕರ ನಾರಾಯಣಯ್ಯ ಮಾತನ್ನೆ ನಿಲ್ಲಿಸಿಬಿಟ್ಟಿದ್ದ! ಆತನ ಬಾಯಿ ತೆರೆಸಲು ತಾನೇ ಮಾತನಾಡಬೇಕಾಯಿತು.

“ಆದರೆ, ಗಂಡಸಾಗಲಿ ಹೆಂಗಸಾಗಲಿ ಆಯುಷ್ಯವೆಲ್ಲಾ ಒಂಟಿ ಯಾಗೇ ಇರಬೇಕೂಂತ ನನ್ನ ಅಭಿಪ್ರಾಯವಲ್ಲ!”

ಅಷ್ಟು ಹೇಳಿ, ಹುಡುಗ ಮೇಜಿನ ಮೇಲಿರಿಸಿ ಹೋದ ಕಾಫಿಯ ಗ್ಲಾಸನ್ನು ಚಂದ್ರಶೇಖರಯ್ಯ ಕೈಗೆತ್ತಿಕೊಂಡ.

ನಿರಾಶನಾಗಬೇಕಾದ್ದಿಲ್ಲ ಎಂದುಕೊಳ್ಳುತ್ತಾ ಶಂಕರನಾರಾಯಣಯ್ಯ ಹೇಳಿದ :

“ನೀವು ಮದುವೆ ಮಾಡ್ಕೊಳ್ಳೋ ಹಾಗಿದ್ದರೆ ನಮ್ಮ ಕಡೇ ದೊಂದು ಹುಡುಗಿ ಇದೆ.”

ಚಂದ್ರಶೇಖರಯ್ಯನ ಮುಖ ಒಮ್ಮೆಲೆ ಗಂಭೀರವಾಯಿತು. ಇನ್ನು ಆ ಮಾತು ಕತೆಯನ್ನು ಬರಿಯ ತಮಾಷೆಯಾಗಿ ಪರಿಗಣಿಸುವಂತಿರಲಿಲ್ಲ.

“ಕ್ಷಮಿಸಿ ಶಂಕರನಾರಾಯಣಯ್ಯ, ನನಗೆ ಹುಡುಗಿ ಗೊತ್ತಾಗಿದೆ. ಇನ್ನು ನಾಲ್ಕು ತಿಂಗಳಲ್ಲೇ ಮದುವೆ.”

“ಸಂತೋಷ !”

ಶಂಕರನಾರಾಯಣಯ್ಯ ನಕ್ಕರೂ ರಾಫೆಗಾಗಿ ಚಂಪಾವತಿಯನ್ನು ಸಂತೋಷ ಪಡಿಸುವುದಕ್ಕಾಗಿ—ತಾನೇನನ್ನೂ ಮಾಡಲಾಗಲಿಲ್ಲವಲ್ಲ ಎಂದು ಆತನಿಗೆ ಸಂಕಟವಾಯಿತು. ಆ ದುಃಖವನ್ನು ನುಂಗುವಂತೆ ಗ್ಲಾಸಿನಲ್ಲಿದ್ದ ಕಾಫಿಯನ್ನು ಒಂದೇ ಗುಟುಕಿಗೆ ಕುಡಿದ. ಬಲವಾಗಿ ಒಂದು ಉಸಿರು ಸಿಗರೇಟನ್ನು ಸೇದಿದ.

ಶಂಕರನಾರಾಯಣಯ್ಯನ ಕಡೆಯ ಹುಡುಗಿಯ ಬಗ್ಗೆ ಚಂದ್ರಶೇಖರಯ್ಯನಿಗೆ ಕನಿಕರವಾಯಿತು.

“ಸೋ ಸಾರಿ ಶಂಕರನಾರಾಯಣಯ್ಯ. ನನ್ನದೆಲ್ಲಾ ಆಗ್ಲೋಯ್ತು.”

“ಏನೂ ಪರವಾಗಿಲ್ಲ. ನೀವು ಮದುವೆ ಮಾಡ್ಕೊಬೇಕೂಂತ ನಿರ್ಧಾರ ಮಾಡಿದೀರಲ್ಲ. ಅದೇ ಸಂತೋಷ.”

“ನನ್ನ ಗೊತ್ತಿನಲ್ಲಿ ಯಾವುದಾದರೂ ಗಂಡು ಇದ್ದರೆ ಹೇಳ್ತೀನಿ.”

“ಓ ಯೆಸ್, ದಯವಿಟ್ಟು ಹೇಳಿ. ಉಪಕಾರವಾಗುತ್ತೆ.”

“ಹೊರಡೋಣ್ವೋ ? ಮನೆ ಕಡೆ ತಾನೆ ?”

“ಹೌದು. ನಡೀರಿ.”

.....

ಮನೆ ಸೇರಿದ ಮೇಲೆ ಶಂಕರನಾರಾಯಣಯ್ಯ ಬೇಸರದ ಧ್ವನಿ ಯಲ್ಲಿ ಹೇಳಿದ :

“ಚಂದ್ರಶೇಖರಯ್ಯನಿಗೆ ಆಗ್ಲೇ ಮದುವೆ ಗೊತ್ತಾಗ್ಬಿಟ್ಟಿದೆ ಕಣೇ.”

“ಆ ವಿಷಯ ನಿಮಗಿಂತ ಮುಂಚೆ ನನಗೇ ತಿಳಿತು.”

ಸಂತೋಷದ ಧ್ವನಿ. ಅದು ಅರ್ಥವಾಗದೆ ಹೆಂಡತಿಯ ಮುಖ ವನ್ನು ಆತ ಮಿಕಿಮಿಕಿ ನೋಡಿದ. ಚಂಪಾ ಕೇಳಿದಳು :

“ಅದ್ಯಾಕೆ ಹಾಗೆ ನೋಡ್ತಿದೀರಾ ?”

“ರಾಧೆ ವಿಷಯ ಆತನ ಜತೇಲಿ ಪ್ರಸ್ತಾಪಿಸ್ಬೇಕೂಂತ ನೀನು ಹೇಳಿದ್ದ ಹಾಗೆ ನೆನಪು.”

“ಹೌದು, ಏನಾಯ್ತು ?”

“ಏನು ಆಗೋದು ? ನೀನು ಸಲಹೆ ಮಾಡಿದ್ದೇ ತಡವಾಯ್ತು. ಅಂತೂ ನಿನ್ನ ರಾಧೆಗೆ ಭಾಗ್ಯ ಇಲ್ಲ.”

“ರಾಧೆಗೆ ಭಾಗ್ಯ ಇಲ್ಲ ? ಅದೇನಿ ಹಾಗಂದ್ರೆ ? ಅವಳೇ ಕಣ್ಣೇ ಹುಡುಗಿ !”

“ಯಾರು-ಚಂದ್ರಶೇಖರಯ್ಯ-!”

“ಮದುವೆ ಪ್ರಸ್ತಾಪ ಮಾಡೋಕೆ ಹೋದೋರು ಹುಡುಗಿ ಯಾರೂಂತ ಕೂಡಾ ಕೇಳ್ಲಿಲ್ಲ ನೀವು ?”

‘ಜೇಸ್ತು ಬಿದ್ದ’ ಗಂಡನನ್ನು ಕಂಡು ಚಂಪಾವತಿಗೆ ಮೋಜೆ ನಿಸಿತು. ಆಕೆ ಬಿದ್ದು ಬಿದ್ದು ನಕ್ಕಳು. ಆದರೆ ನಗೆಯ ಸುಖವನ್ನು ಬೇಕಾದ ಹಾಗೆ ಅನುಭವಿಸಲು ಆಕೆಯ ದೇಹ ಸಿದ್ಧವಿರಲಿಲ್ಲ. ಉಸಿರಿ ಗಾಗಿ ಆಕೆ ಅರ್ಧದಲ್ಲೇ ತಡೆದು ನಿಂತಳು.

ಹೆಂಡತಿಯ ದೇಹಸ್ಥಿತಿಯನ್ನು ಗಮನಿಸುತ್ತಾ ಗಂಡನೆಂದ :

“ಅಂತೂ ನಿನ್ನ ಬಯಕೆ ಈಡೇರಿತೋ ಇಲ್ಲವೋ ?”

“ಆದರೆ ಯಾರಿಗೂ ಹೇಳ್ಬೇಡಿ. ಇದು ರಹಸ್ಯ !”

ಹಿರಿಯರಿಗೆ ತಿಳಿಯದೆಯೇ ಏನಾದರೂ ಸಂಭವಿಸಿದೆಯೋ ಏನೋ ಎನ್ನಿಸಿತು ಶಂಕರನಾರಾಯಣಯ್ಯನಿಗೆ.

“ಹಾಗಂದ್ರೆ ?”

“ರಂಗಮ್ಮ ಬಂದು ಗುಟ್ಟಾಗಿ ಹೇಳಿದ್ದು. ಅವರದೇನಂತೆ ರಾಯಭಾರ. ಆದರೆ ಇನ್ನೂ ಎರಡು ತಿಂಗಳು ಯಾರಿಗೂ ಹೇಳಬಾರದು ಅಂದ್ರು.”

“ಹಾಗೋ ?”

“ಮಿನಾಕ್ಷಮ್ಮ, ಕಮಲಮ್ಮ, ಪದ್ಮಾವತಿ, ಕಾಮಾಕ್ಷಿ - ಪ್ರತಿಯೊಬ್ಬರ ಹತ್ರಾನೂ ಹಾಗೇನೇ ಗುಟ್ಟಾಗಿ ರಂಗಮ್ಮ ಹೇಳಿ ಹೋದ್ದು!”

ಇದು ತನ್ನ ಸರದಿಯೆಂದು ಶಂಕರನಾರಾಯಣಯ್ಯ ಬಿದ್ದು ಬಿದ್ದು ನಕ್ಕ. •

ನಾರಾಯಣಿ ಸತ್ತು ಒಂದು ವರ್ಷವಾಗಿತ್ತು ಆಗಲೆ. ಪ್ರತಿ ಯೊಬ್ಬರ ವಯಸ್ಸೂ ಹಿಂದಿಗಿಂತ ಒಂದು ವರ್ಷ ಹೆಚ್ಚಾಗಿತ್ತು.

“ಎಷ್ಟು ಬೇಗ ಕಾಲ ಕಳೆದ್ದೋಗುತ್ತೆ!”

—ಎಂದು ರಂಗಮ್ಮ ತಮ್ಮ ಸ್ವಕ್ಕೇ ಆಶ್ಚರ್ಯ ವ್ಯಕ್ತಪಡಿಸಿದರು.

ಉಪಾಧ್ಯಾಯ ಲಕ್ಷ್ಮೀನಾರಾಯಣಯ್ಯನಿಗೆ ಮಾಗಡಿಗೆ ವರ್ಗವಾದ ವಾರ್ತೆ ಬಂತು. ಒಬ್ಬರೇ ಹೋದರಾಯಿತೆಂದು ಮೊದಲು ಯೋಚಿಸಿದ್ದರೂ ತೀರ್ಮಾನ ಮಾಡುವ ಹೊತ್ತು ಬಂದಾಗ ಸಂಸಾರವನ್ನೂ ಜತೆಯಲ್ಲೇ ಕರೆದೊಯ್ಯುವುದು ಮೇಲೆಂದು ಲಕ್ಷ್ಮೀನಾರಾಯಣಯ್ಯ ನಿರ್ಧರಿಸಿದರು.

“ಈ ತಿಂಗಳು ಕೊನೇಲಿ ಮನೆ ಖಾಲಿ ಮಾಡ್ತೀನಿ ರಂಗಮ್ಮೋರೆ”

—ಎಂದು ಲಕ್ಷ್ಮೀನಾರಾಯಣಯ್ಯ ತಿಳಿಸಿದರು.

“ಬೆಂಗಳೂರಿಗೇ ವಾಸವು ವರ್ಗವಾದಾಗ ನಿಮ್ಮ ವರಾರದಲ್ಲೇ ಈ ಮನೆಯನ್ನೇ ನೀವು ಕೊಡ್ಬೇಕು!”

—ಎಂದು ವಿನಂತಿಯನ್ನೂ ಮಾಡಿದರು.

“ಆಗಲಪ್ಪಾ ಆಗಲಿ”

—ಎಂದು ರಂಗಮ್ಮ ಎನ್ನದಿರಲಿಲ್ಲ.

ಆದರೆ ಅವರ ಮನಸ್ಸು ಆಗಲೆ ಎಣಕೆ ಹಾಕಿತು : ಎಡಬದಿಯ ಮೊದಲ ಮನೆಗಿನ್ನು ಹತ್ತೊಂಭತ್ತು ರೂಪಾಯಿ ಬಾಡಿಗೆ; ಬೇಗನೆ ವಿವಾಹವಾಗಲಿರುವ ಚಂದ್ರಶೇಖರಯ್ಯನಿಗೇ ಅದನ್ನು ಕೊಡಬೇಕು; ಜಯರಾಮುಗೆ ಮದುವೆಯಾಗಿ ಆತ ಪ್ರತ್ಯೇಕ ಸಂಸಾರ ಹೂಡುವ ವರೆಗೆ ಅವರೆಲ್ಲ ಜತೆಯಾಗಿಯೇ ಇದ್ದರೂ ಇದ್ದರೇ. ಅಂತೂ ಮೇಲಿನ

ಕೊಠಡಿ ಮನೆಗಳು ಬಾಲಿಯಾದರೆ ಅವುಗಳನ್ನೆಲ್ಲಾ ಓದುವ ಹುಡುಗರಿಗೇ ಬಿಟ್ಟುಬಿಡಬೇಕು. ಬೇಸಗೆಯ ರಜಾದಲ್ಲಿ ಹುಡುಗರಿಂದ ಬಾಡಿಗೆ ಸಿಗುತ್ತಿರಲಿಲ್ಲ. ಹಾಗೆ ನಷ್ಟವಾಗದಂತೆ, ತಿಂಗಳ ಬಾಡಿಗೆಯನ್ನೇ ಸ್ವಲ್ಪ ಹೆಚ್ಚಿಸಿದರಾಯಿತು.....

ಚಂದ್ರಶೇಖರಯ್ಯನೊಡನೆ ಇದನ್ನೆಲ್ಲಾ ಮಾತನಾಡಿ, ಇನ್ನೆರಡು ದಿನ ಬಿಟ್ಟುಕೊಂಡು 'ಮನೆ ಬಾಡಿಗೆಗೆ ಇದೆ' ಬೋರ್ಡನ್ನು ಹೊರಗೆ ತೂಗುಹಾಕುವುದೇ ಮೇಲೆಂದು ಅವರು ಅಂದುಕೊಂಡರು.

.....

ಚಂಪಾವತಿಗೆ ಬೇನೆ ಬರುತ್ತಿತ್ತು. ವತಾರದವರೆಲ್ಲ 'ನಾವು ನೋಡ್ಕೊತೇವೆ, ನಾವು ನೋಡ್ಕೊತೇವೆ' ಎಂದು ಆಶ್ವಾಸನೆ ಕೊಟ್ಟರೂ ಶಂಕರನಾರಾಯಣಯ್ಯ ದಾದಿಯೊಬ್ಬಳನ್ನು ಗೊತ್ತು ಮಾಡಿದ. ಆ ದಾದಿ ತಮ್ಮ ಜನವಲ್ಲವೆಂದು ತಿಳಿದರೂ ವತಾರದವರು ಆಕ್ರೋಶ ಮಾಡಲಿಲ್ಲ.

ಆ ಸಂಜೆ ಪೋಲೀಸ್ ಶಿವಸ್ವಾಮಿ ಕೆಂಗಣ್ಣು ಉರಿಸಿಕೊಂಡೇ ಮನೆಗೆ ಬಂದ. ರಾಜಾಮಿಲ್ಲಿನವರು 'ಕೂಲಿಕಾರ ಗಲಾಟೆ' ಆಗಿತ್ತು. ಸೇರಿದ್ದ ಗುಂಪನ್ನು ಚದರಿಸಲು ಪೋಲೀಸರು ಲಾಠಿ ಪ್ರಹಾರ ಮಾಡಿದ್ದರು. ಶಿವಸ್ವಾಮಿಯೂ ಲಾಠಿ ತಿರುಗಿಸಿ ಬದಜನರನ್ನು ಹೊಡೆದಿದ್ದ. ತನ್ನನ್ನು ಎಲ್ಲರೂ ವೈರಿಯಂತೆಯೇ ಕಾಣುವರೆಂಬ ತಿಳಿವಳಿಕೆಯಿಂದಲೇ ಆತ ಮನೆಗೆ ಬಂದ. ಏನೋ ಕುಂಟು ನೆಪ ತೆಗೆದು ಹೆಂಡತಿಯ ಮೇಲೆ ರೇಗಾಡಿದ. ಆಕೆಯನ್ನು ಹಿಡಿದು ಬಲವಾಗಿ ಥಳಿಸಿದ. ಗದ್ದಲವಾಯಿತು. 'ರಂಗಮ್ಮನ ವತಾರ'ದಲ್ಲಿ ಏನೋ ಆಗುತ್ತಿದೆ ಯೆಂದು ಬೀದಿಯಲ್ಲಿ ನಡೆದುಹೋಗುತ್ತಿದ್ದವರು ಕ್ಷಣಕಾಲ ತಡೆದು ನಿಂತು ಬರಿಯ ಮನೆ ಜಗಳವೆಂದು ಮುಂದುವರಿದರು.

ಎರಡು ದಿನಗಳಿಂದ ರಾಮಕೃಷ್ಣಯ್ಯ ಮರೆಮಾಡಿದ್ದ ಕೆಟ್ಟ ಸುದ್ದಿಯೂ ಆ ಸಂಜೆ ಹೊರಬಂತು.

'ರಾಮಕೃಷ್ಣಯ್ಯನ ಕೆಲಸ ಹೋಯಿತಂತೆ'

ಎಂಬ ಸುದ್ದಿ ಮನೆಯಿಂದ ಮನೆಗೆ ಸಂಚಾರ ಮಾಡಿತು.

ನಿಜವಾಗಿ ಸುದ್ದಿ ಅಷ್ಟೇ ಆಗಿರಲಿಲ್ಲ. ದಾಸ್ತಾನುಗಳ ಲೆಕ್ಕ ಸರಿಯಾಗಿಲ್ಲವೆಂದು ಎರಡು ಮೂರು ಸಾರೆ ಆಡಳಿತದವರು ರಾಮ ಕೃಷ್ಣಯ್ಯನಿಗೆ ಎಚ್ಚರಿಕೆ ಕೊಟ್ಟಿದ್ದರು. ತನ್ನ ಸಹಾಯಕ ಏನಾದರೂ ಮಾಡುತ್ತಿರಬಹುದೆಂದು ರಾಮಕೃಷ್ಣಯ್ಯ ಸಂಶಯ ಗ್ರಸ್ತನಾದ. ಆದರೆ ಸಂಶಯವನ್ನು ಸಿದ್ಧಪಡಿಸಿ ಕೊಡುವ ಯಾವ ಪುರಾವೆಯೂ ಸಿಗಲಿಲ್ಲ. ಆಡಳಿತದವರು ಒಮ್ಮಿಂದೊಮ್ಮೆಲೆ ರಾಮಕೃಷ್ಣಯ್ಯನನ್ನು ಕೆಲಸದಿಂದ ವಜಾ ಮಾಡಿದರು. ಅದು ಅಕ್ರಮವೆಂದು ದೂರುವ ಹಾಗೂ ಇರಲಿಲ್ಲ. ತನ್ನ ಮೇಲಿನ ಆಪಾದನೆಗಳನ್ನು ಆಡಳಿತದವರು ಸುಲಭವಾಗಿ ಸಿದ್ಧಪಡಿಸುವರೆಂಬುದು ಆತನಿಗೆ ಗೊತ್ತಿತ್ತು.

....ಇಷ್ಟೆಲ್ಲಾ ಗಲಿಬಿಲಿ ವರ್ತರದಲ್ಲಿದ್ದರೂ ಹೆಂಗಸರೆಲ್ಲರ ಗಮನ ಕೊನೆಯ ಮನೆಯ ಕಡೆಗೇ ಇತ್ತು.

ನಾರಾಯಣ ಮಲಗಿದ್ದ ಕಡೆಯಲ್ಲ, —ಅದಕ್ಕಿದಿರು ಗೋಡೆಯ ಬಳಿ ಚಂಪಾವತಿಯನ್ನು ಮಲಗಿಸಿದ್ದರು.

ವರ್ತರದಲ್ಲಿ ದೀಪ ಆರಿಸದೇ ಇದ್ದ ಆ ರಾತ್ರಿಯೆಲ್ಲ ಸಣ್ಣನೆ ನೋವು ನರಳಾಟ ಕೊನೆ ಮನೆಯಿಂದ ಕೇಳಿಸುತಿತ್ತು.

ಬಹಳ ಹೊತ್ತು ರಂಗಮ್ಮನಿಗೆ ನಿದ್ರೆ ಬರಲಿಲ್ಲ. ನಡು ರಾತ್ರಿ ಯಲ್ಲೊಮ್ಮೆ ಅವರದ್ದು ಗೋಡೆ ಮುಟ್ಟಿಕೊಂಡು ಓಣಿಯುದ್ದಕ್ಕೂ ಹೋಗಿ ಬಂದರು. ವರ್ತರದಿಂದ ಹೊರಡುತ್ತಿದ್ದ ನಿದ್ರೆಯ ಉಸಿರಾಟದ ಗೊರಕೆಯ ಸ್ವರಗಳು ಯಾವುವೂ ಅವರಿಗೆ ಅಪರಿಚಿತವಾಗಿರಲಿಲ್ಲ.

....ಒಮ್ಮೆಲೆ ಕಾಮಾಕ್ಷಿ ಕೂಗಿಕೊಂಡಳು. ಆಕೆಗೆ ಕೆಟ್ಟ ಕನಸು ಬಿದ್ದಿತ್ತು. ನಾರಾಯಣನಿಗೆ ಎಚ್ಚರವಾಯಿತು.

“ಕಾಮೂ, ಕಾಮೂ, ಏನೇ ಅದು?”

ಬೆವರು ಹೋಗಿತ್ತು ಆಕೆಯ ಮೈ. ಗಂಟಲು ಆರಿತ್ತು.

“ನಾರಾಯಣಿ—ಕಾಹಿಲೆ ಮಲಗಿದ್ದ—ಕನಸು ಬಿತ್ತು.”

“ಅಷ್ಟೇ ತಾನೆ? ಹಗಲೆಲ್ಲಾ ಅದೇ ಯೋಚ್ಚೆ ಮಾಡ್ತಾ ಇದ್ದೆಯೋ ಏನೋ....”

‘ಚಂಪಾವತಿಗೆ ಹೆರಿಗೆ ನೋವು ಅಲ್ಲ?’

“ಹಾದು. ನಾಳೆ ಬೆಳಿಗ್ಗೆ ಪುತ್ಥಳಿಯಂಥಾ ಒಂದು ಹೊಸ ಮಗು ವಠಾರಕ್ಕೆ ಬರುತ್ತೆ.”

ಕಾಮಾಕ್ಷಿ ಗಂಡನ ಸಮೀಪಕ್ಕೆ ಸರಿದಳು. ಏನನ್ನೂ ಮಾತನಾಡಲಿಲ್ಲ.

“ಅವರದಾದ್ದೇನೆ ನಿನ್ನ ಸರದಿ ಕಾಮೂ.....”

.....

ರಾತ್ರಿ ಕಳೆದು ಬೆಳಗಾಯಿತು. ಹೆರಿಗೆಯಾಗಿರಲಿಲ್ಲ.

ವಠಾರದವರು ದಿನ ನಿತ್ಯದ ಕೆಲಸಕಾರ್ಯಗಳನ್ನೆಲ್ಲ ಮರೆತಂತೆ ವರ್ತಿಸಿದರು. ಚಂದ್ರಶೇಖರಯ್ಯ ಲೇಡಿ ಡಾಕ್ಟರೊಬ್ಬರನ್ನು ಕರೆತಂದ.

ಹೆಂಗಸರು ಹೆಬ್ಬಾಗಿಲಿನಾಚೆ ಹೊರ ಅಂಗಳದಲ್ಲಿ ಗುಂಪು ಕಟ್ಟಿ ನಿಂತು ಗುಸುಗುಸು ಮಾತನಾಡಿದರು.

ರಂಗಮ್ಮ ಹೆಲ್ಲು ಕಡಿಯುತ್ತ, ಗಂಟಲಿನಿಂದ ಸ್ವರ ಹೊರಡಿಸುತ್ತ, ಎದುಸಿರು ಬಿಟ್ಟುಕೊಂಡು, ನಡೆಗೋಲಿನಿಂದ ಟೆಕ್ ಟೆಕ್ ಸದ್ದು ಮಾಡುತ್ತ, ಅತ್ತಿತ್ತ ಬೆನ್ನು ಬಾಗಿಸಿ ನಡೆದರು.

ಬಹಿರಂಗವಾಗಿ ಅವರೇನನ್ನೂ ಹೇಳಲಿಲ್ಲವಾದರೂ ಅವರ ಅಂತರ್ಯದ ಧ್ವನಿ ನುಡಿಯುತ್ತಿತ್ತು :

“ಅದೇ ಮನೆಯಲ್ಲಿ ಹೆರಿಗೆಗೆ ತಾನು ಬಿಡಬಾರದಾಗಿತ್ತು. ಆಸ್ಪತ್ರೆಗೇ ಕಳಿಸಬೇಕಾಗಿತ್ತು.”

ಬೇಡ ಬೇಡವೆಂದರೂ, ಒಂದು ವರ್ಷದ ಹಿಂದೆ ನಾರಾಯಣ ಅ ಮನೆಯಲ್ಲಿ ಸುಮಾರು ಅದೇ ಹೊತ್ತಿಗೆ ಪ್ರಾಣಸಂಕಟದಿಂದ ನರಳುತ್ತಿದ್ದ ನೆನಪು ಅವರನ್ನು ಕಾಡುತ್ತಿತ್ತು.

ಮಿನಾಕ್ಷಮ್ಮ ತನ್ನ ಮನೆಯ ಬಾಗಿಲಲ್ಲಿ, ಕೊನೆಯ ಮನೆಗೆ ಸಮೀಪವಾಗಿಯೇ ನಿಂತಳು.

ರಂಗಮ್ಮ ಕೊಳಾಯಿಯ ಬೀಗ ತೆಗೆದರು. ಅದರೆ ಯಾರೂ ಕೊಡ-ಬಕೀಟು-ತಟ್ಟೆಗಳ ಸಾಲನ್ನು ಕಟ್ಟಿಯೇ ಇರಲಿಲ್ಲ.

ವಠಾರಜೀವನ ಅಸ್ತವ್ಯಸ್ತವಾಗಿತ್ತು.

ಚಂಪಾವತಿಯ ನರಳಾಟ ಹೆಚ್ಚಿದಂತೆ ಹೆಂಗಸರೆಲ್ಲ ಓಣಿಗೆ

ಬಂದಿಳಿದರು.

ನರಳಾಟ ನಿಂತಿತು. 'ಸುಖಪ್ರಸವ'ವಾಗಿತ್ತು ಚಂಪಾವತಿಗೆ.

ಅವರೆಗೂ ಮಗಳೊಡನೆ ಅಡುಗೆ ಮನೆಯಲ್ಲೇ ನಿಂತಿದ್ದ ತಂಕರ ನಾರಾಯಣಯ್ಯನಿಗೆ ದಾದಿ ಸುದ್ದಿ ಮುಟ್ಟಿಸಿದಳು.

ಆತ ಎಲ್ಲಾ ಆಯಾಸವನ್ನೂ ಮರೆತು ಮುಖವರಳಿಸಿಕೊಂಡು ಡಾಕ್ಟರರ ಅನುಮತಿ ಪಡೆದು ಮನೆಯಿಂದ ಹೊರಬಂದ.

ಆತನ ಮುಖ ನೋಡುತ್ತಲೆ ಎಲ್ಲರಿಗೂ ಸಮಾಧಾನವಾಯಿತು.

ರಂಗಮ್ಮ ಮನಸಿನಲ್ಲಿ ಅಂದುಕೊಂಡರು :

'ಗಂಡುಮಗೂಂತ ತೋರುತ್ತೆ. ಅದಕ್ಕೇ ಇಷ್ಟು ಖುಷಿ ಯಾಗಿದಾನೆ.'

ಮಗು ಎಂತಹದೆಂದು ಕೇಳುವ ಕುತೂಹಲ ಎಲ್ಲರಿಗೂ ಇತ್ತು. ಆದರೆ ತಮ್ಮೆಲ್ಲರಿಗಿಂತಲೂ ಹಿರಿಯರಾದ ರಂಗಮ್ಮ ಅಲ್ಲಿ ನಿಂತಿದ್ದಾಗ ಬೇರೆ ಹೆಂಗಸರು ಕೇಳುವಹಾಗಿರಲಿಲ್ಲ.

ಏನನ್ನೂ ಹೇಳದೆ ಆ ಗಂಡಸು ಹಾಗೆಯೇ ನಿಂತಿದ್ದುದನ್ನು ಕಂಡು ರಂಗಮ್ಮನಿಗೆ ರೇಗಿತು. ಆದರೆ ಅದನ್ನು ಅವರು ಹೊರಗೆ ತೋರ್ಪಡಿಸಲಿಲ್ಲ. ಪ್ರಕಾಶವಾಗಿ ನಗುತ್ತಲೆ ಅವರು ಹೇಳಿದರು :

"ಎಂಥದಪ್ಪಾ ಮಗು ? ರಾಜಕುಮಾರ ತಾನೆ ?"

ಶಂಕರನಾರಾಯಣಯ್ಯ ನಗುತ್ತ ಹೇಳಿದ :

"ಇಲ್ಲ ರಂಗಮ್ಮೇರಿ. ಸೌಭಾಗ್ಯಲಕ್ಷ್ಮಿ !"

ಆ ಹೆಂಗಸರಿಗೆಲ್ಲ ಒಂದು ಕ್ಷಣ ನಿರಾಶೆಯಾದಂತೆ ತೋರಿತು. ಆದರೆ ಆ ಗಂಡಸಿನ ಉತ್ಸಾಹ ಕಂಡು ಭ್ರಮೆಗೊಂಡು, ಸುಖ ಪ್ರಸವದ ಸುವಾರ್ತೆಯನ್ನು ಸ್ವಾಗತಿಸಿ ಅವರೆಲ್ಲ ಮುಗುಳುನಕ್ಕರು. ಅವರಿಗನಿಸಿತು: ಈತ ವಿಚಿತ್ರ ಮನುಷ್ಯ ಅಳುಮೋರೆ ಹಾಕಿ 'ಹೆಣ್ಣು' ಅನ್ನೋ ಬದಲು, ನಗುನಗುತ್ತಾ 'ಸೌಭಾಗ್ಯಲಕ್ಷ್ಮಿ' ಅನ್ನೋದೆ ?

ಗಂಭೀರಧ್ವನಿಯಲ್ಲಿ ವತಾರದ ಒಡತಿ ರಂಗಮ್ಮನೆಂದರು :

"ಸೌಭಾಗ್ಯಲಕ್ಷ್ಮಿಯೇ ಸರಿ. ಹೆಣ್ಣು ಯಾವುದರಲ್ಲೂ ಗಂಡಸಿಗೆ ಕಡಿಮೆ ಇಲ್ಲ. ಸಂತೋಷ-ಸಂತೋಷ !"

ಓದಿದ ಬಳಿಕ

“ಓದಿಯಾಯಿತೆ ?”

“ಓಹೋ !”

“ಹೇಗಿದೆ ?”

“.....”

“ಸುಮ್ಮನಿದ್ದೀರಲ್ಲ ?”

“ಹೇಗಿದೆ ಎಂತ ಹೇಳಲು ಸ್ವಲ್ಪ ಕಾಲಾವಕಾಶಬೇಕು.”

“ಅಗಲಿ; ಸಂದೇಹಗಳೇನಾದರೂ ಇದ್ದರೆ ಕೇಳಿ. ವಿವರಿಸಿ ಹೇಳಲು ಪ್ರಯತ್ನಿಸ್ತೇನೆ.”

“....ನಿಮ್ಮ ಈ ಕಾದಂಬರಿಗೆ ಕಥಾನಾಯಕ—ಕಥಾನಾಯಿಕೆ ಯಾರು ?”

“ಹಲವರು !”

“ಆದರೆ ಸಾಮಾನ್ಯವಾಗಿ ನಮ್ಮ ಕಾದಂಬರಿಗಳಲ್ಲಿ ಹೀಗಿಲ್ಲ.”

“ನಿಜ. ಕಾದಂಬರಿ ಈ ರೀತಿಯಾಗಿಯೂ ಇರಬಹುದು. ಅಲ್ಲದೆ, ಹೀಗಿರುವುದು ಹೊಸತೂ ಅಲ್ಲ.”

“ಈ ಕಾದಂಬರಿಯಲ್ಲಿರುವುದು ವಠಾರ ಜೀವನ, ಅಲ್ಲವೆ ?”

“ಹೌದು.”

“ವಠಾರ ಜೀವನವನ್ನು ಚಿತ್ರಿಸಿದ್ದೇವೆಂದು ಈ ಮೊದಲೇ ಹೇಳಿಕೊಂಡವರುಂಟು”

“ಗೊತ್ತು. ಆದರೆ ಜೀವನವನ್ನು ನೋಡುವ ದೃಷ್ಟಿಗಳಲ್ಲಿ ವ್ಯತ್ಯಾಸವಿರುತ್ತದೆ. ಇಲ್ಲಿರುವುದು ನನ್ನ ದೃಷ್ಟಿ.”

“ನೀವು ಈ ಕಾದಂಬರಿಯನ್ನು ಬರೆದ ಉದ್ದೇಶ ?”

“ಕಾದಂಬರಿಗಳನ್ನು ಜನ ಯಾಕೆ ಓದುತ್ತಾರೆ ? ಮನೋ

ರಂಜನೆಗೆಂದು, ಇಲ್ಲವೆ ಕಾಲಹರಣಕ್ಕೆಂದು. ಇದನ್ನಾದರೂ ಅವರು ಕೈಗೆತ್ತಿಕೊಳ್ಳುವುದು ಅದೇ ಉದ್ದೇಶದಿಂದ ಎಂದು ನಾನು ಬಲ್ಲೆ!”

“ಅಷ್ಟೇ ಅಂತೀರಾ?”

“ಅದೀಗ ನಿಜ ಸ್ಥಿತಿ. ಆದರೆ ನಾನು, ಬರಿಯ ಮನೋರಂಜನೆಯನ್ನೇ ಗುರಿಯಾಗಿಟ್ಟು ಎಂದೂ ಕೃತಿ ರಚಿಸುವುದಿಲ್ಲ. ಇಲ್ಲಿಯೂ ಅಷ್ಟೆ. ಇದು, ವಾಸ್ತವ ಜೀವನವನ್ನು ಅವಲಂಬಿಸಿದೊಂದು ಕಟ್ಟುಕತೆ. ಇದನ್ನೋದುವಾಗ ಓದುಗರಿಗೆ ವಿವಿಧ ರಸಾನುಭವವಾದೀತೆಂಬುದು ನನ್ನ ನಂಬುಗೆ. ಆದರೆ ಅಷ್ಟೇ ಅಲ್ಲ. ಓದಿಯಾದ ಮೇಲೆ ನಮ್ಮ ಸಮಾಜದೊಂದು ಜನವಿಭಾಗದ ಜೀವನಚಿತ್ರ ಅವರ ಕಣ್ಣೆದುರು ಕಟ್ಟಬೇಕೆಂಬುದು ನನ್ನ ಬಯಕೆ. ಹಾಗೆ ನಿಂತ ಚಿತ್ರ ಬೇಗನೆ ಮಾಸಿ ಹೋಗದೆ, ಬದುಕಿನ ‘ಏನು’—‘ಯಾಕೆ’ಗಳನ್ನು ಪ್ರಚೋದಿಸುವಂತಾಗಬೇಕೆನ್ನುವುದು ನನ್ನ ಅಪೇಕ್ಷೆ.”

“ಇಲ್ಲಿ ನೀವು ಚಿತ್ರಿಸಿರುವುದು ಬ್ರಾಹ್ಮಣರ ವರ್ತಕ.”

“ಹೌದು.”

“ನೀವು ಬ್ರಾಹ್ಮಣರೇ?”

“.....”

“ಬ್ರಾಹ್ಮಣೇತರರೇ?”

“.....”

“ಯಾಕೆ ಮುಗುಳ್ಳುಗುತ್ತಿದ್ದೀರಿ?”

“ನಾನು ಮನುಷ್ಯ. ಮಾನವನಾಗಿ ಇಲ್ಲಿ ಬದುಕನ್ನು ನೋಡಿದ್ದೇನೆ.”

“ಸಂತೋಷ. ನೀವು ಹೀಗೆ ಉತ್ತರ ಕೊಡುವರೆಂದು ನಿರೀಕ್ಷಿಸಿಯೇ ಇದೆ!”

“ಈ ಕಾದಂಬರಿಯಲ್ಲಿ ಚಿತ್ರಿತವಾಗಿರುವ ಸಮಾಜ ಎಂಥದು? ಸುತ್ತಮುತ್ತಲೂ ಔದ್ಯೋಗಿಕ ಬೆಳವಣಿಗೆಯಾಗುತ್ತಲೇ ಇದ್ದು, ಪಾಳೆಯಗಾರ ಆಚಾರ ವಿಚಾರಗಳ ಮೇಲೆ ಒಂದೇ ಸಮನೆ ಆಘಾತವಾಗುತ್ತಿದೆ. ಇಲ್ಲಿ ಹೆಚ್ಚಿನ ಜನ, ಬದಲಾವಣೆಯನ್ನು ಸ್ವಾಗತಿಸದೇ

ಇದ್ದರೂ ಅನಿವಾರ್ಯವೆಂದು ಒಪ್ಪಿಕೊಳ್ಳುವುದನ್ನು ಕಾಣುತ್ತೇವೆ. ಹೊಸ ಹಳೆಯ ಮನೋವೃತ್ತಿಗಳ ನಡುವೆ ವಠಾರ ಜೀವನದಲ್ಲಿ ತಾಕಲಾಟಗಳಾಗುವುದನ್ನು ಕಾಣುತ್ತಲೇ ಇರುತ್ತೇವೆ.”

“ಆದರೆ ಬೇರೆ ರೀತಿಯ ವಠಾರಗಳೂ ಇವೆ, ಅಲ್ಲವೆ?”

“ಇವೆ. ಔದ್ಯೋಗಿಕ ವ್ಯವಸ್ಥೆಯ ಒತ್ತಡಕ್ಕೆ ಸಿಲುಕಿ, ಹಿಂದಿನ ಜೀವನ ಕ್ರಮ ಎಷ್ಟೋ ಕಡೆ ಬಿರುಕುಬಿಟ್ಟಿದೆ. ಈಗೀಗ ವಿವಿಧ ಜಾತಿ ಕೋಮುಗಳ ಜನ ಒಂದೇ ಕಡೆ ವಾಸವಾಗಿರುವ ವಠಾರಗಳೂ ಕಾಣಸಿಗುತ್ತವೆ. ಕನ್ನಡ ನಾಡಿನ ದೊಡ್ಡದೊಡ್ಡ ನಗರಗಳಲ್ಲಿ ಅಕ್ಕಪಕ್ಕದ ಮನೆಯವರು ಯಾರೆಂಬುದು ನಮಗೆ ತಿಳಿದಿರುವುದುಂಟು. ಆದರೆ ಅದನ್ನು ತಿಳಿದುಕೊಳ್ಳಲು ಬಿಡುವಾಗಲೀ ಅಪೇಕ್ಷೆಯಾಗಲಿ ಇರದ ವಠಾರ ಜೀವನವನ್ನು ಮುಂಬಯಿಯಂಥ ಶಹರಗಳಲ್ಲಿ ಕಾಣುತ್ತೇವೆ. ಅಲ್ಲಿ ರೂಪುಗೊಂಡಿರುವ ಹಣದ, ದುಡಿಮೆಯ, ಸಮಾಜ ವ್ಯವಸ್ಥೆಯೊಳಗೆ ಜಾತಿ ಮತಗಳ ಕಟ್ಟುಪಾಡು ಆಶ್ಚರ್ಯವೆನಿಸುವ ರೀತಿಯಲ್ಲಿ ಸಡಿಲವಾಗಿದೆ. ಅದು ‘ಚಾಳ್’ ಜೀವನ. ನಮ್ಮ ನಾಡಿನ ವಠಾರ ಜೀವನಕ್ಕಿಂತ ಭಿನ್ನವಾದದ್ದು.”

“ನಮ್ಮಲ್ಲಿ ಈಗಿರುವ ವಠಾರ ಜೀವನವೂ ಕ್ರಮೇಣ ಬದಲಾಗುತ್ತದೆಂದು ನಿಮ್ಮ ಅಭಿಪ್ರಾಯವಲ್ಲವೆ?”

“ಹೌದು, ಖಂಡಿತವಾಗಿಯೂ ಪ್ರತಿದಿನವೂ ಅದು ಬದಲಾಗುತ್ತಲೇ ಇದೆ. ಮಾರ್ಪಾಟು ಹೊಂದುತ್ತಲೇ ಇರುವ ನಮ್ಮ ಬದುಕಿನ ವ್ಯವಸ್ಥೆ, ವಠಾರ ಜೀವನದಲ್ಲೂ ಸ್ವಾಭಾವಿಕವಾಗಿಯೇ ಪ್ರತಿಬಿಂಬಿತವಾಗುತ್ತಿದೆ.”

“ನಿಮ್ಮ ಪಾತ್ರಗಳು—”

“ಏನು ಹೇಳಿ?”

“ಪುಸ್ತಕವನ್ನೊದಿದ ಪ್ರತಿಯೊಬ್ಬರೂ ಹೆಚ್ಚಿನ ಪಾತ್ರಗಳನ್ನೆಲ್ಲ ಸುತ್ತಮುತ್ತಲೂ ಗುರುತಿಸಬಹುದು.”

“ಹಾಗಾಯಿತೆಂದರೆ ನಾನು ಧನ್ಯ. ಸಾಹಿತ್ಯಕೃತಿ ಜೀವಂತ ವ್ಯಕ್ತಿಗಳ ಛಾಯಾಗ್ರಹಣವಲ್ಲ; ಅವರ ನಡೆನುಡಿಗಳ ವರದಿಯಲ್ಲ.

ಆದರೆ, ಸೂಕ್ಷ್ಮ ನಿರೀಕ್ಷಣೆಯ ಸಾಮರ್ಥ್ಯವುಳ್ಳ ಬರೆಹಗಾರ, ಬದುಕಿನಲ್ಲಿ ಕಾಣುವ ವಿಧವಿಧದ ವ್ಯಕ್ತಿಗಳಿಂದ ಸಮಾನ ಗುಣಗಳನ್ನು ಆಯ್ದುಕೊಳ್ಳಬೇಕು. ಪ್ರತಿಯೊಂದು ಪಾತ್ರದ ಸೃಷ್ಟಿಯ ಹಿಂದೆಯೂ ಅಂಥದೇ ಗುಣಗಳುಳ್ಳ ಎಷ್ಟೋ ವ್ಯಕ್ತಿಗಳ ಸ್ವಭಾವ ನಿರೀಕ್ಷಣೆಯ ಮೊತ್ತವಿರಬೇಕು. ಅಂತಹ ಮೊತ್ತವೇ ಕಲಾವಿದನಾದ ಬರೆಹಗಾರನಿಗೆ ದೊರೆಯುವ ಅವಮಣ್ಣು. ಅದನ್ನು ಹೆದಗೊಳಿಸಿದ ಬಳಿಕ ಬರೆಹಗಾರ—ಶಿಲ್ಪಿಯ ಕೌಶಲ ಪ್ರತಿಭೆಗಳಿಗೆ ಅನುಗುಣವಾಗಿ ಕೃತಿಸಿದ್ಧವಾಗುತ್ತದೆ. ವಾಸ್ತವವಾದದಂಥ ಒಳ್ಳೆಯ ಪ್ರವೃತ್ತಿ ಅಪೇಕ್ಷಿಸುವುದು ಅದನ್ನು.”

“ನಿಮ್ಮ ‘ರಂಗಮ್ಮನ ವರಾಹ’ ಆ ಸಿದ್ಧಾಂತಕ್ಕೆ ಅನುಗುಣವಾಗಿಯೇ ಇದೆ ಎನ್ನುತ್ತೀರಾ?”

“ಪ್ರಯತ್ನವನ್ನಂತೂ ಮಾಡಿದ್ದೇನೆ.”

“ನಮ್ಮ ಆಧುನಿಕ ಸಾಹಿತ್ಯದಲ್ಲಿ ಕಾಣುವ ವಾಸ್ತವವಾದದ ಪ್ರವೃತ್ತಿ ಪಾಶ್ಚಾತ್ಯ ಸಾಹಿತ್ಯದ ಪ್ರಭಾವದ ಫಲವಾಗಿ ಹುಟ್ಟಿತು, ಅಲ್ಲವೆ?”

“ಆರಂಭದಲ್ಲಿ ಹಾಗಾಯಿತು ಎನ್ನದಿರಲಾರೆ. ವಿದೇಶೀಯರ ಆಳ್ವಿಕೆಗೆ ಒಳಗಾದ ನಾವು ಅವರ ಸಾಹಿತ್ಯದ ಪ್ರಭಾವಕ್ಕೆ ಸಿಗುವುದು ಅನಿವಾರ್ಯವೇ ಆಗಿತ್ತು.....ಆಧುನಿಕ ಕನ್ನಡ ಸಾಹಿತ್ಯದ ಮೊತ್ತ ಮೊದಲಿನ ಲಲಿತಕೃತಿಗಳೇ ವಾಸ್ತವವಾದದ ಬಾವುಟವನ್ನು ಹಾರಿಸಿ ದುವೆಂಬುದು ಅಭಿಮಾನದ ಸಂಗತಿ. ೧೮೮೭ನೆಯ ಇಸವಿಯಲ್ಲಿ ಪ್ರಕಟವಾದ ಕನ್ನಡದ ಪ್ರಪ್ರಥಮ ಏಕಾಂಕ ನಾಟಕ ‘ಇಗ್ಗಪ್ಪ ಹೆಗಡೆಯ ವಿನಾಹ ಪ್ರಹಸನ’ ಮತ್ತು ೧೮೯೯ರಲ್ಲಿ ಪ್ರಕಟವಾದ ಕನ್ನಡದ ಪ್ರಪ್ರಥಮ ಕಾದಂಬರಿ ‘ಇಂದಿರಾಬಾಯಿ ಅಥವಾ ಸದ್ಧರ್ಮ ವಿಜಯವು’ — ಇವು ಎರಡೂ ವಾಸ್ತವವಾದದ ಹೆದ್ದಾರಿಯನ್ನೇ ಹಾಕಿಕೊಟ್ಟುನೆಂದು ಧಾರಾಳವಾಗಿ ಹೇಳಬಹುದು.”

“ಸಾಹಿತ್ಯ, ಜೀವನವನ್ನು ನಿರೂಪಿಸಬೇಕು ಅಲ್ಲವೆ?”

“ಸಾಹಿತ್ಯ, ಜೀವನವನ್ನು ನಿರೂಪಿಸಲೂ ಬೇಕು, ರೂಪಿಸಲೂ

ಬೇಕು.”

“ಆದರೆ ಬದುಕಿನ ಯಥಾರ್ಥ ಚಿತ್ರಣವೊಂದರಿಂದಲೇ ಎರಡೂ ಕೆಲಸಗಳು ಆಗಲಾರವು, ಅಲ್ಲವೆ?”

“ಸರಿ ಹೇಳಿದಿರಿ. ಯಾವುದೋ ದೇಶದ ಯಾವುದೋ ಕಾಲದ ಸಾಹಿತ್ಯವನ್ನು ಉದಾಹರಿಸಿ ವಾಸ್ತವವಾದವನ್ನು ಒರಟು ನಿಸರ್ಗ ವಾದವಾಗಿ ವಿವರಿಸುವಸರಿದ್ದಾರೆ. ಅದು ಸರಿಯಲ್ಲ. ಸಮಾಜದ ಹಿತೇಚ್ಛುವಾದ, ನಾಳೆಯ ನವ್ಯತೆಯನ್ನು ಗುರುತಿಸ ಬಲ್ಲ, ಬರೆಹ ಗಾರನ ಕೈಯಲ್ಲಿ ವಾಸ್ತವವಾದದ ಪ್ರವೃತ್ತಿ ಅಪೂರ್ವ ಶಕ್ತಿಯುಳ್ಳ ಸಂಜೀವಿನಿಯಾಗಬೇಕು. ಯಥಾರ್ಥವಾದಕ್ಕೆ ಕಟ್ಟು ಬಿದ್ದು, ಸುಲಭಲಭ್ಯವಲ್ಲವೆಂಬ ಒಂದೇ ಕಾರಣದಿಂದ ಅಸ್ಪಷ್ಟವಾದ, ಆದರೆ ಒಳ್ಳೆಯ, ಚಿತ್ರಗಳನ್ನು ಎತ್ತಿ ತೋರಿಸದೇ ಇರುವುದೂ ಸರಿಯಲ್ಲ. ನಿಜ ಸ್ಥಿತಿಯ ಚಿತ್ರಣದಲ್ಲಿ ಆಗಾಗ್ಗೆ ಅಪೇಕ್ಷಣೀಯ ಪರಿಸ್ಥಿತಿಯ ಸೂಕ್ಷ್ಮ ಬೃಣ್ಣಗಳನ್ನೂ ಉಪಯೋಗಿಸಬೇಕು.”

“ಪ್ಲೇಂಟರ್ ಶಂಕರನಾರಾಯಣಯ್ಯ ಮತ್ತು ಚಂಪಾ ಅವರ ಜೋಡಿಯ ವಿಷಯದಲ್ಲಿ ಹಾಗೆ ಹೇಳಬಹುದಲ್ಲವೆ?”

“ಹೌದು, ಸರಿಯಾಗಿಯೇ ಊಹಿಸಿದಿರಿ.”

“ಪಾತ್ರಗಳನ್ನು, ಒಂದೋ ಕರಿಯದಾಗಿ ಇಲ್ಲವೆ ಬಿಳಿಯದಾಗಿ ಚಿತ್ರಿಸುವುದು ವಾಸ್ತವವಾದದ ಪ್ರವೃತ್ತಿಗೆ ವಿರುದ್ಧವೆ?”

“ವಿರುದ್ಧ. ನಮ್ಮ ಪಾತ್ರಗಳು ಒಮ್ಮೊಮ್ಮೆ ಸಕಲ ಸದ್ಗುಣ ಸಂಪನ್ನರು ಇಲ್ಲವೆ ದುರಾಚಾರಗಳ ದಾನವರು. ಇದು ಸರಿಯಲ್ಲ. ಪ್ರತಿಯೊಬ್ಬನಲ್ಲಿ ಒಳ್ಳೆಯ ಗುಣಗಳೂ ಇರುತ್ತವೆ, ಕೆಟ್ಟ ಗುಣಗಳೂ ಇರುತ್ತವೆ. ಗುಣಗಳ ದಾಮಾಶಯಕ್ಕೆ ತಕ್ಕಂತೆ ಆ ವ್ಯಕ್ತಿಗಳನ್ನು ಒಳ್ಳೆಯವರೆಂದೋ ಕೆಟ್ಟವರೆಂದೋ ಕರೆಯುತ್ತೇವೆ. ಆದರೆ ‘ಒಳ್ಳೆಯವರು’ ಎಂದೊಡನೆ ಅವರಲ್ಲಿ ದುರ್ಗುಣಗಳೇ ಇಲ್ಲ ಎನ್ನುವುದಾಗಲೀ, ‘ಕೆಟ್ಟವರು’ ಎಂದೊಡನೆ ಅವರು ಕಡು ಪಾಪಿಗಳೇ ಎಂದಾಗಲೀ ಅರ್ಥವಲ್ಲ.”

“ರಂಗಮ್ಮನನ್ನು ಉದಾತ್ತವ್ಯಕ್ತಿಯಾಗಿ ನೀವು ಯಾಕೆ ಚಿತ್ರಿಸಿ

ಸಿಲ್ಲವೆಂಬುದು ಈಗ ಅರ್ಥವಾಯಿತು.”

“ರಂಗಮ್ಮನನ್ನು ‘ದೇವತೆ’ಯಾಗಿ ಚಿತ್ರಿಸುವುದು ಆದರ್ಶದ ಪರಮಾವಧಿಯಾದೀತು. ಹಲವು ಒಳ್ಳೆಯ ಗುಣಗಳಿದ್ದರೂ ರಂಗಮ್ಮ ‘ದೇವತೆ’ಯಾಗುವುದು ಸಾಧ್ಯವಿಲ್ಲ. ಆಕೆಯ ಜೀವನ ವಿಧಾನ, ಅದನ್ನು ಕೋದಿರುವ ಆರ್ಥಿಕ ಸೂತ್ರ, ಅಂತಹ ಅವಕಾಶವನ್ನು ಆಕೆಗೆ ಕೊಡುವುದಿಲ್ಲ.”

“ಅದು ನಿಜ....ಇತರ ಪಾತ್ರಗಳೂ ಅಷ್ಟೆ. ಒಬ್ಬೊಬ್ಬರ ಮೂರ್ಖತನವನ್ನು ಕಂಡು ನಗು ಬಂದರೂ ಬುದ್ಧಿವಂತಿಕೆಯನ್ನು ನೋಡಿ ಮೆಚ್ಚಬೇಕೆನಿಸಿದರೂ ಅವರು ಆ ರೀತಿ ಇರುವರಲ್ಲಾ ಎಂದು ಮರುಕವಾಗುತ್ತದೆ.”

“ಸಮಾಜ ವ್ಯವಸ್ಥೆ ಅವರನ್ನು ಆ ರೀತಿ ಇರಿಸಿದೆಯಲ್ಲಾ ಎಂದು ಮರುಕವಾಗಬೇಕು.”

“ಈ ಉದ್ದೇಶದಿಂದಲೇ ನೀವು ಕೃತಿ ರಚಿಸಿದಿರಿ ಅಲ್ಲವೆ?”

“ಹೌದು....ಆದರೆ ಪ್ರಯತ್ನ ಯಶಸ್ವಿಯಾಗಿದೆಯೋ ಇಲ್ಲವೋ!”

“ಅದನ್ನು ಹೇಳಬೇಕಾದವರು ನಾವು.”

“ತಲೆ ಬಾಗಿದೆ!”

“ನಿಮ್ಮ ‘ರಂಗಮ್ಮನ ವಠಾರ’ ಕೃತಿ ಬರುತ್ತದೆಂದು ಓದಿದಾಗ ಏನನಿಸಿತು ಗೊತ್ತಿ?”

“ಏನು?”

“ನಿರಂಜನರೂ ಅದೇ ವಿಷಯ ಬರೆಯಹೊರಟರಲ್ಲಾ ಎನಿಸಿತು.”

“ಆ ವಿಷಯವೆಂದಿರಾ? ವಿಷಯದ ಬಗ್ಗೆ ನನ್ನ ಜಗಳವಿಲ್ಲ. ಭಿನ್ನಾಭಿಪ್ರಾಯವಿರುವುದು ಆ ವಿಷಯದ ನಿರೂಪಣೆಗೆ ಸಂಬಂಧಿಸಿ. ವಿಷಯ ಯಾವುದೇ ಆದರೂ ಬದುಕನ್ನು ನೋಡುವ ದೃಷ್ಟಿಯೊಂದಿರುತ್ತದೆ!....ನಿಮ್ಮ ಊಹೆಗೆ ಆಧಾರವೇ ಇಲ್ಲ ಎನ್ನಲಾರೆ. ‘ವಠಾರ’ ಪದವನ್ನು ‘ಗಟಾರ’ವೆಂದು ಈಗಾಗಲೇ ಬಳಸಿದ್ದರಿಂದ ಹಾಗಾಗಿದೆ. ಒಂದೇ ಪದಕ್ಕೆ ಬೇರೆ ಬೇರೆ ಅರ್ಥಗಳಿರುವುದು ಸಾಧ್ಯ. ಆದರೆ,

ಯಾವುದಾದರೂ ಪದಕ್ಕೆ ವಿಸರೀತಾರ್ಥ ಕಲ್ಪಿಸಿ ಅದೇ ಸತ್ಯವೆಂದು ಸಾಧಿಸುವ ಆಧುನಿಕ ಶಬ್ದಬ್ರಹ್ಮರಿಗೂ ನಮ್ಮ ನಾಡಿನಲ್ಲಿ ಅಭಾವವಿಲ್ಲ.”

“ನಿಮ್ಮ ಈ ಕೃತಿಯೂ ಕೈಹೊತ್ತಿಗೆಯ ರೂಪದಲ್ಲಿ ಹೊರಗೆ ಬಂದು ಸುಲಭ ಬೆಲೆಗೆ ಓದುಗರಿಗೆ ದೊರೆಯುವಂತಾದುದಕ್ಕೆ ನೀವು ಸಂತೋಷಪಡುವಿರಲ್ಲವೇ?”

“ಹೌದು. ಅದಕ್ಕಾಗಿ ವಾಹಿನಿ ಪ್ರಕಾಶನದ ಒಡೆಯರಿಗೆ ನಾನು ಕೃತಜ್ಞ. ಕಾದಂಬರಿಗೆ ಹೊಂದಿಕೆಯಾಗುವ ಸುಂದರವಾದ ಹೊದಿಕೆಯ ಚಿತ್ರವನ್ನು ಬರೆದುಕೊಟ್ಟ ಶ್ರೀ. ಮಧುಸೂದನರಿಗೂ ನನ್ನ ನೆನಕೆ ಸಲ್ಲಬೇಕು. ಅಂದವಾಗಿ ಮುದ್ರಿಸಿರುವ ಕೀರ್ತಿ ಈಸ್ಟರ್ನ್ ಪ್ರೆಸ್ಸಿಗೆ ಸೇರಿದ್ದು.”

“ವಿವರಣೆಗಳಿಗಾಗಿ ಋಣಿ ಹೊರಡಲು ಸಮ್ಮತಿ ಕೊಡಿ. ಏಕಾಂತದಲ್ಲಿ ಒಂದೆಡೆ ಕುಳಿತು ನಿಮ್ಮ ಪಾತ್ರಗಳಾದ ರಂಗಮ್ಮನೊಡನೆ ಚಂಪಾವತಿ - ಶಂಕರನಾರಾಯಣಯ್ಯರೊಡನೆ, ಚಂದ್ರಶೇಖರಯ್ಯ - ಜಯರಾಮು - ರಾಧೆಯೊಡನೆ, ಆ ಓದುವ ಹುಡುಗರೊಡನೆ, ವೆಂಕಟೇಶನೊಡನೆ, ಪೋಲೀಸ್ ಶಿವಸ್ವಾಮಿಯೊಡನೆ, ಅವರೆಲ್ಲರೊಡನೆ ಇನ್ನೊಮ್ಮೆ ಬೆರೆಯಬೇಕು. ಆ ಬಳಿಕ ‘ರಂಗಮ್ಮನ ವಠಾರ’ದ ಬಗೆಗೆ ಅಭಿಪ್ರಾಯ ತಿಳಿಸುವೆ.”

“ಹಾಗೆಯೇ ಆಗಲಿ.”

೨೫ ಅಗಸ್ಟ್, ೧೯೫೪

ವಿಲ್ಸನ್ ಗಾರ್ಡನ್

ಬೆಂಗಳೂರು-೨

ನಿರಂಜನ



ಈವರೆಗಿನ ಕೈಹೊತ್ತಿಗೆಗಳು

೧. *ಗೃಹಲಕ್ಷ್ಮಿ	ಅ. ನ. ಕೃ.
೨. *ಮಲ್ಲಿ	...	ದೇವುಡು
೩. *ವಿನೋಚನೆ	...	ನಿರಂಜನ
೪. *ಪರದೇಶಿ	...	ಕುಲಕರ್ಣಿ ಬಿಂದುಮಾಧವ
೫. *ಸ್ವರ್ಣರೇಖೆ	...	ವೀರಕೇಸರಿ
೬. *ಅಪಸ್ವರ	...	ತ್ರಿವೇಣಿ
೭. *ರಾಯರು ಕಂಡ ರಂಗು	...	ಬೆಳ್ಳಿ ರಾಮಚಂದ್ರರಾವ್
೮. *ರುಕ್ಮಿಣಿ	...	ಅ. ನ. ಕೃ.
೯. *ವಜ್ರದುಂಗುರ	...	ನಾ. ರಾಜಣ್ಣ
೧೦. *ಕೇದಿಗೆ ವನ	...	ತ. ರಾ. ಸು.
೧೧. *ಸಮಾಜ ಗರ್ಭದಲ್ಲಿ	...	ಸಿ. ಬಿ. ಚಂದ್ರಶೇಖರ್
೧೨. ತೀರಿದ ಅಸೆ	...	ಸೇವ ನಮಿರಾಜಪ್ಪ
೧೩. ಪ್ರಕೃತಿ	...	ಶ್ರೀರಂಗ
೧೪. ಹೊಲ-ಮನೆ	...	ಶ್ರೀಕೃಷ್ಣ ಪಾಟೀಲ
೧೫. ದೇವದಾಸಿ-ಎಚ್ಚಮನಾಯಕ	...	ದಿವಂಗತ ಕೆ. ಹಿರಣ್ಮಯ್ಯ
೧೬. ರಾಣೀ ಅಜ್ಞಾತ	...	ನವಗಿರಿನಂದ
೧೭. ಬಯಕೆಯ ಬೆಲೆ	...	ಎಚ್ಚೆಸ್ಕೆ
೧೮. ರಂಗಮ್ಮನ ವರಾರ	...	ನಿರಂಜನ

ಅಚ್ಚಿನಲ್ಲಿ

ಗೊಂಡಾರಣ್ಯ	...	ಶಿವರಾಮ ಕಾರಂತ
-----------	-----	--------------

ಮುಂಬರುವ ಕೈಹೊತ್ತಿಗೆಗಳು

ಶ್ರೀಯಾಸ	...	ಮಿರ್ಜಿ ಅಣ್ಣಾರಾಯ
ತಾಯಿ ಮಕ್ಕಳು	...	ಅ. ನ. ಕೃ.
ನಾಟ್ಯಸರಸ್ವತಿ ಶಾಂತಲಾದೇವಿ	...	ಅ. ನ. ಕೃ.

*ಪ್ರತಿಗಳು ಮುಗಿದಿವೆ.

